

**TEXT FLY
WITHIN THE
BOOK ONLY**

**THE BOOK WAS
DRENCHED**

UNIVERSAL
LIBRARY

OU_196237

UNIVERSAL
LIBRARY

सुंबई शालाखात्याकदून क्रमिक पुस्तक म्हणून शाळेत लावण्यास
मंजूर केलेले

‘वाढूमय-माला’

पुष्प पहिले

संपादक

प्रो० वा. म. जोशी, एम्. ए.

ना. म. पटवर्धन, एम्. ए., एल्. टी.

आवृत्ति चौथी

१९३६


किंमत १। रुपया

प्रकाशक


ना. भ. पटवर्धन, एम. ए., एल. टी.

सुपरिंडेंट, 'सरस्वतिमंदिर',

गल्सी हायस्कॉल, सोलापूर.



(या आवृत्तीचे सर्व हक्क उभयसंपादकांकडे पूर्णपणे आहेत.)



मुद्रक

श्रीपाद रघुनाथ राजगुरु,

राजगुरु आणि कंपनीचा छापखाना,

५१३ शनवार, पुणे २.

अनुक्रमणिका

विभाग १

मर्थळा	लेखक	पृष्ठ
प्रस्तावना		१-१६
१ कोत्थ्याचे शहाणपण		१
२ छत्रपति शिवाजीचे एक पत्र		४
३ वंशपरंपरा वतने कां देऊ नयेत ?	रामचंद्रपंत अमात्य	६
४ वसई फत्ते झाली !		१०
५ पानपतन्चा पळ		१४
६ शिवाजीमहाराजांचा निधनप्रसंग	मल्हार रामराव चिटणीस	२०
७ नुकसान झाले पण दोप कोणाचा ?	कॅथन गेस्फर्ड	२४
८ शतपत्रांचा इत्यर्थ	‘लोकहितवादी’	३०
९ ज्यास कोणत्याही गोष्टीची ददात नाहीं त्याची ददात	कृष्णशास्त्री चिपळूणकर	३५

विभाग २

१० टीकाकाराचे अंगी अवश्य असलेले गुण	विष्णुशास्त्री चिपळूणकर	४०
११ स्त्री-पुरुषांना एकच शिक्षण द्यावै, व तेहि एकत द्यावै	गो. ग. आगरकर	४९
१२ विष्णुशास्त्र्यांच्या पूर्वीचे महाराष्ट्रील पुढारा	बाळ गंगाधर टिळक	६०
१३ माझे काहीं स्वभाव-दोप	धो. के. कर्वे	७१
१४ मराठी भाषेवर इतर भाषांचा परिणाम	चिंताभणराव वैद्य	७७
१५ पळसाला पाने तीनच	‘धनुर्धारी’	८८

विभाग ३

१६ अवेर	ह. ना. आपटे	१०४
१७ विद्यग्ध वाड्य	” ”	११९
१८ रायगडावरील संपत्ति	शि. म. परंजपे	१२३
१९ चित्रे व चित्रकलेसंबंधी टीका	” ”	१३४

२० पेशवाईतील कांहीं चुका	वि. का. राजवाडे	१४१
२१ वर्तमानपत्रकर्ता	श्री. कृ. कोलहटकर	१४८
२२ संत व सत्संगाची महती	ल. रा. पांगारकर	१६३
२३ माझी आगगाडी कशी चुकली	न. चिं. केळकर	१६७
२४ हास्यविनोदांपासून होणारे फायदे	" "	१८८
२५ न्यायाची सूक्ष्म हष्टि	कृ. प्र. खाडिलकर	१९६
२६ माझा पहिला डुकर	जनरल नानासाहेब शिंदे	२०५
२७ शिवाजी	अ. वा. लष्टे	२१२
२८ विभूति व परिस्थिति	मा. श्री. अणे	२१८
२९ अकलेचा आणि देशभिमानाचा मला एका पक्षासच दिलेला नाहीं	{ वा. म. जोशी	२२१
३० 'हक' का 'प्रेम'	" "	२३०

विभाग ४

३१ महानुभावीय भराठी वाड्य	य. खु. देशपांडे	२४२
३२ कवितेचे कर्तृत्व	रा. ग. गडकरी	२४७
३३ एका अस्पृष्टाच्या डायरीतील पाने	श्री. म. माटे	२५२
३४ तीन नाट्यछटा	शं. का. गर्गे	२६१
३५ कहाण्या	द. वा. पोतदार	२७१
३६ पश्चात्तस भिक्षु	चिं. वि. जोशी	२७४
३७ बेगम दिलारा	सौ० आनंदीबाई शिंके	२८३
३८ स्वार्थत्यागाची मीमांसा	ना. सी. फडके	२९५
३९ सुंदर चित्र	वि. स. खांडेकर	३०४
४० चोकड व माणूस	प्र. के. अत्रे	३०७
४१ मोरोपंतांनी देशभिमानाची काव्ये कां लिहिली नाहीत ?	{ श्री. ना. बनहड्ही	३१०
४२ सुपारी	य. गो. जोशी	३१४
संदर्भ-ग्रंथ		३३२
चरित्रे व टीपा		१-३०

पहिल्या आवृत्तीची प्रस्तावना



‘सामान्य’ वाचकाला देखील ही ‘वाढ्य-माला’ वाचनीय वाटण्या-सारखी असली तरी ती विशेषेंकरून पाठशाळांमधील विद्यार्थ्यांकरिता रचिलेली आहे. पुस्तकांच्या बाजारांत अनेक गुच्छ, हार, माला वगैरे असतांना त्यांत या मालेची भर घालण्यामध्ये अर्थप्राप्तीशिवाय दुसरा कांहीं उद्दिष्ट अर्थ आहे काय, असा प्रश्न उत्पन्न होणे साहजिक आहे. या ‘वाढ्य-माले’चे विशेष काय आहेत हे सागितले म्हणजे या प्रश्नाचे उत्तर मिळण्या-सारखे आहे, म्हणून हे विशेष प्रथम सांगतो.

(१) मराठी गद्याचे एकोणिसाव्या व विसाव्या शतकांतलेच नमुने न देतां तत्पूर्वकालीन उतारेहि दिले आहेत. हेतु हा की मराठी गद्य आज आहे त्या स्थिरीतत्व पूर्वीपासून होतें हा भ्रम नष्ट होऊन तें कांहीं बाबरीत पूर्वी किती भिन्न होतें हें ध्यानांत यावे. जुने गद्य दुर्बोध असते अशांतला भाग नाहीं हें पुस्तकांतील उतारे वाचले असतां ध्यानांत येईल. कांहीं शब्द कठीण आहेत तेथें पानाखालीलच टीपा दिल्यामुळे अडचण भासत नाहीं. सदर उतारे केवळ जुने म्हणूनच वाचावयाचे असें नाहीं, तर सुंदर वाढ्य म्हणूनहि ते वाचनीय आहेत.

(२) उतारे अगदीं त्रुटित किंवा अगदीं लहान लहान नाहीत तर ते स्वयंपूर्ण व भरघोस असे आहेत.

(३) उताऱ्यांमध्ये त्या त्या लेखकांचे व्यक्तिवैशिष्ट्य व भाषावैशिष्ट्य हीं हग्गोचर होतील अशा रीतीनेंच निवड करण्याचा प्रयत्न केला आहे.

(४) केवळ सदुपदेशाकडे लक्ष न देतां कलादृष्टीनेहि ज्यांत सौंदर्य आहे असे उतारे घेण्याकडे लक्ष दिले आहे.

(५) गद्य वाढ्याचे जे विविध प्रकार म्हणजे लघुकथा, नाटक, कादंबरी, गंभीर स्वरूपाचा निवंध, उपदेशपर प्रबंध, वर्णनपर लेख, विनोदी निवंध किंवा लेख, नाट्यछटा इत्यादि सर्वांचा समावेश या मालेत केला आहे.

(६) वर्षामध्ये जेवढीं पानें सामान्यतः होतात त्याहून पुष्कळच अधिक

पानें घातलेलीं आहेत. हेतु हा, की शिक्षकाला आपल्या आवडीप्रमाणे धडे निवडतां यावेत. शिक्षकाला जे धडे आवडतात ते शिकवितांना त्याला जो आनंद होत असतो तो आनंद अमुक धडा पुस्तकांत आहे तेव्हां तो शिकविलाच पाहिजे अशा भावनेने शिकवीत असतांना होणे शक्य नाही. शिक्षकाच्या आनंदी व सोत्साह वृत्तीचे प्रतिबिंब मुलांच्या वृत्तीवर पडत असतें हें ध्यानांत धरले म्हणजे या गोष्टीचे महसूव ध्यानांत येईल. वर्गीत जे धडे होणार नाहीत ते मुलांनी स्वतः वाचावेत अशी आमची इच्छा आहे.

(७) मुलांना धडे घरी वाचतां यावेत म्हणून अगदीं आवश्यक तेथें टीपा दिल्या आहेत. त्याचप्रमाणे कोणत्या दृष्टीने धडे वाचावेत हें त्यांना समजावें म्हणून काहीं प्रश्न व सूचनाहि दिल्या आहेत. शिक्षकांचे साहाय्य होतां होईल तों कमी ध्यावें व प्रत्येक मुलांने आपआपल्या सवडीनुसार, आवडीनुसार, व शक्त्यनुसार अभ्यास करावा म्हणून अलीकडे 'डाल्टन प्लॅन' (Dalton Plan) म्हणून जो निघालेला आहे त्याला अनुसरून मराठी हा विषय शिकविण्याची कोणा शाळाधिकाऱ्यांना किंवा शिक्षकांना इच्छा झाली तर धड्याच्या अखेरीस दिलेले प्रश्न व वाचनीय ग्रंथांचे निर्देश हे त्यांना उपयुक्त होतील अशी आशा आहे. संदर्भ-ग्रंथांची यादीहि याच हेतूने दिली आहे.

(८) प्रश्न व सूचना वगैरे देण्याचा खरा उद्देश म्हणजे मुलांनी स्वतः विचार करावा, स्वतः उत्तरे शोधून काढावीत, बौद्धिक अन्न शिक्षक आपणांस भरवीत आहेत असें त्यांना वाटूं नये, तर स्वतःची बुद्धि चालविण्याचा सात्र्चिक आनंद त्यांना वाटावा व त्यांचा आत्मप्रत्यय वाढावा असा आहे, आणि याच धोरणाने प्रश्नांची वगैरे योजना केलेली आहे.

(९) गद्यवाचनाचे असे हेतु सांगण्यांत येतात, कीं त्यामुळे (अ) मुलांच्या माहितीत भर पडावी, (आ) मुलांना स्वतः विचार करण्याची शक्ति यावी, (इ) स्वतःचे विचार शुद्ध, सरळ व शक्य तर सुंदर भाषेत, व्यवस्थित व सुसंगत रीतीने सांगतां यावेत, (ई) गद्यवाच्यांतील सौदर्याचा रसास्वाद घेतां यावा, (उ) काव्यांतच नव्हे तर गद्यवाच्यांतहि सद्वावनांचे पोषण होईल असा जो भाग असतो त्यामुळे त्यांच्या भावनांवर सुसंस्कार व्हावेत व (ऊ) शक्य असल्यास मुलांनाहि आपआपल्या परीनी

सुंदर वाद्यय निर्माण करण्याची इच्छा ब्हावी व अशी इच्छा ज्ञाल्यास त्यांन्या-
पुढे सुंदर आदर्शभूत नमुने असावेत.

आम्ही जे उतारे काढले आहेत त्यांत या सर्व गोष्टींचा शक्य तितका
विचार केला आहे; व आम्हांल अशी आशा आहे, की ते मुलांना या सर्व
दृष्टींनी उपयोगी पडतील. आमची इच्छा मात्र अशी आहे, की प्रत्येक
बाबतींत मुलांना शिक्षकाचा केवळ मार्गदर्शक म्हणून उपयोग ब्हावा;
बाकी भावेतील शुद्धता व सौंदर्य, विचारातील न्यायशुद्धता व त्यांतील
सूक्ष्म भेद, भावनांची सुसंस्कृतता व त्यांतील सुसंस्कृत माणसालाच
कल्णारे विरोधाभास, वगैरे सर्व गोष्टींमध्ये मुलांनी आपण स्वतः डोके
चालवावें, व आत्मविकास करून ध्यावा. शिक्षकांनी भरवावें व मुलांनी
धास ध्यावेत, हा प्रकार प्राथमिक शाळेतहि चालूं नये, मग पाठशाळांमध्ये
तर चालूं नये हें सांगावयासच नको. कोणत्याहि वाचनापासून जर फायदा
ब्हावयाचा असेल तर तो मुलांन्या स्वप्रयत्नानें जेवढा होईल तेवढा इतर
कशानेहि होणार नाहीं. ‘आत्मैव ह्यात्मनोबंधुरात्मैव रिपुरात्मनः’—
हें अध्यात्मांतच नव्हे तर चौद्दिक क्षेत्रांतहि खरेआहे.

उदाहरणार्थ, भाषा सुधारणे ही एकच गोष्ट घेऊं या. उत्तम
ग्रंथकारांची भाषाशैली चांगली म्हणून आपण म्हणतों व तिची वाखाणणी
करतों; पण त्या ग्रंथकाराची स्वतःची अनन्यसाधारण अशी जी एक
वृत्ति किंवा विचारसरणी किंवा त्याचें जें एक वैशिष्ट्य म्हणून असतें
त्यामुळे ही भाषाशैली चांगली ठरते, तिच्यांतील उपमा-उत्प्रेक्षादि अलंकारांनी
किंवा बाह्य विशेषांवरून नव्हे. चेहऱ्यावरून किंवा पोषाखाच्या पद्धतीवरून
एखाद्या मनुष्याची ओळख पटते स्वरी, पण त्याचें वैशिष्ट्य त्याच्या अंतरंगां-
तच असतें. त्याच्यप्रमाणे एखाद्या ग्रंथकाराच्या भाषेच्या ठेवणीवरून व बाह्य
विशेषांवरून तिची ओळख पटली तरी तिचें स्वरूप त्या ग्रंथकाराच्या
ग्रंथांत त्याच्या अंतरंगाचें जें प्रतिबिंब पडलेले असतें त्यावरून ठरवावयाचें
असतें. माणसाचें जसें अंतरंग तसा त्याचा पोषाख असतो; किंवहुना
त्याची चेहरेपट्टी देखील अंतरंगाप्रमाणे बदलते असा अनुभव आहे; तीच
स्थिति भाषेची आहे. हपूस आंचा व पायरी यांतील भेद हपूसचा तांबडा-
पिवळा रंग असतो व आकार वर्तुलसदृश असतो, आणि पायरीचा रंग

हिरंवा असतो आणि त्याचा आकार लंबट असून खाली चौंच आलेली असते, या बाह्य चिन्हांवरून ओळखणे शक्य असले तरी त्यांतील खरा भेद आंतररसांच्या आस्वादावरच अवलंघून असतो. एखादा तांबडा-पिवळा वर्तुलाकार रायवळ आंचा हपूससारखा दिसला म्हणून त्याला कोणी हपूस म्हणणार नाहीं व दुसरा एखादा रायवळ आंचा हिरव्या रंगाचा व अण-कुचीदार असला म्हणून त्याला पायरीची सर येणार नाहीं. भाषेचें अंतरंग हें मुरुव्य आहे व त्यावरून तिचें वैशिष्ट्य उरविले पाहिजे.

खरें म्हटले असतां अंतरंग व बहिरंग हीं अभिन्न व अविभाज्य असून एकाचें स्वरूप अव्यक्त व दुसऱ्याचें व्यक्त असते एवढाच त्यांत फरक आहे. वाक् आणि अर्थ हीं पार्वती-परमेश्वरांप्रमाणें अन्योन्याश्रयी आहेत असे कालिदासानें म्हटले आहे. त्याप्रमाणेच भाषाशैली व व्यक्ति यासंबंधानेंहि म्हणतां येईल; आणि या दृष्टीनेच The style is the man असे कित्येक वेळां म्हणण्यांत येते. नैतिक क्षेत्रांत ज्याप्रमाणे Manners make a man अशी एक इंग्रजीत म्हण आहे त्याप्रमाणेच वाढ्यक्षेत्रांतहि भाषाशैली व मनुष्याचें अंतरंग यांचा निकट, जिब्हाक्याचा व परस्परावलंबी संबंध आहे असे म्हणतां येईल. आतां ही गोष्ट खरी की, मनुष्याचें अंतरंग ओळखणे साक्षेपतः कठीण असते व शब्दांनी तें सांगणे तर त्याहून कठीण असते. अनुभविक व रसज्ञ जे असतात त्यांना हपूस-पायरी-रायवळ आंब्यां-मधला फरक समजेल, पण शब्दद्वारा तो सांगणे कोणालाहि कठीणच आहे; भाषेतील रसभेदासंबंधानेंहि असेच आहे. तथापि बाह्य चिन्हांवर भर देण्याची साहजिक प्रवृत्ति टाकून दिली व अंतरंगाकडे पाहण्याची वृत्ति पुष्ट केली तर हें कार्य कमीअधिक मानानें सुलभ होते. त्या दिशेने प्रयत्न मात्र पाहिजे व हा प्रयत्न ज्याचा त्यानेच केला पाहिजे.

बाह्य विशेषांकडे लक्ष द्यावयाचेंच नाही असे मात्र नव्हे; ग्रंथकारांच्या भाषाविशेषांबद्दल बोलतांना किंवा लिहितांना फक्त बाह्य विशेषांवरच भर दिला जातो त्यावर मागील परिच्छेदाचा रोख आहे. शिवाजी-कालीन पत्रव्यवहारांत आरबी-फारसी शब्द फार येत असत ते कां येत होते, पेशव्यांच्या काळीं हें प्रमाण कां कमी झाले, आगरकरांच्या भाषेत क्वचित् प्रसंगी नवीन संस्कृत समासयुक्त शब्द कां असत व अगदी क्वचित्

प्रसंगी ग्राम्य भासणारे शब्द कां येत, टिळकांच्या भाषेत जुन्या शास्त्रकारांची वचने कां व आगरकरांच्या भाषेत मिळू-स्पेन्सरादिकांचे विशेष उल्लेख कां वगैरेसारखे अनेक व अनेकविध प्रश्न मनोरंजकच नव्हे तर मानस-शास्त्रदृष्ट्या व दुसऱ्या दृष्टीनींहि उब्दोधक असतात व त्यांचा विचार अवश्य केला पाहिजे. याह्य विशेषांचा विचार करू लागल्यावर विरामचिन्हांचे अस्तित्व किंवा त्यांचा अभाव अशांसारख्या क्षुल्लक भासणाऱ्या गोर्धी-पासून ते शान्तिक कोव्यांचे किंवा उपमादि अलंकारांचे अत्यन्त किंवा प्राचुर्य, आरची-फारसी शब्द टाळण्याचे बुद्धिपुरःसर प्रयत्न इष्ट किंवा अनिष्ट अशा महत्त्वाच्या मुद्यांपर्यंत बन्याच गोर्धीकडे मुलांचे लक्ष गेलेच पाहिजे, व न गेले तर शिक्षकांने वेधले पाहिजे असें आमचे मत आहे. आणि म्हणूनच अशा तन्हेच्या प्रश्नांचे दिग्दर्शन आम्ही धड्यांच्या शेवटी दिलेले प्रश्न व सूचना यांमध्ये केलेले आहे.

तुरळक मराठी शब्दांचा जन्म सातव्या, आठव्या किंवा कोणत्याहि शतकांत झालेला असो,—ज्याला वाढमय असें म्हणतां येईल तें इसवी सनाच्या बाराव्या-तेराव्या शतकांत जन्मास आले, व पुढे त्याला बाळसे आले. या बालकाला वैदिक अभिजात संस्कृत; महाराष्ट्री, शौरसेनी वगैरे प्राकृत व त्यांचे अपभ्रंश; कानडी, तेलगू वगैरे द्राविड भाषा; तसेच आरची, फारसी, पोर्तुगीज, इंग्रजी वगैरे हिंदुस्तानाबाहेरील भाषा यांनी तें लहान असतांना कोणी स्तन्यपान करवून तर कोणी अंगलेणी देऊन, व तें मोठें होऊं लागल्यावर कोणी शब्दभांडार समृद्ध करून, तर कोणी विचारांना हरतन्हेचे वळण लावून, प्रस्तुतच्या वार्षिणु, आत्मप्रत्यययुक्त, विविधविलासप्रवण, पराक्रमाकांक्षी व अभिनन्दनीय स्थितीप्रत आणून सोडले आहे. ही स्थिति अर्थात् एकदम आलेली नाही, व मध्यन्तरी संकटे, गंडांतरे वगैरे आली नाहीत अशांतलाहि भाग नाही पण सर्व गंडांतरांतून निभावून आज मराठी वाढमयाला जी कांही अंशांनी कौतुकास्पद व अभिमानास्पद स्थिति प्राप्त झाली आहे तिचे श्रेय पुष्कळांकडे जाते. त्यापैकी कांहींचा थोडक्यांतच पुढे उल्लेख केलेला आहे.

पहिल्या प्रथम महानुभावांचा उल्लेख केला पाहिजे. मराठींतील व्याकरणाची, चरित्र-ग्रंथांची, धर्मतत्त्व-विवरणपर ग्रंथांची वगैरे बीजे यांच्या वाढमयांत

सांपडतात. पंडित भीष्माचार्य महानुभाव यांने एक व्याकरणाचें पुस्तक केले असून त्याचें नांव पंचवार्तिक असे आहे. हे सूत्रात्मक पद्धतीनें लिहिले असून त्यांत सूक्षमत्व किंवा सुसंघटित्व विशेष नाही. महानुभावांचे धर्मतत्त्व विवरण करणारे सिद्धांतसूत्रपाठादि ग्रंथ देखील सूत्रात्मक असून त्यांत खोलपणा, व्यापक दृष्टि, किंवा सुक्षिणित्व हे गुण विशेष दिसून येत नाहीत. या क्षेत्रांतील गद्यांत लिहिले आद्य ग्रंथ म्हणून त्यांचा उल्लेख करावयाचा एवढेच. महानुभावांच्या चरित्रग्रंथांची एक स्वतंत्र पोथी असते. ही पोथी अद्याप प्रसिद्ध ज्ञालेली नाही. हल्ळीं या चरित्रग्रंथांच्या ज्या पोथ्या मिळतात त्यांत श्रीदत्तात्रेयचरित्र, श्रीकृष्णचरित्र, श्रीचक्रपाणिचरित्र, श्रीकङ्गद्विपुरचरित्र आणि लीलाचरित्र अर्दीं पांच चरित्रे असतात असें य० खु० देशपांडे म्हणतात. या चरित्रग्रंथांत हल्ळींच्याप्रमाणे गुण-दोष-विवेचन, समकालीन सामाजिक परिस्थितीचे विवेचन वगैरे कांहीं सांपडणार नाहीं असें प्रसिद्ध ज्ञालेल्या त्रुटित भागावरून दिसते. तथापि ज्यांचे चरित्र लिहावयाचे त्याबद्दलच्या आठवणी, किंवा त्याचीं म्हणून दिलेलीं तच्चे स्वीकारतांना सावधिगिरी ठेविलीं पाहिजे हे तत्त्व लीलाचरित्रांच्या भिन्न भिन्न पाठांचा इतिहास देणाऱ्या महानुभाव ग्रंथकाराला माहीत होते असें दिसते. (य० खु० देशपांडे यांचा लेख पहा. इतिहास-संशोधक मंडळ, सप्टेंबर १९३२.)

नंतर मुसलमानी अंमलाला श्रेय दिले पाहिजे, कारण त्यामुळे मराठी भाषेत शब्दांची पुष्कळत्व भर पडली. पण ही भर फार झाली असती तर अजाण झाले असते व रक्त विघडले असते. किंव्हनुना मराठी भाषा मृत होऊन आरबी-फारसी भाषांच्या आहारीं पडली असती. ही आपत्ति शिवाजीमहाराजांच्या पराक्रमामुळे व राज्यव्यवहारादि कोशांच्या बुद्धिपुरःसर निर्मितीमुळे व मराठीबद्दलच्या अभिमानपूर्वक आग्रहामुळे टळली. या काळीं व तदनंतर संतकर्वांनीहि मराठी भाषेत सुंदर निर्मिति करून तिचे शुद्ध स्वरूप राखले. शिवाजीच्या काळीं आरबी शब्दांचे प्रमाण शेंकडा साठांचे वर गेले होते असें कै० वि. का. राजवाडे जें म्हणतात तें सामाजिक व राजकीय व्यवहारांतल्या शब्दांचे आहे. रामदासांचीं व त्यांच्या शिष्यांचीं जीं पत्रे प्रसिद्ध झालीं आहेत त्यांत एवढे प्रमाण पडत नाहीं हे ध्यानांत धरण्याजोरे आहे. संतकर्वांच्या धार्मिक, तात्त्विक व

पौराणिक वाढ्यांतं तर भाषेचे बरेच शुद्ध स्वरूप सांपडते. राजकीय व्यवहारांत मात्र आरबी-फारसीने कहर केला होता. तथापि यासंबंधी दोन मुद्दे ध्यानांत धरले पाहिजेत:—

(अ) एक असा कीं, आरबी-फारसीने कितीहि कहर केला असला तरी मराठीच्या ‘प्रकृती’वर व स्वभावावर तिचा परिणाम फारसा झाला नाही. नाम-विभक्ति व क्रियाविभक्ति यांतील प्रत्यय परभाषेतून आला म्हणजे भाषेच्या मूळप्रकृतीवर किंवा स्वभावावर परिणाम झाला म्हणावयाचा; एरव्हीं बाई पोषाखावर व शरीरावरच परिणाम झाला आहे असे मानावयाचे असा शास्त्र-कारांचा सिद्धान्त आहे. या दृष्टीने पाहतां मराठीने आरबी-फारसीपासून एकहि प्रत्यय कायमचा घेतलेला नाही ही अभिमानपूर्वक नमूद करण्यासारखी गोष्ट आहे. चतुर्थीचा ‘ला’ प्रत्यय हा फारसी ‘रा’ प्रत्ययापासून आला असे कै० वि. का. राजवाढ्यांचे मत होते, पण ‘ला’ प्रत्यय संस्कृत ‘लग्’ धातूपासून झालेल्या ‘लार्गी’ शब्दापासून झालेला आहे असे बाकीच्या तज्ज्ञांचे मत आहे. ‘देशमुख’, ‘कारकून’, ‘हुदेदार’ या शब्दांची प्रथमेच्या अनेकवचनांची ‘देशमुखान्’, ‘कारकुनान्’, ‘हुदेदारान्’ अशी रूपे फारसी धर्तीवर कांहीं वर्षे वापरण्यांत येत होतीं, पण ही रीत लवकरच मार्गे पडली. (हल्डी आपण जसे इंग्रजी वलणावर जाऊन “त्याने १०० रन्स काढत्या,” “हल्डी भोटर्स फार झाल्या आहेत ” अशी अनेकवचनां रूपे उपयोगांत आणतो त्याप्रमाणेच शिवाजीच्या काळीं ‘कारकुनान्’ वगैरे अनेकवचनी रूपे उपयोगांत येत असत.) शब्दांच्या पाठीमार्गे येणारीं शब्दयोगी अव्यये मराठीच्या स्वभावाला मानवत नाहीत; ‘केल्यावांचून’ असे आपण म्हणून, पण फारसी पद्धतीने ‘विनाकेल्या’ असे म्हटल्याने आपले समाधान होत नाही; आणि म्हणूनच कीं काय, आपण ‘विनाकेल्यावांचून’ असे कित्येक वेळां म्हणतो ! मराठीचा मूळस्वभाव असा जरी असला तरी बिन, बे, वर वगैरे फारसी पूर्वगामी शब्दयोगी अव्यये मराठीने आपलीशीं केलीं आहेत. किल्ले पुरंदर (किल्ला इपुरंदर The fort of Purandar), तालुके माणगाव (तालुका इ माणगाव- The taluka of Mangav) अशा शब्दसमूहां मध्ये फारसी ‘ई’ हें पूर्वगामी अव्यय मराठीत बेमाल्यम रीतीने कायम राहिले आहे हें ध्यानांत धरण्यासारखे आहे. तसेच विशेषणे विशेष्याच्या पुढे

घालण्याची कांही प्रसंगी दिसून येणारी लकब फारसीपासून उसनी घेतलेली आहे. ‘शपथं खाणे, वगैरे वाक्प्रचार फारसीवरून मराठीने घेतले आहेत, आरबी-फारसी शब्द व वाक्प्रचार घेऊन ते मराठीने जिरवले व आत्मसात् केले हें तिच्या जिवंतपणाचें लक्षण होय हें जरी कबूल केले तरी आरबी-फारसी भाषांचे शब्दसंपत्तिविषयक ऋण नाकषूल करून कसें चालेल ?

(आ) दुसरा मुद्दा असा की, मराठीला कोणत्याहि मुसलमानी बाद-शहाने साहाय्य दिले नाही अशी जी समजूत आहे ती चुकीची आहे. या बाबतीत कृ. पां. कुलकर्णी एका लेखात म्हणतात ते जसेच्या तसें खाली उतरून घेतले आहे. “ सन १५२९ मध्ये बुन्हाण निजामशहाने महाराष्ट्री ब्राह्मण आपल्या दिवाणगिरीवर नेमला. ह्याच्या कारकीर्दीत ब्राह्मणी कार-कुनाच्या फडेंशाहीस चांगला मान मिळाला असावा आणि त्या योगे मराठीची जोपासना झाली असावी. सन १५५५ मध्ये इब्राईम आदिलशहा विजापूरच्या तख्तावर बसला. हा मराक्यांच्या शीर्यधैर्यादि युद्धोपयोगी गुणांचा चाहता होता. त्यांच्या व्यवहारज्ञानाची पारख करणारा, हिंदु-मुसलमान असा दुजाभाव उत्पन्न झाला असतां हिंदूंचा कैवार घेणारा अशा समवृत्तीचा असा हा बादशहा असल्यामुळे ह्याच्या अमदानीत मराठी भाषा आणि मराठा समाज ह्यांना योग्य मान मिळून लागला. मोठमोळ्या हुद्यांवर पुष्कळ मराक्यांची योजना झाली. इतकेच नव्हे तर दरबारात मराठीचा शिरकाव झाला; आणि सर्व बादशाही दफतरहि मराठीत टेवण्याविषयी बादशहाचे फर्मान निघाले. खुद बादशहानीच मराठी भाषेची तळी उच्चलल्यावर मग तिला हातभार लावण्यास साहजिकच दरबारांतील हिंदु मुत्सदी पुढे आले. आदिलशाहीत मुरार जगदेव, द्यानतराव; निजामशाहीत साबाजी अनंत; कुतुबशाहीत अकरस मानजी, मधो मानजी (आकणा, मादणा), जायणा लिंगरस,-ह्या सर्वीनीं एक जवळ जवळ परंपराच स्थापिली. ह्या परंपरेचा आद्य प्रवर्तक हेमाद्रिपंत म्हणावयास हरकत नाही.”

आरबी-फारसीप्रमाणे पोर्टुगीज भाषेनेहि मराठींत भर घातली आहे, पण तिच्या आंतरप्रकृतीवर या भाषेचा कांही एक परिणाम झालेला नाही. हपूस, साबण, पिस्तुल, शिरपेंच, कंपु, परात, गर्नाळ (तोफ), गारदी इत्यादि शब्दाख्यविषयक किंवा पोषाखासंबंधी किंवा युरोपियन पदार्थांसंबंधी पुष्कळ

शब्द पोर्टुगीज भाषेने आपणांस दिलेले आहेत, व ते आपण आपली प्रकृति विघडवून न घेतां पचविले आहेत ही उभयपक्षी अभिनन्दनीय गोष्ट आहे.

पेशवाई सुरु ज्ञात्यावर आरबी-फारसीचें व पोर्टुगीज भाषेचे माहातम्य कमी होऊं लागले, पण पेशव्यांनी शिवाजीप्रमाणे बुद्धिपुरःसर मराठीच्या अभिवृद्धयर्थ कांही केले आहे असें दिसत नाहीं. भूगोलविषयक माहिती, लढायांची वर्णने, युद्धकलेबद्दल व राजनीत्यवद्दल माहिती, यांची या काळांत वास्तविक फार जरुर होती; पण तद्विषयक पुस्तके मात्र ज्ञालीं नाहीत. स्वास्थ्य नव्हते, काळ धामधुमीचा होता हें कदाचित् कारण असेल. १७८९ साली 'नारायण-व्यवहार शिक्षा' नांवाचा एक राजनीत्युपदेश करणारा लहानसा ग्रंथ 'नारायण' नामक कोणी गृहस्थानें श्रीमंत सवाई माधवरावांकरितां लिहिला, पण तो अगदीं बालोपयोगी आहे. बखरी मात्र बन्या लिहिल्या गेल्या, पण त्या पेशव्यांच्या प्रेरणेमुळे नव्हे, तर तत्कालीन जरूरीमुळे. एवढे मात्र ज्ञाले की मराठी योद्धयांनी व मुत्सद्यांनी अटकेपर्यंत सर्व हिंदुस्थान आक्रमिल्यामुळे सहजगत्याच त्यांच्या पराक्रमाबोधर मराठीचें क्षेत्र वाढले. बडोदे, इन्दूर, खालहेर या संस्थानांत तर काळ्यरवांपर्यंत दफ्तरे मराठीत असत! मराठी मुत्सदेगिरीचा व राजकारणाचा व्याप वाढल्यामुळे तत्कालीन राजकीय पत्रव्यवहाराला, लढायांच्या वर्गे वर्णनाला मराठी भाषा समर्थ ज्ञाली, पण पेशव्यांच्या प्रयत्नांमुळे हा परिणाम घड्न आला असें नाहीं. तत्कालीन लोक युद्धाचे व राजकारणाचे खेळ खेळत होते, तत्संबंधी डावपेच करीत होते, चढाई करीत होते किंवा प्रसंग पडल्यास माघार घेत होते आणि या सर्वांबद्दल आपआपल्या वरिष्ठांना किंवा दोस्तांना हकीकती लिहीत होते, त्यामुळे तत्कालीन पत्रव्यवहार मात्र हळीच्या आपल्या निर्जीव व पोरकट पत्रव्यवहारापेक्षां अधिक भरीव, रसाळ, विविध भावना चित्रित करणारा आणि मनोवेधक असा होता. त्यांत अरबी-फारसी शब्द असत, पण शिवकालीन पत्रव्यवहारापेक्षां कमी असत. प्रो० पोतदार म्हणतात त्याप्रमाणे "फारसी भाषा पोर्टी पचवून पुनरपि संस्कृताभिमुख होऊन आमचे वीर-मुत्सदी कशी डौलदार, घाटदार, ऐटबाज व राजश्रीया विराजित राजमान्य भाषा बोलूळ-लिहूं लागले होते" हें तत्कालीन पत्रव्यवहारांवरून दिसून येते. १८१८ मध्ये पेशवाई मावळून आंगलाई मुळे प्रथम

कांहीं इंग्रजी पुस्तकांचीं भाषान्तरे वरैरे होऊन क्रमिक व शालोपयोगी पुस्तकांची मराठीत भर पडली. परशुरामपंत गोडबोले, कृष्णशास्त्री चिपळूण-कर, पारखी वरैरेनी कांहीं संस्कृत व इंग्रजी पुस्तकांचीं भाषान्तरे केलीं तीं चांगल्या वाड्यांत मोड्यासारखीं आहेत. सात शास्त्र्यांनी केलेला मराठी-मराठी कोश, मोल्सवर्थने केलेला मराठी-इंग्रजी कोश व कॅन्डीने केलेला इंग्रजी-मराठी कोश, तसेच दादोबा पांडुरंग यांनी केलेले व्याकरण यांनी मराठीला व्यवस्थित स्वरूप आणण्यास मदत केली. कालान्तराने कांदब्यन्यानाटके वरैरेचीं भाषान्तरे व स्पान्तरे झालीं कीर्तन्यांसारख्यांनी 'माधवराव पेशवे' या पुस्तकासारखीं कांहीं थोडीं चांगलीं स्वतंत्र पुस्तकेहि लिहिली. न्यायमूर्ति रानडे, विणुशास्त्री निपळूणकर वरैरेनी आपआपल्या पद्धतीने मराठीचा पुरस्कार केला व बुद्धिपुरःसर ती संपन्न करण्याचा प्रयत्न केला. १८७४ पासून, म्हणजे निंबंधमालेच्या आंभापासून, मराठीच्या स्वतंत्र युगाला आरंभ झाला असें म्हणण्यास हरकत नाही. परंतु 'स्वतंत्र' एवढ्याच अर्थाने म्हणावयाचें कीं, इंग्रजी पुस्तके वाचून त्यांतील मजकूर पचवून व आपलासा करून, थोड्याश्या स्वतंत्र बुद्धीने तो मजकूर मराठीत देण्याचा उपक्रम या युगांत झाला. अगदीं स्वतंत्र विचार टिळक, राजवाडे वरैरे वाड्यय-सेवकांमध्ये अलीकडील वीसंपन्नवीस वर्षीत दिसून लागला आहे, पण अशी मंडळी फारच थोडी. अर्धात् जगाच्या वाइमयीन संसारांत मराठीला विशेष किंमत नाही हे दुःखदायक असलें तरी यथायोग्यच आहे.

इंग्रजीचा मराठीवर जो परिणाम झालेला आहे त्याचा विचार तीन दृष्टीनीं करतां येहेल. (१) शब्द, वाक्प्रचार वरैरेमध्ये पडलेली भर; (२) वाड्ययप्रकारामध्ये पडलेली भर व (३) धार्मिक, सामाजिक, तात्त्विक, राजकीय वरैरे विचाराना मोठे धके यसून विचारामध्ये व संसाराकडे पाहण्याच्या दृष्टीमध्ये घडून आलेली क्रान्ति, स्वातंश्यप्रीति, स्वत्वाची जाणीव वरैरे वरैरे. यांपैकीं तिसरा परिणाम सर्वोत महस्त्वाचा असून त्याचा आपण जराशाने विचार करू. (१) पहिल्या मुद्याचा विचार करतां असें दिसून येतें कीं इंग्रजीने मराठीला पुष्कळ शब्द दिले आहेत, इतके कीं त्यांची गणती करणे कठीण. शब्दच नव्हे तर कांहीं वाक्यरचना व वाक्प्रचार इंग्रजीने दिले आहेत. उदाहरणार्थ,-“ नेपोलिअन, जो मोठा नामांकित सेनापति होता,

तो इ. इ." अशा प्रकारची संबंधीसर्वनाम-घटित वाक्यरचना इंग्रजीवरून आपण घेतलेली आहे. इंग्रजी अप्रत्यक्ष-निवेदन-पद्धतीचाहि (Indirect form of narration) मराठीवर परिणाम होऊ लागला आहे. (एवादे वेळेस पुढीलप्रमाणे केलेल्या भाषान्तरांत हा परिणाम हास्यासद स्वरूपांत दिसून येतो. The Sahib asked the boy who he was. The boy replied that he was the eldest son of the Mamlatdar. यांचे भाषान्तरः—तो कोण होता असें साहेबाने मुलाला विचारले. मामलेदाराचा तो थोरला मुलगा होता असें मुलाने उत्तर दिले. तो 'आपल्या घरीं गेला' असें न म्हणतां अलीकडे कांहीं मुळे 'तो त्यान्या घरीं गेला' असें म्हणतात हा देखील इंग्रजीचा परिणाम.) 'उत्तरां' 'सिमतां, वैगेरे नामधारु निर्माण करण्याची पद्धति जानेश्वर-कलापासूनची आहे; पण हरिभाऊ आपटथांनी तिचे पुनरुज्जीवन केले तें इंग्रजीच्या स्फूर्तीमुळे. चलवळीत भाग घेणे (to take part in the movement), उमेदवार म्हणून उभा राहणे (to stand as a candidate), परीक्षेत चांगले किंवा वाईट करणे (to do well or ill in an examination) वैगेरे वाक्प्रचार मराठीत आहेत किंवा येऊं पहात आहेत ते इंग्रजीवरून घेतलेले आहेत.

(२) शोकर्यवसायी नाटके, कादंबन्या, लयुकथा, गंभीर स्वरूपाचे निंबंध, विनोदी निंबंध, इतिहास, चरित्रे हे वाद्ययप्रकार आपल्याकडे यीजरूपानें असतील, पण त्यांची सुसंघटित व कलात्मक स्वरूपे आपणांस इंग्रजीवरून कळलीं व त्यांचे अनुकरण होऊं लागून आतां हे वाद्ययप्रकार थोड्यायहुत स्वतंत्रतेने व थन्याच्या प्रमाणांत हग्गोचर होऊं लागले आहेत.

(३) इंग्रजी वाद्ययाचा सर्वोत्तम अधिक महत्त्वाचा परिणाम म्हणजे मराठी भाषा बोलणाऱ्या व लिहणाऱ्या लोकांच्या विचारांवर व मनो-रचनेवर झालेला परिणाम होय. इंग्रजी वाद्यय हे 'वाधिणीचे दूध' आहे असें विष्णुशास्त्री चिपकूणकर जें म्हणाले त्याचा अर्थ काय असेल तो असो. एवढे मात्र खरे कीं, हे वाधिणीचे दूध प्यायलेल्या मनुष्यान्या मनामध्ये फार रूपान्तर होतें. धर्माचीं मुळे व क्रहीचीं कुळे शोधणे इतके दिवस निषिद्ध मानिले गेले होतें; पण वरील दुधावर पोसलेले लोक हीं मुळे व कुळे

शोधूं लागले; व श्रद्धा, शास्त्रे, आसवचने, याचावाक्यात्मकप्रमाणे, परंपरा, रुदी, चालीरीती इत्यादिकांना धाव्यावर बसवून तर्क, सदसद्विके, स्वानुभव, भौतिकशास्त्रे, प्रत्यक्षप्रमाणे इत्यादिकांचा गौरव करूं लागले. सदर 'वाधिणीचे दूध' अंगी मुरलेले लोकहितवादी देशमुख आपला समाज नासकासडका झाला आहे असे म्हणूं लागले; भांडारकरांनी 'प्रार्थना समाज' काढला; व रानडयांनी 'राशीय सभा' काढली. टिळक राजकारणक्षेत्रांत सिंहासारखा पराक्रम करण्याची महत्त्वाकांक्षा बाळगूं लागले; आगरकर सामाजिक व धार्मिक रुदीचे व चालीरीतीचे रान मुळासकट तोहन टाकून समाजक्षेत्रांत अशेयवादाची, तर्कप्रतिष्ठेची, छी-पुरुष-समतेची, प्रेमविवाहाची, उपयुक्ततावादाची, व्यक्तिमाहात्म्याची वर्गे वीजे पेरूं लागले व नवीनच समाजोद्यान उत्पन्न करण्यास प्रवृत्त झाले. 'काळ-कर्ते' शिवरामपंत परांजपे, 'भालाकार' भोपटकर बंधू, सावरकर वर्गे राजकीय स्वातंत्र्याची उद्घोषणा करूं लागले. श्रीपाद कृष्ण कोलहटकरांनी विनोदी वाढ्याच्या योगे समाजांतील कुकल्यना व धर्मभोळेपणा वर्गे चा बोमोड करण्यास प्रारंभ केला. कृ. प्र. खाडिलकरांनी नाटकाच्या द्वारे सरकारानुकूल ढोंगी-सोंगी लोकांची टर उडविण्यास आरंभ केला, व अशा तन्हेने समाजामध्ये असंतोष व खळबळ उत्पन्न होऊन विनार-विकारांने जुने बंद तुटले, जुनी आश्रयस्थाने नष्ट झाली, पण त्यांच्या स्थानी नवीनाची प्राणप्रतिष्ठापना मात्र पुरतेपणी झाली नाही.

या विचारात्मक अवस्थान्तराचा मराठी वाढ्यावर परिणाम होऊन ते पूर्वीपेक्षां अधिक जोरकस व स्वतंत्र होऊं लागले. विचार-विकारामध्ये एक प्रकारचे नवचैतन्य किंवा नवयौवन उत्पन्न झाल्यामुळे साहसप्रियता, विविध विलासप्रियता, विविधकलाभक्ति वर्गे गुणहि मराठी वाढ्यांत विलसून लागले. आणि ते नाटके, कादंबन्या, लघुकथा, नाटयछटा इत्यादि रूपांमध्ये दृगोचर होऊं लागले. शारीरिक नवयौवनामध्ये ज्याप्रमाणे अंगकान्तीकरितां, ढोळ्यांतील तेजाकरितां, मनगटांतील जोराकरितां किंवा हावभावांच्या वर्गे सौंदर्याकरितां निराळे परिश्रम विशेष ध्यावे लागत नाहीत, तर या गोष्टी नवयौवन वरोबरच घेऊन येते त्याप्रमाणे विचारात्मक नवयौवनांचेहि आहे. हे नवयौवन जेथें असेल तेथें अलंकारादिकांचे विशेष शिक्षण ध्यावें न लागतां

भाषेत निरनिराळे रंग-दंग दिसूं लागतात, स्वतंत्रेचें पाणी खेळूं लागतें, आत्मप्रत्ययाचें तेज चमकूं लागतें, व सहजगत्याच विलासामध्ये विविधता, धाडस, बेफिकीरपणा इत्यादि गुण दिसूं लागतात !

नवयौवन अभिनन्दनीय असले तरी तें सर्वगुणपरिपूर्ण किंवा निर्दोष असतें असे नाहीं. नवयौवनावस्थ मराठी लेखकांमध्ये अद्यापि पुष्कळ उणीचा आहेत. त्यांच्या विचारांच्या स्वतंत्रपणाला विविध व विस्तृत अनुभवाचा आधार नाहीं, व व्यासंगाचें पाठबळ नाहीं; विचारांत खोली नाहीं व खोल विचारामुळे येणारी विनयशीलता व परविचारसहिष्णुताहि अर्थात् नाहींच. विचार केवळ स्वतंत्र असून चालत नाहीं; तो गहन पाहिजे, अनुभवांवर आधारलेला पाहिजे, विविधांगी पाहिजे, व्यापक पाहिजे, व सुसंधटित पाहिजे. त्यावर त्या व्यक्तीचा पूर्ण विश्वास पाहिजे, त्याकरितां जीवितसर्वस्वाचा होम करण्यास ती तयार पाहिजे. असे असेल तरच त्या विचारस्वातंत्र्याची महतो. विलासप्रियतेची व कलाभक्तीची देखील अशीच गोष्ट आहे. विलासामध्ये स्वातंत्र्य असावे हें कबूल; पण तें सुसंस्कृत तरी असले पाहिजे ना ? कलाभक्ति अवश्य असावी, कलाभक्ताने नीतीचे वरैरे फाजील स्तोम माजूं देऊं नये, हें कबूल; पण कलेला नीतीची नसली तरी स्वतःची बंधने पाळली पाहिजेत ना ? आणि ही स्वतःची बंधने पाळावयाची म्हणजे नीति व सत्य या तिच्या भावंडांचा बुद्धिपुरःसर अवमान होऊं न देण्याबद्दल काळजी ध्यावयास नको काय ! बाकी खरे पाहिले असतां सध्यां वाढ्यात्मकलेची भक्ति नाहींच आहे. भक्तीचे सोंग-ढोंग मात्र पुष्कळ आहे. असो. मराठी आतां स्वातंत्र्ययुगांत नुकती कोठे प्रवेश करीत आहे, तेव्हा प्रथम प्रथम कांहीं दोष व व्यंगे उत्पन्न होणे साहजिक आहे; पण एकंदरीत भविष्यकाल उज्ज्वल दिसतो आहे यांत शंका नाहीं.

आठशे-नऊशे वर्षांतील या भाषेची सर्व अवस्थान्तरे वर जी केवळ दिग्दर्शित केली, ती प्रातिनिधिक उताऱ्यांच्या द्वारे प्रस्तुतसारख्या पाठशालेपयोगी पुस्तकांत परिपूर्णतेने दाखविणे शक्य नाहीं; तथापि त्या दिशेने आम्हीं प्रयत्न केला आहे. पुस्तकाच्या आकारमर्यादेमुळे त्यांत कित्येक जुन्या व नव्या चांगल्या ग्रंथकारांचा आम्हांला समावेश करतां आला नाहीं, पण या थायतीत आमचा नाइलाज होता हें कोणीहि कबूल करील. जुने ग्रंथकार

सोहन दिले व अलीकडील दहावीस वर्षीतीलच विचाराकरितां घेतले, तर त्यांपैकी किती तरी चांगल्या चांगल्या ग्रंथकारांना या पुस्तकांत स्थान मिळालेले नाहीं असे दिसून येईल. या ग्रंथकारांपैकी कांहीं आमचे स्नेही असून त्यांच्या ग्रंथांतील उतारे घेण्याची आम्हांला फार इच्छा होती; पण निवडून काढलेले उतारे पुस्तकाच्या आकारमर्यादेमुळे निर्दयेतेने बाजूला सारावे लागले. पण असल्या पुस्तकांत हे सर्व अपरिहार्यच असते.

ज्याचे उतारे घेतलेले आहेत त्यांचे जीवनचरित्र व त्यांचा वाड्ययसंसार याबद्दल योडी माहिती पुस्तकाच्या अखेरीस दिलेली आहे व अधिक माहिती कोठं मिळूं शकेल याचे दिग्दर्शन केलेले आहे. वाड्ययसंसाराचा व जीवनचरित्राचा कार्यकारणसंबंध निश्चित रीतीने नेहमीच सांगतां येईल असे नाहीं; पण कित्येक प्रसंगी एकमेकांचा एकमेकांवर परिणाम झालेला असतो यांत शंका नाही. ग्रंथकर्त्याच्या जीवनचरित्राचा त्याच्या वाड्याशी कांहीं संबंध आहे काय हा प्रश्न अतिशय मनोरंजक आहे; व अल्पचरित्रे देऊन हा प्रश्न सुटण्यासारखा नाही हे ठाऊक असतांना देखील आम्हीं ती दिलेली आहेत यांतील बंज एवढेच की, ग्रंथकाराविषयी ठळक ठळक गोष्टी तरी मुलांना माहीत ब्हाव्यात व पुढेमार्गे त्यांनी अधिक माहिती मिळवून ग्रंथकाराचे जीवन व त्यांचे वाड्यय यांतील धागे कांहीं जुळवितां आल्यास पहावे. ग्रंथकारांची माहिती शक्य तों त्यांच्याकडूनच मागवून व क्वचित् प्रसंगी त्यांच्याच शब्दांत दिलेली आहे. कोणी नुका दाखविल्यास पुढील आवृत्तीत दुरुस्त करतां येतील.

उतारे घेण्याची परवानगी दिल्याबद्दल व माहिती पुरविल्याबद्दल ग्रंथकारांचे (किंवा त्यांच्या आसांचे) तसेच 'रत्नाकरा'दि मासिकांच्या नालकांचे आभार मानावेत तेवढे थोडे आहेत. त्यांनी हे जें केले तें आमच्यावर त्यांचा जो लोभ आहे त्यामुळे केले आहे हे आम्ही ओळखून आहों. सर्वांच्या या लोभाचा विचार मनांत येऊन आमच्या हृदयांत आतां काय होत आहे हे सांगण्याचा प्रयत्न न करतां या लोभाला पात्र होण्याचा आम्ही प्रयत्न करूं एवढेच आम्ही सांगतों.

राजगुरु आणि कंपनी या छापखान्याचे मालक रा. बापूराव राजगुरु यांनी

आपलेपणाने आम्हांला जी मदत केली तिचाहि उल्लेखच करतों, अधिक विस्तार करीत नाही.

या पुस्तकाची उपशुक्तता कितपत ठरावयाची असेल ती ठरो; व त्याचें जें भवितव्य ब्हावयाचें असेल तें होईलच. एवढी गोष्ट निश्चित, कीं उतारे काढतांना व तदनंतर ते वाचतांना, टीपा लिहितांना, प्रश्न व सूचना लिहितांना, चरित्रे लिहितांना वगैरे आम्हां उभयतांना जें सहकार्य करतां आले व हें सहकार्य करतांना उभयतांना जो निरतिशय सात्त्विक आनंद चाखतां आला त्याची योग्यता कांही निराळीच ! ती शब्दार्नीं सांगण्याचा आम्ही प्रयत्नच करीत नाही.

हिंगणे,
१ जानेवारी १९३३. }
पौष शु. ५मी १८५४ }

वा० म० जोशी
ना० म० पटवर्धन

दुसऱ्या आवृत्तीची प्रस्तावना



हें पुस्तक खाळाखात्यांनी क्रमिक पुस्तक म्हणून मंजूर केल्यामुळे त्याची पहिली आवृत्ति लैकरच संपून ही दुसरी आवृत्ति काढण्याचा योग येत आहे हें पाहून आनंद होतो.

ज्या ज्या शाळामध्ये हें पुस्तक लावले असेल त्या त्या शाळांतील शिक्षकांनी या पुस्तकांत अध्यापनदृष्ट्या (किंवा इतरहि दृष्ट्या) जे दोष असतील ते कठविल्यास व इतरहि कांही सूचना केल्यास आम्ही त्यांचा (तिसऱ्या आवृत्तीचा सुयोग आल्यास त्या वेळी) अगत्य विचार करू. पहिल्या आवृत्ती-तील कांही चुका व उणीवा दाखविल्याशद्दल प्रो० पोतदार व इतर मित्र-मंडळी यांचे आम्ही आभारी आहों.

या आवृत्तीत आम्ही (१) लेखकांचे फोटो घालणे, (२) पाठांचे ४ विभाग करणे, (३) कै० गडकी यांच्या लेखाची भर घालणे, या व इतर किरकोळ सुधारणा केल्या आहेत त्या पुस्तकाच्या उपशुक्ततेत भर घालतील अशी अशा आहे.

(१६)

पुस्तकाची पाने वाढलीं असूनहि विद्यार्थ्यांचे सोयीकरितां किंमत दीड रुपया होती ती सवा रुपया केली आहे.

या पुस्तकांतील ब्लॉक्स् विनामूल्य दिल्याबद्दल 'चित्रशाळा', 'केसरी-प्रबोध', 'यशवन्त' यांच्या चालकांचे आम्ही मनःपूर्वक आभार मानतो. तसेच सर्व लेखकांनी (किंवा त्यांचे आसानी) आपापल्या उताऱ्यांचा कायमचा उपयोग करण्याची परवानगी दिल्याबद्दल आम्ही किती उपकृत आहोत हें शब्दांनी सांगणे शक्य नाही.

याहि वेळी श्री० बापूराव राजगुरु यांनी नेहमीच्या दक्षतेने घोडक्या अवधीत पुस्तक छापून दिले याबद्दल त्यांचे आभार मानले पाहिजेत.

हिंगणे-पुणे ४,
नागपंचमी, २७ जुलै १९३४.}

वा० म० जोशी
ना० म० पटवर्धन

तिसऱ्या आवृत्तीची प्रस्तावना



या आवृत्तीत 'ठोकळ्याचे चित्र' हा उतारा गाळलेला आहे. इतर फेरफार अगदी किरकोळ व शाब्दिक स्वरूपाचे आहेत. शिक्षकांकडून सूचना आत्यास त्यांचा अगत्य विचार केला जाईल.

हिंगणे-पुणे ४,
ता. २ जुलै, १९३५.}

वा० म० जोशी
ना० म० पटवर्धन

चवथ्या आवृत्तीची प्रस्तावना



ही आवृत्ति मागील आवृत्तीचे पुनर्मुद्रण आहे.

हिंगणे-पुणे ४,
नागपंचमी, २३ जुलै १९३६.}

वा० म० जोशी
ना० म० पटवर्धन

वाढूमय-माला (पुष्प १ लें)

~~~~~५०५०~~~~~

## विभाग १

### कोल्हाचे शहाणपण

[ पुढील उतारा मराठी पंचतंत्रातला आहे. यालाच ‘पंचोपास्यान’ असे दुसरे नांव आहे. हे पुस्तक इसवी सनाच्या अदमासे १४ व्या शतकांतले असावे असें त्यातील भाषेवरून दिसते. त्याचे मूळ कदाचित् आधीचेहि असूं शकेल, व त्याला हल्ळीचे स्वरूप नकलाकारांनी दिले असेल. या पंचोपास्यानाचा विशेष हा की, ज्याला वाढ्यात्मक गद्य ग्रंथ म्हणता येईल असा हा मराठीतला — आज तरी उपलब्ध असलेला — पहिलाच ग्रंथ होय. याच्या पूर्वीची शिलालेखावर बगेरे लिहिलेली काही किरकोळ वाक्यं उपलब्ध आहेत; त्याचप्रमाणे महानुभावीय ग्रंथांमध्येहि काही गद्य लिखाण सांपडते; पण वाढ्यात्मक आल्हाद देणारे मराठीतले पहिले मोठे गद्य पुस्तक ‘पंचोपास्यान’ हेच होय.

यातील शब्दाची काही रूपे कानाला चमत्कारिक वाटतात, पण समजप्यास ती काही फारशी कठीण नाहीत. व्याकरणदृष्ट्या त्याचे परिशीलन करणे महत्त्वाचे आहे, पण वाढ्यदृष्ट्या वाचीत असता त्याची सांगोपांग छाननी करण्याकरिता खोलंबून राहण्याचे कारण नाही. ]

१ उत्तमं प्रणिपातेन शूरं भेदेन योजयेत्  
नीचमल्पप्रदानेन समशक्ति पराक्रमैः ॥

मगरु पुसे । वान्नरु सांगे । कोण्हे येके वर्ति चतुर नामें कोल्हा ।  
तेणे वन हिंडता मेला हस्ति देखिला । त्याचें चर्म बळिकट भेदेना ।  
म्हणौनि भोंवताला भोंवतुं असे । परि न चाववे । तंव तेथें सिंहु  
आला । तया सिंहासि कोल्हा म्हणे जी हा हस्ती भक्षा । तंव  
तो म्हणे मि स्वहस्ते प्रत्यक्ष मारुनि खायें । लोके मारिलें आणि  
मेलें । तें मिं न खायें । आणिक मृतमांस मज विशेषं खावां नये ।  
म्हणौनि हस्ति तुज दिखला । यैसे म्हणोनियां तो सिंहु गेला । तंव  
व्याघ्रु आला । तयासि कोल्हा भेद करि । म्हणे हा हस्ति सिंहें  
मारिला । तो मी खातु असें । येक वेळ व्याघ्रं मेला गजु उच्छिष्ट  
केला । तेणे तो सिंह व्याघ्रावरी कोपला तैं लागुनि गोसावी<sup>३</sup>  
व्याघ्रातें देखौनि मारिती । तरि तुं पळ । सिंहु यावयाची वेळ  
झालि असे । यैसे ऐकुनि तो व्याघ्रुहि पळाला । तंव वेउलें आला ।  
तयातें देखौनि कोल्हा विचारि । म्हणे याचां दांति चामै भेदैल  
म्हणोनि तयातें म्हणे । तुं आमुचा अतीथु । सिंह ये तंव तुं खायें ।  
तों तया हस्तिचें चाम फोडी । इतुकेन तो कोल्हा म्हणे सिंहु  
आला । आतां तुं पळ । तो पळाला । इतुकेन त्याच कोल्हियानें  
खावां आदरिले । तंव आणिक येकु कोल्हा आला । तो स्वजाती  
देखौनि नामीचं । मग तयातें दांतें चाउनि पळविला । हल्लुहल्लु

---

१ उत्तमार्शीं गांठ पडली असतां प्रणिपात करावा, शूरार्शीं गांठ पडली  
असतां 'भेद' करावा, नीचार्शीं गांठ पडली असतां अल्पप्रदान करावें व समान-  
बल असलेल्यार्शीं पराक्रम करावा आणि आपला कार्यभाग साधून ध्यावा.  
२ भ्रमत, हिंडत. ३ गोस्वामी, पशुपति, सिंह. ४ चित्ता. ५ चर्म, चामडे.  
६ खाऊं लागला. ७ न भी, भिर्झाना.

येकल्या कोलिह्यानें सारा हस्ति खादला । तैसें तुं करिं । तया  
सुसरातें तुं मारुनि पळवीं । इतुकेनि तुं सुखीं । आपुले घरीं राहे ।

( पंचोपास्यान )

### प्रश्न व सूचना

( १ ) वरील उतारा कै० विनायक लक्ष्मण भावे यांनी संपादिलेल्या ‘महाराष्ट्र-कवि’ या मासिकामधून घेतलेला आहे. संबंध मूळ पहावयाचे असत्यास सदर मासिकाचे अंक ३८ ते ४५ पहावेत.

( २ ) आपले कार्य साधण्याकरितां कोल्ह्यानें कोणत्या चार युक्त्या योजित्या ? वरील गोष्टीसारखी कोल्ह्याच्या शहाणपणाची दुसरी एखादी कलिपत गोष्ट तुम्ही रचू शकाल काय ? प्रयत्न करून पहा.

( ३ ) खानु, म्हणौनि, भांवतु, खावों, वगैरे रूपांकडे तुमचें लक्ष गेले आहे काय ? त्याचीं आयुनिक रूपें काय होतील ?

( ४ ) या उतार्यांतील प्रथमेचीं व तृतीयेचीं रूपें निवडून काढण्याचा प्रयत्न करा.

( ५ ) मराठींतील उपलब्ध असलेले अगदीं पहिले वाक्य असें आहे:— ‘श्री चावुण्डराजे करवियले’ ( इ० स० १८३ ). सध्या उपलब्ध असलेले मराठींतले अगदीं पहिले शब्द ‘दिणले’ ( दिले ), व ‘गहिले’ ( घेतले ) असे आहेत. ते इ० स० ७७८ चे सुमारास असून प्रो० चि. वि. जोशी यांस ते ‘अपन्रंशत्रयी’ या पुस्तकांत आढळले.

( ६ ) कै० वि० ल० भावे यांनी ‘महाराष्ट्र-सारस्वत’ नांवाच्या पुस्तकांत मराठींतील शिलालेखात व ताम्रपटांत सांपडणारी दिलेली वाक्यें; त्याचप्रमाणे महानुभावी वाद्याविषयीं दिलेली माहिती वाचण्यासारखी आहे. विद्यार्थ्यांनी मंथालयांतून हें पुस्तक मिळवून तीवरून सहज नजर तरी फिरवावी.

## छत्रपति शिवाजीचे एक पत्र


[ अफङ्गुलखानानें शिवाजीवर चाल केली त्या वेळेस इकडील सरदार-जहागीरदारांनी शिवाजीच्या पक्षाला मिळूं नये म्हणून त्यानें अनेक पत्रे लिहिलीं. एक पत्र भोर पेढ्यांतील सरदार कान्होजी जेधे यांसहि गेले. आपण कोणत्या पक्षास मिळावे यासंबंधी सरदार कान्होजी जेधे यांना प्रश्न पडून त्यांनी शिवाजीला पत्र लिहून सल्ला विचारला. खालील पत्र जेधे यांचे पत्रास शिवाजीने पाठविलेले उत्तर आहे. त्यांत शिवाजीने निश्चित असें काहीच उत्तर दिलें नमून असला बिकट प्रश्न ज्याचा त्यानेच सोडवावा आणि आपल्या व आपल्या कुदुंबाच्या सुरक्षिततेबद्दल योग्य ती खवरदारी ध्यावी असें मुचविले आहे हें वाचकांच्या ध्यानांत येईलच. ]

### श्रीशंकर

॥ श्रीमंत सकळगुणअलंकरण अखंडित लक्ष्मी अलंकृत राज-मान्य राजेश्री कान्होजी जेधे देशमुख तपे<sup>१</sup> भोर किले रोहिडा प्रति राजश्री शिवाजीराजे जोहार येथील क्षेम जाणौनु स्वकीय कुशळ लिहिणे तुम्ही पत्रिका पाठविली सकल अभिप्राउ कलो आला लि की खान अलीशानखान अर्जैम येही<sup>२</sup> लिहिले आहे की जावली-वरी सुरू केले आहे तरी तुम्ही आपले जमेतीसी सीतांब येणे म्हणौनु लिहिले आहे तरी तुमचा व त्यांचा पहिलेपासून घरोवा आहे गेले तरी पाहिजे आमां खासी<sup>३</sup> अगर पुत्र पाठवावयाचे जाले तरी बोलभाँक बरवे रिती घेउनु मग जाणे दगा होये ऐसे न करणे येक भले माणूस दर्म्यान देउनु मग जाणे तुमचे नजरेसी पडत असिले की खासा च जावे जरी तुमचे मन वारं देत नसले तरी

१ तर्फ भोर, भोर पेटा. २ सर्व श्रेष्ठ, सन्मान्य. ३ यांना. ४ जलद, लौकर. ५ लेकिन, पण. ६ खाश्या स्वारीनें, स्वतः. ७ आणभाक, शपथ. ८ मध्यस्थ म्हणून. ९ गवाही, खात्री.

कौलं बोल घेऊनु पुत्राबराबरी लोक देऊनु पाठविजे हरयेक बहाणा करून तुम्ही राहणे दोन्ही गोस्टी तुम्हास लिहिल्या आहेती यात तुम्ही स्याहणे असा बहुत लिहिणे नलगे ( मर्यादिं विराजते )



### प्रभ व सूचना

( १ ) पूर्वाच्या लिखाणात अलीकडचीं विरामचिन्हं नव्हतीं. मार्ग उ गोश्टींत दिल्याप्रमाणे उभ्या रेखा देत, किवा : अशीं दोन टिंबं देत. म्वल्पविरामादिचिन्हं न दिल्यामुळे अर्थ समजप्यास विशेष अडचन पडत नसली तरी तीं न दिल्यामुळे वाचणारांची एखादे वेटेस कशी दिशाभूल होते हें उदाहरणे देऊन सांगा.

( २ ) पत्राच्या शेवटीं उजव्या बाजूला दिलेला श्लोक शिवाजीच्या मुद्रवरील ( छापावरील ) आहे. प्रतिपचंद्रलेखेप्रमाणे शिवाजीची मुद्रा वर्धिष्णु ( बाढती ) व विश्ववंदिता ( जगन्मान्य ) असून ती प्रजेच्या कल्याणाकरितां आहे असा सुंदर अर्थ त्यांत सुचविला आहे. या मुद्रेवरून शिवाजीची महत्त्वाकांक्षा त्या काळापासूनच किती पलेदार होती व त्याचें ध्येय किती उच्च होतें हें दिसून येईल.

( ३ ) पैवस्तीचा शेरा मारून आलेत्या पत्राची व्यवस्थित नोंद करण्याची पद्धति लक्षात घेण्याजोगी आहे. पैवस्ती लिहिल्याचा उपयोग काय ?

( ४ ) शिवाजीच्या काळीं मराठी भाषेवर फारसीचा पगडा किती बसला होता हें वरील पत्रावरून दिसून येईल. व्यावहारिक लिखाणातील शेंकडा

१ अभयवचन, आश्वासन. २ “पैवस्ती” या फारसी शब्दाचे संक्षिप्त रूप. पैवस्ती म्हणजे पत्र दाखल झाल्याची नोंद. ३ चंद्र तिथि, तारीख. ४ आरबी वर्षाच्या सातव्या महिन्याचे नोंद.

साठ किंबुना अधिक शब्द फारसी असत असें तत्कालीन पत्रावरून दिसते. आरबी-फारसीच्या वाढत्या पगड्याला पायबंद घालण्यासाठी शिवाजीनं पुढे काय उपाय-योजना केली ?

( ५ ) आरबी, फारसी, इंग्रजी बगैरे परभाषांतील शब्दांना मराठी लिखाणां-तून अजिवात मज्जाव करणे शक्य व इष्ट आहे काय ?

( ६ ) ‘किले रोहिडा’ म्हणजे वास्तविक किळा ई रोहिडा (= रोहिज्याचा किळा). ‘तालुके मावळ’ इत्यादि शब्दप्रयोगांत फारसी ‘ई’ ( म्हणजे ‘चा’ ) असा शब्द आहे. असेच आणखी एखादें उदाहरण सांगा.

( ७ ) ‘जमेतीसी’ व ‘नजरेसी’ या शब्दांतील ‘सी’ या प्रत्ययाचे अर्थ संदर्भावरून सांगा.

## वंशापरंपरा वतनें कां देऊं नयेत ?

[ रामचंद्रपंत अमात्य यांचे ‘आज्ञापत्र’ म्हणून जे आता पुस्तकरूपानें प्रसिद्ध झाले आहे, त्याचा आरंभ असा आहे :— “ राज्यभिषेक शके ४२ मन्मथ संवत्सरे मार्गशीर्ष शुद्ध ५ गुरुवार ( ता. २११११७१६ ) रोजीं शंभू छत्रपतीं-नीं रामचंद्र पंडित अमात्य यांसी आज्ञा केली ऐसी जे ” या ‘आज्ञापत्रा’ संबंधी व त्यांत उल्लेखिलेल्या व्यर्कांसंबंधी काशीनाथ नारायण साने लिहितात :— “ जुन्या मराठी गद्य ग्रंथांत दोन ग्रंथ राजनीतीवर रचलेले आढळतात. एक रामचंद्र नीलकंठ अमात्य यांचा; दुसरा मल्हार रामराव चिटणीस याचा; पैकीं रामचंद्रपंत अमात्य हे बडील राजनीतिकार होत. त्यांनी शककर्ते थोरले शिवाजीमहाराज यांच्यापासून तों कोल्हापूरकर संभाजीमहाराजांपर्यंत सर्व कारकीर्दी पाहिलेल्या होत्या. राजाराममहाराजांच्या वेळी नर स्वराज्याचा मूळ प्रदेश जो घाटमाथा तो सर्व- इकडे कोल्हापूर विशाळगडापासून तों येट भीमा-नदीपर्यंत- त्यांच्याकडे सोंपवून राजारामसाहेब तंजावर प्रांतीं चंदीस ( जिजीस ) गेले. रामचंद्रपंतांनी छत्रपति शिवाजीपासून सर्व कारभार कसा चालत होता तें पाहिलेले होते. राजारामाच्या वेळी तर ते खरोखरीच ‘सर्व-राजकार्य-धुरंधुर’

झाले होते; व औरंगजेब महाबली सर्व दक्षिणभर धिगणा घालीत असतां त्यांनी स्वराज्याचा बचाव उत्तम प्रकारें केला. अशा कर्त्या पुरुषाने स्वतःच्या माहितीने व अनुभवाने सिद्ध झालेली राजनीति राजसबाईचे पुत्र संभाजी-महाराज यांस उपदेशिली, तीच ‘आज्ञापत्र’ या नांवाने ‘विविध-ज्ञान-विस्तार’ मासिक पुस्तकांत मांग काहीं वर्षांपूर्वी दोनदां प्रसिद्ध झाली होती ती आतां तपासून पुस्तकरूपाने प्रसिद्ध झाली आहे.”

रामचंद्रपंताचा बाप निको सोनदेव १६७२ त मरण पावला. रामचंद्रपंत सन १७१७ मध्ये मरण पावला.]

मुख्य अर्थ हाच कीं न्यायान्यायें दुसन्याचा वृत्त्यपहौर करावा हे क्षुद्र वुद्धि सहसा धरू नये तसेच सेवक लोकीं अथवा वृत्ति-वंतांनीं सेवा उंदंड केली तरी त्यास द्रव्य अश्य गज वस्त्र भूषणादि द्यावीं योग्य पाहोन थोर सेवा सांगावी परंतु नूतन वृत्ति करून देऊ नये किंनिमित्त कीं दिवैण महैसुलांत वृत्ति करून दिली तर तितका महसूल वंशपरंपरेने न्यून्य होतो महसूल न्यून्य होणे हीच राज्याची जीर्णता तोच राज्यलक्ष्मीचा पराभव याकरितां राज्यकुर्लीं निर्माण झालेल्यांनीं कोणाचे खुशामतीवर न जातां मोह न पावतां महसूल न्यून न पढू द्यावा जर रयतेवर हक्क करून दिखला तरी नूतन कानूमुळे रयतेवर जलालै होऊन रयत पीडा पावते श्रैमी होते एकाचे सुखानिमित्त बहुतांस श्रम द्यावे या कार्यामध्ये दुसरा श्राप द्यावाच नलगे बहुतांचा श्राप इहलोकीं परलोकीं वाधक तसेच ज्यास वृत्ति द्यावी त्याजसारिखे वंशज होतील असें नाहीं कदाचित् त्याचे वंशजांनीं त्यामांगे हरामखोरीची नजर धरली तर त्यास त्याच वृत्तीचे बल होणार तेव्हां विशेष अर्मर्यादा होते मग आपण होऊन राज्याचे शाश्वत अकार्य करून ठेविले असें होतें अथवा केल्या

१ वृत्तीचा ( उपजीविकेच्या साधनाचा ) अपहार. २ वसूलकर्चेरी. ३ वसूल ४ जुळूम. ५ कष्टी.

अन्यायास्तव आपले वंशजांनीं वृत्ति दूर केली तर स्वदत्तौपहारदोष  
 आपले वंशजांवर येतो तसेच या कलियुगीं दिवसेंदिवस पापाधिक्य-  
 च होणार प्रस्तुत होत चालले आहे तथापि वृत्तिवंतास पापाचे  
 भयच नाहीं कदाचित् त्याच वृत्तीवर होत होत ज्यास वृत्ति द्यावी  
 त्याणें अथवा त्याचे वंशजांने दस्युभाव धरून देशास पीडा करूं  
 लागले तर तो दोष वृत्ति देणारावर येतो इत्यादि दोष बरें चित्तांत  
 आणून नूतन वृत्ति कोणास करून न द्यावी तसेच सेवक अथवा  
 वृत्तिवंत यांस हरयेक कार्यप्रयोजनामुळे भूमि इनाम करून देणे  
 हा परम अन्याय जो गजा होत्साता तो राज्याचा शत्रु असेल  
 त्यानें भूमीवर उदार व्हावें राजास भूपति असें भूमीकरितां म्हणावें  
 ते भूमिच गेल्यावर राज्य कशाचे करणार पति कोणाचा होणार  
 कदाचित् विशेष सेवा केली म्हणून ग्राम अथवा भूमि द्यावी तरी राज्य  
 आहे तेथवर वंशपरंपरेने कार्य आहेतच सेवकहि काम करणारे  
 आहेत तेव्हां ज्याचे वेळेस जे सेवक काम करतील त्यास भूमि देत  
 असावें असें देतां देतां संपूर्ण राज्य भरसि घालावें असें होतें वरकड  
 एताद्विषयींचे विशेष दोष वृत्तीच्या विषयांत लिहिले आहेत तेहि अवश्य-  
 मेव प्राप्त होतात याकरितां जो राजा राज्य करणार राज्य वाढवि-  
 णार नीतिवंत म्हणोन कीर्ति संपादणार त्याणें सर्वार्थी मोह न  
 पावतां यवोदरप्रैमाण भूमि तीही इनाम देऊ नये सेवक लोकीं  
 वंशपरंपरेने उपयोगास येई अशी सेवा केली तर त्यास वंशपरंपरेने  
 चाले असें म्हणावें तर जेव्हां मान्य करून सेवक झाला वेतन  
 घेतो तेव्हां त्यानें पडेल तसें जिवाऽभ्य श्रम साहस करून स्वामि-  
 कार्य करावें हा सेवाखर्मच आहे तथापि एखादी उल्कृष्ट सेवा

१ स्वतः: दिलेत्याचा अपहार. २ दस्यु = राक्षस, दुष्ट मनुष्य. ३ जवाच्या  
 उदराच्या प्रमाणाएवढे. अत्यंत लहान. ४ जिवापासन. जिवापाठ.

जे कोणाच्यानें न होय असें केले तर त्यास एखादी चांगली सेवा मुशाहिन्याचें वतन करून देऊन रयतेवर जलाल अथवा महसुलांत न्यून्यता न होय असें करावें धर्मार्थ भूमिदान देणे याचें पुण्य अनंत आहे परंतु धर्मात अधर्मे अधर्मात धर्म ही धर्माची सूक्ष्मता बरी शाळतः विचारून धर्मार्थ मूमि देणे ते देश काल पात्र पाहून घावी जोगी जंगम वेशधारी इत्यादि जे स्वकार्यार्थ वेश धरितात ज्यांस भिक्षार्थ फिरावयासही कार्यात यश येते अशांस अथवा जे स्वतं अथवा ज्यांचे वंशज दुष्ट दुराचारप्रवर्तक होऊं शकतात अशांस तसेंच स्वधर्मविरोधी पाखांडी यांस ग्राम अथवा भूमि न घावी.

रामचंद्रपंत अमात्य  
( आज्ञापत्र )

### प्रभ व सूचना

( १ ) वरील उतान्याचें मनन करून वंशपरंपरा वृत्ति कां देऊं नये याची नक्की कारणे सांगा. शिवाजीचें हे घोरण शेवटपर्यंत चाललें काय ? कां चाललें नाहीं ? न चालत्यामुऱ्ये कसे नुकसान झाले ?

( २ ) वरील उतान्यांत विरामचिन्हांदें दिलेली नाहींत. कारण मागें सांगितत्याप्रमाणे त्या वेळी अलीकडील विरामचिन्हांची पद्धति नव्हती. वरील उतान्यांतील सातव्या पानावर अर्थानुरोधानें आधुनिक पद्धतीचीं विरामचिन्हांहे या.

( ३ ) रामचंद्रपंत अमात्यांच्या भाषेचे काहीं विशेष देऊन मागें दिलेत्या पत्रांतील भाषेशीं तिची तुलना करा.

( ४ ) ‘श्राप’, ‘न्यून्य’ हे शब्द संस्कृतद्वया शुद्ध आहेत काय ? असलेच दोन चार ‘अपप्रष्ट’ शब्द सांगा.

## वसई फत्ते झाली !

[ पुढे दिलेले सुंदर पत्र कै० किं० का० राजवाडे व कै० रावबहादुर पारस-नीस यांनी घावडशीकर ब्रह्मदेवस्वामींसंवंधीं कांहीं पत्रे छापिलीं आहेत त्यांपैकी एक आहे. १७३९ सालांतील वसईच्या वेळ्यांतील शेवटच्या प्रसंगाचे रसपूर्ण वर्णन त्यांत आहे. खुद चिमाजी आपानेच तें लिहिले असल्यामुळे त्याला भाषेशिवाय आणखीहि एका निराळ्या प्रकारचे महत्त्व प्राप्त झाले आहे. ]

श्री. १६६१ वैशाख व० १

श्रीमंत महाराज श्रीपरमहंस वाचा स्वार्मचि सेवेसि आपत्ये चिमाजीने कृतानेक सा॥ नमस्कार विज्ञापना. येथील कुशल ता॥ वैशाख बहुलै प्रतिपदापर्यंत मुकाम वसई स्वार्मचि आशीर्वादंकरून सुखरूप असो. विशेष. स्वार्मचि अभयावरून वसईस मोर्चे माघ शु॥ दशमीस लालिले. त्यादारेभ्य मोर्चे चालविले व धर्मधर्मे चार पांच बांधले. सुरंगे चालविले. जे जे उपाय स्थल हस्तगत करावयाचे ते केले. फिरंगीयांनी निराकरणाचा मंत्र पूर्वी युद्धप्रसंगीं मोठ्या मोठ्या सुरांनी केले तदन्वये फिरंग्यांनी सुरंगावर व धर्मधर्मेयावर गरनाऱ्ठा टाकिल्या सुरंग विच्छिन्न केले. पनढ लावून पाणी सोडिले. आगिचे ओंडे जळके टाकून त्यावर तेल दारु राळ टाकून चार चार रोज डोंबराही सारखा करीत. बरकंदाजी व तोफाजी फिरंगियाची निर्सीम म्हणावी तैशी. तथापि स्वार्मचा

---

१ घावडशीकर ब्रह्मदेवस्वामी. २ वद्य. ३ तेब्हापासून. ४ टेहळणीच्या, हल्ल्याच्या वैरे सोर्हिकरिता मातीचा केलेला धक्का किंवा बुरुज. ‘धर्मधर्मा प्रतिगुलमः स्यात्’ ( राजव्यवहार-कोश ). ५ जमिनीत भुयाराप्रमाणे पुष्कळ लांब खोदून त्यांत दारु भरून वरील भाग उडवून देण्याचा प्रकार. ‘सुरंग विचरं स्मृतम्’ ( राजव्यवहार-कोश ). ६ पोर्तुगीज. ७ रुंद तोंडाच्या तोफा.

आशीर्वाद व दंड हें सबल शक्ति आम्हांजवळ. त्याचे प्रतारें इकद्वन तोफा लावून फिरंगियांच्या तोफा मना केल्या. सफेले पाढून लेशैं केली. वसई जागा बांकै बुलंदै. सुरंगाचा उपाय नाही. परंतु स्वामींचे कृपाकटाक्षें सुरंग चालवून दोन्ही बाजूंनीं खांब वरती तक्कपोशी त्यावर दोन अडीच हात रेती टाकून सुरंग नेऊन पोहोंचावून दोनशें पाथरवट लावून मोठे मोठे चिरे फोढून सुरंगाचे बुधलियासैं जागा करून वैशाख शु॥ पंचमीसि सकल सिद्धता करून सुरंग लोकांस बाजू वाढून देऊन नगरेयाची इपारत करून सुरंग उडतांच सर्वांनी येलगारीरास उठावै बुरजावर चढावै शिड्या टेकून चढावै ऐसा करार करून वैशाख शु॥ ६ बुधवारीं दोन घटका दिवस प्रातःकाळचा येतांच सुरंगास बत्या दिल्या. डावे बाजूचे सुरंग कांहीं उडाले कांहीं उडणे होते तोंच लोकांनीं उतावळी करून कोटावर चालून घेतले तों दुसरे सुरंग तेच बाजूचे उडाले त्यांणीं लोक दडाले व ठार जाले. तसेच उजवे बाजूचे सुरंग उडाले एक दोन उडतांच बुरजास वाट जाहलीसे देखून लोक वरते चढले तों दुसरे सुरंग उडाले त्यांणीं वरते लोक चढले होते ते उडोन गेले. लोक कचरले. हिरमोड होऊन काम बंद पडले. फिरंगी याणीं संभाळून हुंके व गरनाळा व रेजंगरीचा मार न भूतो न भविष्यति केला, त्याणे लष्करचे

१ तटाची भित किंवा गच्छी ( आरबी 'फसीग'पासून ). २ ( मारा करप्यास वौरे ) लायक, तयार, सिद्ध (?). पारसनीस 'सफेल सोडून' असा पाठ देतात व 'लेश'चा अर्थ काय असें विचारतात. ३ घेष्यास कठीण. ४ उंच. ५ सुरंग उढविष्याची दारू ज्यांत ठेवीत तें चामड्याचें पात्र, बुधला. ६ हल्ल्यास. ७ निश्चित करून. ८ बाँबसारखे स्फोटक पदार्थ. ९ तोफेच्या नळीत दारूबरोबर ठासप्याच्या लोखंडी अगर दगडी वस्तु ( मा० श्यं० पटवधेन. )

लोकांस व हषमांसे अवसान राहिले नव्हते. उजवे बाजूचा मैतवर सुरंग राजेशी मल्हारजी होळकर यांजकडील उडणे होता त्याचा शोध करून पुन्हा त्यांत बुधले घालून रंजकै दुरुस्त करून लोकांची निवड केली आणि सुरंग उडतांच खामऱ्या निशाणे चढवाविसा करार करून वैशाख शु॥ ७ गुरवार उजवे बाजूचा सुरंग उडविला. तेच समर्यां लोक जाऊन बुरुज अर्धा उडाला त्याजवर चढले. फिरंगीयांनी सफेलीच्या आंतून मेढा घालून पेटी भरून तोफा लाऊन तथार होतांच तेथे फिरंगी बळाऊन हुके गरनाळाच्या दारूच्या पोत्यास आग लावून मार केला, व रेजगिरीचा मार सीमे परता केला. लोकांवरी अझीचा पर्जन्य करून भाजून काढिले तथापि स्वामीचे अभय आशीर्वादाचे वज्रकवच लोकांचे अंगी होतें, तेण-करून आगची तमा न धरितां लोकांनी हत्यार वरे वैजेने केले. फिरंगीयांनी मरदुमी शिपायिगिरी करावी तैशी केली. त्याप्रमाणे इकडील लोकांनी भारती युद्धप्रमाणे युद्ध केले. यामागें युद्धे बहुत जालीं परंतु या लढाईस जोडाच नाहीं. सर्व स्वामींचा आशीर्वाद. लोक बुरुज सोडीनातसे जाहले. तेव्हां स्वामींच्या दंडकप्रहारे करून फिरंगी धर्मद्वेषे बेहिमत होऊन अष्टमीस प्रहर दिवसास कौलास आले. कौल घेतला. आठ दिवसांत कबिलासुद्धां झाडून जातोसे करार केले याजवरून मार महकूर्फ केला. फिरंगी यांणीं कबिले वस्तमाव गलबतांत भरिली. काल वैशाख पौर्णिमेस फिरंगी झाडून गेला. स्वामीचे पुण्येकरून जागा फत्ते जाहली. लप्करचे

१ नोकराचाकरास, शिपाईप्यायांस. २ मोठा. ३ दारू. ४ अवश्य, खात्रीने. ५ चांगल्या रीतीने. ६ कौल मूळ अर्थ-करार, कौलास येणे म्हणजे काही अटीवर स्वाधीन होण्यास तयार होणे, “to be ready to capitulate.” ७ बायकांमुलासह. < रहित, तहकूब.

व हषमाचे लोक सुरंगानें उडाले व जाया ठार अदमासें पांच हजार किंबहुना विशेष होतील. तैसेंच फिरंगीयांचे सात आठशे माणूसे ठार व या निराळे जखमी झाले. भारती युद्धप्रमाणे युद्ध झाले. वसई बांकी जागा. पश्चिमेकद्वन समुद्र दक्षिणेकडे खाडी पूर्वेकडे खाजेंगे चिखल निहीकद्वन किमपि इलाज नाही. एक उत्तरकद्वन उपाय. तिकडे ही रेती धर नाही. स्वामी साक्षात्कार ईश्वराचा अंश, स्वामींनी वसई दिली. त्रिवार लिहिले ते शब्द अन्यथा कसे होतील? वरकड वसईची गोष्ट मनावी लोकांनी म्हणावी असें नाही वसई स्वामीचे आशीर्वादे फते जाली. श्रीचं मुदर्शन धर्मद्वेष्ट्याचे मस्तकीं वज्रप्रहार होऊन टोपीकेर म्लानत्व पावले. अन्यथा वसई वसई<sup>१</sup> होती व फिरंगी आगीचा पुतळा होता! स्वामीचे कर्तृत्वास पार नाही! स्वामीचा महिमा स्वामी जाणत! आम्हा मानवी लोकांस काय कळे? “वसई फते होतांच सव्वाशें पुतळी पाठवून देणे व श्री भुलेश्वरास सव्वाशें रूपयांचा मुगुट घातला” म्हणोन आज्ञा केली. याजवरून स्वामीचे आज्ञेप्रमाणे वसई फते होतांच श्रीनिवास केदार याजवरोबर पुतळ्या सव्वाशें व श्रीभुलोबास मुगुट सव्वाशें रूपयांचा घातला ते रूपये १२५ सव्वाशें स्वामींचे सेवेशी पाठविले आहेत. प्रविष्ट होतील. आम्ही लेंकरे स्वामींचीं असो सर्व प्रकारे कृपा करणार स्वामी समर्थ आहेत. स्वामींचे वितरिक्त दुसरे दैवत आम्हां काय आहे?

१ “मालीस” असा राजवाड्यांचा पाठ (खंड ३). मालीस म्हणजे काय? “माणूस” असा पाठ पारसनीस देतात. मूळ पत्र मोर्डीत होतें; त्याची नक्ल करताना पाठभेद झाले. २ खारी जमीन. ३ फिरंगी पोर्तुगीज. ४ सई करप्यास (जिंकप्यास) अशक्य. ‘वसई वसई होती’ असें काहीं ठिकाणी छापले आहे तें चुकीचे आहे.

सौरांश स्वार्मीन्च्या आशीर्वादें व दंडाच्या प्रतापें कार्य सिद्धीते पावले असे. स्वार्मीचा माहिमा आम्ही वर्णवियास सामर्थ्य धरीत नाहीं. श्रीनिवास केदार पुतळ्या व रूपये देऊन रवाना केले आहे ते लवकरच पावतील. वर्तमान त्वरेने विदित व्हावें यास्तव हें पत्र पुढे रवाना केले असे. सेवेसी श्रुत होय. हे विज्ञापना.

### प्रश्न व स्वच्छना

( १ ) या पत्रांतील पुढील गोष्टी विद्यार्थ्यांना लक्षांत घेण्याजोग्या आहेत:—  
 ( अ ) त्यादारम्भ, वितरिक्त इत्यादि स्तू परंतु संस्कृतच्या दर्शनें अशुद्ध शब्द.  
 ( आ ) आरबी व फारसी शब्दांचे प्राचुर्य. ( इ ) मोडी लिहिण्याचे पद्धतीमुळे ‘फिरंगीयाचे’, ‘घमधमेयाचे’ अर्थां झालेली रूपें. ( ई ) लहान लहान पण जोरदार ठसकेवाज वाक्यं.

( २ ) देशभिमानाची आजची कल्पना व त्या बेळची कल्पना यांत हुम्हांला कांहीं फरक दिसतो काय? दिसत असल्यास कोणता?

( ३ ) या वर्णनाच्या व इतर माहितीच्या आधारं वसईच्या बेळ्यासंबंधी शाळेच्या संमेलनांत करतां येतील असे २-३ प्रवेश तयार करा.

### पानपतचा पळ

[ सदरहु उतारा ‘भाऊसाहेबांची बखर’ या नांवाने प्रसिद्ध असलेल्या बखरींतून घेतला आहे. ही बखर कोणीं कोणाकरितां लिहली हें बखरीच्या सुरुवातीसच दिलेल्या पुढील भागावरून दिसून येईल:—

“ राजथियाविरजित राजमान्य राजश्री व्यंकाप्पा नाईक दिंडोरे कसबा बेळापूर स्वार्मीचे सेवेशी.

पोध्य कृष्णाजी शामराव मुक्काम दिल्ली इंद्रप्रहस्थ. कृतानेक साष्टींग नमस्कार विज्ञापना ऐसी जे. स्वार्मीनी कृपाकरून पत्र

१ “ सारांश ” पासून पुढे खुद चिमाजी अप्पांचे हस्ताक्षर आहे असें मूळ पत्र बाचणारे रा० ब० पारसनीस म्हणतात. खाशी मंडळी पूर्वी कारकुनांकडून पत्रे लिहून घेऊन शेवटले कांहीं शब्दच स्वदस्तुरचे लिहीत असत.

पाठविले तेथ आज्ञा केली कीं, हिंदुस्थानांतील आयंत वर्तमान प्यायाचा फर्जी नजीबखान रोहिला होऊन दक्षिणदेशीं हिंदुपद श्री राजा शाहू छत्रपति यांचा मुख्य प्रधान आदिकरून सन्वा लक्ष फौजेनिशीं भाऊ गर्दी होऊन प्यादेमात कशी झाली हें सविस्तर त्याहांवै म्हणून आज्ञा.”

बखरीचा शेवट पुढे दिल्याप्रमाणे आहे:—

“याप्रमाणे ही हकीगत जाली त्याप्रमाणे विस्तार करून लिहिलेले आहे त्याची माहितगार ते वेळचे कोणी अनुभवी असतील त्यास मात्र ठाऊक असा इतरास दाखला पोंचणार नाहीं. आपण हिंदुस्थानचे आयंत वर्तमान लिहून थावै म्हणून आज्ञा केली होती त्यास हें वर्तमान माहितगारीनंच लिहिले पाहिजे. त्याजवरून विचारणा करून सेवेशी विस्तारै लिहून [पाठविले आहे] ध्यानास आणावै आणि मनन करून मिथ्या असल्यास सोडून यावै आणि सत्य असेल तर जमेस धरावै हें लिहून कळवावै असा विचारं नाही सेवेशी कळवै, बहुत काय लिहिणे कृपालोभाची शृङ्खिकरावी हे विज्ञापना. ही बखर समाप्त मिति ज्येष्ठ वद्य ७ शके १७८१ सिद्धार्थीनाम संवत्सरे ते दिवशी सायंकाळी लिहिली. लिहिणार विष्णु बापुजी निफाडकर राहणारा घोपेश्वर तालुके राजापूर चुकली तरी क्षमा करावी हे विज्ञापना.

नानासाहेब व भाऊसाहेब अवतारी पुरुष. उभयतांप्रमाणे मनुष्यलोकीं यामार्गे कोठेही जाले नाहींत व पुढेही होणे कठीण. उभयतांचा क्रुणानुबंध कीं एक मरतांना एकानें मरावै. पूर्वी बाजीरावसाहेब मुक्त जाहालियावरी सहा महिन्यांनी चिमाजी आपा गेले. तैसेच भाऊसाहेब गैब जात्यावर वर्तमान नानासाहेब यांनी ऐकतांच सहा महिन्यांतच मृत्यु पावले. भाऊसाहेब मृत्यु पावले हें कोणी ऐकिले नाहीं. व पाहिले नाहीं. भगवंत इच्छें-करून त्या कहरातून पार पडून वाचून हरेक कोठें असले तरी

निर्माण होतील. बहुत भाऊ आहेत परंतु श्रीमंत लोकांत याप्रमाणे भाऊपणा कोठे नाहीं रामभरताची साम्यता. याप्रमाणे वर्तमान जाले, नजीविखान प्यादा होता तो फर्जी झाला.”

वरील १७८१ हा शक नकला करणाऱ्याची नकल पुरी लिहून झात्याचा आहे. मूळ बस्वर कृष्णाजी शामराव यांने पानपतानंतर लौकरच लिहिली असावी. हा कृष्णाजी शामराव शिंशाच्या पदरचा असून तो मोठा शोधक बुद्धीचा पुरुष असावा असें दिसते.]

याजवर इकडे पार्वतीबाईचे बंदोबस्तास विसाजी कृष्ण जोगदंड यास पांचशे धनगर नेमून देऊन रखवालीस वरोवर ठेविले होते. त्यास आज्ञा केली होती की आम्ही झुंजून पार निघालो असें कळले तरि तुम्ही यांस घेऊन दिलीचे रोखे आमचे मागें पिछाडींस घेऊन यावें. आणि रणांत पडलो असें वर्तमान ऐकल्यावर यांस तुम्ही जिवें मारोन निघोन जावें. गिलच्यांचे हातीं भाऊसाहेब यांची स्त्री जिवंत सांपडली असा लौकिक मात्र न होईल तें करावें. असें निश्चयरूप सांगून त्यास रखवालीस ठेविले होते. तों मोड जाला. लोक पळो लागले. ते समर्थी विसाजी कृष्ण व लोक यांणीं धास्त खाऊन बाईची आस्था सोडून आपले जीव वांचविले. कोणिकडे गेले त्यांचें ठिकाण नाहीं. भाऊसाहेबीं सांगितले होते त्याप्रमाणे कांहींच घडले नाहीं. तों एक घटिका दिवस राहिला. ते समर्थी पार्वतीबाई अंबारीत होती तिनें हत्ती बसवून पायउतारौ होऊन, बुणगियाचे रोखे पळो लागली. केवळच भांबावली. घरचा पोरगा कोतवालै घोडी घेऊन उभा होता तो बाईसाहेब घोडीवर बसावें असें म्हणो लागला. परंतु तिजला घोडियावर बसावयाचें देहमान राहिले नाहीं. त्या समर्थी जानू भिताढ्या विसमतगार

१ पार्थी चालूं लागून. २ मूळ अर्थ किलेदार, येथं उमदी.

मात्र एकटा जवळ राहिला होता त्यांने हिंमत घरून सोबत दिली. तशा आकांतांत बारवेकर म्हणून मातैवर मनुप्य व घोडेंही सख्त शाठळ होतें त्याची गांठ पडली तेव्हां त्यास बोलिली कीं मी भाऊसाहेबांची खी आहे मजला घोडियावर ध्यावें म्हणतांच तोहि मनुप्य चांगला भला तो हिंमत घरून बोलिला कीं बाईसाहेब रिकिबींत पाय देऊन घोडियावर यावें म्हणतांच तिनें रिकिबींस पाय देऊन [त्यानें] पाठीवर घेतली. आणि तिच्याच शालजोडीनें कंबरेस पाठीमांगे बळकट आंवळून बांधिली. आणि भोवताली नजर केली तों गिलचे अवघे भोवताले. मागें पुढे ढिगांचे ढीग देखिले. तेव्हां बाईस बोलिला कीं बाईसाहेब निभावणीचें कठीण दिसतें. असो तुमचें मुऱ्ऱतें तरी पार पडलों तरि पळून जाऊ म्हणोन त्यानें डोळे झांकून फौजेंतून घोडे घातलें. तों बाईचें पुण्य सबळ म्हणोन अशा अरिष्टांतून पार पडली. तों दिवसही अस्तमान जाला. कोस-पर्यंत गिलचे यांणीं पाठलाग केला. परंतु पाठाळ सख्तशीर होतें म्हणून तशांतून निभावून गेली.

नाना फडणविस यांची मातोश्री श्रीभागीरथीचे यात्रेस जावयासि आली होती ती गिलचे यांजकडे सांपडली. तिची गत पुढं काय जाहली न कळे. नानाची खी होती ती मात्र रणांतून बाहेर आलियावरि तिणे घोडी टाकून दिली. ती पायउतारा होऊन अंगावरील दागिने काढून फाटके वस्त्र नेसून अंगास माती लावून दिलीच्या रोखे गेली.

\*

\*

\*

यानंतर पार्वतीबाई यांजपाशीं जानू भिताढ्या खिजमतगार होता

---

१ थोर. २ कठीण, मजबूत, अतिशय. ३ रुंद पाठीचे. ४ पुण्याईने.

त्याणें व बारवेकर यानें पाठीशीं बांधून आणिल्यावर घोडें थकले. मग पिराजी राऊत होता त्यानें पाहातांच आपल्या घोडियावर बसवून सहा कोसपर्यंत आणिली. पुढे त्याचा घोडाही थकला. मम त्यानेही उतरून ठेविली. पुनः जानू भिंताड्या खिजमतगार [याणे] कोस आदकोस चालवीत आणिली. बळकट घोडियाचा मातवर कोणी भेटलियास त्याच्या घोड्यावर बसवी. असे करीत करीत दिली अलीकडे तीन मजलांवर मल्हारराव होळकर व नाना पुरंदरे व कितीएक सरदार व पागेचे बारगीर शिलेदार असे शेंपन्नास भेटले त्यांमध्ये येऊन मिळाली. बळवंतराव याचा पुत्र आपाराव तोही निभावून आला. पार्वतीवाईचे चित्तांत कीं ब्रतार दिलीस आला असेल म्हणोन बहूतच आशा होती.

\* \* \*

पार्वतीवाई दिलीनजीक आली तों भाऊसाहेब नाहीत म्हणोन ऐकतांच आशेची निराशा जाली. पळाचे तीन हजार जमले होते ते बाहेर वाळवंटीत होते. तों त्यांस सर्वांस पळाचें वर्तमान कळले. परंतु तहकीकै कळेना. कदाचित भाऊसाहेब दिलींत आले अगोदर पळाले असें जाहालें त्यांस तोंड दाखवावयासही जागा नाही यास्तव धीर धरून राहिले. दक्षिण देशांतील लप्कराचे उदमी कित्येक दिलींत जाऊन राहिले होते त्यास शहरचे लोक लुटू लागले व मारूंही लागले. वाळवंटीस पथके होतीं त्यांणीं गुरुवारीं तिसरा प्रहरपर्यंत धीर धरून होते. मग इया इया करीत निघाले. नारो शंकर वगैरे किल्ल्यांत होते ते गुरुवारीं संध्याकाळपर्यंत धीर धरून होते. कांहीं खजिना सरकारचा होता तो अगोदरच कडेस काढून बाहेरलीं पथके व आपण एकत्र होऊन निघून गेले असते तरि निभावून जाते तें

न जालें. संध्याकाळीं गंगोबा तात्या होळकरांचे दिवाण पळतच दिलींत आले. नारो शंकर यांजकडे भोजन केले. सविस्तर वर्तमान सांगितले. याजउपरि ज्यास जैसा भगवंत मार्ग देईल तैसें निघोन जावें. मुवा मार्ग दिसत नाहीं तुम्ही डोळे झांकून काय बसलां असें नारो शंकर यांसि सांगितलं. आणि ते स्वार होऊन तैसेच निघून गेले. तेव्हां अवसानें यांचीं गेलीं. खजिना काढावयास अनुकूल पडले नाहीं. दिलींतील वाणी बकालू वायका देखीलै गांवकुटार लप्कराच्या लोकांस मारू लागले. गर्दा करून लुटू लागले. शहरांत धूम बहूत जाली. तेव्हां जिवानिशीं मारामार करीत नारो शंकर वगेरे कुलै झाडूनै निघाले. खजिना जाग्यावरच राहिला. अगोदर वाळवंटीं पथके होतीं तीं निघोन फर्दाचादेस पांचलीं आणि जीन उतरले. तों नाना पुरंदरे व बाळकोबा तात्या आणखी शेंपन्नास असे तेहि आले. ते हे एकत्र होऊन तीन मजल आले. तों होळकराची व बायकांची गांठ पडली. तेथून मजल दरमजल लप्कर अकरावे दिवशीं भिंडीस दाखल जाले.

\*

\*

\*

पार्वतीबाई व होळकर व नाना पुरंदरे असे होते तेथें सर्वत्र जमा जाले. तेथें पंधरा मुक्काम जाले. तेव्हां सुरजमल जाट याणें रुपराम कटारी याजसमागमें लक्ष रुपये व वस्त्रे मथुरेवर पाठ्यून दिलीं. तेथून मल्हारराव होळकर व नाना पुरंदरे व पार्वती-बाई एक महिना गवालेरीस जाऊन राहिले. पळाचे लोक आले. त्या सर्वत्रांस वस्त्रे व पांच रुपये खर्चीस बाईनीं दिले व नाना पुरंदरे

१ धंदेवाला. २, ३ गांवकुटार. गांवांतील कुटाळ (?) सुद्धा. ४, ५ सर्व. ६ गवालेरीच्या पूर्वेस ५३ मैल.

यांणीं तेथून वैरागी भाऊसाहेबांच्या शोधास पाठविले, परंतु भाऊ-  
साहेबांचें कोठें ठिकाण लागले नाहीं.

कृष्णजी शामराव  
( भाऊसाहेबांची बखर )

### प्रभ व सूचना

( १ ) मुक्तामध्ये विरामचिन्हे मुळींच नसरीं तरी विद्यार्थ्यांच्या सोयीकरितां  
फक्त पूर्णविराम दिले आहेत.

( २ ) ( अ ) तेव्हां अवसाने यांचीं गेलीं. ( आ ) तिने पायउतारा होऊन  
बुणगीयांचे रोखे पद्धों लागली. ( इ ) वाक्यंटीस पथके होतीं. ( ई ) त्यांनीं  
गुरुवारीं तिसरा प्रहरपर्यंत घीर घरून होते. अशा वाक्यांत व्याकरणासंबंधीं  
तुम्हांस विशेष कांडीं दिसतें काय ? हीं वाक्ये व्याकरणाटया चूक म्हणज्यापेक्षां  
त्था वेळच्या सर्रास चालू असलेल्या रुढीला अनुसरून असल्यामुळे ती शुद्धच  
आहेत असें म्हणतां येईल काय ?

( ३ ) या बखरीची भाषा कानाला फार चांगली लागते. ती तशी कां लागते  
यांचीं कारणे शोधून काढा.

( ४ ) पेशव्यांनीं स्वारीवरोवर ख्रियांनाहि घेतले हें आपगांस आता फार  
चमत्कारिक वाटते. तथापि त्यांचेहि वर्तनिं समर्थनपर असें काही तुम्हांला  
म्हणतां येईल काय ?

( ५ ) जानू भिंताज्ञासारख्या स्वामिनिष्ठ सेवकांची मराठ्यांच्या इति-  
हासांतील दुसरीं काहीं उदाहरणे सांगा. अशीं स्वामिनिष्ठ माणसें पदरीं असता  
मराठ्यांस अपयश कां यावे ?

### शिवाजीमहाराजांचा निधनप्रसंग

[ खालील उतारा मल्हार रामराव चिटणीसकृत “ श्रीशिवछत्रपतिमहाराज  
यांचे सप्तप्रकरणात्मक चरित्र ” या नांवाच्या बखरींतून घेतला आहे. मल्हार  
रामराव चिटणीस यांनी संभाजी, राजाराम, शाहूमहाराज वैरंगींचीहि चरित्रे  
लिहिलीं आहेत. त्यांचा राजनीतीवरहि एक अर्धवट भाषातरात्मक ग्रंथ आहे.  
हे सातारच्या महाराजाचे पदरी होते. ही बखर त्यांनी एकोणिसाब्या शतकाच्या

प्रथम चरणाचे सुमारास लिहिली. शिवाजीमहाराजांच्या प्राणोत्क्रमणाचें हें वर्णन अत्यंत करुणरसपूर्ण असून तें वाचीत असतां तो हृदयद्रावक प्रसंग डोळ्यां-समोर उभा राहतो व हरतन्हेचे विचार व भावना मनांत उत्पन्न होतात.]

या उपरि आपली अवधी पांच सात दिवस इतकी राहिली म्हणोन सर्व मातवर सरकारकून व सरदार आदिकरून जमा करविलें आणि सर्वांस जवळ बोलावून सर्वांस दर्शन भाषण करणें तसें केलें प्रधानादि कारभारी व विश्वासू आस जवळ बोलावून बसवून सांगितलें जे हें राज्य आपण मोठें पराक्रमें श्रीचे प्रसादानें संपादिलें ऐशी हजार पागा केली किले कोट जंजिरे प्रांत व द्रव्यहि अनेक प्रकारचे कोळ्यावधी संग्रह केला दानधर्म यश कीर्ती दोन्ही साध्य केली. पुढे याचें रक्षण करून आम्हांहून अधीक पराक्रम करून एक दिलीची पातशाहात व उत्तरचें राज्य साध्य करणें तें आयुष्य पुरलें नाहीं व मेळविलें राज्य व माणसें तुम्ही सर्व मोठे मोठे पराक्रमी यांचीं भूषणें योग्यता वाढवून अधीक राज्य वाढविलें येविशीं वडील पुत्र वयेंकरून योग्य परंतु कूर आणि व्यसनी तेव्हां पुढील विचार यथास्थित दिसत नाहीं धाकटे पुत्र गुणेंकरून युक्त परंतु वयेंकरून लहान व धाकटेच तेव्हां विभाग करून द्यावे परंतु विभागांनीं चार मातवर लोभाविष्टपणे एकांत एक विरुद्ध चालतील तेणेंकरून राजवृद्धी राहन कलह प्राप्त होईल. राज्य ऐशी मर्यादा राहणार नाहीं. वडिलांनीं राज्य करावें कनिष्ठांनीं त्याचे आज्ञेत चालून सेवा करावी ऐसे राजधर्म तो योग दिसत नाहीं शत्रूस संधी होतील हें राज्य देवाचें देणे नाश होईल वडील संभाजी राजे याजकरितां त्याजकडेच सर्व लोक पाहतील व पाहणे प्राप्त परंतु त्यांची चाल एक प्रकार सरकारकून व योग्यतेचीं माणसें ज्यांनीं

जिवाभ्यं श्रम राजवृद्धीसाठी केले तीं थोर थोर माणसें यांच्या अप्रतिष्ठा करतील नाश करतील. राज्याचा व द्रव्याचा नाश करतील बुडवितील लाहान माणसांचे सहवासेंकरून थोरांच्या अप्रतिष्ठा होतील. निनायकी होईल. आम्ही पाया घातला माणसें गुणसंपत्त भेळविलीं वाढविलीं तीं राहणार नाहींत. द्रव्य खजीना सर्व नाश पावेल मोठा सबळ शत्रु औरंगजेब तो आपले स्थळ सोडून निघाला असतां आमचे तेजप्रभावें आपले राज्यांतच राहिला आहे तो पुढे चाल करील. विजापूर भागानंगर पादशाही कमजोर पडल्या घेउनै हें राज्य घेउन इच्छील तेव्हां संभाजीचे वस्तू रक्षणार नाहीं परंतु होणारच ऐसे दिसते. म्हणोन एक घटकापर्यंत नेत्र झांकून स्तव्य जाले आणि मुखांतून अक्षरे आलीं कीं, संभाजी दगा पावेल राजारामच बळावून पुन्हा राज्य रक्षील. मोरोपंडित निराजी रावजी रामचंद्र नीलकंठ संताजी घोरपडे घनाजी जाखव पुन्हा राज्यवृद्धीस कारण होतील पुढे शिवनामे राजा होईल तो दिल्हीपर्यंत राज्य करील. इतके बोलून सर्वांकडे पाहिले. ते समयीं सर्वांस बहुतच कष्ट व दुःख पर्वतप्राय जाले कीं महाराजांमागें आमचे सर्वांचे वांचणे जीविका व्यर्थ होय ऐसा समय प्राप्त जाला. यानंतर महाराजांनी आज्ञा केली कीं हा मृत्युलोक मोठे मोठे अवतारादिक गेले होणार अवश्यानें व उत्तरकाल तसें होतच असते. तुम्ही सर्व पराक्रमी आहां कळेल तसे प्रयत्न करून राज्य व धर्म रक्षावा एकविचार सर्वांनी चालावे म्हणून सांगून सर्वांचे समाधान केले आणि बाहेर जवळ बसावे अशी आज्ञा केली आणि आपण श्रीगंगोदक

१ जिवापाड, प्राणपरतीं. २ नायक नाहीं अशी स्थिति, बेबंदशाही. ३ हैदराबाद. ४ समजून. ५ घेऊं (अशा शब्दांतील अनुस्वाराबद्दल पूर्वी क्वचित् प्रसंगी 'न' लिहीत असत ). ६ (आरबी शब्द 'वासिता' = मास्यम) कडून, गुजारतीनें, संभाजीच्यानें.

घेऊन खान केले प्रायश्चित्तविधि केला भस्मधारण रुद्राक्ष-तुळसी-माला धारण केले आणि दर्भासर्णी बसले शत गोप्रदानें प्रत्यक्ष करून सहस्र गोप्रदानें द्रव्यद्वारा संकल्प केला आणि श्रीदेवाजीचें नाम-स्मरण अविस्मरणे करून भगवत्गीता व सहस्रनामे पाठ करविले ब्राह्मणांचे घोष ऐसे होत असतां शके १६०२ रौद्रनाम संवत्सरे चैत्र शुद्ध पौर्णिमा उत्तरायण दोनप्रहरीं देहत्याग करून अवतार समाप्त श्रीराम ऐसे म्हणून केला.

ते समयीं दुश्मिन्हें दिशा धूम्र व नक्षत्रपात भूमिकंप इंद्रधनु रात्रीस ऐसे उत्पात होते जाले शंभुमहादेव येथील तब्याचें पाणी रक्ताप्रमाणे तीन दिवस जाले. जलचरं फार मेलीं ऐसे अनर्थ जाले.

यावरि सर्व कारभारी कार्याध्यक्ष आवालवृद्धस्त्रीजन मोठा हाहाकार जाला नंतर सर्व प्रधानादिक मिळोन दरवाजे बंद करून बातमी बंदोबस्त होय तो न फुटावी ऐसे करून शिविका आणून सर्व राजचिन्हं व उपचार करून यथाविधि मंत्राभ्यि करविला सहगमन पुतळाबाईसहेव यांणीं केले उत्तरक्रिया सावाजी भोसले सिंगणापूरकर यांजपासून राजाराम यांस समीप बसवून करण्यास प्रारंभ केला बहूत दानधर्म महादानादी करते जाले.

या प्रकारं करून महाराज पुण्यक्षोक गोगियांसही जे गती असाध्य ते चतुर्विंश पुरुषार्थ साधून मोक्षाचे अधिकारी जाले. प्रकरण समाप्त सप्तम जाले. श्रीरस्तु. मंगलानि भवंतु. या प्रकारेंकरून महाराजांनी प्रतापचारित्र करून वैकुंठवास केला. हे कथा श्रवण मनन पठण केली असतां सर्व विघ्ने दूर होऊन पुण्य व यश प्राप्त होईल. आणि सर्वगुणसंपन्नता प्राप्त होऊन सकल ऐश्वर्यलक्ष्मी तात्काळ प्राप्त होईल.

मल्हार रामराव चिटणीस  
( सप्तप्रकरणात्मक चरित्र )

## प्रश्न व सूचना

( १ ) मल्हार रामराव चिटणीस यांचे मर्ते शिवाजीचे घ्येय काय होते ? आजकालची स्वराज्याची कल्पना त्या वेळी होती काय ?

( २ ) लेखकाच्या काळच्या सामाजिक व धार्मिक समजुती आणि चाली-रीती यांसंबंधी या उतान्यावरून तुम्हांस काय माहिती मिळते ?

( ३ ) पुढील शब्द व वाक्यरचना लक्षांत घेण्याजोग्या आहेत :—

येविशीं; वाचणे जीविका; ते समयीं दुश्चिन्हं दिशा धूम्र.....ऐसे उत्पात होते जाले सहगमन पुतळावाईसाहेव यांनी केले.

---

## नुकसान झाले पण दोष कोणाचा ?

[ ‘बाळमित्र’ पुस्तकाचा १ ला भाग सदाशिव काशीनाथ ऊर्फ वापू छत्रे यांनी सन १८२८ मध्ये छापला. त्याचा २ रा भाग कॅप्टन गेसफर्ड ( Capt. Gaisford ) यांनी प्रसिद्ध केला. दोन्हीहि भाग मूळ बर्किनकृत फ्रेंच पुस्तकाच्या इंग्रजी तर्जुम्याचे तर्जुमे आहेत. बाळमित्राचे दोन्ही भाग एके काळी फार लोकप्रिय होते व अद्यापिहि त्यांतील भाषा पुकळांना मनोरंजक वाटते. भाषेचा नमुना म्हणून दुसऱ्या भागांतील पुढील उतारा घेतला आहे. ]

एके दिवशी रामचंद्र विसरभोळेपणानें बागाचा झोंपां न लावितां धरतां गेला असतां तेथें जवळच एक कोंबडी दाणे शोधीत होती ती रामचंद्राचे बागांत गेली, आणि रामचंद्रानें नुकतेंच फुलझाडांस खत धातले होते तेथें उत्तम प्रकारचे जीवजंतु मिळतील म्हणून मोठ्या हर्षानें ती जाऊन चोंचेने व पायांनी माती उकरू लागली, व तेथेच रामचंद्रानें दवण्याचे बीं टाकले होते त्या ठिकाणीं तर तिने फारच उकरून नाश केला.

---

१ झोंपडी, झोंपडीचा दरवाजा, दरवाजा. ‘बैल गेला झोंपा केला.’

रामचंद्र परतून बागाकडे आला तेव्हां दरवाजा उघडा आहे, बागांत कोंबडी जशी कांहीं माळीण चमत्कारिक काम करते आहे, हें पाहतांच त्याला अतिशय कोध आला, आणि मोठचा स्वरानें म्हणतो किती नाश केला दुष्टेने ! थांब तुझें आतां काम काढितों. असें म्हणून कोंबडीस जावयास वाट न मिळावी म्हणून बागाचे दार बंद केले, आणि दगड, धोंडे, ढेंकूळ इत्यादि जें हातीं सांपडले तें घेऊन तिचे पाठीमार्गे लागून तिला मारू लागला.

कोंबडी भयाभीत होऊन तिच्यानें होई तितके करून इकडे तिकडे पळून भिंतीवरून उझून जाण्याचा यत्न करू लागली; परंतु तिची उडी भिंतीवर न जातां पुन्हा रामचंद्राचे फुलझाडांवरच ती पडे. असें होतां होतां एके ठिकार्णी गुलाबाची पैन्हेरी केली होती तीत तिचे पाय व पंख गुंतून ती अडकली, तेव्हां रामचंद्रास वाटले कीं आतां कोंबडी सांपडली, म्हणून तिला धरावयासाठीं गेला, तों पाचेच्या वाप्याचे वैरंबे नवेच बांधले होते त्यांवर पाय कसा द्यावा हें रागाचे भिरीरींत ध्यानांत न आणितां पाय देऊन ते त्यानेच उडवून टाकिले.

कोंबडी आपला शत्रु आला असें पाहून धावरी झाली, आणि पुन्हा भिंतीवर उडावयास प्रयत्न करू लागली, तथापि तिची उडी भिंतीचे माश्यावर गेली नाहीं; परंतु उडते समर्थीं पंखांच्या फडाक्यानें जवळचा दवणा मात्र मोडला.

असा नाश झाला तो पाहतांच त्यानें हातांत पावडे घेऊन रागें रागें मोळ्या जोरानें तिच्या आंगावर केंकले, परंतु तें तिला न लागतां चक्रासारखें उझून खिडकीवर पडले, तेंेकरून त्या खिडकीचीं दोन

१ रोपे तयार करण्याची जागा. २ ( रोपांभांवरीं केलेले मातीचे ) बांध, उंचवटे.

भिंगें फुटलीं आणि पावडें दगडावर आपटून मोडलें. हें नुकसान होतांच रामचंद्र कुदळ आणावयास धांवला, तों तिकडे कोंबडी अगदीं दमूत एके ठिकाणीं कोपन्यास जाऊन बसली. कदाचित् तो कुदळ आणता तर त्या बापडीचीं वर्षे भरलीं असतीं.

परंतु इतक्यामध्यें तो गलबला ऐकून गोविंदराव धांवत आला. रामचंद्र आपल्या बापास पाहतांच गलबलून उभा राहिला; पण तोंडावाटे अशीं अक्षरे निघालीं कीं, पहा तात्या, ही कशी द्वाड जात, हिनें माझे बागांत किती खराबी केली ती !

गोविंदरावानें त्याचें बोलण्याची अनास्था केल्यासारखे करून उत्तर दिलें कीं, जर त्वां दार उघडें ठेविलें असतें तर ही खराबी कशानें झाली असती ? ती तर कोंबडी, अज्ञानच, तुझा नाश होईल हें ज्ञान तिला आहे कीं काय ? असें असतां त्या गरिबावर दांडगाईनें त्वां आपलें सर्व बळ योजिलें, तुला लाज कशी रे वाटली नाहीं ? तिच्या आंगीं विचार आहे कीं काय ? तुझ्या नुकसानीसाठीं तिनें फुलझांडे उपटलीं असें नाहीं, आपल्या आहाराकरितां मात्र.

ती आपला आहार शोधीत असतां जर तिनें गवताचीं मुळें उकरलीं असतीं तर तुला इतका राग येता ? तिचे गांवीं गवत आणि फुलझांडे दोन्ही सारखींच. तूंयुक्तीनें काम करतास तर इतका नाश कां होता ? पाहतां अंतीं दोष तुजकडेसच. जर तिला हळूच बाहेर हांकून लावले असतें तर माझ्या खिडकीचा व पावऱ्याचा नाश झाला नसता; दोन तीन झाडांची काय खराबी झाली असती ती असती.

. आतां तिचे वांटची तुलाच शिक्षा करावी हें योग्य. जर आतां ह्या झाडाची एक चांगली छडी काढून जसें तूं कोंबडीचें पारिपत्य करीत होतास तसें मीं तुझें केलें तर कसें ? परंतु सर्वांस राग

आटोपायाचे सामर्थ्य आहे, द्याचे खरेपणाची खात्री तुला करून दाखवितों. जरी मला राग आला आहे तरी मी आतां तुला मारीत नाहीं, परंतु तुझ्या रागामुळे जो माझे खिडकीचा नाश झाला तो मी सोसणार नाहीं. तर इतकेच करीन, कीं तुझ्या खाऊच्या पैशां-तून खिडकी नीट करावयापुर्ते काढून घेर्वैन.

असें बापाचे बोलणे ऐकतांच रामचंद्र खजील होऊन तेथून निघून गेला, आणि ते दिवशीं पुनः बापापुढे तोंड दाखविण्याचे त्यास धैर्य राहिले नाहीं.

दुसरे दिवशीं गोविंदरावानें रामचंद्रास म्हटले कीं, तुझा संतोष असला तर मजबरोबर बागांत फिरावयास ये. नंतर रामचंद्र बापासंगतीं बागांत गेला, परंतु आदले दिवशींच्या अन्यायाची जी दिलगिरी त्याचे मनांत होती ती त्यास लपवितां आली नाहीं. बापानें त्याची ती मुद्रा पाहून विस्मयानें विचारले कीं, मुला तूं असा खिन्न कां दिसतोस ? तुला खेद होण्याचे कारण काय ?

**रामचंद्र**—मी खिन्न आहें यांत आश्र्य काय ? गेल्या माहिन्यापासून आपले खाऊचे पैसे एक दमडी न खर्चितां म्यां जमा करून ठेविले आणि मनांत योजिले कीं हे दहा रूपये जमले आहेत द्यांची बयाला चांगली साडी भाऊविजेचे दिवशीं घेर्वैन, परंतु आतां अधें अधिक रूपये तुमचे खिडकीकडे खर्च होतील मग तें कशानें घडणार?

**गोविंदराव**—बहिणीस भाऊविजेवद्दल साडी देणार होतास म्हणून तुला आनंद होतो खरा, परंतु अगोदर खिडकीच नीट केली पाहिजे. कां कीं, रागाच्या योगानें नाश फार होत असतो, म्हणून राग आटोपला पाहिजे, द्यासाठीं ही शिक्षा तुझ्या अनुभवास आली म्हणजे पुनः असा रागास येणार नाहींस.

**रामचंद्र**—तात्या, मी आजपासून बागाचा झोंपा कर्दी  
उघडा ठेवणार नाहीं. जरी कदाचित् मी चुकलों तरी कोंबडीचिं  
पारिपत्य करणार नाहीं.

**गोविंदराव**—काय? ह्या पृथ्वींत कोंबडीच का एवढी तुझा  
अपराध करणारी आहे. दुसऱ्या कोणास तुझा नाश करितां येणार  
नाहीं कीं काय?

**रामचंद्र**—नाहीं नाहीं, तात्या. एकदां मी पृथ्वीच्या नकाश्याचा  
पट बसकरावर पसरून बाहेर गेलों, तों इतक्यांत माझी धाकटी  
बहीण खोलींत आली आणि तिनें दौतींत लेखणी बुचकळून  
त्या नकाश्यावर बिरखुड्या ओढल्या. आतां त्यांत गुजराथ कोठें,  
बंगाला कोठें हें कांहींच समजत नाहीं, काय करावें?

**गोविंदराव**—तर दुसऱ्याकडून आपणास असा अनर्थ न  
व्हावा, ह्याविषयीं प्रथमच वंदोबस्त राखावा कीं नाहीं?

**रामचंद्र**—होय तात्या.

**गोविंदराव**—तुला जिवाचा कंटाळा यावा म्हणून मी सांगत  
नाहीं. पण तुला समजावयासाठीं सांगतों कीं, कोंबडीनें जो तुझा  
नाश केला त्यापेक्षां अधिक अनर्थकारक गोष्टी ह्या आयुष्यांत  
तुला पुष्कळ भोगावयास पडतील. जशी कोंबडी तुझा नाश होईल  
हें मनांत न आणतां किडे वेंचावयास लागली, तसे लोक तुझें हित  
किंवा अहित हें मनांत न आणितां आपलेंच सुख पाहतील.

**रामचंद्र**—धाकटे बहिणीचे कृत्यावरून पाहतां मला असें  
वाटतें कीं, बिरखुड्या ओढण्यांत तर तिला सुख थोडेंच झाले  
असेल, परंतु तिनें तितक्याच सुखासाठीं माझे परम उपयोगी  
नकाश्याचा नाश केला.

**गोविंदराव**—तुला बाहेर जावयाचें होतें तर अगोदर त्या पटाची घडी करून ठेवावी कीं नाहीं ?

**रामचंद्र**—होय, करून ठेवावयाची होती खरी.

**गोविंदराव**—तर आता आजपासून सावधपणे असें रहावें कीं लोकांपासून आपला कांहींच नाश न होई. कदाचित् दैवयोगानें झाला तर मूळचा झालेला नाश अधिक होऊं न देतां युक्तीनेंच तेवढा सोसला पाहिजे.

( बाळमित्र, भाग २ )

### प्रश्न व सूचना

( १ ) कॅ० गेस्फोर्डच्या पुस्तकासंवंधीं प्र०० पोतदार आपल्या ‘मराठी गद्याचा इंग्रजी अवतार’ या पुस्तकांत म्हणतात कीं, “आंतील भाषा पहातां कोणा गेस्फोर्डने अशी सुंदर मराठी लिहिली असेल हा संभव धोडा वाटतो; व गेस्फोर्डच्या नांवामार्गे कोणी कसलेला एतदेशीय लेखक असावा.” तुम्हांला या शंकेसंवंधीं काय वाटतें तें सदरहु उतान्यांतील भाषेच्या पुराव्यावरून सांगा.

( २ ) घरतां, बागाकडे, नाश न होई, नकाश्याचा इत्यादि रूपांकडे लक्ष यावे.

( ३ ) या धज्जापासून कोणता बोध ध्यावयाचा हैं तुमच्या शब्दांत सांगा. याच भावार्थांची दुसरी एक गोष्ट रचून सांगा.

( ४ ) भाषांतरित भाषा कशी सदोष असते हें या उतान्यांतील कांहीं उदाहरणे देऊन सांगा.

( ५ ) उतारा भाषांतरित असतांहि कित्येक ठिकाणची भाषा सुंदर व अस्सल मराठी आहे हैं उदाहरणे देऊन दाखवा.

( ६ ) पान २६ वर “जर त्वां दार उघडे ठेविलें असते” याबद्दल “जर त्वां दार उघडे ठेविलें नसते” असें वाचावें असें कांहीं लोक म्हणतात. तुम्हांला काय वाटते ?

## शतपत्रांचा इत्यर्थ

[ गोपाळराव हरि देशमुख हे 'लोकहितवादी' म्हणून प्रसिद्ध आहेत. ( जन्म १८२३; मृत्यु १८९२ ). यांची बुद्धि फार चौकस होती व सावर्जनिक प्रक्षांची चर्चा करण्याची त्यांना मोठी हौस होती. त्यांचीं मतें परंपराभिमानी लोकांना प्रिय होण्यासारखीं नव्हतीं, तथापि ते निर्भाडपणे पत्रांच्या, निवंधांच्या व पुस्तकांच्या द्वारे तीं प्रसिद्ध करीत असत. यांचीं 'पृथ्वीराज चब्हाण', 'ऐतिहासिक गोष्टी व टिपणे' ( दोन भाग ), 'राजस्थानचा इतिहास', 'गुजराथचा इतिहास', 'दयानंद यांचे चरित्र ', 'स्वाध्याय', 'शतपत्री' ही पुस्तके प्रसिद्ध आहेत, पण तीं आज दुर्भिक झालीं आहेत. ]

विष्णुशास्त्री चिपळूणकर यांनी निवंधमालेत त्याचेवर कडक टीका केली आहे व ही टीका तत्कालीन सामान्य समाजाच्या मताची निर्दर्शक समज-च्यास हरकन नाही. अशा प्रतिकूल टीकेस भीक न घालतां लोकहितवादींनी समजाचे डोल्यांत अंजन घालण्याचे काम चालूळ ठेविले हे त्यांचे महाराष्ट्रीय समाजावर उपकार आहेत. ते समाजाचे दोष वारंवार कां दाखवीत, व समाजांतील कांहीं चालीरीतींची हास्यास्पदता चवाढ्यावर कां आणीत याचे मर्म 'शतपत्रांतील' 'शतपत्रांचा इत्यर्थ' या शंभराव्या पत्रावरून कदून येईल. ]

मी आपले श्रम या पत्रांत संपूर्ण करणार. यास्तव या पत्र-शतकाविषयीं कांहीं सुचवितीं. आज दोन वर्षे मीं लोकांस त्यांची स्थिति-रीति कशी आहे तीं अगदीं भीड न घरितां उघड करून सुचविली. त्यांत एखादें अक्षर अधिकउणे, शुद्धाशुद्ध कोणास वाटले तर त्यांनी क्षमा करावी. माझ्या जिवाची पक्की खात्री झाली आहे कीं, जो कोणी या पत्रांचे अवलोकन करील आणि विचार करून पाहील त्यास प्रत्येक शब्द खरा आहे असें वाटेल. 'लोकहितवादी'नें कोणाची मजुरी पत्करली नाहीं. कशाची अपेक्षा, आशा किंवा इच्छा धरली नाहीं, कोणाचे सांगण्यावरून किंवा शिकविषयावरून कृत्रिम वर्णन केले नाहीं, लाभावर किंवा द्रव्यावर



लोकहितवादी

व्हावे इतक्याच हेतूने मीं यथामतीने व इच्छेने वेतनावांचून श्रम केले आहेत व जितके लिहिले आहे तें अक्षरशः स्वरें निवङ्गुन विचार करून काळजीने लिहिले आहे. हें लिखितशतक कोणी बाळबोध अथवा मोडी छापून मुलांस वाचण्यास दिलें तर बहुत फायदा होईल. यास्तव या ग्रंथावर 'लोकहितवादी' आपली सत्ता ठेवीत नाहीं. पाहिजे त्यांनी हीं छापून प्रगट करावीं. कांहीं दिवसांनी 'लोकहितवादी' दुसऱ्या शतकास आरंभ करील परंतु ही गोष्ट ईश्वराचे स्वाधीन आहे. मला वारंवार लोकांस इतकेच सुचवावयाचे कीं, मीं कांहीं व्यर्थ, मिथ्या किंवा असत्य लिहिले नाहीं. जे लिहिले तें यथार्थ आहे असें मला तर खचित वाटते. जे

नजर देऊन कीर्ति व्हावी या हेतूने लिहिले नाहीं. इतके श्रम जे केले ते फक्त लोकांस त्यांची वास्तविक स्थिति करी आहे ती कळावी, त्यांनीं सुधारावें, त्यांस इहलोकीं सुखवृद्धि व्हावी, परलोकाचें साधन घडावें व आपले बहुत काळापासून दृढ ग्रह झाले आहेत त्यांपैकीं कांहीं अविचारानें व मूर्खपणानें जडलेले आहेत ते कमी व्हावे किंवा नाहींसे

सारासार विचार करणारे, ज्यांचीं मतें पंडितांसारखीं कुत्सित नसून विस्तीर्ण झालीं आहेत, त्यांस समजेल. माझी सर्व जगास एवढीच विनंति आहे कीं, तुम्ही सर्वजण विचार करण्यास लागा, वाचावयास लागा, नवीन ग्रंथ व वर्तमानपत्र वाचा. तुमचे शेजारीं काय होत आहे याचा विचार करा. इंग्रजांमध्ये किती एक चांगले गुण आहेत ते तुम्हांस प्राप्त व्हावे, म्हणून ईश्वरानें ही तुमची त्यांची संगत घातली आहेहैं लक्षांत आणा. सारासार पहा. परंपरा आंषव्याची माळ लागली म्हणून तीच चालवू नका. धर्मशील ईश्वरतत्पर व्हा. या गुणावांचून सर्व व्यर्थ आहे. सत्य बोला, दुष्ट वासना सोडा, धर्म-सुधारणा करा, म्हणजे जुनें टाकू नका परंतु त्याचा अर्थ ध्यावयाचा तो काळ पाहून ध्या व ईश्वरासंबंधीं, जगासंबंधीं ज्ञान सर्व लोकांत वृद्धिंगत करा. आळस सोडा. तुमच्यामध्ये वास्तविक बुद्धिमान् असेल त्यास पुढारी करा. त्याचे अनुमतीनें चाला. सर्व लोकांची जूट असू या. आपसांत फुट नसावी हैं ध्यानांत वागवा. विद्या अधिक होऊन तुमचें पाऊल पुढे पढू या. सर्व देशाची काळजी प्रत्येकजणानीं करावी, राज्य कसें चाललें आहे व राजा कोण, त्याची वर्तणूक कशी हैं पाहात जा. माहीतगार व्हा. तुमच्या प्राचीन काळच्या विद्या, ग्रंथ, तर्क व कल्पना यांचे शंभरपट व हजारपट आतां चांगल्या विद्या व कल्पना निघाल्या आहेत त्या सर्व पहा. पैसा खाऊ नका. प्रपंच संसार भलाईनें करा. आपले शत्रूस देखील वाईट इच्छू नका. शरीरानें व मनानें देखील पाप करू नका. प्राणि-मात्रावर दया करा. अपराध क्षमा होतील तितके करा, परंतु क्षमा न करण्याचा प्रसंग येईल तेथें क्षमा करू नका. एकमेकांवर प्रीति करा. नित्य उटून ईश्वराचें भजन व प्रातःकाळीं चिंतन करीत जा व त्याजजवळ क्षमा मागा. आपले हातून पापें व अपराध बहुत घडतात

त्यांची क्षमा भगवंताशिवाय करणार कोणी समर्थ नाही. ढोंग सोंग करूऱ नका. लबाडी सर्वदा ईश्वरास दिसते यास्तव ती कदापि करूऱ नका. कोणतेहि पाप करूऱ नका. तें फार वाईट. इहलोकीं सुख वाटेल परंतु त्याचा झाडा यावा लागेल. मरावयाचें आहे हें नित्य मनांत आणा. तुम्ही आपले मुलांची काळजी करून त्यास शहाणे करा व सर्व लोकांची काळजी करा. नित्य कांहीं तरी सर्व देशाचें कल्याण केल्याशिवाय एक दिवस जाऊ देऊ नका. मुख्य ईश्वरभजन करण्याचा मार्गच आहे कीं कोणास दुःख देऊ नये व लोकाचें हित करावें. स्वदेशाचें हित इच्छावें म्हणजे परदेशाची हानि इच्छावी असें नाहीं. परंतु सांप्रत आपले लोक फार वाईट अवस्थेत आहेत, सबव फार खबरदारी ठेवावी कीं या लोकांचें कल्याण कसें होईल. तुम्ही आपल्यास योग्य करा. अब्रु वाढवा. पैका मिळाला तर अब्रु वाढते असें नाहीं. अब्रु खरेपणा व निर्मळपणा यांपासून उत्पन्न होते. विद्या केली तर त्याप्रमाणे वागणूक पाहिजे नाहीं तर विद्या व्यर्थ आहे. विद्येचें सार्थक रोजगार नव्हे; ज्यास विद्येचा अर्थ ठाऊक नाहीं ते तसें म्हणतात; परंतु फक्त पोटच भरणारी ती विद्या नव्हे. ती मजुरी आहे. विद्या म्हणजे ज्ञान, जेणेकरून मनुष्य निर्मळ होतो, विचारी होतो. उनाड जे लोक आहेत ते विद्येचें तात्पर्य द्रव्य मिळ-विण्याचें असें समजतात, परंतु विद्येपासून द्रव्यालाभही होतो व दुसरे अनेक लाभ होतात. याप्रमाणे तात्पर्य मीं निरूपण केले. याप्रमाणे सर्वांनीं चालावें. असें होण्यास माझे श्रम कांहीं उपयोगी पडले असें दृष्टोत्पत्तीस आल्यास माझे श्रम परिहार होतील. माझें मागणे सर्व लोकांस आहे, कीं मीं जें लिहिलें आहे त्याचा विचार करून पहा. तुमच्या चांगल्यावांचून त्या लिहिण्याचा हेतु नाहीं. तुमचें कल्याण

व्हावें म्हणून मी झटतों, व तुमच्या चुका वगैरे मी उघड करून दाखविण्यांत तुम्हांस रागरोष येईल, हें मीं मनांत आणले नाहीं. कारण कीं माझी उत्कंठा तुमच्या सुधारणेकडे फार आहे. माझें अंतःकरण सर्व तिकडे आहे. यास्तव मीं जे लिहिले आहे त्याचा तुम्हीं विचार करावा. कारण कीं, ज्याने तुमची सेवा एकनिष्ठेने व निष्कपटपणाने केली त्याजवर तुमची इतराजी नसावी. किंबहुना तो काय बोलतो हें तरी मनन करावे. अस्तु. तुमची आमची गांठ आज दोन वर्षे सतत होती याचा मोठा आनंद सर्वकाळ वाटेल. सर्वांनी कृपालोभ असो धावा, हे विनंति.

लोकहितवादी  
( शतपत्रांचा इत्यर्थ )

### प्रश्न व सूचना

( १ ) लोकांचे दोष दाखविले असतां अप्रियता पदरी येण्याचा वराच संभव असतो. ही अप्रियता पदरीं येणार नाहीं अशा रीतीने दोष दाखविणे शक्य आहे काय ? असत्यास दोष दाखविणाराने काय केले पाहिजे ?

( २ ) विष्णुशास्त्री चिपद्धूणकर यांनी आपत्या निबंधमालेंत ‘लोकहितवादी’ या लेखमालेंत गोपाळ हरि देशमुख यांचेसंबंधीं टीका केली आहे ती जिज्ञासुंनी वाचावी.

( ३ ) भाषेवरून पुष्कळ वेळा लेखकाची आस्था दिसून येते असें म्हणतात. वरील उतान्यातील भाषेमध्ये लेखकाची आस्था दर्शविणारे असे कांहीं विशेष तुम्हांला दिसतात काय ?

( ४ ) यथार्थ, प्राणिमात्र, रोजगार, खबरदार, उत्कंठा या शब्दांसंबंधीं व्याकरणविषयक टीपा या.

---

## ज्यास कोणत्याहि गोष्टीची ददात नाहीं त्याची ददात

[ सदर उतारा कृष्णशास्त्री चिपळूणकर यांच्या भाषांतरित ‘रासेलस’मधील आहे. रासेलस हा हवसाण ( अंविसीनिया ) देशाच्या एका मोऱ्या प्रतापी बादशाहाचा चौथा पुत्र. तो, त्याची बहिण निकाया व इम्लाक हे सुखाच्या शोधार्थ जगांत हिंडताहेत अशी डॉ. जॉन्सनने कल्पना केली आहे, व जांगो-जाग त्यांना काय काय अनुभव आले हें त्यांने आपल्या कादंबरीत दाखविले आहे. ]

रासेलसला ‘आनंदगुहा’ नांवाच्या एका मोऱ्या गुहेंत जगापासून तो अलिस राहील अशा रीतीनं कोंडून ठेविले होतें. ही गुहा मोठी अफाट असून तेथील जमीन पिकाऊ असत्यामुळे तेथें राहणाऱ्या लोकांच्या निर्वाहाचे सर्व पदार्थ तेथल्या तेथेच पिकत. ऐषभारामाचे व उपयोगाचे जिन्नस वर्षातून एक वेळ बादशाह आपल्या मुलांस भेटावयास येई तेव्हां घेऊन येत असे. या स्थळी राहणाऱ्यांस दिसण्यांत सुख व निर्धोरपणा हीं इतकीं आहेतशीं दिसत, कीं जे नवीन तेथें येत त्यांस अशी स्थिति सदौदित असावी अशी इच्छा होई. जो तेथें एकदा राहण्यास जाई त्याला पुनः बाहेर येऊ देत नसत. राजपुत्राला दिसण्यांत तरी कोणत्या गोष्टीची ददात नसतांना त्याला सुख कां होत नव्हतें हें पुढील उताऱ्यांत सांगितले आहे. ]

राजपुत्रांच्या शिक्षकांपैकीं एक शिक्षक रासेलसाच्या मागून त्यास न कळत रानांत गेला होता म्हणून मागील भागांत सांगितले होतें. त्या शिक्षकास असें वाटले कीं, या राजपुत्राची वृत्ति विघडण्याचे कारण आपणांस कळले; तर आतां उपदेश करून खास बेतावर आणावें. अशा उद्देशानें तो शिक्षक त्याशीं संभाषण करण्याचा प्रसंग आणण्यास झाडूं लागला. परंतु त्याची बुद्धि सर्व नाहींशी झाली असें राजपुत्रास वाढून त्या वृद्ध मनुष्याशीं संभाषण करण्यास तो खुषी नव्हता. तो आपल्याशीं म्हणे कीं, “ हा म्हातारा

असा माझ्या पिच्छास कां वरें लागला आहे? ज्या गोष्टी याजपासून मीं पूर्वीं ऐकिल्या, त्यांचा विसर हा मला पडूं देत नाहीं काय? त्या गोष्टी नवीन असल्यामुळे त्या ऐकून पूर्वीं मला आनंद होत असे खरा; पण आतां तसा पुनः होण्यास त्या विसरल्याशिवाय दुसरा उपाय नाहीं.” नंतर तो नित्याप्रमाणे रानांत फिरावयास गेला; आणि एकांतस्थर्वीं बसून स्वस्थ मन करून रोजच्याप्रमाणे विचार करण्यास आरंभ करतो इतक्यांत शेजारीं त्याचा जुना गुरु उभा राहिलेला त्याच्या दृष्टीस पडला. त्यास पाहिल्याबोरोबर प्रथमतः त्याच्या मनांत असें आले कीं, ह्याशीं कांहीं न बोलतां तसेच निघून जावें. तथापि तो पूर्वीं त्यास मोठा मान देत असे, यास्तव त्याची त्याजवर ममता होती; या कारणास्तव त्याचें मन त्याच्यानें दुखवेना. मग त्यानें हाक मारून आपल्या शेजारीं त्यास बसावयास जागा दिली.

हें पाहून म्हाताञ्यास उत्तेजन आले आणि तो त्यास म्हणतो, “हे राजपुत्रा, अलीकडे थोडचा दिवसांत तुझ्या चित्तांत स्वस्थता वाटत नाहींशी झाली आहे हें पाहून मला फार दुःख होतें. राजवाडच्यांत चैन चालली असतां ती सोहून तू रानांत एकांतीं येऊन बसतोस याचें कारण काय?” राजपुत्रानें उत्तर केलें, “चैनीपासून माझे मनास पूर्वीप्रमाणे आनंद होत नाहीं म्हणून मी ती सोहून जातों. आतां मी एकांतीं येऊन बसतों याचें कारण हेंच कीं, आपली चित्ताग्रस्त व दुःखित मुद्रा दाखवून दुसऱ्यांच्या आनंदाचा विरस करणे मला नीट वाटत नाहीं.

तें भाषण ऐकून तो वृद्ध पंडित म्हणाला, “ह्या आनंदगुहेत दुःखित म्हणून मी तुलाच पहिल्यानें पाहतों; आजपर्यंत दुःखी मनुष्य येथें कधींच पाहिले नाहीं. मला असें वाटतें, तुला दुःख

वाटण्याचें कारण या जागीं कांहीं नाहीं; व विचार करशील तर तुझ्याही मनाची अशीच खात्री होईल. पहा, हबशी देशाच्या बादशाहास प्राप्त होण्यासारखीं जीं जीं सुखें आहेत तीं सर्व येथें तुला अनुकूल आहेत. या जागीं कोणत्याही प्रकारचा धोर बाळगण्याची तुला गरज नाहीं. नानाप्रकारचीं दुःखें सोसून जे जे उत्तम पदार्थ मनुष्यें मिळवितात, ते सर्व तुम्हां राजपुत्रांच्या सुखाकरितां येथें आयतेच सिद्ध आहेत. तेव्हां केवढे वरें तुमचें दैव! तुला येथें कोणतें उणें आहे? आणि तुला जर कोणताही उणेपणा नाहीं तर मग तूं दुःखी कसा?"

राजपुत्रानें उत्तर केले, "मला कोणताही उणेपणा नाहीं किंवा कोणता उणेपणा आहे हें मला कळत नाहीं हेंच माझें दुःखाचें कारण होय. कारण, अमक्या गोष्टीची मला न्यूनता आहे असें जर मला समजतें, तर मला त्या गोष्टीविषयीं स्पष्ट इच्छा होती; सूर्योदय झाल्यापासून तों संध्याकाळपर्यंत सर्व वेळ मला त्रासदायक लांबचलांब जसा वाटतो तसा न वाटता; किंवा हळीं उठलें आणि झोंप येईनाशी झाली म्हणजे जीवनाचा कंटाळा विसरविणारी झोंप तरी मला पुप्कळ कां येत नाहीं असा जो खेद होतो तो न होता. कोंकरें व करडे एकमेकांच्या पाठीस लागतांना दृष्टीस पडलीं म्हणजे मला असें वाटतें कीं, ज्यांत गुंतून राहीन असा मला कांहीं उद्योग सुचता तर किती सुखी होतों? परंतु ज्या ज्या पदार्थाची मला गरज आहे, ते सर्व श्रम केल्यावांचून मला अनुकूल असल्यामुळे सर्व दिवस व सर्व तास मला अगदीं एकसारखे भासतात. विशेष म्हणून इतकाच दिसतो कीं, पहिल्यापेक्षां दुसरा अधिक कंटाळवाणा वाटतो. गुरुजीबाबा, आपण बहुत पाहिले आहे; तर आपणास माझी हीच विनांति आहे कीं, मी जेव्हां लहान होतों त्या वेळीं मला

जग नवे वाटत असे व प्रत्येक क्षणीं अपूर्व नवा पदार्थ पाहण्यांत येऊन दिवस लहान वाटत. तर आतांही तसें लहान वाटण्याची कांहीं युक्ति असेल तर सांगा. मी सुखांचा मनस्वी उपभोग घेऊन विटलों. आतां जीविष्यां मला इच्छा वाटेल अशी एखादी वस्तु तुम्हांस ठाऊक असेल तर सांगा.”

म्हाताऱ्यास दुःखाचें हें अपूर्व कारण पाहून मोठा अचंवा वाटला. त्यावर उत्तर काय करावें हें त्यास सुचेना. परंतु निरुत्तर राहणें नीट न वाढून तो म्हणाला, “बाबा, जगांतील दुःखें जर तुला माहीत असतीं तर तुला तुझ्या सुखांचा वास्तविक थोरपणा कळता.”

राजपुत्र म्हणाला, “हां-हां, मला इच्छिण्यासारखी गोष्ट तुम्ही आतां बोललां खरी. जगांतील दुःखें पाहण्याविष्यां मला फार उत्कंठा वाटते; कां तर, तुमच्या बोलण्यावरून तीं दुःखें पाहिल्यावांचून मला आपल्या स्थितीची गोडी व थोरपणा हीं बरोबर कळणे नाहीं.”

कृष्णशास्त्री चिपळूणकर  
( रासेलस )

### प्रश्न व सूचना

( १ ) रासेलसला सर्व प्रकारचीं सुखें उपलब्ध असतां त्याला समाधान कां नव्हते हें तुम्ही आपल्या शब्दांत सांगा.

( २ ) कोणत्याहि गोष्टीची हौस नसणे म्हणजेच जिवंतपणाचे मरण असें एकानें म्हटले आहे याचा अर्थ काय? या मरणाचा प्रसंग येऊ नये म्हणून विद्यार्थिदशेपासूनच काय खबरदारी घेतली पाहिजे?

ज्यास कोणत्यांहि गोष्टीची ददात नाहीं त्याची ददात ३९

( ३ ) डॉ. जॉनसन यांनी इंग्रजीत लिहिलेले 'रासेल्स' जिज्ञासुंनी घेऊन या उतान्यांतील कोणतेहि दोन परिच्छेद मुळाशीं ताढून पाहावे व या भाषांतराचे गुणावगुण ठरवावे.

( ४ ) रान, पिच्छा, अनुकूल या शब्दांची व्युत्पत्ति सांगा.

---

## विभाग २

### टीकाकाराचे अंगीं अवश्य असलेले गुण

[ विष्णुशास्त्री चिपळूणकर यांनी लिहिलेल्या ‘निबंधमाले’तून पुढील उतारा घेतला असून तो भाषादृष्टीनें तर सुंदर आहेच, शिवाय हल्लीच्यासारख्या टीकाप्रधान युगांत मननीयहि आहे. ]

आतां ग्रंथांवर टीका करणाराचे अंगीं अवश्य गुण कोणकोणते हवेत तें सांगतों. प्रथमतः अर्थातच मूळ ग्रंथाचें ज्ञान. हें असल्या-



शिवाय टीकाकार एरवीं केवढाहि विद्वान असला तरी तें व्यर्थ होय हें उघड आहे. ही गोष्ट वास्तविक पाहतां अगदीं स्पष्ट होय; कारण ज्या मनुष्यास एखाद्या वस्तूचें पूर्ण ज्ञान नाहीं, किंबहुना मुळींच नाहीं, त्यानें त्याविष्यां आपले मत सांगणे हें मुळींच शोभत नाहीं हें अगदीं उघड

विष्णुशास्त्री चिपळूणकर कांहीं चमत्कार आहे कीं, स्वतःच्या अज्ञानाची केवळ कल्पनाहि त्यास सहन होत नसते. आपणास अमुक अमुक विषय अगदीं कळत आहे. पण मनुष्याच्या मनाचा असा

नाहीं व यास्तव त्यावर मत देण्यास आपण सर्वथा अयोग्य, अशी मनाची पक्की खात्री फारच थोड्या सुज्ज लोकांची झाली असते. बाकी कोणास कोणत्याहि विषयाविषयीं पुसा; बहुतकरून उत्तर नाहीं असें व्हावयाचेंच नाहीं. ज्या त्यास बहुधा असें वाटत असतें कीं मला जितकें ज्ञान आहे त्यापेक्षां अधिक दुसऱ्यास काय असावयाचें आहे? व माझीं जीं मतें आहेत त्यांत चुकीचा संभव असेल तरी कसा? तर असा मूर्खपणाचा दुरभिमान बहुतेक लोकांच्या मनास जडला असल्यामुळे हव्या त्या गोष्टीवर हवें तसें मत झोकून न देणारे फार थोडे. फार तर काय, पण जो विषय त्यांस अगोदर असलाच तर फारच थोडा अवगत असण्याचा संभव, त्यावरहि बरेवाईट म्हणण्यास मार्गे पुढे बिलकुल न पहाणारे शेंकडों गृहस्थ सांपडतात. बेकननें कोठेंसे एक मोठे मार्मिक वचन लिहिले आहे कीं, असे किंत्येकजण आढळतात कीं ज्यांस आपणास माहीत काय नाहीं तेंच माहीत नसतें! असो; तर ग्रंथांवर टीका करण्यास निधालेले गृहस्थ अशा प्रतीचे कामाचे नाहीत. आपण ज्याचे गुणदोष लोकांस दाखविणार तो ग्रंथ खरोखर आपणांस पुरतेपणीं समजला आहे असा निश्चय झाल्यावरच टीका करणारानें त्या कामास हात घालावा. नाहीं तर तो अर्धामुर्वी समजून तितक्यावरूनच जर गुणदोषविवेचनास आरंभ केला तर तें त्या कर्त्याच्या उपहासास मात्र कारण होईल; व लोकांत सत्याचा प्रसार होणे एकीकडेच राहून मूर्खपणाचीं मतें मात्र चोहोंकडे माजतील.

दुसरा गुण सत्यप्रीति. हाहि गुण वरच्यासारखाच टीकाकर्त्याच्या अंगीं अवश्य असला पाहिजे. याची योग्यता तर वरच्याहूनहि अधिक आहे; पण त्याच मानानें तो जगांत फारच विरळा आढळतो. दुसऱ्याच्या ग्रंथावर जी टीका करावयाची ती केवळ सत्यास अनु-

सरूनच करावयाची, व ती करण्यांत सत्याचा उदय व असत्याचा न्हास करणे एवढाच काय तो हेतु, हा प्रकार फारच थोडा सांपडेल. एरवीं टीका करणारांचे सामान्यतः उद्देश पाहिले तर द्रेषबुद्धीनें, मत्सरानें किंवा उगीच गमतीखातर दुसऱ्याची निंदा करावी, त्याची फजिती उडवावी, त्याची कीर्ति दूषित करावी, इतकाच असतो. किंवा इतकेहि नसलें तरी निदान आपलें नांव लोकांपुढे यावें, आपली विद्वत्ता प्रदर्शित व्हावी, इतका तरी असतो. आतां हें खरें कीं, वरील दुष्ट मनोवृत्तींच्या प्रेरणेनेंच कोणी एखाद्या ग्रंथावर चर्चा केली असूनहि जर तीत असत्याचा लेशहि नसला, तर ती केवळ दोषास पात्र होत नाहीं; तरी वरील वृत्तींचे अवलंबन सर्वथा अश्लौध्यच होय. सुविचाराचे योगानें ज्यांचे मन थोर झालें असतें ते त्यांस आपल्या निर्मळ अंतःकरणांत कधीं थारा देत नसतात. असो; तर जो कोणी एखाद्या ग्रंथकाराचे गुणदोष जगास प्रगट करण्याकरितां हातीं लेखणी धरील त्यानें अगोदर सत्यास स्मरावें आणि त्यास धरूनच मी सगळा मजकूर लिहीन असा अगोदर निश्चय करावा. असें करणे केवळ परमार्थ बुद्धीस्तवच त्यास योग्य आहे असें नव्हे तर त्यानें निवळ स्वार्थ पाहिला तरी सुद्धां वरीलच मार्ग श्रेयस्कर होय हें त्याच्या लक्षांत येईल; कारण जरी त्यानें आपल्या विद्वत्तेच्या व कीर्तीच्या भरावर चढून जाऊन खोटींच मर्ते लोकांच्या मनांत भरवून देऊन त्यांस काहीं वेळ फसविलें व त्याबद्दल तात्कालिक कृतार्थता मानली, तरी कधीं ना कधीं तरी त्याची लबाडी बाहेर पडेलच पडेल हें त्यानें खूप समजून ठेवावें. याविषयीं हचूम, जॉन्सन, भेकॉले हीं सर्व प्रसिद्ध उदाहरणे आहेत. पहिल्यानें आपल्या इंग्लंडचे इतिहासांत पुष्कळ खोटा मजकूर लिहिला असल्या-

मुळे त्याची पत आतां बहुतेक अगदीं बुडाल्यासारखीच आहे; व दुसरे दोघेहि आपल्या हेकटपणाच्या लहरींत अनेक प्रसंगीं पुष्कळच भरकटले असल्यामुळे त्यांचीं मतें ग्रहण करणे तीं लोक फार जपून करतात! असो. तर सत्यरूप दैवत असें कडक व जाजवल्य आहे. त्याच्या क्षोभापुढे मोठमोठचा प्रचंड ग्रंथकारांचाहि चुराडा होऊन जातो! मग छोटेखानी लुटपुळ्या ग्रंथकारांचा खुर्दा तर कोणिकडच्या कोणिकडे उधळून जात असेल कोण जाणे! असो; याप्रमाणे वर जी सत्यानुसरणाविषयीं आम्हीं सूचना केली ती केवळ स्वार्थ-दृष्ट्याहि यथार्थ होय. ग्रंथांविषयीं जो यथार्थ विवरण करील, म्हणजे गुण असतील तेवढे गुण व दोष असतील तेवढे दोष जो यथास्थित दाखवून देईल, त्याचीच टीका चिरकाल जगास मान्य होऊन राहील.

तिसरा गुण शांतस्वभाव. हाहि टीका करणारांच्या अंगीं अवश्य पाहिजे असून वरच्यासारखाच क्हचित् आढळतो. याचें कारण वरील कलमांतच आले आहे. तें अर्थातच हें कीं, टीकाकर्त्याची प्रवृत्ति मुळींच वर सांगितलेल्या द्वेषमत्सरादिकांनींच प्रायः होत असल्यामुळे वरील गुणास जागाच राहात नाहीं. कोधास वश होऊन जेथें चित्ताचा क्षोभ झाला तेथें शांतता कशी रहावी? असो; पण या क्षोभाचाहि उद्गार बाहेर पडण्यास मनास कांहींशी तरी शांति असावी लागते. ती मुळींच नसून चित्तास अतिशय क्षोभच जर केवळ झाला असला, तर मनाचे व्यापारहि नीट चालण्यास कठीण पडेल. म्हणजे जसा मनुष्य अतिशयच रागावला असला तर त्याचा कंठ दाढून येऊन शब्दहि पुरता तोंडावाटे निघेनासा होतो, त्याचप्रमाणे मनुष्य रागानें अगदीं देहभान विसरून गेला म्हणजे त्याची बुद्धीहि गोंधकून जाते. काय बोलायाचें किंवा लिहायाचें तें त्यास एरवीं जेवढें सुचेल

तेवढोंहि त्या हातघाईच्या वेळीं न सुचून तो अगदीं बेफाम होऊन जातो, व वेढ्यासारखे भलभलतेंच बरकूं सुद्धां लागतो— असें कीं तोच मनुष्य पुढे कांहीं दिवसांनीं आपला वेडेपणा पाहून विस्मय पावेल. असो; तर मनाच्या शांततेची इतकी आवश्यकता आहे, कीं रागाचें बोलणे किंवा लिहिणे संगतवार होण्यास सुद्धां तीवांचून चालत नाहीं. मग हजारों वाचकांस मान्य होईशी ग्रंथरचना करायाची असल्यास तर तिचें अगत्य केवढे आहे हें काय सांगावें ! कां कीं, ग्रंथ रचायचा म्हणजे सगळा विषय अगोदर साद्यांत मनांत आणून त्याची यथास्थित मांडणी करावयाची असते; व वाक्यरचना वगैरे जितकी उल्कृष्ट होईल तितकी साधावी लागते. तेव्हां हें सर्व क्षोभ पावलेल्या मनुप्यापेक्षां शांत, स्थिर मनाच्या मनुप्यास जास्त साधेल हें उघड आहे. हें एक झाले. दुसरे असें कीं, एखाद्या ग्रंथावर वगैरे जो अभिप्राय देणे तो शांत, गंभीर व सभ्य अशा रीतीने दिला असतां त्याचें कांहीं निराळेंच वजन पडते, आणि त्यानें जें काम होतें तें रागाच्यां सपाऊंत उगीच पुष्कळ गोंगाट केला, वेढ्यावांकड्या शिव्या हांसडल्या, अशानें अगदींच होत नाहीं. या दुसऱ्या प्रकारानें टीका करणारावरून मात्र लोकांचे मन उडते, व त्याचा हल्लकटपणा व पोरकटपणा जगांत प्रगट होतो. शिवाय वरील शिव्यांनीं त्याच्या पक्षास बळकटी यायची ती तर एकीकडे राहून त्याची दुर्बलता मात्र लोकांस भासूं लागते. कारण लोक पक्के समजतात कीं, ज्या अर्थी यानें शिव्यांचा एवढा भाडिमार केला आहे त्या अर्थीं याजपाशीं प्रमाणे तितपतच असर्तील. खेरीज ग्रंथ-काराच्या थोरपणाला म्हटले म्हणजे शिमग्याचा झगडा जागविणे हें अगदींच अप्रशस्त. रस्त्यांतील भांडणारांत तोंडाच्या जोरावर जसा कज्जाचा निकाल होतो, म्हणजे जो मोळ्यानें ओरडत असेल त्याचाच

पक्ष खरा असें भोवतालच्या तमासगिरांस वाटतें, तसा प्रकार ग्रंथांत करूऱ पहाणे यासारखें निंद्य व हास्यास्पद कांहीं नाहीं. असें जो करतो त्यास आपला बोज कळत नाहीं हें एक दिसतें, आणि शिवाय हातीं घेतलेले टीका करण्याचें कामहि त्यास बिलकुल कळत नाहीं हें दुसरें स्पष्ट होतें. कारण ज्याजवळ सबळ प्रमाणे आहेत तो शब्दपांडित्याचा किंवा शिव्यांचा भडिमार करण्याच्या भरीस कधीं पढणार नाहीं. जीं ठोक प्रमाणे त्यास माहीत असतील तीं दाखवून तो खुशाल विनधोक बसेल. आपल्या प्रतिपक्ष्यांच्या शिव्यांचीहि तो काडीइतकीहि पर्वा करणार नाहीं, कारण त्यांचा पोकळपणा त्यास घडघडीत दिसून येईल; व जे सुज्ज आहेत ते यानें कधीं फसले जाणार नाहींत हेंहि तो पक्के समजेल. असो, तर याप्रमाणे मनाची शांतता ही टीकाकर्त्यास अत्यंत आवश्यक असून तिच्या योगानें त्याच्या लेखास कांहीं विलक्षण थोरवी व भव्यपणा हीं येतात, कीं ज्याप्रमाणे दोहों पक्षांच्या वकीलांच्या कोळ्या व एकतर्फी उत्तरें प्रत्युत्तरे सगळीं ऐकून घेतल्यावर न्यायाधीश आपल्या उंच आसनावरून निःपक्षपातपणाचा चोख निवाडा अगदीं स्वस्थ अंतःकरणाने बोलून जातो त्याचप्रमाणे. सारांश, टीकाकर्त्याचा अभिप्राय वकीलांप्रमाणे एकतर्फी कधीं नसावा, तर न्यायाधीशाच्या निर्णयाप्रमाणे केवळ सत्याच्या तरफेचाच असावा.

चवथा गुण सहृदयता. सहृदयता म्हणजे ज्यावर टीका करावयाची त्यांत हृदयाचा पूर्ण अभिनिवेशी होण्याची योग्यता. ही योग्यता अर्थातच सर्व मनुष्यांच्या ठारीं असत नाहीं. अथवा असली तरी सारख्या प्रमाणानें असत नाहीं. जगांत जें एवढें मतवैचित्र्य दृष्टीस

पडतें त्यास कारण वरील होय. प्रत्येक मनुष्याची जन्मसिद्ध प्रकृतीच निराकृती पडल्यामुळे व पुढे ज्या ज्या अवस्था त्यास प्राप्त होतात त्याहि सर्वांच्या सारख्या नसल्यामुळे, मनुष्यांमनुष्यांमध्ये रुचिभिन्नत्व उत्पन्न होणे हें साहजिकच आहे. पण त्यांतूनहि कित्येक मनुष्यांच्या ठारीं वरील सहदयता गुण इतरांच्याहून जास्त आढळतो. म्हणजे दुसऱ्याच्या मनोवृत्तीशीं आपली मनोवृत्ति मिळविणे हें त्यांस सहज करतां येते. हा गुण असणे हें मनाच्या किंवा हृदयाच्या विशालत्वाचें चिन्ह होय, आणि त्याचा अभाव हा अर्थातच त्याच्या उलट गुणाचे म्हणजे वरील दोहोंच्या संकुचितत्वाचें दर्शक होय. तर जो एखाद्या ग्रंथावर टीका करण्याचें मनांत आणील त्यानें अगोदर आपल्याशीं हें पहावें कीं, याशीं सहदयत्व पावण्याची माझी योग्यता आहे, कीं नाहीं; नाहीं तर काय प्रकार होईल तो उघडच आहे. समजा कीं, जयदेवाच्या ‘गीतगोविंद’ काव्यावर किंवा मराठीशाहींत रामजोशासारखे सुरस लावण्या करणारे जे कित्येक कवि झाले त्यांच्या कवनांवर टीका करण्यास शुकाचार्यासारख्या परंमहंसांनी हातांत लेखणी घेतली, किंवा वृद्धत्वानें अगर सृष्टीच्या चुकीनें मदनव्यापारशून्य असणाऱ्या मनुष्यानें तें काम पत्करले, तर टीका किती उत्तम तंहेची होईल याचें अनुमान सहज करतां येईल ! तसेच धर्मप्रतिपादक किंवा वेदान्तविषयक ग्रंथावर एखाद्या रंगेल विनोदी मनुष्यानें जर टीका करण्यास आरंभिले, तर तें त्यास किती साखेल ! विशेष बटलर नांवाच्या एका धर्माध्यक्षानें इंग्रजी भाषेत एक मोठा विस्त्रयात ग्रंथ वरील विषयावर रचलेला आहे. त्याविषयीं कित्येकांनी असें मत प्रदर्शित केले आहे कीं, तो ग्रंथ पाहिल्यावरोबर आमचें ढोके दुखूं लागे. याप्रमाणेच मिलसाहेबांचे

शेक्सपियरविषयी मत, आमच्या कालिदासाविषयी मत, जॉनसनचे कित्येक इंग्रजी कवीविषयी व इतिहासाविषयी; मेकॉलेचे हिंदूंच्या विद्यादिकांविषयी; या सर्वांची योग्यता किती धरावयाची हें आमच्या वाचकांस तेव्हांच कळेल. एलिझाबेथ राणीचे खजीनदार लॉर्ड बर्ले म्हणून कोणी होते त्यांस स्पेन्सरच्या सर्व प्रसिद्ध काव्यां-बद्दल राणीने त्यास कांहीं इनाम करून दिले या गोष्टीचें मोठे आश्र्य वाटले; त्या प्रसंगीं त्यांचा असा उद्धार निघाला, ‘अहो, हें काय वेड आहे, नुसते एक यःकश्चित् गाणे केल्याबद्दल एवढें इनाम !’ दुसऱ्या एका प्रसंगीं असें झाले कीं, कोणा काव्याची कोणीं फार फार प्रशंसा केली असतां एका तत्त्वज्ञाचा उद्धार निघाला, ‘अं: यांत काय आहे ? या काव्याच्या योगानें बाजारांत दाणे स्वस्त झाले कीं काय हें मला सांगा !’ असो; तर याप्रमाणे ज्यांत आपणाला गम्ये नाहीं त्यांत वेडेपणानें शिरले म्हणजे अशीं विचित्र मते उत्पन्न होतात. यास्तव एखाद्या ग्रंथावर लेखणी उचलण्यापूर्वीं टीकाकाराने याचा अगोदर नीट सुमार पहावा कीं, मी हें काम हातीं घेणार खरें, पण याशीं सहृदयता पावण्याची माझी योग्यता आहे काय ? नसली तर आंघळ्याने तसविरीची परीक्षा करू गेल्यासारखे त्याचे मत वेडगळ ठरेल. या ठिकाणीं कोणास असा भ्रम उत्पन्न होईल कीं, मनुष्याची विदृता मोठी असल्यावर त्यास हवें त्यावर मत देण्यास काय हरकत आहे ? पण या भ्रमाचे वरील जॉनसन, मिळ वगैरेंच्या उदाहरणांवरूनच पूर्ण निरसन होतें; आणि त्याविषयीं अधिक उपपादन केलेले पहाणे असल्यास, प्रस्तुत मालेचा तिसरा व चवथा अंक पहावा. असो; तर एकंदरींत या सहृदयता गुणाची नुसत्या विद्वत्तेहन फारच

---

१ ज्यांत गति होत नाहीं, जे आपणांस समजत नाहीं.

अधिक योग्यता आहे व म्हणूनच एखाद्या ग्रंथावरील अभिप्राय जरी मोठी विद्रूता खर्चून लिहिला असला, तरी वरील गुणाच्या अभावीं वरील मत केवळ कवडीचा माल होय.

विष्णुशास्त्री चिपळूणकर  
( निबंधमाला )

### प्रश्न व सूचना

- ( १ ) विद्रूता व सहदयता यांतील भेद उदाहरणे देऊन स्पष्ट करा.
  - ( २ ) “ सत्यरूप दैवत असे कडक व जाज्वल्य आहे.” या व यापुढील दोन तीन वाक्ये वाचून जो आनंद होतो तो कां होतो याचे विवेचन करा.
  - ( ३ ) विष्णुशास्त्री बहुश्रुत होते हें या उतान्यावरून सप्रमाण दाखवा.
  - ( ४ ) कृतार्थ, व्यर्थ, परमार्थ या शब्दांचे विग्रह करून अर्थ सांगा.
  - ( ५ ) टीकाकाराचे अंगीं आवश्यक म्हणून सांगितलेल्या गुणांपैकीं स्वतः विष्णुशास्त्री चिपळूणकर यांचे अंगीं कोणते गुण होते हें ‘लोकहितवादी’वरील त्यांचा निबंध वाचून ठरविष्याचा जिज्ञासूनी प्रयत्न करावा.
-

## ख्रीपुरुषांना एकच शिक्षण द्यावें, व तेही एकत्र द्यावें

[ गोपाळ गणेश आगरकर यांचे काळीं ख्रियांना दुय्यम शिक्षण द्यावें किंवा नाही हा वादाचा प्रश्न होता. तो प्रश्न आतां सुटल्यासारखा आहे; म्हणजे ख्रियांना दुय्यम शिक्षण थोडेंबहुत दिलेच पाहिजे असें आतां निश्चित ठरले आहे. पण हें शिक्षण किती द्यावें, कोणत्या प्रकारचें द्यावें, तसेच ख्रियांना व पुरुषांना एकच व एकत्र शिक्षण द्यावें किंवा काय हे अजूनहि वादाचे प्रश्न राहिले आहेत. पैकीं शेवटच्या दोन प्रकांसंबंधी आगरकरांचं मत काय होते हें सध्याहि माहीत असणें जरुर आहे व तें खालील उतान्यावरून दिसून येण्यासारखे आहे.]

ख्रियांस शिक्षण देण्याचा विचार निघाल्यापासून प्रत्येक देशांत

त्यांस कोणत्या प्रकारचें शिक्षण द्यावें याबद्दल चर्चा सुरु झाली आहे. लिहिणे, वाचणे, व हिंशेब करणे या तीन गोष्टी सान्या मुलांप्रमाणे सान्या मुलींस शिकविण्यास कांहीं हरकत नाहीं असें सामान्य मत आहे; पण येथून पुढे मतभेदास आरंभ होतो व वरिष्ठ शिक्षणाच्या संबंधानें त्याचा कल्प स होतो. प्राथमिक शिक्षण आटपले म्हणजे मुलींना घरीं ठेवून घेऊन प्रांचव्यवस्था शिकवावी असें कित्येकांचं



गो. ग. आगरकर

मत आहे. तसेच करावयाचें असेल आणि त्यांना शाळेत पाठवाव्या असा आग्रहच असेल तर निदान ज्या शाळेत शिवणकाम, गायन, पाकसिद्धि, गृहव्यवस्था, रेशमाचीं, लोकरीचीं किंवा अशाच प्रकारच्या

कसल्या तरी धार्याचीं वर्खे विणण्याचें काम; वेत, गवत वगैरे तंत्वात्मक द्रव्यांनीं होणारीं—करंद्या वगैरे नक्षीचीं व सार्धीं कामें; लहान मुलांचे संगोपन व रोगचिकित्सा; स्थियांचे रोग व त्यांवर औषधोपचार इत्यादि विषय ज़्या शाळांत शिकवितात अशांतच त्यांस पाठवाव्या. भूगोल, इतिहास, गणित, पदार्थविज्ञान, ज्योतिष वगैरे मेंदूचा खराबा करणारे विषय त्यांच्यापुढे कधीही आणु नयेत. त्यांत त्याचा व जगाचा मुळांच फायदा नाहीं. कोणतेही शिक्षण देतांना ज्याला तें घावयाचे त्याच्या मानसिक व शारीरिक शक्ति, जात्या कशा आहेत याचा विचार केला पाहिजे. इतकेंच नाहीं तर त्या व्यक्तीस आपले आयुष्य कोणत्या स्थितीत घालवावें लागणार याचाही विचार केला पाहिजे. पुरुषांच्या विचारशक्तिपेक्षां स्थियांची विचारशक्ति स्वाभाविकपणे कमकुवत आहे, व मुले होण्याचे आणि त्यांना वाढविण्याचे काम विधात्यानें त्यांच्याकडे ठेविले असल्यामुळे त्यांना पुरुषांशी स्पर्धा करू न देतां, त्यांच्या नैसर्गिक क्षीण वुद्धिमत्तेस व त्यांच्या वाढ्यास आलेल्या स्वाभाविक कामास योग्य असेंच शिक्षण दिले पाहिजे. ज्याला जें करतां येणार आहे तेंच त्याला करू देण्यांत कोणत्याही प्रकारचा अन्याय नाहीं, इतकेंच नाहीं, तर उलट त्याचे हित आहे. बायकांनीं विद्या शिकून बाहेरचीं कामें करावीं, आणि पुरुषांनीं अक्षरशून्य राहून घरचीं कामें करावीं, असा व्युत्क्रीम करण्यांत दोघांचेही नुकसान आहे. पुरुषांच्या सदृढ हातांनीं व पायांनीं बाहेरचे धक्के वुक्के खावे; उन्हाचा, थंडीचा, व वाञ्याचा त्रास सोसावा. तात्पर्य, बायकांच्या, मुलांच्या व आपल्या चरितार्थाकरितां लागतील तितके मानसिक व शारीरिक कष्ट करून द्रव्य संपादावें हें

जसें त्यांना उचित आहे, त्याप्रमाणेच कोमलांगी स्त्रियांनी सुखकर गृहछायेत राहून पुरुषांनी कमावून आणिलेल्या जिनसाची व्यवस्था लावावी; थकल्याभागलेल्या पतीस सुग्रास करून घालून त्याचें पादसंवाहैन करावें; मुलाबाळांची खस्त खाऊन त्यांस चांगल्या रीतीनं वाढवावें, आणि प्राणप्रियाच्या इच्छेनुरूप अष्ट, दश, किंवा द्वादशपुत्रा सौभाग्यवती म्हणवून घेण्यास एका पायावर उभें असावें यांतच स्त्रियांचें खरें हित व सुख आहे; म्हणजे सध्यां जी रूढ राहाटी आहे तीच उत्तम आहे; तींत फेरफार करणें इष्ट नाहीं, असें पुष्कळांचें मंत आहे. या मतास अनेक डॉक्टर लोकांची संमति पडली असल्यामुळे कित्येकांच्या समजुतीनं त्यास वेदवाक्याची प्रमाणता प्राप्त झाली आहे.

परंतु असला आग्रह काय कामाचा? असल्या एकदेशीयै तत्त्वज्ञानास कोण विचारतो? पाहिजे त्या पुरुषाने पाहिजे ती विद्या संपादावी या मतास तरी सांयांची अनुकूलता कोठें आहे? जी आहे ती तरी त्यास एकाएकी थोडीच प्राप्त झाली आहे! स्त्रियांना प्राथमिक शिक्षण देण्यास हरकत नाहीं, येवढा रुकार पुरुषांकडून मिळण्यास काय थोडें रण करावें लागले! सत्ता वापरण्याची अक्कल अंगीं असो वा नसो, ज्यांस ती प्राप्त झाली आहे त्यांस ती सोडून नये असें वाटतें. अनेक कारणामुळे स्त्रियांवर पुरुषांचें वर्चस्व स्थापण्यांत आलें आहे, व त्यांना त्याची गोडी समजून चुकली आहे, तेव्हांतें त्यांस आपल्या हातून जाऊन नये असें वाटणे हें अगदीं स्वाभाविक आहे. स्त्रियांच्या संबंधाने पुरुषांस पॅट्रीशिअन्स<sup>१</sup> आणि पुरुषाच्या

१ पाय चेपणे. २ एकांगी. ३ रोममधील उच्च धर्मातील लोक.

संबंधानें स्थियांस प्लिबिअन्स म्हणण्यास काहीं हरकत नाहीं. पण ज्याप्रमाणे जुन्या रोमन लोकांतील हा विलक्षण स्वामिसेवक संबंध हळुहळू ल्यास गेला, त्याप्रमाणे स्त्रीपुरुषांतील सेव्यसेवक संबंध काळांतराने नाहींसा होणार आहे. सध्यां पुरुष जीं कामें करतात तीं रोमन पॅट्रीशिअन्स म्हणजे उच्च कुळांतील लोक करीत असत; व सध्यां बायकांस जीं कामें करावीं लागतात तीं प्लिबिअन्स म्हणजे तेथला दास वर्ग करीत असे. रोमन लोकांची प्राथमिक स्थिति सुटत जाऊन ते जसजसे उन्नतावस्थेप्रत जाऊं लागले तसतसा हा स्वामि-सेवक संबंध कमी होत जाऊन अखेरीस वुद्धीने, अनुभवानें, कर्तव-गारीने श्रेष्ठ ठरेल त्यांस संस्थानांतील अधिकार त्यांच्या योग्यतेप्रमाणे मिळू लागले, आणि प्लिबिअन्स व पॅट्रीशिअन्स हा भेद शेवटीं नाहींसा झाला ! होतां होतां स्त्रीपुरुषांसही ज्याच्या त्याच्या किंवा जिच्या तिच्या योग्यतेप्रमाणे अधिकार प्राप्त होऊं लागतील. पुरुषांच्या मेंदूपेक्षां स्थियांचा मेंदू सरासरीने कमी वजनाचा आहे, आणि स्त्रीपुरुषांमधील कामाची वाटणी त्यांच्या मेंदूच्या वजनावर अवलंबन असावी हें योग्य आहे असें जरी मानले तरी साऱ्या पुरुषांचे हे मेंदू साऱ्या स्थियांच्या मेंदूपेक्षां अधिक जड आहेत, असें प्रतिपादण्याचे धाडस अत्यंत अधिकारलोलुप पुरुषास देखील करतां येणार नाहीं. अनेक स्थियांचे मेंदू अनेक पुरुषांच्या मेंदूहून जड भरतील यांत संशय नाहीं. तेव्हां मेंदूच्या मुद्द्यावरच स्थियांनी अमुक कामें करावीं आणि पुरुषांनी अमुक कामें करावीं असा निर्बंध करणे शुद्ध अन्याय व क्रूरपणा आहे. ज्याला जें काम साखेल त्यानें तें करावे अशी प्रत्येकास मोकळीक देण्यांत तें करणाराचा अथवा करणारणीचा आणि जगाचा

फायदा आहे. सध्यां पुष्कळ स्थियांच्या बुद्धिमत्तेची विनाकारण नासाडी होत आहे. ज्या कामास जे पुरुष बुद्धिसामर्थ्यानें योग्य नाहींत त्यांच्याकडून तीं कामें होत असल्यामुळे व स्थियांस तीं करण्यास परवानगी नसल्यामुळे एकंदरीत तीं कामें व्हार्वीं तशीं होत नाहींत, व तसें न झाल्यामुळे मनुप्यजातीच्या सुखास चट्ठा बसत आहे. हरएक शास्त्रांत, कलेंत व धंद्यांत स्थीपुरुषांची चढाओढ लागून ज्याच्या त्याच्या व जिच्या तिच्या योग्यतेनुरूप व्यवस्था लागली पाहिजे. शास्त्राभ्यास किंवा कलाभ्यास करण्यास स्थिया असमर्थ अस- नील तर तशा ठरतील; पण अनुभवानें तसें ठरेपर्यंत त्यांना कोणत्याही प्रकारचा प्रतिबंध करणे हा शुद्ध सुलतानी दांडगेपणा होय. अमेरि- केंत मुलांप्रमाणे मुर्लींस वरिष्ठ शिक्षण देण्याचा उपक्रम केल्यापासून जे परिणाम घडून आले आहेत त्यांचे अवलोकन केले असतां असें दिसून येईल कीं, जीं शास्त्रे व ज्या कला केवळ पुरुषांसच सुसाध्य आहेत असें आपणास वाटत होतें, तीं शास्त्रे व त्या कला स्थियांसही तितक्याच सुसाध्य आहेत, व शास्त्रकलांच्या अभ्यासामुळे स्थियांचे नैसर्गिक चारूत्व कमी होऊन अपत्यसंगोपनाचे काम त्यांच्यानें वरो- वर वठेनासें होईल अशी जी आपणांस भीति होती ती केवळ निरा- धार होती—या दोन गोष्टी उत्तम रीतीनें सिद्ध झाल्या आहेत. अमुक कामें स्थियांनीं करावीं आणि अमुक पुरुषांनीं करावीं, असा आपल्या बुद्धींत सध्यां जो आग्रह उत्पन्न होतो त्याचे खरें कारण कामाची वाटणी करण्याचे काम आमच्या हातीं आहे हें होय. ती बायकांच्या हातीं असती तर त्यांनीही अशीच एकदेशीय वाटणी करून आप- णांकडे उच्च कामे आणि आम्हांस हलकीं कामे ठेविलीं असर्ती ! कोणत्याही बिद्वान् व विचारी स्थीचे मत घ्या. ती कधींहि असें म्हण-

णार नाहीं कीं, स्त्रीपुरुषांत चालत आलेला वाद नाहींसा करण्याचा एकच उपाय आहे तो हा कीं, मुलांना व मुलींना हव्या त्या शाळेत जाऊन हवें तें ज्ञान पाहिजे तितके संपादूं घावें. श्रीमंत सयाजीराव महाराजांस हें मत पसंत पडेल किंवा नाहीं याची आम्हांस बरीच शंका आहे. तथापि त्यांच्या कमिटीनें पुढे आणलेल्या प्रक्षास जें उत्तर देणे आम्हांस बरोबर वाटलें तें आम्हीं दिलें आहे. गायक-वाडांच्या विद्याखात्याला रुचावें म्हणून तें दिलेलें नाहीं, तर आमच्या वाचकांच्या वाचण्यांत तें येऊन त्याविषयीं त्यांनीं विचार करावा यासाठीं तें दिलें आहे. असो. आजच्या निबंधाचा उत्तरभाग पुढल्या खेपेवर टाकणे किती अवश्य आहे हें वरील लेखाच्या लांबीवरून उघड होतच आहे, तेव्हां त्याबद्दल जास्त लिहिण्याची गरज नाहीं.

मागल्या अंकांत स्त्रीपुरुषांना एकच शिक्षण देणे कां योग्य आहे हें दाखविलें आहे. आज त्यांना एकाच ठिकाणीं शिकविणे योग्य आहे हें दाखवावयाचे आहे.

गायकवाडी दरबारला व खुद महाराजांना हें आमचे मत केवळ हास्यास्पद आहे असें प्रथमदर्शनीं वाटणार आहे. पण श्रीमंत सयाजीरावमहाराजांनीं युरोप खंडांत पुण्यकळ दिवम धालविले असल्यामुळे व तेथील अनेक संस्था पाहिल्या असल्यामुळे त्यांना हें मत इतके विपरीत वाटण्याची गरज नाहीं. युरोपांतील समाजघटना अथवा समाजरहाटी येथील समाजरहाटीहून अगदीं निराळी आहे. आम्ही आपल्या भाषणांत स्थियांना अर्धांगी म्हणतों, व धर्म, अर्थ, काम वर्गे गोष्टींत त्यांस सहचारिणीत्व देतों. पण हीं दोन अर्धांगं बहुवा पोकळ धर्मज्ञांपलीकडे कर्वींही जात नाहींत. बायकांनीं

१ या वाक्याचे अर्थाकरिता या उत्तान्यावरील ४ धा प्रक्ष पहा.

घराबाहेरच्या पंचायतीत पडणे योग्य नाहीं, हें जें विलक्षण मत आम्हां पूर्वेकडील लोकांच्या मनांत हजारों वर्षे खिळून राहिले आहे, त्यामुळे व आणखी काहीं कारणामुळे, स्त्रीपुरुषांचा मिश्र समाज आम्हांस अगदीं नापसंत वाटतो. स्त्रीपुरुषांस मोकळेपणीं एकत्र वागूं दिले असतां समाजावर मोठा दुर्धर प्रसंग गुदरेल असा आमचा पक्का ग्रह होऊन गेला आहे. युरोपांत असा परिणाम घडत नाहीं ही गोष्ट प्रत्यक्ष आमच्यापुढे असून आम्ही इतके घाबरून जातों हें तरी एक आमच्या अविचारावें निर्दर्शनच आहे. पण त्यांतल्या-त्यांत ध्यानांत ठेवण्यासारखी एक मौज अशी आहे कीं, ज्या युरोप खंडांत कोणताही टळक सामाजिक समारंभ किंवा विधि स्थियांच्या सान्निध्यावांचून होत नाहीं त्या युरोप खंडांतही स्त्रीपुरु-षांस एकत्र शिक्षण द्यावें किंवा नाहीं याविषयीं मोठा मतभेद आहे. घोड्यांच्या शर्यती, चेंडूफळीचे खेळ, बक्षिसे वाटणे, पाये घालणे, इमारती उघडणे, व्याख्याने देणे. लग्नसमारंभ, प्रेतसंस्कार, मोठ-मोठ्या मेजवान्या, प्रदर्शने, नाना प्रकारच्या पाटर्ची व नाच—या व अशाच प्रकारच्या अनेक युरोपीय समारंभांस व विवरींसि स्थिया न येतील तर त्या लोकांस हे समारंभ व विधि सुर्ळीच नकोसे वाटतील. युरोपियन समाजास जी एका प्रकारची उल्हास वृत्ति प्राप्त झाली आहे ती त्याच्या मिश्रणामुळे प्राप्त झाली आहे असें म्हणण्यास हरकत नाहीं. मिश्रसमाजाचे नीतिसूत्र दिले पडते असें कित्येकांचे म्हणणे आहे. पण ज्यांना मिश्रसमाजाचा प्रत्यक्ष अनुभव नाहीं त्यांचे हें मत आहे येवढे ध्यानांत ठेविले पाहिजे. गोषाबाहेर किंवा झनान्याबाहेर नीति असण्याचा संभव नाहीं हें बोलणे जितक्या शहाणपणाचे आहे नितक्याच शहाणपणाचे वरील मत आहे. स्त्रीपुरुषांचे पाऊल वांकडे न पडणे यांत समाजाचे मोठे हित आहे

हें आम्हीं कबूल करतों. पण तें हित साधण्यासाठीं बायकांस मागल्या दारीं कोंडून घालण्याची आवश्यकता आहे किंवद्दुना तसें केल्यानें नीतीचें रक्षण होणारच आहे असें आमच्यानें म्हणवत नाहीं. जी वस्तु दुष्प्राप्य असते तीविषयीं आपल्या मनांत नसतें महत्त्व उत्पन्न होऊन आपण तिच्या प्रासीविषयीं फार उत्सुक होतों. तीच हवी तेव्हां मिळण्यासारखी असेल तर तिची तुम्हांस आठवण देखील होणार नाहीं. एखाद्याला जर असें सांगितले कीं, तुला महिनाभर अमुक ठिकाणीं जाण्याची मनाई केली आहे, तर त्याला त्या ठिकाणीं वधींगणती जाण्याचें काहीं एक कारण नसून, या मनाईमुळे आपले स्वातंत्र्य गेले व पराकाष्ठेचें नुकसान झाले, असें वाढू लागणार आहे. निःपक्षपात दृष्टीनैं विचार करतां कदाचित् असें कबूल करावे लागेल कीं, ज्या लोकांत स्थियांना झनान्यांत, पड्यांत किंवा कोंडून ठेवण्याची चाल आहे त्यांतच युरोपिअन लोकांपेक्षां कमी नीतिमत्ता असण्याचा संभव आहे. क्षणोक्षणीं, हर प्रसंगीं, सर्वत्र ठिकाणीं स्त्रीपुरुषें एकमेकांस भेदू लागलीं म्हणजे विषयवासनेचा विचार त्यांच्या मनांत फार कचित् येण्याचा संभव आहे. चैत्रमासीं हळदीकुंकवास जाणाऱ्या येणाऱ्या बायका, अक्षतीस किंवा पायघड्यांस निघालेल्या बायका, स्टेशनावर गाड्यांनुन जाणाऱ्या बायका किंवा शाळेत येणाऱ्या मोठ्या मुळी यांकडे सभ्य म्हणविणारे लोक वांकड्या नजरेने व निर्लेज लोक बेलाशक टक लावून पहातात याचें कारण येवढेच आहे कीं, या खंडांतील इतर लोकांप्रमाणे आम्हां हिंदु लोकांस घडोघडीं स्थियांचा समागम घडत नाहीं. तसें होईल तर आमच्या असभ्यपणाच्या खोडी जातील इतकेच नाहीं, तर आमच्या भाषणांत आणि वर्तनांत आतांपेक्षां पुण्यकळ सभ्यपणा येईल. अत्यंत सहनशील द्वापांच लोकांची गोष्ट

सोडून घ्या, शेंकडा नव्वद हिंदूच्या - निदान महाराष्ट्रीयांच्या सामान्य भाषणांत बराच अश्लीलता असते असें आम्हांस वाटते. आमच्या समाजांत स्त्रीपुरुषांच्या गांठी पडूऱ लागतील तर ही अश्लीलता नाहींशी होईल याविषयीं आम्हांस शंका नाहीं. युरोपांत प्रवास करून आलेल्या अनेक लोकांशीं आम्ही यासंबंधाने बोललों आहां व त्या सर्वांचे असें म्हणणे आहे कीं, येथील अत्युच्च वर्गातील पुरुषांच्या व इतर वर्गातील पुरुषांच्या व स्त्रियांच्या बोलण्यांत जो अर्मार्याद विचकटपणा दिसून येतो, त्याचा एकशताश विचकटपणाही युरोपांतील कनिष्ठ प्रतीच्या लोकांच्या भाषणांत असत नाहीं. तात्पर्य, मिश्रसमाजपद्धति आम्हांस वाटते त्याप्रमाणे स्त्रीपुरुषांच्या नीतिमत्तेस प्रतिकूल नसतां उलट अनुकूल आहे यांत शंका नाहीं. तथापि मनुप्याच्या शरीराप्रमाणे कांहीं अंशीं त्यांच्या समाजाची स्थिति असते. शरीर वाढीत आहे तोंपर्यंत त्याला कसलेही वळण लावणे कठीण पडत नाहीं. पण एकदां त्याची वाढ खुंदून त्याच्या अंगीं ताठपणा आला म्हणजे त्याला नवीन वळण लावण्याची आशा खुंटली असें समजावें. समाजाची तशीच गत आहे. मुसलमानांप्रमाणे कित्येक लोकांस स्त्रियांना पुरुष-दर्शन देखील होऊं देण्याची भीति वाटते ! आम्हांस मिश्रसमाजापासून घोर परिणाम घडतील अशी भीति आहे. स्त्रीपुरुषांस एकत्र शिक्षण दिलें असतां त्याचा चांगला परिणाम घडेलच अशी युरोपिअन नोकांची स्वात्री झालेली नाहीं. अमेरिकन लोकांनाही ही शंका बरींच वर्षे होती, पण अलीकडील प्रत्यक्ष अनुभवावरून तिचा परिहार होत चालला आहे. ज्या खेड्यांत मुलांकरितां व मुर्लीकरितां दोन स्वतंत्र शाळा घालण्याची सोय नाहीं, त्या खेड्यांतील लोक लहान मुर्लींस व मुलांस एकाच शाळेंत घाडण्यावदल युरोपांत व

अमेरिकेंत फारशी हरकत घेत नाहींत; व आमचे लोकही बहुधा तसें करणार नाहींत असें वाटतें. आठदहा वर्षाचीं मुळे एकत्र वागूं देण्यास कोणाच्याही मनांत विशेष शंका येत नाहीं व ती येण्याचें कारणही नाहीं; आणि याच वयाचीं मुळे बहुधा प्राथमिक शाळांत असावयाचीं. पण त्यांतही कित्येक दोष काढतात. त्यांचें म्हणणे असें आहे की, ज्या अर्थीं स्त्रीपुरुषांचा आयुप्यक्रम अगदीं निराळा आहे, त्या अर्थीं त्यांना भिन्न शिक्षण भिन्न स्थळीच पहिल्यापासून दिले पाहिजे. पण या दुराग्रहाच्या मताला अलीकडे कोणी जुमानीनासें झाल्यामुळे तें मंदगतीने अस्ताचलास जात आहे ! ही प्राथमिक शिक्षणाची हालहवाल झाली. मध्यम व वरिष्ठ शिक्षण संपादणाच्या विद्यार्थिनी व विद्यार्थी एका ठिकाणीं असूंच नयेत हें मत युरोप खंडांतील बहुतेक देशांत व युनायटेड स्टेट्सच्याही कांहीं भागांत कायम आहे. एकंदरीने विचार करतां या मताची रचना अनुभवावर न करतां तर्कावर लोक करतात असें आम्हांस वाटतें. तरुण स्त्रिया, तरुण पुरुष यांस एका वर्गात बसवून त्यांना एकाच शिक्षकाकडून व्याख्याने देवविण्याचा अनुभव प्रथम अमेरिकेने घेऊन पाहिला, व तो वाटला होता त्याहून अधिक फलप्रद दिसून आला. एकत्र शिक्षणाचे शत्रु बहुधा पुढील तीन मुद्द्यांवर भांडतात :— १ ला—स्त्रीपुरुषांत नैसर्गिक मोठा भेद आहे तेव्हां त्यांस एकत्र शिक्षण दिल्याने त्या भेदानुरूप त्या शिक्षणांत जो फरक करणे जरूर आहे तो कधींही करतां येणार नाहीं. २ रा—मुलांच्या दांडग्या वर्तनाचा मुलींच्या मर्यादशिल वर्तनावर मात्र दुष्परिणाम होतो. मुलींच्या सहवासाने मुलांस कांहीं फायदा होत नाहीं. ३ रा—अल्पवयांत मुलगे व मुली वारंवार एकत्र येऊं

लागतील तर त्यांच्या विषयवासना लौकरच जागृत होऊन त्याचे दुःखकारक परिणाम त्यांच्या वर्तनावर घडू लागतील. वयांत आलेल्या मुली व मुलगे एकाच वर्गांत बसत असून जर त्या वर्गाची व्यवस्था नीट रीतीने ठेवण्यांत येत नसेल तर कदाचित् वरच्यासारखे परिणाम क्चित् प्रसंगी घडून येण्याचा संभव आहे. पण उत्तम व्यवस्था असली की, फारच चांगले परिणाम घडून येतात असें विस्तृत अनुभवावरून सिद्ध झाले आहे. जे या पद्धतीचे अनुभवावरून मोठे कटे भक्त बनले आहेत ते असें म्हणतात की, (१) मुलांस व मुलींस एके ठिकार्णी शिकविल्यानें मुलांना धाक लावणे फार सोये जातें. मुलांचा हड्डीपणा, उद्धटपणा व दांडगेपणा हा मुलींच्या सांत्रिध्यामुळे बराच कमी होतो. (२) मुलगे आणि मुली यांस एके ठिकार्णी पढवावयाचे असलें म्हणजे उभयतांस समजेल अशा शिक्षणपद्धतीचा अंगीकार करणे अवश्य होऊन खुद मुलांकरितां शिक्षणाच्या ज्या विलक्षण पद्धति अस्तित्वांत आल्या आहेत त्यांची निःसत्त्वता आणि एकदेशीयता व्यक्त होते. मुलगे आणि मुली नेहमीं एकत्र वागल्यानें त्यांच्या विषयवासनेवर अपायकारक परिणाम न घडतां उलट त्या शांत व गंभीर होतात, आणि उभयतांच्या मैत्रीचा पाया कोणत्याही बाद्दांगावर न घालतां अंतरंगाची चांगली परीक्षा करून त्यावर तो धालण्याचा त्यांचा कल होतो.

गो० ग० आगरकर

( सुधारकातील निबंध— भाग १ ला. )

## प्रश्न व सूचना

( १ ) आगरकरांच्या भाषाशैलीचे विशेष सांगा. वर्तमानपत्राकरितां म्हणून घारैघारैने लिहावें लागत्यामुळे त्यांच्या लेखनपद्धतीवर काहीं परिणाम झाले असत्यास सांगा.

( २ ) ख्री-पुरुषांना एकत्र शिक्षण दिल्यानें फायदे कोणते होतील ? तोटे होण्याची भीती आहे काय ? हे तोटे टाळण्यासाठीं काहीं उपाययोजना सुचवू शकाल काय ?

( ३ ) [ अ ] खालील शब्दांवर व्याकरणदृष्ट्या टीपा या:— घडोघडीं, तंत्वात्मक, कमकुवत, अक्षरशून्य, अधिकारलोलुप.

[ आ ] खालील शब्दांची व्युत्पत्ति या:— कलहोळ, सैल, विपरीत.

[ इ ] या उताऱ्यातील एकादी सुंदर उपमा शोधून काढा.

( ४ ) पान ५३ वरील “कोणत्याही विद्वान् व विचारी स्त्रीचें मत ध्या... पाहिजे तितके संपादूं यावें.” या वाक्यांचा सुसंगत अर्थ लागतो काय ? ‘ती म्हणणार नाहीं’ या वाक्याचे पुढे पूर्णविराम देऊन व पुढील ‘कों’ गाळून अर्थ चांगला लागेल काय ?

## विष्णुशास्त्र्यांच्या पूर्वीचे महाराष्ट्रातील पुढारी

[ कै० विष्णुशास्त्री चिपळूनकर यांच्या श्राद्धानिमित्त १८ मार्च १९०१ रोजीं पुणे येथें सार्वजनिक सभेच्या दिवाणखान्यात भरलेल्या सभेपुढे वाळ गंगाधर टिळक यांनी जो निवंध वाचला त्यानुन पुढील उतारा घेतला आहे. यात विष्णुशास्त्र्यांच्या पूर्वीच्या ३० ४० वर्षातील महाराष्ट्रातील पुढाऱ्यांची मनो-रचना व त्यांची परिस्थिति कशी होती हें टिळकांनी मोठ्या मार्मिकतेने दाखविले आहे. ]

सन १८१८ साली इंग्रजांचा अंमल महाराष्ट्रांत बसल्यावर पेशवाईत दक्षिणेकरितां जी रक्म खर्च होत होती ती तशीच



इंग्रज सरकारनें चालू ठेविली. पण पुढे दक्षिणेचे ब्राह्मण कमी कमी होत जाऊन जसजशी दक्षिणाफंडाची रक्म शिळक पद्धूं लागली, तसतसा या फंडाचा विनियोग विश्रामबाग-संस्कृत-कॉलेज काढण्याकडे लवकरच करण्यांत आला. या कॉलेजांत सन १८३७ सालापर्यंत केवळ संस्कृतच शिकवीत असत.

**बा. गं. टिळक** पण पुढे त्याच्या अभ्यासक्रमांत इंग्रजचिचा समावेश होऊन २० वर्षांनी म्हणजे १८५७ सालीं त्याचेंच ‘डेक्न कॉलेज’ बनले. युनिव्हर्सिटीचा कायदा सन १८५७ सालीं पास झालेला आहे व त्या कायद्याप्रमाणे डेक्न कॉलेज हें सन १८६० सालीं नव्या युनिव्हर्सिटींत सामील करण्यांत आले. सन १८६० पासून १८७४ पर्यंत या कॉलेजांतून वी. ए. किंवा एम्. ए. झालेल्यांची संख्या पन्नास साठांच्या पलीकडे जाईल असें वाट नाही. तथापि, सन १८३६ सालीं सुरु झालेल्या इंग्रजी शिक्षणाचे पंचवीस तीस वर्षांत समाजावर जे परिणाम झाले ते इतके महत्वाचे आहेत की, त्यांची कल्पना डेक्न कॉलेजांतील ग्रंजयुएट्सच्या संख्येनें किंवा एक दोन व्यक्तींच्या चरित्रांवरून नीटपणे लक्षांत येणे अशक्य आहे.

हरएक समाजांत समाजाचे आधारस्तंभ म्हणजे त्यांतील विद्वान्, विचारी आणि संभावित गृहस्थ होत. कोणत्याही समाजांत पुढारीपणा प्राप्त होण्यास विद्वत्तेची नेहमीच अपेक्षा असते असें नाहीं. मान-मान्यता, संपत्ति, चांगले कुलवर्तन आणि साधारण समजूतदारपणा व व्यवहारचातुर्य इतके गुण कोणाच्या अंगी असले म्हणजे, तो अंगी हिंमत असल्यास आपापल्या वर्गात पुढारीपणा घेऊ शकतो. पुणे शहरांत ब्राह्मणी राज्य असल्यामुळे अशा प्रकारचे पुरुष पेशवाई-अखेर प्राय: जुन्या सरदार मंडळींतच दृष्टीस पडत असत व कांहीं वर्षेपर्यंत नव्या सरकारनेहि त्यांचा तशा प्रकारे बोज ठेविला होता. पण पुढे लवकरच या पुढाच्यांची नखें व दांत काढून घेतल्यानें ‘पिंजऱ्यामध्ये वाघ सांपडे बायकामुळे मारिती खडे’ अशी त्यांची स्थिति झाली. नवीन राज्यपद्धतींत या जुन्या सरदारमंडळीस देण्यासारखें कांहीं काम नव्हते असें नाहीं पण ‘यथा राजा तथा प्रजा’ या न्यायानें नवीन तन्हेच्या इंग्रजी शिक्षणानें तयार झालेली मंडळीच हातीं धरणे राज्यकर्त्यास अधिक सोइस्कर वाटून ती तयार करण्याचे कारखाने उर्फ शाळा काढण्यास त्यांनी मुरुवात केली. इंग्रजी राज्यापासून आम्हांस जे पुष्कळ लाभ झाले आहेत त्यांतच शिक्षणाची गणना प्रमुखत्वानें करण्याचा प्रधात आहे. पण जरा विचार केला असतां आपणांस असें आढळून येईल कीं, हें पाश्चिमात्य शिक्षण अगदीं एक आंगी असून त्या शिक्षणाचा परिणामही तसाच झाला; धर्म व नीति यांच्यावद्दल इंग्रजी धर्तीवर काढलेल्या शाळांतून चकार-शब्दही काढावयाचा नाहीं अशी धर्मैदासीन्याची आमच्या सरकारनें शपथ घेतल्यामुळे पहिल्यापासून रीत पडली होती; यामुळे इंग्रजी शाळांतून पहिल्यापहिल्यानें जी मंडळी बाहेर पडली त्यांच्या मनाची स्थिति एक प्रकारे फारच भयंकर किंवा शोचनीय झालेली होती.

स्वधर्माचे किंवा त्यांतील नीतितत्त्वाचे शिक्षण बिलकुल नाहीं आणि परधर्माचेही नाहीं, समाजाच्या परंपरागत वंधनांबद्दल आदर असावयाना तोही नाहीसा झालेला, आणि दोन चार बुके झाल्यावरोबर बन्याच मोळ्या पगाराची जागा त्या वेळी मिळत असल्यानें अधिकारमदाचाही बराच अंमल यांच्या मनावर बसलेला होता. युरोपांतील किंवा विलायतेतील शाळांतून अशाच तळ्हेचें शिक्षण मिळते; पण स्वदेशप्रीति, स्वधर्मनिष्ठा, समाजाबद्दल आदर व प्रेम, सदाचरणाची गोडी वैरो चांचल्यदोष घालविणाऱ्या अनेक गुणांच्या साहाय्यानें तें शिक्षण मनुप्यास वेहोष करीत नाहीं. आमच्याकडे या सर्व वंधनांचा अभाव असल्यामुळे त्याच शिक्षणापासून स्वल्प ज्ञानानें संतुष्ट, वेपर्वा, स्वहितापलीकडे लक्ष न देणारे आणि स्वतःसच विद्वान् मानून इतर सर्व प्राचीन मतांचा उपहास करणारे असे नवे म्होरपे या कारखान्यांतून प्रथमतः तयार झाले. परंतु याहीपेक्षां विशेष दुर्दैवाची गोष्ट म्हटली म्हणजे या लोकांचा सरकारांतून त्या वेळी जो मान होत असे तो होय. राज्यकारभाराच्या नवीन पद्धतीस इंग्रजी जाणण्याऱ्या माणसांची त्या वेळी जरूर होती, यामुळे या अर्ध्याकच्या विद्वानास मोळ्या नोकच्या मिळून अधिकारामुळे त्यांस समाजांत एक प्रकारचा मोठेणा प्राप्त झाला. तात्पर्य, अव्वल पेशवाईत कुलशील, पराक्रम, सदाचरण, संपत्ति वैरो गुणांनी ज्यांच्या पूर्वजांनीं लोकनायकत्व संपादन केले होते त्यांचे वंशज लवकरच भिकेस लागून त्यांनें स्थान समाजाच्या खालच्या वर्गांतील अर्धवट इंग्रजी शिकलेल्या या मंडळीस प्राप्त झाले. राज्यकांतीमुळे समाजाच्या पुढाऱ्यांत ही झी क्रांति झाली ती सामाजिक दृष्ट्या फार महत्त्वाची आहे. सन १८३७ पासून सन १८७४ पर्यंत म्हणजे सुमारे ३७ वर्षांत या नवीन पुढाऱ्यांच्या दोन किंवा तीन पिढ्या महाराष्ट्रांत झाल्या असें

दिसून येते. अगर्दी पहिली पिढी म्हणजे कै. गोपाळराव देशमुख यांच्या समकालीन किंवा पूर्वीच्या मंडळीची होय. त्यानंतरची पिढी म्हणजे, कै. कृष्णशास्त्री चिपळूनकर व केरूनाना छत्रे यांच्या वेळच्या मंडळीची; आणि तिसरी पिढी कै. कुटे व रानडे यांच्या वेळची होय. कुटे व रानडे या दोघांचाही अभ्यास पुण्यास झाला नव्हता; तथापि, त्यांनी आपल्या आयुष्याची बरीच वर्षे येथे घालविली असल्यामुळे तत्कालीन पिढीचा उलेख त्यांच्याच नांवानें केला आहे. या तिन्ही पिढ्यांपूर्वी विश्रामबागपाठशाळेतील कै. मोरशास्त्री साठे, व्यंवकशास्त्री शाळिग्राम वगैरे मंडळीकडे पुण्यांतील समाजाचे कांहीं वर्षे पुढारीपण होते. पण ही मंडळी इंग्रजी शिकली नसल्यामुळे त्यांच्या कालाचा सध्यां विचार करण्याची जरूरी नाही. वर ज्या तीन पिढ्या सांगितल्या आहेत त्यांच्याच संवंधांचा विचार कर्तव्य आहे. पण तत्पूर्वी एवढे सांगितले पाहिजे कीं त्यासंबंधाने मी जें कांहीं सांगणार आहें तें कोणाही विशेष व्यक्तीसंबंधाने नसून त्या त्या पिढीचे वर्णन आहे.

वर सांगितलेल्या तीन पिढ्यांपैकीं पहिल्या पिढीतील लोकांस शाळेमध्ये जीं दहा पांच इंग्रजी पुस्तके शिकवीत असत त्यांपलीकडे विद्येचा विशेषसा संस्कार झालेला आढळून येत नाहीं. त्यांच्यांपैकीं कै. गोपाळराव हरि यांनीच काय तो थोडाबहुत विद्याव्यासंग शेवट पर्यंत कायम ठेविला होता. पण वाकी बहुतेक चुटपुटत्या ज्ञानाचेच अधिकारी होते. इंग्रजी राज्यांत या मंडळीस नवीन मिळालेल्या अधिकारानें हे बेपर्वा झालेले होते हें वर सांगितलेंच आहे. पण याखेरीज यांच्या अद्वातद्वा विचार-आचाराचा समाजावर व विशेष-करून पुढारी कुटुंबांच्या गृहस्थितीवर फारच वाईट परिणाम झालेला होता. सौम्य पण शिस्तवार गृहशिक्षणाचा व गृहस्थितीचा

लहानपणीं मुलांच्या मनावर किती परिणाम होत असतो हें मी येथें सांगावयास पाहिजे असें नाहीं; किंवडुना ज्या देशांतील पुढारी कुटुंबाची गृहव्यवस्था विघडलेली असते त्यांत चांगले पुरुष निपजणे कठीण आहे असें म्हटले तरी चालेल. अशा दृष्टीने पाहिले म्हणजे इग्रजी शिक्षणपद्धतीचा आमच्या समाजावर पहिला वाईट परिणाम म्हटला म्हणजे, त्यामुळे झालेली आमच्या पुढाऱ्यांच्या मनाची अव्यवस्थित वृत्ति, आणि सदर वृत्तीच्या योगे विघडलेली गृहव्यवस्था हा होय. पहिल्या पिढींतील लोकांस लहानपणीं तरी एक प्रकारचे जुन्या तन्हेचे गृहशिक्षण मिळालेले होतें. पण दुसऱ्या व तिसऱ्या पिढींत त्याचाही लोप झालेला होता. या दुसऱ्या पिढींतील एका गृहस्थाचे व माझे कांहीं वर्षांपूर्वीं भाषण झाले होते, तेव्हां त्यानें मला असा प्रश्न विचारला होता कीं, का हो, आम्ही आतां खान-संध्या करीत नाहीं खरे, पण आमच्या लहानपणीं आम्हांस कांहीं एक प्रकारचा जुना आळा असल्यामुळे, आम्ही त्या वेळीं मेहनत करून आज कांहीं तरी उदयास आलीं; पण आमच्या मुलांनीं एव्हां-पासून सर्व निर्बंध सोडून दिले, तर त्यांची पुढे काय वाट होणार? हा प्रश्न मोठा मार्मिक होता. परंतु गृहशिक्षणाचे व गृहव्यवस्थेचे नुसतें महत्त्व कळून उपयोग काय? ज्या वेळीं ही गोष्ट त्या गृहस्थास कळली तेव्हां तो बहुतेक उतारवयांत आला होता व पुढे लवकरच त्याचा अंत झाला. कै० कृष्णशास्त्री चिपळूनकर यांनी मृत्युसमर्यां काढलेले उद्धार विष्णुशास्त्री यांच्या चरित्रांत दिलेलेच आहेत. या बृहस्पतितुल्य विद्वानाच्या बुद्धिमत्तेबद्दल कोणाचाही पूज्यभाव असणे स्वाभाविक आहे; पण खाजगी वर्तनाच्या दृष्टीने पाहतां यांजबद्दल तीच बुद्धि कोणाहि निःपक्षपाती मनुष्याच्या अंतःकरणांत उद्भवेल

असें मला वाटत नाहीं. इतर विद्वानांची स्थिति बहुतेक अशाच प्रकारची होती. मध्यपान, वेश्यागमन, वगैरे दुर्गुण बहुतेक संभावित गणले जात असत व मला तर असें आठवतें आहे की, त्या वेळेच्या खाजगी शाळेच्या एका मास्तरास सकाळची शाळा असतां शाळेतील विद्यार्थी त्याच्या अंगवस्त्राच्या घरांतून कित्येकदां बोलावून आणीत असत! अशा प्रकारच्या विघडलेल्या वातावरणांत धर्मनिष्ठा, नीतिधैर्य किंवा सदाचरण यांचे बीजारोपण नवीन पिढीच्या मनांत कितपत होणे शक्य आहे याचा विचार करण्याचे काम मी आपणांकडेच सोंपवितो. मुंबईत एका पुढाच्याचे व माझे सुमारे वीस वर्षांपूर्वी या विषयावर बोलणे झाले होते. तेव्हां त्यांनी जे शब्द उच्चारले त्यांची अद्याप मला आठवण आहे. ते म्हणाले की, “ They have made vice fashionable in Poona ”. खरोखरच त्या वेळची पुण्याची स्थिति तशी होती.

विद्या, नीतिमत्ता, धर्मनिष्ठा, व्यवस्थित आचरण आणि गृहस्थिति यांचा एकमेकांशीं जो नित्य संबंध असावा लागतो, व जो असल्याखेरीज राष्ट्रांतील विद्वान् लोक पुढारीपणा घेऊन जोरानें राष्ट्राचा उत्कर्ष करण्यास पात्र होत नाहीत, तो संबंधच इंग्रजी शिक्षणानें पहिल्यानें तोहून टाकला ही मोठ्या दुःखाची गोष्ट होय. नीतिदृष्ट्या याचा काय परिणाम झाला हें वर सांगितलेंच आहे; पण याखेरीज इतर बाबतीतही अशा प्रकारच्या एकपक्षी शिक्षणापासून दुसरे अनेक वाईट परिणाम झाले. पाश्चिमात्य इंग्रजी विद्येने दिपून जाऊन पहिल्या पिढीचे डोळे फिरले, आणि आपल्या देशांतील सर्व कांहीं गोष्टी त्यांस वाईट दिसू लागल्या असें म्हणण्याचा परिपाठ आहे. पण यांतील खरें बीज काय हें पाहिले असतां मीं सांगितलेल्या गोष्टीकडेच वळावें लागेल. आपण अशी कल्पना करू कीं, कोणत्या

एकाद्या नवीन राष्ट्रांतील लोकांस आमच्या संस्कृतांतील न्याय, गणित, आणि काव्यांचे एवढ्यांचेच शिक्षण दिले व वेदान्त किंवा धर्मशास्त्र वैगैरे विषयांवरील ग्रंथ त्यांच्या नजरेसही पडूं दिले नाहीत, तर अशा प्रकारच्या शाळेत तयार झालेल्या विद्याशर्यांच्या मनाची स्थिति काय होईल ? इंग्रजी शिक्षणाची गोष्ट अशाच प्रकारची आहे. त्यांतून पेशवाईच्या अखेरे आमच्या समाजांत एक प्रकारची शिथिलता येऊन त्याच दुर्गुणांचा बराच प्रसार झालेला होता. ही स्थिति आणि त्यावर दृष्टोत्पत्तीस येणारी नवीन राज्यकर्त्यांची व्यवस्था व टापटीप यांनी चांगले लोकही दिपावून जाण्याचा संभव होता. मग ज्यांचे शिक्षण वर सांगितलेल्याप्रमाणे अगदीं एक अंगी होतें, त्यांची गोष्ट तर बोलावयास नकोच. आमच्या समाजांत अमुक उणे आहे, तमुक उणे आहे हेच काय ते रात्रंदिवस त्यांचे विचार चालावयाचे; त्यांतून मिशनरी लोकांनीही हिंदुर्धर्म व समाजव्यवस्था यांजवर दृला करण्यास सुरुवात केलेली होती. पहिल्या पहिल्या कांहीं विद्वानांनी या मिशनरी लोकांस उत्तरे देण्याचा प्रयत्न केला ही गोष्ट खरी आहे. पण नुसत्या ताकिंक वादाने मिशनरी लोकांशीं भांडून आमच्या समाजाचे व्हावें तसें रक्षण होत नाहीं ही गोष्ट त्या वेळच्या पुढाऱ्यांस अगदींच कळली नव्हती असें नाहीं. परंतु त्यांनी त्यासाठी जे उपाय योजले ते मात्र उपहासास्पद होते. खिस्ती धर्माचा प्रतिकार करावयाचा असल्यास तो त्याच धर्मांतील बाद्योपांगे घेऊन त्यास एकेश्वरी किंवा प्रार्थनासमाज असें नांव देऊन नवीन पंथ काढल्यानें होईल हीच काय ती त्या वेळच्या पुढाऱ्यांची प्रमुख कल्पना होती; व ही कल्पना तडीस नेण्यास आपण योग्य व लायक आहों असेंही त्यांस वाटत असे; परंतु लौकिक दृष्टचा आणि तात्त्विक दृष्टचाही हा समज चुकीचा होता. नवीन धर्मपंथ स्थापणाराच्या अंगीं कोणत्या

प्रकारचे गुण असावे लागतात याची शिकलेल्या पहिल्या दोन पिढी-च्या लोकांस बिलकुल कल्पना नव्हती. इंग्रजी दहापांच बुकांचें अध्ययन झाले, मोठी नोकरी मिळाली किंवा अधिकार प्राप्त झाला म्हणजे तो मनुष्य सामाजिक किंवा धार्मिक बाबतीत पुढाकार घेण्यास नेहमींच योग्य असतो असें नाहीं हें तत्व आमच्या मंडळीस पहिल्या किंत्येक वर्षे बिलकुल समजाले नव्हतें. त्यामुळे असा परिणाम झाला कीं, इंग्रजी शिकलेल्या पहिल्या दोन पिढींतील मंडळी समाजास ज्या दिशेने ओढण्याचा प्रयत्न करू लागली त्याच्या उलट समाजाची प्रतिक्रियाच सुरू होऊन दोघांचा बेबनाव सुरू झाला. कोणत्याही समाजाचा ज्यास पुढाकार घ्यावयाचा असेल, त्यानें आपल्या एकनिष्ठपणानें, नीतिमत्तेनें, स्वार्थत्यागानें व समाजाबद्दल-च्या खच्या कळकळीनें समाजाचा विधास पहिल्यानें संपादन केला पाहिजे. पण हे गुण वर सांगितलेल्या इंग्रजी शिकलेल्या नव्या पिढींतील लोकांचे अंगांत दिसून येत नव्हते. त्यांच्यापैकीं कांहीं मंडळी विद्वान् होती खरी, पण समाजाचे पुढारी होण्यास विद्वत्ते-पेक्षां सदाचरण, धर्मनिष्ठा आणि स्वार्थत्याग यांची अधिक जरूर लागत असते ही गोष्ट या पिढींतील विद्वान् मंडळी अगदींच विसरली होती असें म्हटले तरी चालेल. त्यांस असें वाटे कीं, आम्हीं नवीन विद्या संपादन केली, सरकारांत आमचा मान झाला, तरी अद्याप आमचे लोक ऐकत नाहींत हें काय? दुसऱ्या पक्षीं—आणि हा पक्ष अगदींच अडाणी होता असें नाहीं—लोकांस असें वाटे कीं, पाश्चिमात्य शिक्षणाचा थोडाबहुत लाभ झाल्यानें मनुष्य कांहीं सर्वज्ञ होतो असें नाहीं. त्यांतून या नवीन पिढीचे अद्वातद्वा आचारविचार, आहार, मते वगैरे लोकांच्या नेहमीं नजरेस पडत असल्यामुळे त्यांच्याबद्दल लोकांची चांगली बुद्धि राहिलेली नव्हती. हजारों वर्षे चालत

आलेली समाजव्यवस्था व रचना आपण चुटकीसरशीं उडवून देऊन असें मानणारा किंवा म्हणणारा मनुष्य उपहासास पात्र झाल्यास त्याचा दोष लोकांकडे देणे चुकीचे होय. परंतु पाश्चिमात्य शिक्षणाच्या पहिल्या मदानें खुंद झालेल्या मंडळींच्या नजरेस ही विसंगतता आली नाहीं, व स्वदेशकल्याण करण्याची मोठी हांव धरून कोणी धर्माच्या तर कोणी सामाजिक सुधारणेच्या मागें लागले. हिंदु राष्ट्राचें इंग्रजांच्या अमलापासून हित होत आहे कीं अहित होत आहे, लोकांच्या उपजीविकेचीं साधने उत्तरोत्तर कमी होत आहेत कीं वाढत आहेत, संघशक्तीने काम करण्याची संवय त्यांस लागण्याचा कितपत संभव आहे, मनुष्याच्या अंगची बुद्धि, कर्तव्यगारी किंवा हुषारी दाखविण्यास नवीन राज्यव्यवस्थेत अवकाश आहे कीं नाहीं इत्यादि ज्या गोष्टींचा सन १८७५ नंतर महाराष्ट्रांत खल होऊं लागला त्याजकडे तत्पूर्वीच्या दोन तीन पिढ्यांनी फारसें लक्ष दिलेले दिसत नाहीं. यांचा भर काय तो धार्मिक आणि सामाजिक सुधारणेवर होता. आणि या दोन्ही बाबतींत पुढारीपणा घेण्यास ज्या गुणांची आवश्यकता असते त्यांचा बहुतेकांच्या अंगीं पूर्ण अभाव होता. परंतु ही नवीन शिकलेली मंडळी अधिकारारूढ असल्यामुळे समाजांतील इतर लोकांस यांचे स्वेच्छाचार ऐकून किंवा पाहूनच म्बस्थ बसावे लागे. समाजास यांचे आचार व विचार बिलकुल ग्राह्य नव्हते इतकेच नव्हे, तर समाजास कोणत्याहि प्रकारचे व्यवस्थित रूप देण्यास जे पुढाऱ्याचे अंगीं गुण पाहिजेत ते यांच्यांत नाहींत अशी समाजाची खात्री झालेली होती. सारांश, उतावळ्या नव्याप्रमाणे बांशिंग बांधून आपले व आपल्याबरोबर समाजाचेंही आपण काढलेल्या नवीन संस्था व व्यवस्था यांशीं लग्न लावून देण्यास ही मंडळी जरी तयार झाली होती, तरी यांच्या

अद्वातद्वा आचरणानें आणि अव्यवस्थित गृहस्थितीनें समाजाचा यांच्यावर पूर्वी कांहीं विश्वास असल्यास तो अगदीं उझून गेलेला होता, व यांचे पुढारीपण यांच्या परिवाराखेरीज समाजांतील इतर लोक कबूल करण्यास तयार नव्हते.

बा० गं० टिळक

( केसरीतील निबंध )

### प्रश्न व सूचना

( १ ) आगरकर व टिळक यांच्या भाषाशैरीची तुलना करा. ( केळकरकूत टिळक-चरित्र पहा. )

( २ ) वरील उतान्यांत इंप्रेजी शिक्षणामुळे झालेल्या कांहीं वाईट परिणामांचे दिग्दर्शन केले आहे. मग या शिक्षणास विष्णुशास्त्री चिपळूणकर यांनीं ‘वाघीणीचे दूध’ असें कां म्हटले ?

( ३ ) [ अ ] टिळकांचे मते पुढान्यांच्या अंगां श्रीमंती, विद्रूत्व व अधिकार यांशिवाय आणखी दुसरे कोणते गुण आवश्यक असावयास पाहिजेत ?


[ आ ] आगरकर कसे, कितपत व कोणत्या अर्धांने समाजाचे पुढारी होऊ शकले ?

( ४ ) पुढील शब्दांची व्युत्पाती या: —चकारशब्द, बेहोष, अद्वातद्वा.

( ५ ) ‘उतावळ्या नवन्याप्रमाणे बांशिंग बांधून मंडळी जरी तयार झाली होती,’ या वाक्यांत टिळकांनी म्हण जशीच्या तशी न देतां तिचे रूपांतर करून आपला अर्थ सुंदर रीतीने व्यक्त करण्याचे कासीं तिचा उपयोग करून घेतला आहे; अशा प्रकारे दुसऱ्या म्हणींचा उपयोग केलेला या पुस्तकांत अनेक ठिकाणी आढळेल. अशी काहीं ठिकाणे फुरसतीअंतीं शोधून काढा.

## माझे कांहीं स्वभाव-दोष

[सदरहू उतारा प्रो० घोंडो केशव कर्वे याच्या 'आत्मवृत्त' या सुंदर पुस्तकां-  
तील आहे. प्रो० कर्वे यांचे अंगचे गुण सर्वथुतच आहेत. परंतु आपले अंगीं  
दोष काय आहेत, हें शोधून काढण्याचा प्रयत्न करणे व ते लोकांपुढे मांडणे  
हा त्यांचा विशेष गुण होय. त्यांनी दाखविलेले आपले दोष खरोखरच दोष  
आहेत, का गुणस्वरूप आहेत हा प्रश्न आलाहिदा.]



प्रो० घो० के० कर्व०.

धाकव्या दोन मुलांना शिक्षा केल्याचे मला स्मरत नाहीं. जी  
दुसरीं मुळे अभ्यासासाठीं मजकडे होतीं, त्यांना रागाचे शब्द  
बोलण्याचे प्रसंग सुद्धां फार थोडे आले असतील. इतका गोडपणा

दुसऱ्याला नाखूष  
करणे माझ्या अगदीं  
जिवावर येते. ह्या माझ्या  
स्वभावामुळे माझ्या  
मुलांवर सुद्धां कधीं माझा  
दाब नसतो. ती लहान-  
पणापासूनच माझ्या-  
जवळ अगदीं सलगीने व  
निर्भीडपणे वागूं लाग-  
तात. अणा आपणांवर  
रागावतील अशी भीतीच  
त्यांना वाटत नाहीं.  
मोळ्या दोन मुलांना  
एकदोन वेळां तरी  
शिक्षेचे प्रसंग आले; पण

जगांत चालावयाचा नाहीं; परंतु तो माझ्या अंगीं खिळल्यामुळे इसापनीर्तीतील लांकडाच्या ओँड्याच्या राजाप्रमाणे माझी स्थिति होते.

या दोषांमुळे दुसऱ्याचे अपराध पोटांत घालण्याकडे माझ्या मनाची प्रवृत्ति फार होते व अपराधाला योग्य शासन मजकूरन होत नाहीं. यामुळे शिस्त राखण्याच्या कामीं माझ्या हातून ढिलाई होते. एकदोन वेळां न्यू इंग्लिश स्कूलांत सुपरिंटेंटचे व असिस्टंट सुपरिंटेंटचे काम मजकडे आले होते. त्या वेळी मुळे माझ्या या स्वभावाचा फायदा घेत. दरमहाची फी बारा तारखेच्या आंत दिली पाहिजे, उशीर झाल्यास एक पैशाप्रमाणे दंड यावा असा नियम असे. कांहीं तरी सबी सांगून दंड माफ करून घेण्यासाठी मुळे मजकडे येत व कधीं कधीं त्यांना नाखूप करण्याएवजीं मीच त्यांच्या दंडाचे पैसे त्यांच्याजवळ देऊन त्यांना परत पाठवीत असें.

या स्वभावदोषामुळे अधिकार चालविण्याच्या कामाला मी अगदीं निरुपयोगी आहें. एका विशेष परिचयाच्या लाइफ-मेंबर मित्रांनी विनोदानें माझें नांव “गोत्राक्षण” ठेविले होते. या विनोदाच्या लहानशा नांवांत माझें स्वभाववर्णन बरेचसें उतरले आहे. एकदा एका पदवीधर शिक्षकांना लेडी सुपरिंटेंट यांनी खालच्या इयत्तांवर काम दिले. यामुळे आपला अपमान झाला अशी समजूत करून घेऊन ते ताळ्यानें वर्ग शिकविण्याला गेले नाहींत. ही गोष्ट मजकडे आली तेव्हां मी त्यांना बोलाविले व तुमच्या ‘वर्तनाबद्दल मी तुम्हांला बोलणार आहें, याबद्दल मला क्षमा करा’, असें म्हणून त्यांना प्रथम साईंग नमस्कार घातला व नंतर ‘तुम्ही कैले हें बरे केले नाहीं’ वैरे त्यांना सांगितले. हा सर्व प्रकार लेडी सुपरिंटेंट यांच्या समक्ष घडला. आणखी एक-

दोन प्रसंगीं आश्रमांतील शिक्षकांशीं मीं असलेच वर्तन केले. त्या प्रसंगीं तिसरे कोणी मनुष्य हजर नव्हते, एवढेच काय ते.

या दोषांचेच एक भिन्न स्वरूप पुढील उदाहरणांत आहे. एकदां आश्रमांतील एका विद्यार्थीनीच्या हातून बराच मोठा अपराध घडला. अमुक एक गोष्ट तू करू नको असें बजावून सांगितले असतांहि तिने ती केली होती. ही मुलगी अतिशय तापट व प्रसंगीं भलतेच कांहीं करील अशा स्वभावाची होती. शिवाय ती पोरकी होती. हिला आतां काय शिक्षा करावी हा मला मोठा विचार पडला व हिला बोलूं लागल्यावर माझा राग अनावर होईल कीं काय ही मला भीति पडली. मीं तिला एकटीलाच बोलावून आणले व तिची कानउघाडणी करून तिने केलेल्या चुकीचा प्रसंगीं केवढा घातुक परिणाम झाला असता हेहि तिच्या नजरेला आणून दिले. कांहीं वळ माझी शांतवृत्ति राहिली; पण नंतर राग येऊ लागला. तथापि हिला कडक शिक्षा केली तर ती आततायीपणाने भलतेच कांहीं करील हा विचार मनांतून गेला नाहीं. सौम्य शिक्षेने कार्यभाग होण्यासारखा नव्हता. ‘या अपराधाला तुला कडक शासन पाहिजे, परंतु तें करण्याला मला धैर्य होत नाहीं. यासाठी तें मीं स्वतःलाच करून घेतो’ असें म्हणून खूप जोराने मीं आपल्याच श्रीमुखांत फडकाविली व ‘पुनः असें करू नको’, एवढे सांगून तिला परत पाठविले. यानंतर मी तिच्याशीं मायेने वागलों व पुढे तिने अपराधहि केला नाहीं. ती आतां आश्रम सोडून गेली असून सुस्थितींत आहे.

या मनाच्या दुर्बलतेमुळेच माझ्या अंगीं उत्पन्न झालेला मोठा दोष म्हणजे हाताखालच्या व बरोबरीच्या मनुष्यांशीं योग्य

रीतीनें वागतां न येणे हा होय. आश्रम, विधालयै व मठै यांच्या परस्पर संबंधांत जी अनर्थपरंपरा उत्पन्न झाली तिचें मुख्य कारण माझ्या अंगचा हा दोष होय. या माझ्या स्वभावदोषाचे परिणाम कांहीना भोवलेच आहेत; व यापुढेहि ते किंतीकांना भोवतील हें सांगतां येत नाहीं. जोंपर्यंत सर्व एकमार्गी होतें, तोंपर्यंत सगळें ठीक चाललें. पण भिन्न मतांचीं व परस्परांशीं पटत नाहीं अशीं अनेक मनुष्ये एकत्र जमल्यानंतर कलीला सुरुवात झाली. ती लोकांच्या नजरेला अलीकडे आली एवढेंच. तिचे बीज बरेच जुनें आहे. तें मनुष्यस्वभावाशीं खिळलेलेंच आहे व चार मनुष्ये एकत्र झालीं कीं, त्याचा प्रादुर्भाव व्हावयाचाच. कर्त्त्या माणसांचे खरें शहाणपण या बीजाला अंकुर फुडूं लागल्याबरोबर जेथच्या तेथें त्याचा मोड करण्यांत आहे. हें माझ्या अंगीं अगदीचं नसल्यासुळें सर्व अनिष्ट प्रकार घूऱ्यान आले. जेव्हां मीं उत्साहानें या गोष्टी हार्तीं घेतल्या, त्या वेळीं मला हे दूरवरचे परिणाम दिसले नाहींत. एकत्रा मनुष्याशीं प्रसंग असल्यास आपण माघार घेऊन प्रकरण निकालाला लावतां येतें; परंतु परस्परांविषयीं ज्यांची मनें शुद्ध नाहींत अशा अनेक व्यक्तींशीं प्रसंग आला म्हणजे मी गोंधळून जातों, व मला कांहीं सुचत नाहीं. अशा वेळीं मी कात्रींत सांपडल्यासारखा होतों, व त्यासुळें मला व इतरांना फार ताप होतो. मला ताप होतो त्याबद्दल वाईट वाटत नाहीं. कारण, माझ्या स्वभावदोषाचा परिणाम मला भोगलाच पाहिजे. परंतु इतरांना ताप होतो त्याबद्दल फार वाईट वाटतें.

आणखी एक दोष— किंवा त्याला दोष म्हणण्यापेक्षां गुणाचा अभाव म्हणणें अधिक बरें— माझ्या अंगीं आहे. आपल्याबद्दल

कोणाचा गैरसमज झालेला असला तर योग्य वेळ साधून आपली बाजू युक्तिप्रयुक्तीनिं त्यांजपुढे मांडून तो दूर करण्याचें चारुर्य मज-मध्यें नसल्यामुळे अशा प्रसंगीं मला काळावर भिस्त ठेवूनच स्वस्थ बसावें लागतें; व केव्हां गैरसमज अधिकच पसरत जातात. एकदां माझ्या दोघां मित्रांनीं निष्काम-कर्म-मठाच्या उद्योगापासून मला परावृत्त करण्यासाठीं सदबुद्धीनिं माझी कानउघाडणी करण्याचा यत्न केला. माझ्यासंबंधानें त्यांचें मन इतरांच्या तोंडच्या तिखटमीठ लावलेल्या गोष्टी ऐकून वरेंच कलुषित झालें असावें असें मला वाटत होतें. तेव्हां यांची समजूत पाडणे आपल्या हातून होणार नाहीं हें जाणून मी या भानगडींत न पडतां या कामांत जें मीं पुढे पाऊल टाकले आहे तें मागें घेण्याची माझी इच्छा नाहीं, इतकेंच सांगून मी मोकळा झालों. आपली खरी बाजूहि नीटपणे पुढे मांडतां न आल्यामुळे कित्येक थोर गुहस्थांचा मजबद्दल गैर-समज व्हावा व तो वर्षानुवर्षे कायम रहावा असेंहि क्वचित् घडतें.

जेथें आपले समर्थन करण्यासाठीं दुसऱ्याचा दोष अगर कमी-पणा दाखविल्यावांचून गत्यंतर नसतें तेथें आपणच कमीपणा पत्करून स्वस्थ बसणे मला वरें वाटतें. हें मी थोर मनानें करतों असें नव्हे. दुसऱ्याचा दोष दाखवावयाचा म्हणजे तो सिद्ध केला पाहिजे व तें करणे सोर्पे नसतें; यासाठीं आपली बाजू लंगडी आहे असें पत्करणेंच माझ्यासारख्या स्वभावाच्या मनुप्याला सोईचें होतें. यामुळे देखील कित्येक वेळां गैरसमज तसेच राहतात.

आश्रमाच्या कमिटीच्या सभांच्या वेळीं अंतःकलहासंबंधाचा कांहीं विषय निघाला तर ‘मी आतां वेडा झालों आहें’ एवढेंच सांगून मी मोकळा होत असें. या मंडळीची समजूत घालणे माझ्या आटोक्याबाहेर असल्यामुळे मला या मार्गाचा अवलंब करावा लागे.

माझा स्वभाव मूळचा रागीट आहे; पण प्रयत्नांनी राग आंतल्या आंत दाबून टाकण्याला मी शिकलो आहें. तथापि कधीं कधीं तो बाहेर पडतो; व अशा प्रसंगीं दुसऱ्याला लागण्यासारखे शब्द माझ्या तोंडून निघतात, पण असे प्रसंग थोडे येतात.

एखादी गोष्ट मला बरी वाटली व ती मीं हातीं घेतली म्हणजे दुसऱ्यांच्या बऱ्यावाईट म्हणण्याकडे लक्ष न देतां होतां होईल तों तीपासून माघार ध्यावयाची नाहीं असा माझा स्वभाव असल्यामुळे कधीं त्याला हट्टीपणाचे स्वरूप येते.

या दोषांवर पांघरूण घालणारा एक लहानसा गुण माझ्या अंगीं आहे, एवढीच त्यांतल्यात्यांत समाधानाची गोष्ट आहे. एखाद्या तत्त्वाचा प्रश्न अगर महत्त्वाची वाब नसली म्हणजे आपले म्हणणे मागें घेऊन क्षमा मागण्याला अगर तडजोड करण्याला मी नेहमीं तयार असतों; त्याचप्रमाणे विशेष महत्त्वाच्या कार्मी मत-भेद झाल्यास चिकाटीने आपल्या विचाराप्रमाणे वागून निगरगट्ट बनून प्राप्त स्थितीला तोंड देण्यालाहि मी तयार असतों.

धौ०० के० कर्वे  
(आत्मवृत्त)

### प्रश्न व सूचना

- ( १ ) श्रो० कर्वे यांनी दाखविलेले सर्वच दोष खरोखरीच दोष आहेत काय ?
- ( २ ) पहिल्या परिच्छेदामध्ये लंकडाच्या ओंडक्याच्या राजाचा जो उल्लेख आला आहे तो इसापनीतींतील कोणत्या गोष्टीला उद्देशन आहे ? गोष्टहि थोडक्यात सांगा.
- ( ३ ) आपला भावार्ध व्यक्त करण्याकरितां इसापनीतींतील वगैरे गोष्टींचा केलेला उपयोग अनुकरणीय आहे.

( ४ ) खालील शब्द व वाकप्रचार यांचा अर्थ तुम्हांला चांगला समजला आहे असें दर्शविणारीं स्वतंत्र वाक्यें बनवा व त्यांचा अर्थहि सांगा:—आततायी, एकमार्गी, कात्रींत सांपडणे, युक्तिप्रयुक्ति, तडजोड, कालावर भिस्त ठेवणे.

( ५ ) हा व मागील उतारा यांच्या आधारे ( व इतर पुस्तकांच्या आणि स्वानुभवाच्या आधारे ) एका आदर्शभूत पुढाऱ्याचे एक काल्पनिक शब्दचित्र काढा.

---

## मराठी भाषा आणि तिच्यावर इतर भाषांचा परिणाम

[ सदरहू उतारा अनंत आत्माराम मोरमकर ( ४०२ ठाकूरद्वारा मुंबई ), यांनी चिंतामगराव वैद्य यांचे 'निवंध आणि भाषणे' या नांवाचे पुस्तक प्रसिद्ध केले आहे त्यांतून घेतला आहे. यावरून मराठी भाषेवर निरनिराळ्या भाषांचा काय परिणाम झाला आहे हे दिसून येते व अनुषंगाने चिंतामगराव वैद्य यांचे विद्रूप आणि बहुश्रुतत्व हीं दिसून येतात. ]

महाराष्ट्रीय लोकांची विद्याभिरुचि व भाषाप्राविण्य हीं पहिल्या-पासून प्रसिद्ध आहेत. राजशेखराने महाराष्ट्राला "सरस्वतिजन्मभू" असें म्हटले आहे. महाराष्ट्रांत त्या काळीं चांगले ग्रंथ झाले असावेत असें दिसते. परंतु यानंतरचे काळांत काळीं ग्रंथ झाले आहेत असा दाखला आपल्यास मिळत नाहीं. पैठण ही जोंपर्यंत राजधानी होती तोंपर्यंत भाषेस राजाश्रय होता हे साहजिक आहे. पुढे तेथून राजधानी पूर्वेकडे तेलंगण देशांत गेल्यामुळे जनभाषेला राजकीय पाठिंबा राहिला नाहीं. इ. स. ८०० च्या सुमारास दौलताबाद येथे राज्याची गाढी आल्यापासून तो पुन्हा मिळूळागला.

या वेळेपासून इ. स. १२०० पर्यंत चारपांचशे वर्षे भाषेला राजाश्रयाचा पाठिंबा मिळाल्यामुळे, मराठीचे हलीचे स्वरूप दिसत आहे त्यासारखी प्रचारांत आली, व राजाश्रयानें म्हणा किंवा लोकांच्या साहजिकच स्फूर्तीनें म्हणा, मराठीत ग्रंथ होऊं लागले. त्यांचे शेवटचे उच्चतम स्वरूप म्हटले म्हणजे ज्ञानेश्वराचे ग्रंथ होत.

श्रीमच्छंकराचार्य हे इसवी सनाच्या आठव्या किंवा नवव्या शतकांत झाले. तेव्हांपासून वेदान्तमताला विशेष जोर आला, आणि जैन व बौद्ध मत मागें पडले. हीं दोन्ही मतें महाराष्ट्रांत वर्तीच प्रबळ होर्ती. जनसमूहाला मराठी भाषेत वेदान्तमत समजावून देण्याची फार जरूरी पडली व यामुळेच मराठीत ग्रंथ विशेषतः होऊं लागले. यामुळे मराठीवर ज्या भाषेचा पहिला परिणाम घडला, ती भाषा म्हटली म्हणजे संस्कृत होय. वेदान्त विषय कठीण असल्यामुळे संस्कृतांतले शब्द जसेच्या तसेच मराठीत ध्यावे लागले. असे शब्द बाहेरून ध्यावे लागतात किंवा घेण्याकडे मनुष्याची साहजिक प्रवृत्ति होते, हें हलीं मुंबईत बोलत असलेल्या भाषेवरून सहज कळून येण्यासारखें आहे. “मी अप्लिकेशन केली, परंतु ती रिजेक्ट झाली” या वाक्यांत सर्वनामें, कियापदें व प्रत्यय मराठी आहेत, पण दोन इंग्रजी शब्द जसेच्या तसेच घेतले गेले आहेत. असाच प्रकार संस्कृताचा झाला ही गोष्ट लक्षांत घेण्यासारखी आहे. मराठी भाषा प्रत्यय वौरेसुद्धां संस्कृतावरूनच निघाली आहे, पण ती अपअंशावरून आली आहे, तेव्हां तीं स्वरूपें व ते शब्द निव्वळ मराठी होत. यानंतर प्रथम देवगिरी राजांचे कारकीर्दीत मराठी ग्रंथ होऊं लागले त्या वेळेस संस्कृत शब्द जसेच्या तसेच घेतले ते शुद्ध संस्कृत होत. उदाहरणार्थ, “घोडा” हा शब्द “घोटक” या संस्कृत शब्दावरून निघाला

आहे; तो निव्वळ मराठी आहे; आणि “अश्व” हा शब्द संस्कृतां-तून घेतला आहे; तो निव्वळ संस्कृत आहे. हा भेद संस्कृत शब्द मराठीत निराक्या रीतीनें लिहावे असें प्रतिपादन करणाऱ्यांच्या लक्षांत आला नव्हता असें म्हटले पाहिजे.

संस्कृत शब्दांचा भरणा आंत घेतल्यानें मराठी भाषेला मोठा जोर आला हें निर्विवाद आहे. परक्या भाषेचा परिणाम दुसऱ्या भाषेवर होतो तो दोन तळ्हांनी होतो; एक, शब्द भरण्यानें होतो; दुसरा, एका भाषेतील वाड्यायानें दुसऱ्या भाषेच्या वाड्यायावरहि परिणाम होतो. संस्कृत भाषेचा जो मराठीवर पगडा बसला, तो वेदान्त मतें मराठीत सांगण्याची जरूरी पडली म्हणून बसला हें पूर्वीं सांगितलेंच आहे. ही मोठी सुदैवाची गोष्ट आहे, कीं यामुळे संस्कृतांतील इतर गद्यपद्यात्मक वाड्मयाचा त्या वेळच्या मराठीवर पगडा बसला नाहीं. जें संस्कृत वाड्मय हलीं उत्तम म्हणून कॉलेजां-तून शिकविलें जातें त्यांत माझ्या मतें दोन मोठे दोष आहेत:—एक लेपाकडे संस्कृत कवींची ओढ; व दुसरा, त्यांची अक्षील शृंगाराकडे धांव. हा गोष्टी इतक्या फाजिल स्थितीला पुढे पुढे पोंचल्या कीं, त्यांपासून संस्कृत वाड्मयाला बराच हीनपणा आला. कालिदास-भवभूतीनेंहि वर्णिलेला शृंगार ग्राम्य आहे असें म्हटल्यावांचून राहवत नाहीं. इतर कवींची तर गोष्टच बोलून नका.

यासंबंधानें महाभारत व रामायण हे ग्रंथ फार प्रशंसनीय आहेत. रामायणांत या दोषांनी व्याप्त अशी एकच ओळ आहे; तीहि प्रक्षिप्त असावी असें वाटतें. समग्र महाभारतांत हा दोष कोठेंच आढळावयाचा नाहीं. असो. आनंदाची गोष्ट ही कीं, मयूरादि कवींच्या काव्याची किंवा रत्नावल्यादि नाटकांची मराठी-

वर छाया मुळींच पडली नाहीं व अशील शृंगाराला प्रथम तरी थारा मिळाला नाहीं हें माझ्या मते फार चांगले ज्ञाले.

या पहिल्या काळांतील अत्युत्तम ग्रंथ “ज्ञानेश्वरी” होय. या ग्रंथाचे अर्थगांभीर्य, दृष्टान्तचातुर्य व कल्पनाप्रागलभ्य हे गुण प्रसिद्धच आहेत. पण भाषेच्या दृष्टीनेही हा ग्रंथ उत्तम व उदात्त आहे. या ग्रंथानंतर लौकरच महाराष्ट्र राज्य ल्याला गेले. व इ. स. १३०० पासून १६०० पर्यंत निदान ३००—३५० वर्षै मुसलमानीचा अंमल महाराष्ट्रांत होता. या काळांत ग्रंथरचनेस साहजिकच धक्का बसला. भाषेची वाढ एका रीतीने खुंटली; तत्रापि दुसऱ्या एका बाजूने महाराष्ट्र-भाषेस मदत मिळाली. राज्यव्यवहार व राज्यपद्धति सर्वच मुसलमानी असल्यामुळे राजकीय व्यवहाराचे सर्व मुसलमानी शब्द मराठींत घुसले. ते इतके कीं, मध्यंतरीं स्वराज्यस्थापना होऊन हलीं इंग्रजी राज्य ज्ञाले आहे तत्रापि ते शब्द गेले नाहींत, किंवद्दुना ते आपलेच आहेत असे भासतात. उदाहरणार्थ काळीच्यां संबंधाचे सर्व शब्द फारशी आहेत. मामलेदार, सुभे, सरसुभे, तालुका, जिल्हा, कचेरी, शिरस्तेदार, सबनीस, फडणीस, पोतदार, साहेब वगैरे जमाखर्चासंबंधानेहि सर्व शब्द फारशी आहेत हें आश्र्यकारक आहे. कारण, मुसलमानींत जमाखर्च ठेवणारे बहुधा दक्षिणी ब्राह्मण होते. जमाखर्च, कीर्द, खत, गोपवारा, ताळेबंद, बद्लमुशाहिरा, खेरीजमुशाहिरा, अमानत, तसलमत, इजाफतै, मुसाफतै, बेरीज, बाकी, रूपये, आणे वगैरे शब्द मुसलमानी आहेत. जमीन शब्द

१ काळी माती, शेती. २ इजाफत जमा (कर्जफेड, देणग्याची विक्री, यामुळे किंवा इतर प्रकारे उत्पन्नांत पडलेली भर). ३ मुसाफत खर्च (देणगी वगैरेकरिता केलेला खर्च).

मुसलमानी आहे; जमिनीची मोजणी मुसलमानांच्या पूर्वीं कशी करीत होते व मुख्य माप काय होतें याचा पत्ता समग्र भारतांत मला लागला नाहीं. एका श्लोकाच्या टीकेत “निवर्तन” हा शब्द आढळला. तो बिध्याच्या ऐवजीं असावा असें वाटते. “भूमेर्दशै निवर्तनानि कर्षति” असा प्रयोग दृष्टीस पडला आहे. असो. बिधा शब्द मुसलमानी आहे असें वाटते. त्याचप्रमाणे न्यायाकडील सर्व शब्द मुसलमानी आहेत. मुनसफ, नाझर, कारकून, फिर्याद, दावा, कैफियत, पुरैशिस, जवानी, अर्ज, दर, मुद्दल, फैसली, हुक्मनामा इत्यादि शब्द मुसलमानी आहेत. वादी, प्रतिवादी, साक्षिदार हे संस्कृत शब्द कसे राहिले आहेत याचें आश्र्य वाटते. साक्षि एवढ्यानेंच काम होत असून साक्षिदार हें मुसलमानी प्रत्ययान्त रूप कसें प्रचारांत आलें हेंहि आश्र्यजनक आहे. गवाह (साक्षि) गवाहि (साक्ष्य) हे फारशी शब्द कांहीं लोकांच्या तोंडांत आढळतात. कर्जखत, सही दस्तुरखुदै वगैरे शब्द फारशी आहेत इतकेंच नव्हे, तर बेशमी हा शब्द परंपरेने कर्जखत, पावती वगैरे लिहिणारांना असा चिकटला आहे कीं, तो लिहिल्याशिवाय त्यांची लेखणी पुढे चालत नाहीं! पण बेशमी याचा अर्थ काय आहे ही पृच्छा त्यांना कधीं सुचत नाहीं. “कर्जखत बेशमी धोंडो रामचंद्र”, “पावती बेशमी रामा बाळू” वगैरे लिहिलेले पाहून प्रथम प्रथम मला वाटे कीं, बेशमी हें बेशमी याचे रूप असावे! मागाहून उर्दू भाषेचा अभ्यास होऊन उर्दू खतें पाहण्याचा प्रसंग आला तेव्हां कळले कीं,

१ जमिनीची दहा ‘निवर्तने’ नांगरठीखालीं आणतो. २ विचारणा, विचारपूस. ३ निवाडा, निकाल. ४ सही दस्तुर खुद = सही स्वतःचे हातची असे. (दस्तुर = पर्वानगी; कवुली सही.) (पटवर्धन-कोश.)

बेशमी हा ‘व इस्म’ (नांवाचा) या शब्दाचा मराठी अपभ्रंश आहे. असो. बेशमीसारखें रोषनै होय, हे अर्ज-दास्त वगैरे मुसलमानी शब्द लिहिण्याचें अर्जी लिहिणारांच्या अगदीं अंगवळणीं पडले आहे. मुसलमानी राज्यपद्धति बरीच सुधारली होती यांत शंका नाही. त्यामुळे हल्ळीच्या राज्यपद्धतींतही उपयोगी पडतील असे त्या भाषेत तले पुष्कळ शब्द आपल्यांत शिल्क आहेत. या राजकीय शब्दांचें मराठींतील अस्तित्व स्वतंत्रताप्रिय शिवाजीमहाराजांस सहन न होऊन त्यांनीं एक ‘राजव्यवहारकोश’ तयार करविला, व प्रत्येक मुसलमानी शब्दाबद्दल संस्कृत शब्द योजून तो वापरण्याविषयीं त्यांनीं हुक्म केला. त्यांचे हयातींत हा नियम चालला असेल पण त्यांच्यानंतर त्यांचे धोरण सर्वच बाबतींत विघडले. त्याप्रमाणे याही बाबतींत कायम न राहतां ‘राजव्यवहारकोश’ आतां पुस्तकालयांत मात्र दृष्टिस पडतो ! त्याचा अंमल झाला नाही.

राजकीय शब्दांशिवाय इतर बारीकसारीक मुसलमानी शब्द मराठींत शिरले आहेत. हा केवळ सहवासाचा गुण होय. अव्ययांतही असे शब्द सांपडतात हें आश्रये आहे; व, हल्ळी, फक्त, बिलकुल हीं अव्यये मुसलमानी आहेत. कांहीं ठिकाणीं तर या शब्दांना आपण मराठी स्वतंत्र अर्थ दिला आहे. उदाहरणार्थ, ‘बिलकुल’ हा शब्द फारशींत अस्तिपक्षीं व नास्तिपक्षीं योजला जातो; पण मराठींत ‘तो बिलकुल शाहणा आहे’, ‘मला बिलकुल पसंत आहे’ अशा प्रयोगीं वापरीत नाहीत. तर ‘तो बिलकुल वेडा आहे’, ‘मला बिलकुल पसंत नाहीं’ अशाच प्रसंगीं ‘बिलकुल’ शब्द उपयोगांत येतो. ‘अवलादै’ याचा अर्थ मुसलमानींत संताति

---

१ क्रूत होय, २ अर्ज-दास्त, विज्ञासिपत्रिका, विनंति. ३ वलद (पुत्र)चे अनेकवचन, प्रजा, कुळी.

एवढाच असून मराठींत या शब्दाला गौण अर्थ प्राप्त ज्ञाला आहे. सारांश, मराठी भाषेने कांहीं कांहीं मुसलमानी शब्द आपले केले आहेत, हें मुसलमानांची चारपांचशें वर्षे सत्ता येथें होती हें लक्षांत आणिले असतां आश्वर्यकारक नाहीं.

फारशी वाड्याचा मराठी भाषेवर परिणाम घडल्याचे मुळींच दिसत नाहीं, हें साहजिकच आहे. कारण फारशी भाषा त्या वेळेस लोक कामापुरतेच शिकत होते व फारशी राज्यकर्त्यांनी इंग्रजी राज्यकर्त्यांप्रमाणे फारशी भाषा शिकविण्याचा आग्रह धरला नाहीं किंवा सार्वत्रिक प्रयत्नही केला नाहीं. नाहीं म्हणावयास मुसलमानी संपल्यावर व स्वराज्यस्थापना झाल्यावर ऐतिहासिक गद्य ग्रंथ व पद्ये लिहिण्याचा सांप्रदाय मुरु झाला. त्यांचीं फारशी नावें आपल्यांत प्रसिद्धच आहेत. ‘बखैरी’ या फारशी इतिहासाच्या अनुकरणाने झाल्या असें मला वाटते. तसेच पोवौडे करणारे ‘शाहीर’ हेही फारशी वाड्याच्या परिणामाने झाले असें वाटते. एरव्हीं या लोकांस ‘शाहीर’ ही फारशी संज्ञा मिळाली नसती. ‘शाहीर’ हा फारशी शब्द केवळ कविवाचक असून मराठींत तो विशिष्ट कवींचा वाचक झाला आहे. ‘मोरोपंत शाहीर होता’ असें मराठींत कोणी म्हणणार नाहींत.

मुसलमानांच्या राजनीतीमुळे धर्माच्या बाबतींत हिंदु लोकांत विशेषतः महाराष्ट्रांत फारच धामधूम व खळबळ उडाली; व त्यामुळे महाराष्ट्रांत स्वराज्यस्थापना झाली. या वेळेस एकनाथ, तुकाराम, रामदास इत्यादि साधुकवि मराठींत झाले, व एकनाथांनी ज्ञानेश्वरीचे पुनरुज्जीवन केले; या कवींच्या काव्यांत मुसलमानी शब्द

१ आरबी ‘खबर’ पासून. २ संस्कृत ‘प्रवाद’पासून.

फार थोडे सांपडतात हें आपल्यास लक्षांत ठेविले पाहिजे. कदाचित् मुसलमानी शब्द त्यांनी मुद्दाम वगळले असरील; किंवा फारशी शब्द फक्त राजकीय व्यवहारांतच उपयोगांत येत असत, एकंदर भाषेत आले नव्हते, असें म्हणावें लागतें. या कवींच्या लेखांतूनहि कोठें कोठें फारशी शब्द आढळतात हें कबूल केले पाहिजे, व तें दुर्निवारच होतें यांत संशय नाहीं.

स्वराज्यस्थापना झाल्यानंतर मराठी भाषेस पुन्हा जोर आला. या वेळेस ग्रंथकारांनी संस्कृताची पुन्हा मदत घेतली हें साहजिकच आहे. ज्ञानेश्वरांनी मराठींत संस्कृत शब्द वापरले त्यापेक्षां मोरोपंतांनी जास्ती वापरले आहेत. तसेच शब्दचित्रकाव्यें करण्याकडे मोरोपंतांचें लक्ष गेले हेही संस्कृत वाञ्छयाच्याच परिणामाचें फळ होय; मराठींत सर्व प्रकारचीं संस्कृत वृत्तें घेऊन वामनांनीं प्रथम पद्यरचना केली. तोंपर्यंत मराठी वृत्तेंच वापरीत होते ही गोष्ट लक्षांत घेण्यासारखी आहे; यमकाला संस्कृतांत प्राधान्य नसून मराठींत आहे. हा विशेष मराठीचाच आहे असें दिसतें. एकंदर मराठी कवि साधु असल्याकारणानें संस्कृत शृंगारिक काव्यांचा व काव्यरचनेचा मराठीवर या वेळीही पगडा बसला नाहीं, व मराठींत नाटकें व कादंबन्या झाल्या नाहींत. याप्रमाणे या वेळीही मराठीची वाढ प्रशंसनीय झाली. पहिल्या स्वराज्याचा ग्रंथमुकुटमणि जसा ‘ज्ञानेश्वरी’ होय, तसा या दुसऱ्या स्वतंत्रतेच्या काळांतोल ग्रंथरचनेचें शिखर म्हटलें म्हणजे मोरोपंतांचें ‘महाभारत’ होय. या दोहोंची तुलना करण्याचा माझा हेतु नाहीं; तथापि जोरदार मराठींतील हीं दोन्ही अत्युत्तम रत्ने आहेत, हें निर्विवाद होय.

हलीं इंग्रजांचे राज्य महाराष्ट्रांत आहे, तेव्हां इंग्रजी भाषेचा मराठीवर परिणाम होणें स्वाभाविकच आहे. शब्दासंबंधानें पाहिले

तर ज्या गोष्टी अगदीं नव्या आहेत, त्यांचीं नांवें इंग्रजींतून प्रथम जशींच्या तशींच मराठींत आली, हें युक्तच आहे. बुक, तिकिट, स्टांप कोर्ट, कलेक्टर वगैरे शब्द इंग्रजींतून जसेच्या तसेच मराठींत आले आहेत व ते प्रत्येक मनुष्यास समजण्यासारखे आहेत. कांहीं कांहीं पदार्थाना इकडील नांवें असतील, पण तीं नांवें असून ते पदार्थ निराळ्या स्वरूपानें हळीं आले असल्यानें, इंग्रजी शब्दांना कांहीं विशिष्ट अर्थ प्राप्त होतो. जसें, बुक म्हणजे बांधलेले पुस्तक; व पोथी म्हणजे सुटे पुस्तक, ज्याप्रमाणे पूर्वीं सर्वच पुस्तके असत त्या प्रकारचे. क्रियापदें नवीन उत्पन्न होत नाहींत. कारण नवीन क्रिया नवीन पदार्थाप्रमाणे अस्तित्वांत येऊ शकत नाहींत. तथापि हळीं संयुक्त क्रियापदांऐवजीं इंग्रजी क्रियापदांच्या धर्तीवर एकाच क्रियापदाचा प्रयोग करण्याचा प्रधात रा० हरि नारायण आपटे यांनीं सुरू केला आहे. ‘त्यानें उत्तर केले’ याऐवजीं इंग्रजी प्रयोगाप्रमाणे ‘तो उत्तरला’ असा प्रयोग घालण्याचा त्यांनीं परिपाठ सुरू केला आहे! सारांश इंग्रजी भाषेचा मराठीवर बराच परिणाम होणार आहे; व तो केवळ नामांचा नसून इतर शब्दांचा व वाक्यरचनेचाही होणार आहे असें बारकाईनें पाहणारांच्या तेव्हांच लक्षांत येणार आहे.

याहीपेक्षां इंग्रजी वाड्मयाचा मराठीवर परिणाम फार जवरदस्त व विशेष हितावह होणार आहे असें अनुमान दिसतें. इंग्रजी वाड्मय अत्यंत विस्तृत असून फार उदात्त आहे, इतकेंच नव्हे तर तें निरनिराळ्या दिशेचं आहे. विशेषत: इंग्रजी गद्य-वाड्मय फार जोरदार व विशेष किंमतीचं आहे. मराठींत हा वेळपावेतों बखरीं-शिवाय गद्यरचना नव्हती असें म्हटले असतां चालेल. गद्यग्रंथ इंग्रजी राज्य झाल्यापासून मराठींत चांगले होऊं लागले आहेत हें

निर्विवाद आहे. निबंधग्रंथांत कै० विष्णुशास्त्री चिपकूणकर यांच्या ग्रंथांस पहिला मान दिला पाहिजे. भाषा जोरदार असून इंग्रजींत ज्यास Rhetoric म्हणतात त्याचा उपयोग ज्यांत केला आहे व दृष्टांतांचा भरपूर ओघ ज्यांत विषयसिद्धीकडे उपयोगांत आणला आहे अशी रीति विष्णुशास्त्री यांनीच प्रथम लोकांपुढे ठेविली. काढंबन्या प्रथम अगदीं वाईट व अश्फिल किंवा अनुदात्त शृंगारानें भरलेल्या निघाल्या; पण अलीकडे आपटे यांच्या काढंबन्या नांवाजण्यासारख्या झाल्या आहेत. ‘पानिपतचा मुकाबला’ ही काढंबरी ऐतिहासिक असून स्कॉटच्या धरतीवर लिहिली आहे. कांहीं अप्रयोजक शृंगारपर वर्णने व कांहीं फाजील वाढलेलीं अप्रस्तुत स्थळे काढून ही काढंबरी तीनचतुर्थीश ठेविली तर ती उत्तम होईल अशी माझी समजूत आहे. मनुप्यस्थिति व वस्तुस्थिति यांचीं अगदीं बारीक बारीक गोष्टीपर्यंतचीं हुबेहूब चित्रे डोक्यांपुढे उभीं राहतील अशीं वर्णने या काढंबरींत बरींच आहेत. इतिहासावरचे ग्रंथ वाद्ययांत घेण्यासारखे अद्याप झाले नाहीत, तथापि ते लौकरच होतील अशी उमेद आहे. इंग्रजींत ज्यास Humour म्हणतात, त्या रसाचे ग्रंथ आपल्यांत अद्याप होणे आहेत. सुक्षिष्ठ शब्दरचना करण्याचे सामर्थ्य ईश्वरदत्त असते. अशा परमेश्वरानें दिलेल्या म्हणा किंवा निसर्गप्राप्त म्हणा शक्तीचे ग्रंथकारक मराठी भाषेत इंग्रजी वाड्मयाचे अनुकरणानें पुढे उत्पन्न होतील यांत तिलप्राय शंका नाहीं. महाराष्ट्रभूमि म्हणजे सरस्वतीजन्मभू आहे, हें पूर्वकाळापासून प्रसिद्धच आहे. त्याप्रमाणे यापुढेही मराठी भाषेच्या वाड्मयांत उत्तम गद्य व पद्य ग्रंथ उत्पन्न होण्याची चांगली आशा आहे. येथे आणखी एक गोष्ट सांगण्यासारखी आहे. इंग्रजींत जीस Style असें म्हणतात, ती अद्याप आपल्यांत विशिष्ट

व निरनिराळ्या तळ्हेची उत्पन्न झालेली नाहीं. संस्कृतांत यास रीति म्हणतात. संस्कृतांत दोन रीति परिगणित आहेत—एक वैदर्भी व दुसरी गौडी. वैदर्भी रीति म्हणजे लहान लहान गोड शब्द वापरून जोरदार भाषा लिहिली असते ती; व कठीण लांब लांब समासयुक्त भाषा ही गौडी रीति होय. प्रत्येकाची Style अथवा रीति निराळी असते हें सर्वांस ठाऊकच आहे. जसें प्रत्येकाचें चालणे निराळे असतें, जसें प्रत्येकाचें लिहिणे म्हणजे अक्षराचें वळण निराळे असतें, तशी प्रत्येकाची भाषाशैली निराळी असते; परंतु तिला Style म्हणतां येणार नाहीं. कारण, Style म्हणजे भाषाशैली कांहीं विशिष्ट जोरदार प्रकारची असली पाहिजे. माझी खात्री आहे कीं, जेव्हां चांगले चांगले ग्रंथकार मराठीत होतील, तेव्हां येथेही भाषाशैलीचे वैचित्र्य रमणीय दिसून लागेल. विदर्भ म्हणजे महाराष्ट्राचाच एक भाग आहे. तेव्हां संस्कृतांत नांवाज-लेल्या वैदर्भी रीतीचे श्रेय महाराष्ट्रालाच आहे, महाराष्ट्रांतील बुद्धिवान् लोक, इंग्रजी वाड्याच्या अनुकरणानें म्हणा किंवा स्वतंत्र तळ्हेनें म्हणा, मराठी भाषेत निरनिराळ्या रीतींत गद्यग्रंथांची चांगली भर घालतील अशी उमेद आहे. मराठी कवितेलाही इंग्रजी वाड्यामुळे निराळी दिशा लागली आहे. महाभारत, रामायण इत्यादि पूर्वग्रंथांला घरूनच यापूर्वीं कविस्फूर्ति असे, ती आतां स्वतंत्र विषयावर लुब्ध होऊं लागली आहे. याप्रमाणे मराठी भाषेवर व वाड्यावर इंग्रजी भाषेचा व वाड्याचा चांगला परिणाम होत आहे हें अभिनंदनीय होय.

चिं० वि० वैद्य

( निबंध आणि भाषणे )

## प्रश्न व सूचना

( १ ) मराठी भाषेत आरबी-फारसीवरून व इंग्रजीवरून आलेले ( आणि वरील उतान्यांत न दिलेले ) असे दहा-दहा शब्द सांगा.

( २ ) उर्दू व इंग्रजी वाङ्गमयवरून मराठींत आलेले कांहीं वाङ्गमयप्रकार सांगा

( ३ ) शाहिरी-वाङ्गमय म्हणजे काय ? पूर्वीचे शाहीर व अलीकडे स्वतःस 'शाहीर' म्हणवून घेणारे कवि यांमध्ये तुम्हांला काय फरक दिसतो ?

( ४ ) मागील तीन पानांवर आलेले संस्कृत, संस्कृततोत्पन्न, आरबी, फारसी, व इंग्रजीपासून आलेले शब्द शोधून काढा. कानडींतूनहि आपण कांहीं शब्द घेतले असल्यास तीन सांगा.

---

## पळसाला पाने तीनच

[ सदरहू उनारा रामचंद्र विनायक टिकेकर ऊर्फ 'धनुर्धरी' यांनी लिहिलेन्या 'वांईकर भटजी' या कादंबरींतील आहे. ह्या कादंबरीचे वीज जरी गोल्डस्मिथ्या विक्रीविक्री कराऱ्याचे अॉफ बेक्फील्ड या सुप्रसिद्ध कादंबरींत आढळत्यासारखे असलें तथापि ती भाषांतरित म्हणण्यापेक्षां स्वतंत्रच म्हणणें अधिक योग्य होईल, इतके त्यांत लेखकांचे मार्मिकत्व, स्वतंत्र विचारशीलत्व, भाषावैशिष्ट्य व तत्कालीन महाराष्ट्रीय परिस्थितीशीं तादात्म्य इत्यादि गुण दिसून येतात. ]

वांई सोहऱ्यान येताना एका प्रकारे मनोवृत्ति क्षुब्ध झाल्या होत्या त्या हळुहळू शांत होत चालल्या. पुणे शहर जवळ येऊ लागले तसें आम्हां सर्वांच्या मनाला पुन: 'मनचे मांडे' खाण्यास मिळू लागले असें म्हणण्यास हरकत नाहीं. त्या शहराचे वैभव, तेथील लोकांची बडेजाव, आमच्या बाल्याच्या अभ्यासाच्या सोई— त्या जणां काय यथाप्रकारे जमून येऊन त्याचा अभ्यासदेखील पुरा झाला,

मोठी चाकरी लागेल तेव्हां पुढे आपण काय करूं, वैरे विचारांची उडालेली घनचक्र, इत्यादिकांखालीं मी चूर होऊन गेलो. माझ्या स्थीच्या तोंडाकडे पाहून मात्र तिला एक प्रकारची काळजी असावी असा भास होई. शेजारींपाजारीं कोणी बायका मिळतात किंवा नाहीं, आपल्या यजमानाच्या घरच्या बायका कशा आहेत, आतां जातांच इतकीं धुणीं धुवावयाचीं तेव्हां पाण्याची वैरे सोय कशी काय जमते, मुलांबाळांस भूक लागली तर आपले काम आटोपे-पर्यंत त्यांस खाऊ घालण्याची वैरे सोय कशी होईल, आपलीं भांडींकुंडीं नीट व्यवस्थेने लावण्यास जागा कशी मिळेल— इत्यादि एक का दोन— शेंकडॉं प्रकारच्या विवंचना तिच्या मनांत घुटमळत असत. मुले तर काय विचारावयाचीं? तीं सदा आनंदी! नवीन-पणा, मग तो कसाही कां असेना, पाहिला कीं त्यांच्या आनंदास व उत्सुकतेस भरते हें यावयाचेंच. मोरोबा मात्र, काय कीं, या वेळीं जरा सचिंत बसले होते. इतक्यांत तिनें प्रभ केला, ‘काय हो भावोजी, बाजीरावाचें आतां नाहीं ना पुण्यास राज्य! बरें चांगले मेल्याचें तळपट झालें तें! ’ मोरोबा म्हणाले, ‘छेः वहिनी, हें काय आपण म्हणावें? अहो, तो ब्राह्मण प्रभु ना? केवढा दान-शूर! केवढा पट्टीचा विद्वान् ब्राह्मण! काय सांगूं अप्पा! ब्राह्मणांचा तर विचारा केवळ अन्नदाता! पंक्तींत स्वतः आग्रह किती म्हणून करावा? काय त्याच्या एकेक गोष्टी आठवायच्या आहेत! गेले विचारे ब्राह्मणांचें राज्य, ईश्वराची मर्जी! पण वहिनी, तुम्हांला हो कां आतां त्याची आठवण झाली, मध्येचशी?’ ती म्हणाली, ‘तो मोठा चांडाळ होता. वांईत आला तर पांचशे बायकांनी विहिरींत जीव दिला म्हणून मीं ऐकले आहे; आणि असल्याच्या

गांवीं आपण आतां चाललों म्हणून आठवण झाली. पण नाहीं ना आतां त्याचं कोणी पुण्यांत? त्याला झालीं आतां पुष्कळ वर्ष. आमच्या सासूबाई सांगत होत्या पुण्याच्या बायकांच्या आणि बाजीरावाच्या गोष्टी, म्हणून काय तें मला ठाऊक. अलीकडे मात्र नाहीं ऐकिल्या.'

इतक्यांत आमचा बाळ्या म्हणाला, 'वाः! आतां ग कोठला आई बाजीराव! इ. स. १८१८ म्हणजे शके १७३९, सांत ब्रह्मवर्तीं बाजीराव निघून गेले. त्यानंतर नानासाहेबानें बंड केलें, आणि तो कोठें आहे त्याचा पत्ता देखील नाहीं म्हणतात. बाबा, स्नानसंध्या करण्यास बाजीराव ब्रह्मवर्ताला हो कां गेले? पुण्यास, नाशकास आणि नाहीं तर आमच्या वांईस नसती का ती त्यांस करितां आली?' हा त्याचा प्रश्न ऐकून मला मोठी मौज वाटली. हा कालचा पोर आणि आजोचासारख्या गोष्टी सांगतो कशा, आणि त्या त्याला कळल्या कोटून! मला मोठा अचंबा वाटून मी त्याला प्रश्न करणार तोंच तो पुनः म्हणाला, 'मोरुकाका बाजीराव बळाळ ऊफ पहिला बाजीराव हा मोठा शूर, देखणा आणि शहाणा होता नाहीं हो? तो असता तर सोनपतपानपतच्या लढाईत इतके बाजारबुणगे मारले गेले नसते. दुराण्याचाच त्यानें पराभव करून सोडिला असता.' हें त्याचें बोलणें ऐकून तर मला वाटलें, कीं हा मुलगा खरोखर बालबृहस्पति आहे. ॐ म्हणणाऱ्या अवतारी पुरुषासारखाच माझा बाळ्या आहे असें देखील मला वाटूं लागलें. कारण कर्धीं सोनपतपानपतची लढाई झाली, आणि कोणीं थोरल्या बाजीरावास पाहिलें! पण तें कांहीं नाहीं, हा आपला टीचभर पोर 'तो देखणा, शूर, शहाणा होता' म्हणून त्याच्या खाणाखुणा देखील सांगतो असें मीं मोरोबार्शीं म्हटलें. त्वावर त्यानें उत्तर

दिलें, ‘अप्पा, यांत काहीं आश्रय नाहीं. शाळेतून या सान्या गोष्टी आतां शिकवू लागले आहेत. पेशवे, सातारकर, दिलीचे बाद-शहा हें सर्व आतां पोरांना पाठ येते. माझा भाचा पांढू हा परवां सगळ्या पृथ्वीचेंच वर्णन माझ्यापुढे पाठ म्हणून दाखवीत होता. नऊ खंड पृथ्वीचीं त्यांनी आतां चार खंडे केलीं आहेत, आणि काय म्हणे तांबडा समुद्र, पीत समुद्र, काळा समुद्र, मृत समुद्र, अट-लांटिक महासागर आणि माती आणि दगड; तें काय तें अप्पा आतां विचारू नका.’ इतके म्हणतात तोंच पर्वतीचे शिखर दिसून लागले. तें पहातांच सर्व मुलांनीं, हो ! हो ! पुणे आले ! पुणे ! असें बोलून गोंगाट माजविला, तेव्हां माझी दृष्टि तिकडे गेली. शहर खोलिंत असल्यामुळे चांगले दिसावै तसें दिसेना. देवळे, शिखरे, उंच माढ्या, झाडेंझुडपे स्पष्ट दिसून लागलीं. तेव्हां मी चटकन् मागल्या बाजूने खालीं उतरले. माझ्या मागोमाग मोरोबाही उतरले. तें पाहून पोरेही आम्ही उतरतों म्हणून लागलीं. त्यांस दटावून आम्ही बसविले. पुनः मार्गक्रमण सुरू झाले, आणि आम्ही रास्त्यांच्या पेठेंत गोविंदराव नेन्यांच्या घरीं उतरलो. त्यांची आमची ओळख पुष्कळ, घरोबाही विशेष आणि त्यांतून ते तर आमचे यजमान. त्यांस पूर्वीं आम्ही येणार असें पत्र घातले होतेंच.

आम्ही गेलों त्या वेळीं १०-१२ घटका दिवस आला होता. त्या वेळीं गोविंदराव जेवावयास बसले होते. मी म्हटले, ‘मोरोबा, आज हें लौकरसें जेवण चालले आहे?’ त्याला मोरोबांनीं उत्तर दिले, ‘दस धंद्याला कचेरी आहे ना?’ यथाविधि स्नानसंध्या करून सावकाशपणे कचेरीस येतां यावें म्हणून वाटतें ही सोय सरकारने केली आहे?’ असें मी म्हटले, त्यास ‘होय, होय तर?’ एवढेंच म्हणून मोरोबा आंत स्वयंपाकघरांत गोविंदरावांस भेटण्याकरितां

गेले तों गोविंदरावही आंचवण्यासाठीं बाहेर आले. त्यांची आमची दृष्टादृष्ट झाली, नमस्कार चमत्कार घडले. मग लगेच ते आंत जाऊन ‘अग, आज पाहुणे आले आहेत, आपले उपाध्येबुवा त्रिवक-भटजी वांईकर येणार म्हणून मी म्हणत होतों ते आले.’ असें आपल्या बायकोशीं बोलले. त्या बिचारीलाही आम्ही आलों म्हणून आनंद झाल्यासारखें दिसलें. किंचित हास्यमुद्रेने, सलज आंतूनच ढोकावून तिने पाहिले, त्या वेळीं पाहुण्यांत बायका-मनुष्ये पाहतांच तर तिला विशेष आनंद झाला, ‘या अशा आंत. लावतील पुरुष सामानसुमान. मुलं भुकेलीं असतील तर मी म्हणते त्यांना जेऊ द्या आधीं मग आपण सारीं मागाहून बसू. काय या तुमच्या मुलीचं नांव? आणि ही सून का? वरं आहे!’ इत्यादि प्रकार चालेले त्यांच्यांत. आम्हांस अमुक एक ठिकाणीं सामान उतरावा वैरे सांगितलें आणि आपले बंधु गोपाळराव यांस, ‘गोपाळा, पाहुण्यांची बरदास्त चांगली ठेव हो, सामानसुमान नीट व्यवस्थेशीर अडगवून जेवणखाण करा तोंवर मीही साहेबाला विचारून आज लौकरच येतों,’ असें म्हणून गोविंदराव कचेरीस निवून गेले. आमचे ते यजमानच, तेव्हां घरोबा हा असावयाचाच. बायका-मुलांची ओळख नव्हती पण बायकांतला स्नेह म्हणजे काय विचारावयाचा आहे? तो तेव्हांच जमून येतो; आणि पोरांस तर ओळख नको आणि देख नको. असो; त्या दिवरीं तर सर्व यथास्थित झालें, कशाची कांहीं अडचण पडली नाहीं. पांच एक घटका दिवस असतांना गोविंदराव घरीं आले. तेव्हां त्यांचीं आमचीं पुष्कळ बोलणीं झालीं, कां आलों, उद्देश कोणता, पुढे कसें काय करावयाचें इत्यादि सर्व खुलासे त्यांनीं कळवून घेतले. माझें करणें गोविंदरावांस फार पसंत पडलें. ‘अप्पाभटजी तुम्ही ही योजना

तर बुवा फार नामी काढलीत. मुलगाही हुषार दिसतो. तेव्हां तो कांहीं नशीब काढल्यावांचून स्वचित राहणार नाहीं.' हें गोविंद-रावांचे बोलणे ऐकून मीं म्हटले, 'असें दिसतें तर सरें. वाटेने शकुन तर कसे म्हणतां नामी झाले आहेत ! मोरोबा, गांवांत येतांच, सवत्स घेनु नाहीं का आपल्यापुढे आली ?' यावर गोविंदराव फक्त एवढेंच बोलले, 'वा ! असें झाले तर एकूण ? मग तर ठीक आहे बुवा !' तो शनवारचा दिवस, तेव्हां रात्रौ मला तर जेवावयाचे नव्हतें. गोविंदरावांस दुसरे दिवशीं सुटी होती, तेव्हां बिन्हाडाची वगैरे सोय उद्यांच स्वतंत्र करावी असें मीं म्हटले. त्याला 'कां, इतकी गडबड कां ? येथे काय कमी आहे' असें गोविंदरावांनी उत्तर दिले. मीं म्हटले, 'चार-आठ दिवसांची गोष्ट नाहीं, मग उगीच उशीर कां ?' हीं असलीं पवित्र्यादाखल भाषणे झाल्यावर दुसऱ्या दिवशीं बिन्हाड निराळे करण्याचे मीं नक्की ठरविले. कारण अशा कामीं ज्याचा त्यानें विचार केला पाहिजे. आपणाकडे च (आपण एकटेच ?) असतों तर गोष्ट निराळी होती. पाठीमागें एवढे लटांवर घेऊन पाहुणचार घेत बसणे म्हणजे अपमानकारक गोष्टींचा आपल्याभोंवर्तीं आपणच गराडा घालून घेणे होय. तेव्हां मीं केला तोच विचार ठीक होता. दुसरे दिवशीं त्याच आर्धेत एक सोइस्कर घर पाहून घेतले; आणि तेथे सगळा संसार पाठविला. भाड्याचे घर घेतल्यावर स्वतःच्या घराची किंमत काय असते, याचा फारच सुरेख अनुभव आम्हांला येऊ लागला. स्वग्राम, स्वजन इत्यादिकांत स्वत्व कसें असतें हें आम्हां सर्वांस आतां उदाहरणशः शिकण्याची ही शाळाच म्हटल्यास हरकत नाहीं.

घर वगैरे थाटतांच, मुलांस शाळेत घालण्याची तजवीज आमच्या गोविंदरावांनी फारच सुरेख केली. नादार मुलगा शिकावयास घेऊ

असें पाठशाळेवरील साहेबानें सांगितलें; आणि पुढे अभ्यास चांगला करून नंबर वर ठेवील, तर पुस्तकां-कागदांच्या खर्चाकरितां लहानसा पगारहि मिळेल असें गोविंदराव बोलले. मुलगा शाळेत जाऊ लागला; तेथें तो साहेबांकडे शिवे. विटाळ वगैरे होतो इत्यादि शंका मनांत येत. पण महदाशा डोळ्यांपुढे द्रव्यदर्पण दाखवी तें त्या सर्व शंका आपणच खोडून काढीत असे. कसेंहि होवो आणि कांहींही घडो, मुलाला चार अक्षरे येऊन तो मिळवता झाला म्हणजे पुरे असें आम्हांस वाटे, आणि तसें घडेतोंपर्यंत मीं तर निश्चय केला होता कीं, तिकडे कशाकडे देखील पहावयाचें नाहीं. माझ्या स्थीनें रोज एकादी कागाळी मोठ्या कौतुकानें मजपाशी आणावी. ‘पाहिलं? बाळ्या घरीं पिसं घेऊन बसतो. जबळीं मेलीं कसलीं पिसं कोण जाणे? या इंग्रजी शिकण्यांत पिसं तीं कशाला? घडीघडीला बोटाला थुंकी लावून जबळीं तीं पोथीचीं पानं सारीं उष्टीं करतो. कातख्याच्या पुढ्याची पोथी घेऊन बसतो; काळ संध्या केली नाहीं; परवां सूत तुडवून जेवायला बसला; सकाळीं उटून गोमांस-गोमांस—इश् जबळं ग बाई तें-म्हणून घोकतो. दारूच म्हण, दगडच म्हण, असलं कसलं हें मेलं शिक्षण? देवाचं नांव नाहीं न् कांहीं नाहीं. परवां रात्रीं दिवाभीताचंच नांव घेऊन मेला घोकत बसला होता’, अशा दररोज तिनें किती तरी कागाळ्या सांगाळ्या. आणि त्या दुसऱ्याच्या असत्या किंवा त्यापासून कांहीं पैसे मिळविण्याचें साधन होत नाहीं असें जर मला कळतें तर मींच केवढा आकांत केला असता! पण येथें काय दामाजीपंतांच्या नुसत्या आशेचा प्रभाव! असो. या गोष्टी देऊं सोडून. क्लेशमय संसारांत घडी दोन घडीच अत्यल्प मुख होतें तरी त्यासाठीं मोठ-मोठे मी मी म्हणविणारे देखील घुटमळत गुरफटले जातात; तेव्हां या

एवढ्या शुष्क बाबीकरितां पुढील मनोराज्यांतली भली दांडगी इमारत हस्तगत व्हावी म्हणून तिकडे कानाडोळा न करतां नाहक त्या लाभास मुकणे मला तरी निदान बरें वाटेना. म्हणजे काय तर मुकाटचाने डोळ्यांवर कातडे ओढले आणि पुढील आशेवर स्वस्थ बसलॉ. द्या सर्व बाह्योपाधी, प्रापंचिक त्रास, अन्नाची काळजी, पुढल्या तजविजी, पोराबाळांची तरूद वगैरे लचांडे, वांई सोहून पुण्यास आलों म्हणून लवमात्र कमी झालीं नाहींत, उलट जास्तच. ‘दुरुच डोंगर साजरे, हें मात्र अगदीं खरें ! वांईत असतां मला वाटे काय कीं, पुण्यास गेलों म्हणजे द्या सान्या दगदगी आपोआप जातील; तेथें चारदोन पैसे जास्त मिळतील आणि डोक्यावरलें संसाराचें ओझें अंमळ हलके होईल, हें माझें मनांतलें राज्य. मी पुण्यास आल्या-नंतर कांहीं दिवसांनीं चातुर्मास सुरु झाला. वांईतला प्रकार तेथें नाहीं. नवीनपणामुळे जरा मानप्रतिष्ठा वाढते हें मात्र खरें. रोजचीं आमंत्रणे आणि त्या दक्षिणा वगैरे पाहून मला वाटले काय कीं बरें झाले आपण पुण्यास आलों तें. एखाद दुसरें पारायण केले तर चारदोनशें अलबत्यागलबत्यास मिळतात, तेव्हां मला कांहीं तरी जास्त मिळतील असें वाटलें, आणि तसा प्रत्यक्ष अनुभवही आला. उत्पन्न वाढते म्हणून आनंद मानावा तर इकडे खर्च-ही वाढूं लागला. लंकेंत सोन्याच्या विटा मिळतात, एक हजामत केली कीं एक वीट, तेव्हां आपण तिकडेच जावें म्हणून निघालेल्या नापिताची जशी अखेरीस फटफजिती झाली तशीच माझाही झाली म्हणण्यास हरकत नाहीं ! प्रासीच्या मानानें खर्चही वाढला. वाढला तर वाढेना का बिचारा ? मनाला तरी स्वस्थपणा असावयाचा होता, पण नाहीं; आणि तो असणार तरी कसा ? तिनें एखादा जिन्नस घरीं नाहीं म्हटलें, आणि तो आणावयाचा, म्हणजे पैसा

खर्च केल्याशिवाय गत नाहीं. ती म्हणे, ‘हें मेले काय? शेण देखील विकत ध्यायचे, ही कुठली रीत वाई’! भाजी विकत, शेण विकत, सर्पण विकत, दूध विकत, फुले विकत, घर भाड्याचे असे यज्जयावत् सर्व काहीं पैशावर, त्याने मी फार फार जिकीरीस आलों. कारण पैसा. पैसा पुरेल तरी कोठवर? पैशाशी बसावयाचे आणि पैशाशी उठावयाचे. तरी बरे. पाहुण्याराहुण्यांनी नाहीं आपला मोर्चा मजकडे फिरविला. वाईत पैसे मिळवण्याची पंचाईत आणि येथे पैसा पुरविण्याची पंचाईत मिळून दोहांची बेरोज सारखीच! आणि पुण्यास एक दोन काळज्या जास्त. आम्ही वाईत होतों तेव्हां विलासी म्हणा, श्रीमंती म्हणा, मौल्यवान् निरुपयोगी पदार्थ फारसे पाहण्यात येत नसत; पण तेच पुण्यास आल्यानंतर काय होऊँ लागले; तर विलासी व श्रीमंती पदार्थ सर्वांच्या नजरेखालून जाऊ लागले; त्यामुळे ते ध्यावे, ते आपल्याला असावे, अशी त्यांची साहजिक त्यांस इच्छा होऊँ लागली. मुलाने घरी यावे आणि माझ्यापाशी नाहीं तर तिच्यापाशी ‘आई, मला एक मेज पाहिजे. जळले हे तुमचे भिकार दिवे आम्हांस नकोत, चिमणीच्या दिव्याचा उजेड कसा चक्क पडतो. अंगांतल्या ह्या भिकार बंड्या पाहून पोरे हंसतात, म्हणून मला कोट व ज्याकीट पाहिजे. बूट, विजार असली म्हणजे शाळेत जाण्याला कसे सड-सडीत असते’ इत्यादि टुमणे त्याचे असावयाचे; आणि असले पदार्थ आपला लेक मागतो याचेच तिला कौतुक वाटून किंवा त्याच्या इच्छा पुरवाव्या म्हणून कीं काय न कळे, तिने माझ्या कपाळाशीं ‘द्यायचे ना मग बाल्याला तें घेऊन?’ असे म्हणावे. तिला स्वतःला आपलीं लुगडीं जड दणगट वाटत; शेजांच्यापाजांच्यांनी पाहून त्यांच्यासारखीं आपण ध्यावीं अशी तिला इच्छा होई. त्यामुळे

होई काय, तर स्वतः तिनें स्पष्ट सांगावयाचें नाहीं, पण दुसऱ्यांनीं कोणीं कांहीं घेतले म्हणजे तिनें तें मागून आणून मला दाखवावें, व याची किंमत अगदीं थोडी आहे, इत्यादि स्तुति करावी म्हणजे अंतस्थ मतलब फक्त एवढाच, कीं मीं तसले तिला घेऊन घावें. लहान मुलांचीही बहुतेक तीच अवस्था. एखादें खेळणे पाहिले कीं तें त्यांना हवें असेच. शिवाय तें मागावयाचें म्हणजे रडे, हट्ट वगैरे इलाजांनीं. मुलगी माहेरवाशीण; तिच्या तर हौशी पुरविल्या पाहिजेतच. नाहीं म्हणावयास सुनेचें तेवढे हट्ट किंवा कांहीं एक नव्हतें. चुकलेल्या जनावरासारखी ती सदा विचारी कावरीबावरी दिसे. पण आम्हीं सर्वांनीं तिला खरोखर अतिशयच ममतेने वागवावें. यामुळे लौकरच ती ‘माणसाळली’ म्हणण्यास हरकत नाहीं. पोरापासून थोरापर्यंत रोज सर्वांना कांहीं हवें असावयाचें; पण तें सर्व म्यां पुरवावें कसें हा विचार त्यांच्या स्वप्रांतही नसे. विलासी पदार्थांचें अज्ञान हें वाईस माझ्या फार पथ्यावर पडे; पण येथे तें कांहीं नाहीं. मला केव्हां केव्हां वाटे, हीं वायकापोरे माझ्या पाठीमागें इतका तगादा प्रत्यक्ष आणि अप्रत्यक्ष लावतात, आणि त्यांस जर दररोज नन्नाचा पाढा मीं वाचला तर न जाणों, कदाचित् असंतोष आणि अप्रीति कुटुंबांत उद्भवेल कीं काय? आणि खरेंच आहे; संसार म्हणजे काय? शरीराला जीव, तसा संसाराला पैसा! पैसा नाहीं तर वायको नवऱ्याला विचारावयाची नाहीं, मुळे वापाला मानावयाचीं नाहींत, शेजारी दुंकून पहावयाचे नाहींत; इत्यादि गोष्टी सर्वांच्या अनुभवांतल्या! पैसा मिळविण्याकरितां तर रात्रंदिवस वतवत करावयाची, आणि अखेरीस धन दुसऱ्याचीच, अशा शेंकडां गोष्टी मनुष्याला वैताग उत्पन्न करणाऱ्या आहेत,

त्यांचा आश्रय करावा म्हणजे झालें, दुष्पट-तिष्पट त्रास ! बरें, पैसा मिळविणाऱ्यांना ज्या अडचणी असतात, तो मिळवितांना जो त्रास पडतो, किंवा त्याचा विनियोग करण्यांत बिचाऱ्यांची जी त्रेधा उडते, त्यांचा एकलक्षांश अनुभव जरी या परावर्लंबी वर्गास असता तरी पुष्कळ होतें. अशा रीतीनें काळजी सुरू झाली कीं नंतर मग वेदान्त सुचावा, आणि तो सुचूं लागला म्हणजे वैताग, संसाराचा कंटाळा घैरे येऊन जीवित दुःखमय व क्लेशमय वाटावें आणि पश्चात्ताप सुरू व्हावा, असें हें रहाटगाडगें चालावयाचें. पण आशा ही एक कृत्या सर्वांच्या मागें लागली आहे कीं नाहीं ? ती सर्वांस गचांद्या देऊन बाहेर काढते. उद्यां अमुक होईल, परवां असें घडेल, तेरवां तें मिळेल, अशा भाकडकथांचें पुराण तिनें आपल्या मनास सांगितलें कीं, पुनः आम्ही झालें ताजेतवाने ! वेदान्त, वैताग, वैराग्य चट सारें जातें कोणीकडल्या कोणीकडे पळून, आणि मग आहेच आपला ‘पुनरपि जननं पुनरपि मरणम्’ हा क्रम.

म्हणजे सारांश काय, माझ्या मनाला स्वस्थता नाहीं. रात्रंदिवस काळजी, खर्चाची अडचण, नाना तज्ज्वल्या संकटांची भीति, परक्या ठिकाणच्या वस्तीमुळे आजदिनपर्यंत माहीत नसलेल्या अडचणींचा यथेच्छ अनुभव, मुलांच्या अभ्यासाची तर्तूद अखेरपर्यंत कशी निभावते याचा विचार, धाकळ्या मुलीच्या लग्नाची विवंचना, अशा एक का दोन म्हणून गोष्टी सांगूं ? मनाची काळजी आणि कुटुंबांतलीं संकटें घटकाभर बसून एकाद्या स्नेह्यापाशीं निवेदन केली म्हणजे थोडासा विसांवा मिळतो, थोडेंसे मनोरंजन होतें. तो स्नेही हिंमत देतो. दुसऱ्यांचीं संकटें सांगून तो आपलीं त्यांच्यापुढे कांहींच नाहीत असें दाखविण्याचा यत्न करतो. पण तें देखील सुख मला येथें नाहींसें

ज्ञालें म्हणावयास हरकत नाहीं. जिव्हाळ्याचा स्नेही म्हणजे दाट परिचयाचा काय तो एक मोरोवा. पुण्यास आल्यानंतर तो आपल्या यजमानांच्या घरी राहिला. त्याला स्वतःला पोर ना बाळ. यजमानांच्या घरीं चार कांमे करावीं आणि आनंदानें त्यांच्या घरीं रहावें हा त्याचा संसार. त्यामुळे त्याला मजकडे फारसे येण्यास फावत नसे. आणि फावलेंच तर त्यांच्या यजमानाची स्तुति, त्याचें वैभव, त्याचा स्वभाव यांचीच त्यानें आमच्या घरीं चर्चा करावयाची. त्याचें खाणें अमुक, श्रीमंती असली, स्वभाव असला. अशा गोष्टींनीं होई काय तर आमचा संसार, आमचें जिणें, आमची स्थिति हीं भिकारडीं वाटावीं. त्यांच्यासारखें असावें, वागावें आणि करावें ही इच्छा उत्पन्न व्हावी. एकंदरीत पुनः मनाला अस्वस्थता. मुलावरोवर त्याचे सोबती केव्हां केव्हां घरीं येत; त्यांचा पोषाख-पेहेगाव पाहून आम्हांला व खुद मुलालाही वाटावें कीं, तसा पोषाख असावा खरा. पण आणावा कोटून? श्रीमंताच्या एखाददुसऱ्या घराची ओळख किंवा माहिती झाली म्हणजे वाटावें आमच्या वगीला तें स्थळ मिळेल तर वरें होईल. ती कोणा शेजान्यापाजान्यांच्या घरीं कांहीं कामानिमित्त गेली म्हणजे एखाददुसऱ्या पदार्थाचा नवा अभिलाष घेऊन परत येई. मिळून जिकडे तिकडे आशा आणि हव्यास पाढीमागें लागलेले, तृसि म्हणून नाहीं; आणि तृसि नसली व हव्यास असला म्हणजे मनाची स्थिति काय विचारावयाची आहे? वास्तविक पाहतां श्रीमंती आणि गरिबी यांतील भेद फक्त काय तो मिजाशींत असावयाचा. गरीबालाहि गरजा असतात तशा श्रीमंतालाही असतात. गरीबाला क्षुधानिवारणार्थ अन्न, शीतनिवारणार्थ वस्त्र पाहिजे. त्याचप्रमाणे श्रीमंतालाहि हवें. गरीबाला मीठभाकरीनें गरज भागवितां येते ती श्रीमंताला साखरतुपानें. त्याला साधें

घडी-धोतर चालतें, तर त्याला उंची, मऊ कपड्यांशिवाय चैन पडत नाहीं, इत्यादि गोष्टी माझ्या मनांत येत, व मी पोरांबाळांत वर्गैरे सांगत असें पण त्याचा उपयोग काय आणि किती वेळ? राग धरू नये, लोभ सोडावा, मोहाशीं ओळख नसावी, गर्वाची जान-पछान नको इत्यादि सर्वसंमत व सदा असाध्य गोष्टींचें नित्य प्रातः:- स्मरण केलें म्हणून ऐन वेळीं त्याचा कितीसा उपयोग होतो? तशांतलाच हा प्रकार. तृसींत सुख आहे, ती ज्याला आहे त्याच्यासारखा भाग्यवान् कोणी नाहीं, तोच खरा श्रीमान्. असल्या शकडों गोष्टी मला स्वतःला माहीत आहेत. त्या आज नाहीं उद्यां, उद्यां नाहीं परवां, परवां नाहीं तेरवां, केव्हां ना केव्हां तरी मनांत ठसतील, आणि तसेंच आचरण घडेल ही माझी आशा आतां अगदीं व्यर्थ झाली. बायकोचे, मुलांचे आणि स्वतः माझे असे तिजोरी हव्यास पाठीमागें लागल्यावर फक्त एकद्याच्या विचारांचें कितीसे प्राबल्य राहणार आहे? तेव्हां अशा तन्हेनें मी मोठ्या फिकीरींत पढलों व जिवाला माझ्या चैन पडेना. मन सदासर्वदा अस्वस्थ होऊ लागले, व त्यामुळे तर संसाराचा पराकाष्ठेचा तिट्कारा आला. खरोखर गरीबीसारखें अन्य दुर्भाग्य नाहीं. पैसा जगांत फार चमत्कार करतो. जवान मर्द पुरुष असला तरी पैशापुढे दीन गाय होतो. सारांश; संसारयंत्राचं मुख्य मळसूत्र पैसा. सुखाचा जनिता आणि दुःखाची माता पैसा. तसेंच मानापमानाचें मुख्य बीज, अब्रू-इभ्रतीचें आविदैवत, इष्टमित्रांचें प्रेम, गणगोताचा लळा, आणखी प्रत्यक्ष ईश्वराची कृपा देखील या पैशांत! आणि त्यानें तर मला अगदीं दुस्मान लेखिले म्हटल्यास हरकत नाहीं. तेव्हां मला सुख तरी कोढून आणि कसें मिळावें? या विवंचनेमुळे मी अगदीं बेजार झालों. नको हा जन्म आणि

नको हा संसार असें ज्ञालें. वांईहून पुण्यास येण्याला निघालें तेव्हां माझी समजूत काय, कीं हा त्रास पुण्याला नसेल; तेंचे चार पैसे मिळतील, आणि पाठीमागची ददात तरी चार दिवस चुकेल; पण नाहीं. 'कुठे जाशील दैवा, तर तुझ्यापुढे उभा' अशी गत ज्ञाली. ईश्वरनामस्मरण करीत कांहीं काळ सुखानें जाईल म्हणावें तर तेही नाहीं. सकाळीं दहा घटका दिवसास मुलाला शिकावयाला जाण्याची गडबड. पूजानैवेद्य तरी करून दिला पाहिजे? त्याला सांगावें तर त्याला फुरसत कशी व्हावी? रात्रंदिवस घोकण्याखालीं विचारा जेरीस येई. तेव्हां काय होईल ती आपल्या एकच्चाच्या जिवाचीच त्रेधा होवो असा विचार केल्याशिवाय चालत नसे. असा मी सारखा गांजून गेलो. गांजून गेलों म्हणून करावयावें काय? लौकिक, माया, मनलज्ज्जा आणि या सर्वांवर आशा आणि लोभ यांनीं माझ्या मनास पुनःपुनः घुटमळण्यास लावावें. माझ्या काळजीची किंवा अशा या कुतरओढीची माझ्या स्त्रीला आतां कांहींच क्षिति वाटेनाशी ज्ञाली. वांईत तिला थोडी तरी माझ्या प्रपंचाची काळजी होती, पण पुण्यास आल्यावर कांहीं नाहीं. म्हणजे ती घरीं नासधूस करीत असे असें नाहीं. पण तिचा अवाढव्य हव्यास, दुसऱ्यासारखें आपण कां वागू नये हा हेका, आतां आपल्या मुलांबाळांच्या तब्येती संभाळण्यांत किती अर्थ आहे याची मनसोक्त कल्पना, इत्यादिकांमुळे ती खरोखर भांबावून गेली असेंच मला वाटे. मुलांना माझ्या स्थितीची कल्पना नाहीं, तिला माझ्या स्थितीकडे पाहण्यास फुरसत किंवा गरज नाहीं, आणि ईश्वराचें मजकडे लक्ष जाईना, व यजमान, मित्र यांच्यांत पोकळ-पणा येत चालला; तेव्हां आतां पुढे काय गत होईल म्हणून मी पुण्यकळ वेळां मोळ्या विचारांत पडे. पण उपयोग कांहीं नाहीं.

ती घडी गेली कीं, पुनः आशा हात धुऊन पाठीस लागे. हा सारा पसारा अगदीं खरा असें वाटे, आणि त्याच्याकरितां भारवाहका-सारखे श्रम करण्याखेरीज जणों अन्य गत्यंतरच नाहीं अशी समजूत होई. अशा प्रकारची कालक्रमणा मी पुण्यास आल्यापासून चालली, त्यामुळे मला वाटे कीं, मी मोठा पापी म्हणून माझी अशी अवस्था झाली. गेल्या जन्मीं कांहीं पातक केलें त्यांचीं फळें मी आतां दोन्ही हातांनीं गोळा करीत आहे; तेव्हां आतां तरी कांहीं साधन करावें, अशा घोटाळ्यांत इतःपर तरी पडूं नये, ईश्वराचें पूजन, भजन, स्मरण यांत काळ जाईल तर तें कांहीं वायां जाणार नाहीं; झाली ती गोष्ट झाली; पण पुढे तरी हे हाल नकोत; आईबापांनीं चार अक्षरे शिकविलीं आहेत त्यांचा तरी उपयोग निरपेक्ष करून ध्यावा. पण या विचारांना तरी कोठें गचांडी मिळल्याशिवाय राहावयाची आहे? स्वार्थ साधून परमार्थ, प्रपंच साधून ईश्वर-प्राप्ति इत्यादि विचार वारंवार आहेतच पुढे दत्त म्हणून उभे. या कचाढ्यांत मी सांपडलों आहे त्यांतून केव्हां पार पडेन तो खरा असें मला वाटले. एकंदरीत 'कोंकणांतून देशावर गेला तरी पळसाला पानें तीनच' ही म्हण अक्षरशः खरी. एक दिलें तर दुसरें नाहीं, दुसरें दिलें तर तिसरें नाहीं, अशी ईश्वराची प्रतिज्ञाच, तेथें काय करणार? असें म्हणून समाधान मानून ध्यावें झालें, हाच मीं शेवटचा उपाय योजिला.

### प्रश्न व सूचना

- ( १ ) या उतान्यांतील विनोदप्रसंग हुड्कून काढून त्यांतील विनोद केवळ शाब्दिक कोर्टीवर किंवा अतिशयोक्तीवर अवलंबून आहे कीं काय हें पहा.
- ( २ ) पुण्यास आल्यावर वांईकर भटजींना कोणत्या अडचणी व कोणत्या चिंता उत्पन्न झाल्या?

( ३ ) एकानें म्हटले आहे कों “ वाईकर भटजीला स्वतःच्याच मनाचें उत्तम निरीक्षण व परीक्षण करतां येते असें नव्हे तर इतरांच्या मनाचीहि त्याला पूर्ण जाणीव होती, व हेच त्याच्या दुःखाचें व सुखाचें कारण.” वरील विधान कितपत यथार्थ आहे तें उदाहरणे देऊन सांगा.

( ४ ) [ अ ] पटीचा ब्राह्मण, पवित्रादाखल बोलणी, दामाजीपंत, कुतर-ओढ यांचे स्पष्टीकरण करा.


[ आ ] व्युत्पत्ति सांगा:—दृष्टादृष्ट, यच्चयावत्, पंचाईत.

[ इ ] म्हणीचा व अवतरणांचा उपयोग करून घनुघारी यांनी भाषा कशी सजविली आहे तें सांगा.

( ५ ) ‘आशा ही एक सर्वांच्या मांगे लागलेली कृत्या आहे’ यावर एक लहानसा निवंध लिहा. आशा ही कठोर ‘कृत्या’ नसून ती एक सदय देवता आहे असेंहि म्हणतां येणार नाही काय ?

---

## विभाग ३



### अखेर

[ पुढील करुणरसपूर्ण उतारा ‘पण लक्षांत कोण घेतो, या प्रसिद्ध कांदंवरींतुन घेतला आहे. त्यांत हरिभाऊंची यथार्थ व भावनोदीपक वर्णनशक्ति दिसून येते. तसेच त्यांचे सहदयत्व व मनाचा कोमलपणा हेहि गुण या उतान्यांत उत्तम रीतीनिं दिसून येतात. ]

“ काय होतं आहे ? कुठे दुखतं आहे ? ” मीं घावरून उठत उठत विचारले. त्याबरोबर किंचित हंसून, “ अरे पण इतकं घावरायला काय झालं ? एवढंसं दुखतं म्हटलं तर इतकी घावरतेस, अन् मग एखादं मोठं दुखणं झालं तर काय करशील ! ”.

“ नको ग वाई मोठं दुखणं यायला अन् असलं बोलून्य पण नये.”



“ कां बरं ? बोलण्यानं काय केलं आहे ? कांहीं बोलण्यानं येतं का काय लागलीच ? अन् नाहीं बोललं, म्हणून तरी रहातं का काय आल्यांचून ? ”

“ पण हें काय असं बोलायचं ? ” मीं किंचित् त्रासून म्हटले. “ मला आधीं दुखतं आहे कुठे तें सांगावयाचं पाहूं ? ”

“ या इथें दुखतं आहे, काय उसण भरली आहे कीं काय झालं आहे कांहीं समजत नाहीं. उसण भरली म्हणावं तर बरगडींत

ह. ना. आपटे.

दुखतंयसं वाटत नाहीं. इथं या.....” पुढचा शब्द पुरता निघतो न निघतो तोंच “ तेलबिल चोकून रोडचानं शेकूं ? का फलाणीच्या पिळ्यानं ऊन पाण्यानं शेकूं ” असें मीं विचारले.

“ वेडी तर नाहींस ना ? इतक्या रात्रीं कशाला आतां जायला पाहिजे तिकडे; आणखी सान्यांना ककून कांहीं बोआ दुखणं असं मोठं आहे ? तुम्ही बायका कीं नाहीं अतिशय घाबन्या. एवढंसं कांहीं झालं कीं लागलीच त्याचं हें करून सोडायचं. उगीच आपली मला झांप येईना, म्हणून तुला उठवलं....”

“ पण त्याचा वेळींच बंदोबस्त केला तर कांहीं वाईट आहे का ? ”

“ वेडगळ कुठली ! अग, बंदोबस्त कसला करतेस ? आतां घटकाभन्यानं कांहीं त्याचं व्हायचं नाहीं,” यावर मीं कांहींच बोलले नाहीं. थोडा वेळ तसाच न बोलतां गेला. परंतु तितक्या वेळांत तीन वेळां या कुशीवरून त्या कुशीवर, त्या कुशीवरून या कुशीवर व्हायचें, तें पाहून माझ्यानें राहवेनाच. मी पटकन् उठले आणखी “ हें असं कांहीं उपयोगाचं नाहीं. कुठे दुखतं आहे तें मला सांगायचं. मधांपासून मीं तीनदां पाहिलं; कितीदां इकडून तिकडे व्हायचं तें. कुठे दुखतं पाहूं ? ” असें म्हटले.

त्याबरोबर किंचित् त्रासल्यासारखे करून म्हणावयाचे, “ काय करूं ? कांहीं चैन पडत नाहीं. दुखतंय तर एवढंसंसं, पण तेवढ्यानंच चैन पडत नाहींसं झालं आहे.”

“ उसण जर भरली असली तर होईल तसं. मी आणतें तेल अं.” इतके म्हणून मी उठलेंच, आणखी सैंपाकघरांत जाऊन चुलींत विस्तव होता त्यांत लांकडे घालून थोडीशी फुंकूं लागले. विस्तव पेटतो आहे तों एक विटकरीचा टोला आंत घातला, पाणी

थोडेंसे वर ठेवलें, आणखी तेलाची बाटली घेऊन पुन्हा जों परत जातें तों “मला अतिशय फिरल्यासारखं होतं....” असे कांहीं शब्द उच्चारलेले माझ्या कानीं पडले; आणखी एकदम ओकल्यासारखे केले तों ओकारी तांबडीलाल, आणखी ओकण्यासाठीं उटून बसायचे होतें तें एकदम खालीं पडायचे !

तें पहाण्याबरोबर माझ्या सर्वांगाचा थरकांप उडाला आणखी हातपाय लटलटां कांपायला लागून हातांतिलि दिवली पटकन् खालीं ‘पऱ्हन विजली, व तोंडानें ‘दादा’! अशी एकदम आरोळी गेली. इतक्यांत कांहीं कण्हत उच्चारलेले असे पुढील शब्द माझ्या कानीं पडले:- “काय हें असं वेड्यासारखं” पण कसचें काय आणि कसचें काय? माझ्या तोंडचें पाणी पऱ्हून काळीज चर्र झालें होतें. तथापि पहिला वेग जाण्याबरोबर मी भानावर आल्यासारखी झालें; आणखी जवळ जाऊन कांपऱ्या आवाजानेच म्हटले, “हें काय झालं हें? दादाला हांका भारूं का? नानासाहेबांना बोलावूं का?” परंतु हातानें नको अशी खूण करून ‘ऊं हूं !’ एवढेंच म्हणायचे. मला कुठला धीर! अशी रक्काची गुळणी येऊन कांहींचें कांहींच झालेले मीं यापूर्वीं दोघांतिघांचें ऐकलें होतें; त्या गोष्टी माझ्यां डोळ्यांसमोर एकदम उभ्या राहिल्या आणि मला दुसरें तिसरें कांहींच सुचेना. मी एकदम उठले, व तडक जाऊन दादाला बोलावून आणले. तो गाढ झोपेंत होता. माझे सांगणे ऐकल्याबरोबर त्याच्या देखील पोटांत धस्स झालें; परंतु मला आपला वरवर म्हणतो, “मग, अशी घावरतेस काय ग? असं होतं कोणाकोणाला कधीं कधीं.” परंतु मला कसला धीर? त्यानें येऊन पाहिले आणि जवळ जाऊन “काय झालं हो एकाएकीं?” म्हणून विचारले. परंतु नीटसें उत्तर आले नाहीं. त्याबरोबर

“दम धरा; मी नानासाहेबांना आणि विष्णुपंतांना बोलावून आणतो” असें म्हणून त्यानें त्या दोघांस उठवून आणले. त्यांनी तो प्रकार पहाण्यावरोवर तोंडानें “अं: त्यांत काय, घावरण्याजोगं असं कांहीं नाहीं. रघुनाथराव, जरासे पलीकडे व्हा पाहूं; तो पलंगपोस टाका वहिनी काढून पाहूं,” असें म्हटले; परंतु विष्णुपंत, “पण आपल्याकडून आपली सावधगिरी राखावी तें चांगलं.” असें म्हणत वाहेर गेले. मला अगदीं वेडचासारखें झाले. आणखी मी आपली इकडे तिकडे हिंदूं लागले. तिकडे पहावें, नानासाहेबांकडे पहावें, “हें काय हो असं एकाएकीं झालं!” असें म्हणावें; आणखी त्यांनी “हें काय असं करतां वहिनी?” असें म्हटले म्हणजे “काय करूं हो तर मग? मला कीं नाहीं कसंसंच झालं आहे,” असें म्हणावें; त्यांना मदत करावयाची ती एकी-कडेच राहिली म्हटले तरी चालेल. इतक्यांत माझ्या दोधी मैत्रिणी-ही उटून आल्या, आणखी त्यांनीही मला धीराच्या गोष्टी सांगितल्या व त्या पुढे होऊन त्यांनी दादास व नानासाहेबांस मदत केली. मीं आपली यांच्या तोंडाकडे पहावें, त्यांच्या तोंडाकडे पहावें, “आतां आणखी नाहीं ना हो गुढणी यायची?” असें म्हणावें. त्यांनी जरा समाधानाचें बोलणे काढले म्हणजे वरें वाटावें. पुन्हा पांच मिनिटें झालीं; आणखी तिकडे इकडचे त्या कुशीवर झाले किंवा सुस्कारा टाकला म्हणजे पुन्हा गुढणी आली असें वाटून घावरून जावें असें चाललेच होतें. इतक्यांत दुर्गीही उटून आली. तिलासुद्धां मीं “कांहीं नाहीं ना ग व्हायचं?” असा प्रश्न केला. आतां जरा तिकडे डोळा लागलासें वाटले. इतक्यांत पुनः उठायला जायचें. आणखी एकदां तोंडांतून एक-दम रक्त आले. आतां माझी स्थिति किती विलक्षण झाली! मी

एकदम रडायला लागले. आणखी सासूबाईना तरी हांका मारा हो ” म्हणून गयावया करू लागले. त्या म्हातारीला हें पाहिल्याबरोबर काय वाटेल आणखी काय नाहीं याचा विचारसुद्धां माझ्या मनांत आला नाहीं. कोणी तरी येईल मायेचे आणखी कांहीं तरी उपाय करील असें वाढून मी आपली जें जें माणूस त्या वेळीं नव्हतें त्या त्या माणसाला बोलावू लागले. सासूबाई खालीं गोपिकाकाकूकडे निजत. त्यांना अजून या गोष्टीची कांहींच माहिती नव्हती. “ जा ग सासूबाईना बोलाव ” असें मीं दुर्गीला म्हटल्याबरोबर तिकङ्गून हात वर करून नको म्हणून खून करावयाची. मी जवळ जाऊन “ हें आज असं काय होतं आहे ? ” असा रडत रडत प्रश्न केला. त्याबरोबर अतिशय खोल अशा आवाजानें “ कांहीं नाहीं. तूं अशी रङ्गं नको, ” असें म्हटले. परंतु मला कुठले राहवायला ! “ अरे दादा, डाक्टरला तरी बोलाव रे. नानासाहेब स्वस्थ काय वसलांत ? ” असें म्हणून मी मोठमोळ्यानें ओरङ्गं लागले, तेव्हां दादा म्हणाला, “ यमूताई, अग तूं असं वेळ्यासारखं काय करते आहेस ! विष्णुपंत केव्हांच डाक्टरकडे गेले आहेत; इतक्यांत येतील त्यांना घेऊन. तूंच जर असं करायला लागलीस तर मग आम्हीं बाकीच्यांनीं धीर तरी कसा धरावा ? ” इतके बोलतो आहे, तों तिकङ्गून अंगाची आग झाल्यासारखी खून करून वारा घालण्याला सांगितले. मी लागलीच पंखा घेऊन वारा घालू लागले. मनांतल्या मनांत हजारों देवांना नवस करीत होतें. जोगेश्वरीला, तुळजापूरच्या भवानीला; कोल्हापूरच्या अंबाबाईला; एका देवीला म्हणजे कांहीं नवस केल्याखेरीज ठेवले असेल असें नाहीं; परंतु माझें सारें चित्त आतां तिकडे होतें. मधांची ती दुसरा गुळणी आली त्याला बराच वेळ झाला; आतां गुळणी येत नाहीं

असें वाटले, आणखी मी मोठ्या आशेनें ज्याच्या त्याच्याकडे पाहून “आतां नाहीं ना हो यायची गुळणी? आतां लागेल ना हो झोंप?” असें म्हणत होतें. इतक्यांत डाक्टरला घेऊन विष्णुपंत आले. हे डाक्टर आमच्या मंडळींत नेहमीं येणाऱ्यापैकीच होते. त्यांनी येण्याबरोबर तपासणी केली, आणखी “अं: त्यांत कांहीं नाहीं; आतां येवढे बरीक करा, कीं त्यांच्याभोवतीं एक दोन माणसांच्यापेक्षां अधिक माणसं विलकूल ठेवूं नका. यांकिंचित् गडबड देखील अशा स्थितींत उपयोगी नाहीं. गणपतराव, अगदीं सगळी मंडळी इथून जाऊ द्या.” त्याबरोबर नानासाहेब आपणच आधीं उठले, विष्णुपंतांनी आपल्या व नानांच्या बायकोला खून केली. आणखी मंडळी मलाही चलण्याविषयीं आग्रह करूं लागली. परंतु मीं तेथून न हालण्याविषयीं हट्ट धरला. माझे पाय तेथून कसे निघावे? “इथें बसून तूं गडबड करतेस, रडतेस. तूं येथें बसू नकोस. दुर्गताई, इला तूं कसंही करून बाहेर घेऊन जा. मी एकटा पुरे आहें इथें. आणखी पाहिजे तर विष्णुपंत आणखी यशोदाबाई रहातील, पण ही नको.” असें दादानेही म्हटले. परंतु मी कांहीं केल्या इथून हालायची नाहीं असें सांगितले; पण माझें कोणी चालू देईना, लक्ष्मीबाईनीं आणखी दुगींनीं मला बळेने काढली. मी त्यांच्या पायां पडले व “अग बायांनो, नका आमची ताडातोड करूं! कां असं करतां? अहो, ही काळगुळणी कुळून हो आली?” असें ओरडत ओरडत बाहेर आले, तों बाहेर सासू-बाई नुकत्याच काय गोंधळ आहे तें पाहण्यासाठीं वर आल्या होत्या. त्यांना पाहण्याबरोबर तर माझ्या दुःखाला पारावार नाहींसा होऊन “आतां तुम्ही तरी आंत जाऊन बसा हो जवळ. काय पहा आंत झाले आहे तें! एकाएकीं काय हो हें झाले!”

असें म्हणून त्यांना एकदम घावरवून टाकले. त्या वेढ्यासारख्या माझ्याकडे पाहूं लागल्या, लक्ष्मीबाईकडे पाहूं लागल्या. दुर्गाला “हें आहे तरी काय? ह्याला का कांहीं झालं?” असें विचारू लागल्या. त्याबरोबर “अहो, हो, आपले नशीब, काय ग वाई तरी ती गुळणी! मी इकडे येऊन गेले एवढीच.- दुर्गे जा ग, तू तरी जाऊन पुन: गुळणी आली कीं काय तें पाहून ये. मला नाहीं जाऊ देत, तर तुम्हीं वरचेवर पाहून येऊन तरी मला सांगा. अग, अशा कशा निर्दय झालां अगदीं?.....” असें आणखी अशाच तन्हेने मी काय वेढ्यासारखे बोलले असेल आणखी काय नाहीं याचा नेमच नाहीं. एकसारखे माझे बरळणे चाललेंच होतें. इतक्यांत सासुवाई तिकडे गेल्या. त्यांना एकदां आंत नेले; परंतु त्या माझ्यासारखा आकोश करू लागल्या, तशी यशोदाबाईर्नीं आणखी गोपिकाकांगनींही अगदीं नाना तन्हा करून त्यांना बाहेर आणले. डाक्टरानें सांगितले, सगळ्यांनीं सांगितले कीं, “तुम्ही अशा घावरू नका, दुखण जरा चमत्कारिक आहे खरं; पण इतकं घावरण्याजोंग नाहीं. मीं आतां औषध दिलं आहे, आणखी दोन तीन घटकांत सगळं यथास्थित होईल. त्यांतून मी आतां इथून आज हलत नाहीं. पण तुम्ही असा आकोश करू नका. रघुनाथराव जसे तुमचे मुळगे तसे माझे भाऊ मी समजतों. वहिनी, काकू, तुम्ही अगदीं अगदीं काळजी करू नका. जर वैद्यकियेंत कांहीं करामत असेल आमच्या, तर आम्ही त्यांना चार तासांच्या आंत खडखडीत करतो बघा.” हें डाक्टराचें अतिशय धीर देणारें वोलणे ऐकून क्षणमात्र मला किती तरी धीर आला; परंतु असा धीर किती वेळ राहणार असायचा? थोडासा वेळ गेला नाहीं तोंच मी पुन: “जा ग, आणखी गुळणी आली आहे कीं काय पाहून ये. डाक्टर काय

म्हणताहेत पाहून ये,” असें बडबळूं लागले. कोणी उठलें नाहीं तर आपणच खांवत दारापाशी जावे म्हणून उढूं लागावे. इतक्या थरावर गोष्ट आली म्हणजे मग दोघींपैकीं एक कोणी तरी दाराशीं जाऊन येई, आणखी मला कांहीं तरी येऊन सांगे. सासूबाईना गोपिकाकाकू पुनः खालीं घेऊन गेल्या. परंतु त्या फार वेळ तेथें बसल्या नाहींत. पुनः वर आल्या आणखी माझ्याजवळ येऊन, “मुली, काय ग हें आज आपल्या नशिबीं आलं आहे” असें म्हणून माझ्याप्रमाणेंच वेढ्यासारख्या होऊन त्या नाना तन्हेचे नवस बोलूं लागल्या. अशा स्थिरीत केव्हांच उजाहून गेले तें आम्हांला समजलें नाहीं. आमची फारच निराशा होऊन आम्ही अगदीं गयांवया करतीं आहोत असें पाहिले, म्हणजे एकदां कोणीं तरी जाऊन डाक्टरला आणावें, आणखी डाक्टराकहून आमचें समाधान करावें, असें चाललें होतं. इतक्यांत गोपाळमामंजींना तरी तार करावी असें माझ्या मनांत येऊन मीं खोऱ्हमावजींना सांगितलें. तेव्हां एकदां कशाला त्यांना उगीच आणखी धावरवतां? असें तसें झालेंच; परंतु मला वेढीला असें वाढूं लागलें, कीं कोणी तरी नवे येऊन चांगलें औषध देईल. होती ही मंडळी काय कमी मायेची, आणखी कमी श्रम करणारी होती? पण नाहीं, बुडणाराला गवताची काढी सुद्धां मोठी आधारशी वाटते. माझा आणखी सासूबाईचाही आग्रहच पडल्यावर मग काय करतां? केली ताबडतोब तार. इकडे डाक्टरांच्या येरझारा चालल्याच होत्या. आंत काय चाललें होतें त्याच्या गोष्टी बरीक जशा आंतून येतील तसतशा आमच्या कानांवर येत, बाकी कांहीं नाहीं. दुपारचे बारा वाजले. तथापि, आम्हांला तिकडे न जाऊ देतां, फक्त केव्हां त्यांना झाँप लागली आहे, आतां किंती वेळांत तरी गुळणी आली नाहीं, असे निरोप

येत; परंतु सगळ्या निरोप सांगणारांचे चेहरे अगदीं लबाडींचे असे मला दिसत. ते सांगतात हें अगदीं खोटें असे मला वाटून व सासूबाईनाही वाटून आम्ही दोघी आंत जाऊन बसण्यासाठीं फार आक्रोश करू लागलो. आमचा आक्रोश जां जां जास्त होऊं लागला, तों तों ती मंडळीहीं आम्ही बाहेरच राहण्याविषयीं अतोनात आग्रह धरू लागली. “आमची ताडातोड करून तुम्हांला काय मिळतें? कां उगीच मायलेंकरांची ताडातोड करतां?” असे शब्द देखील सासूबाईच्या तोंदून निघाले; परंतु कोणी तिकडे लक्ष दिलें नाहीं. दुपारीं दोन वाजण्याच्या सुमारास एक साहेब-डाक्टर येऊन गेला. त्याबरोबर तर माझें धावें अतिशय दणाणून मीं तो गेल्याबरोबर तेथून आंत जाईनच असा निश्चय केला; परंतु तो कांहीं केल्या बाहेर येईना. तो जातो केव्हां आणखी मी आंत घुसेन केव्हां असे मला होऊन गेलें होतें; इतक्यांत तो जाण्याचे एकीकडे राहून त्यानें लिहिलेल्या दोन तीन चिठ्या घेऊन पहिले डाक्टर बरीक बाहेर आले. ते येण्याबरोबर मी त्यांना अतिशय केंविलवाणीनिं विचारलें, “काय हो, डाक्टर काय म्हणतात?” “कांहीं नाहीं; म्हणतात कीं अगदीं स्वस्थपणा पाहिजे आहे. आतां बडबड अगदीं करू देऊ नका कोणाला म्हणजे ज्ञालं. एवढंच म्हणतो आहे,” असे म्हणून नानाजबळ त्या चिठ्या देऊन ते पुन: पटकन् खोलीत येऊन खोलचिं दार लावून बसले. मला त्या वेळीं काय वाटले पण? तितक्या त्या ह्यांत आवेश येऊन दाराला धक्का मारून जावेसे वाटले. परंतु न जाणो त्यांचे म्हणणे जर खरें असलें तर आपण आपल्या हातानें कुन्हाडीचा धाव घालून घेतलासेही होईल, असेही मनांत येऊन मी तशीच सासूबाईच्या जबळ चुळबुळ करीत बसले. काय करणार! सासूबाई तर

आपली माळ घेऊन जपच करूं लागल्या. मला एकसारखें रङ्ग येत होतें, परंतु मी त्यांच्यासाठी म्हणून, होतां होईल तों दावीत होतें. मधून मधून आपल्याला तिथे मुळीच जाऊं देत नाहीत, म्हणून मंडळीस निर्दय म्हणून थोडाबहुत तिकडे जाण्याचा यत्नही करीत होतें. परंतु लक्ष्मीवाई आणखी दुर्गी या दोषीजणी कांहीं केल्या मला कांहीं हलूं देईनात. इतक्यांत आणखी एक साहेब व दोन आपलेच डाक्टर आले तेही आंत गेले. वराच वेळ आंत बसल्यानंतर एक एक चालते झाले. त्यांनी तिथे बसून काय केले मला कांहींच समजेना. मीं केव्हांही विचारले तरी कांहीं नाहीं, वरें आहे, इतक्यांतच सगळ्यांनी मिळून नवीन औषध दिले तें फार चांगले आहे, ते आतां वरे होतील, तुम्ही अशा घावरूं नका, तुम्ही घावरलांत म्हणजे मग आमचा कांहीं. उपाय चालत नाहीं असें तसें नाना रीतीनीं त्यांचें बोलणे चालले. परंतु सुमारे चार साडेचार वाजतां मीं अगदीं निश्चय केला, कीं कांहीं होवो, जें काय व्हायचें असेल तें होईल, मी आतां जवळ जाऊन बसणार असें म्हणून उठले, आणि आंत घुसलेच. मग मागें पुढे पाहिले नाहीं. हें काय ! हें काय ! करीत मंडळी दोन्ही बाजूला झाली. सर्वांचे चेहरे अगदीं काळेठिकर पडलेले होते. हीं पांघुरणे रक्तानें भिजलीं होतीं ! त्या राशीकडे पाहण्यावरोबर मीं एकदम दादाकडे वळून म्हटले, दादा, तूं दिखील का रे इतका निष्ठुर झालास ? तूं दिखील माझ्यापासून हें सारें लपवून ठेवलंस ! परंतु त्यानें, यमू-ताई तूं इथें असतीस तर कांहीं अधिक केलं असतंस असं तुला वाटतं का ? इतकेच शब्द उच्चारले, आणि माझ्याचप्रमाणे रडकुंडे तोंड करून बाजूला सरला. मी आतां कोणीकडे न पाहतां, तडक वा...८

उशाशीं जाऊन बसलें. आतां ती स्थिति पाहून माझ्या डोळ्यांतले अश्रु नाहींसे झाल्यासारखे झाले. रङ्ग म्हणून येईना. काय करावं कांहीं सुचेना. तीनतीनदां उरावर, कपाळावर हात ठेवावा, पण तिकडे टकमका पाहण्यापलीकडे कांहीं एक केले नाहीं. हात उचलण्याची देखाल शक्ति नव्हती; या कुशीचे त्या कुशीवर होण्यास ताकद नाहीं. इतकी स्थिति येईपर्यंत आपल्याला निर्दय-पणाने या साज्यांनीं दूर ठेवलं, याबद्दल मला काय वाटलं आणि काय नाहीं! असा विचार झाला नाहीं, कीं मी जवळ असतें तर कांहीं दुखणे कमी का केले असतें! पण नाहीं, असतें तर ..... काय झाले असतेंसे मला वाटले, कांहींच सांगतां येत नाहीं. इकहून उठावं तिकडे बसावे. उशापासून उठावं पायथ्याशीं जावे. मध्येच आपल्या हातांत हात ध्यावे, आणखी पांघरूण नीट सावरावे. एकदां कांहीं बोलल्याचा भास होऊन कान तोंडाशीं न्यावा असें एकसारखे चालले होतें. मध्येच डाकटराकडे वकून म्हटले, “संपर्लीं का हो सारीं तुमचीं औषधे? मला तरी एक द्या चांगलंसं, म्हणजे बरोबरच ..... ”

हे शब्द पुरते माझ्या तोंडून निघतात न निघतात, तों पुनः ते काळरक्त एकदम तोंडावाटे बाहेर आले आणि ते आतां दृष्टीस पडल्याबरोबर माझ्या डोळ्यांला अंधारी येऊन मी धाडकन् पलीकडे पडले. किती वेळ झाला मला मुर्दीच ठाऊक नाहीं. मला तेथून उचलून कोणी कुठे नेले तेही ठाऊक नाहीं. किती वेळ तरी मी मेल्याप्रमाणे पडले होतें; परंतु इतके माझे कोठले पुण्य. मी टवळी कांहीं वेळाने पुनः सावध झाले. ऐन तिन्ही सांजची वेळ होती. मला आणून कोठेसे निजविले होतें व माझ्याजवळ दुर्गी आणखी लक्ष्मीबाई बसल्या होत्या. जागी झाल्याबरोबर मी पुनः चवताकून

उदून, अहो, मला का तुम्हीं इथें आणलंत ! काय असा मीं तुमचा अपराध केला तर तुम्हीं माझा छळ चालवला आहे ! अशा अर्थाचें कांहीं पुटपुट— अर्थाचेंच म्हणायचें कारण त्या वेळीं मीं काय बोललें आणखी काय केलें याचें मला मुळीं स्मरणच कुठले !— पुनः दांडगाई करून आंत गेले तों सर्व मंडळी पहिल्याप्रमाणेंच बसली होती. सासूबाई कोठे दिसेनात. मी जवळ गेले त्याबरोबर माझ्या हातावर हात ठेवला, आणखी कांहीं बोलल्याप्रमाणे ओठ हालविलेसें मला वाटले. मी “दादा, दादा” करून ओरडले. दादा जवळ आला. दादाचा हात धरून माझ्याकडे पाहिले आणखी माझ्याकडे पाहून कांहीं बोलण्याची इच्छा आहेसें दाखविले. मला त्या वेळीं कुठले धैर्य आले कोणास कळे ? मीं अगदीं बडबड न करतां तोंडापाशीं कान नेला. तों आईला.... अंतर....देऊ.....नको....कोणी....नाहीं....शंकरमामा.....इतकेच शब्द माझ्या कानीं पडले व लागलीच दादाकडे वळून पॉलिसी....पेटींत....असे अर्धवट शब्द उच्चारले. पुढे काय म्हणायचे होतें, आणखी काय सांगावयाचे होतें तें त्या शब्दांच्या लागोपाठ आलेल्या गुळणींतच गेले. सगळे अंग पिवळटल्यासारखे केले. “सासूबाईना तरी आणा हो एकदां” असे मी ओरडले. पुनः “अग, मी तुझ्याबाहेर का आहें ?” असे म्हणून आतां “कसे हो बाहेर चालला ?” असे कांहीं शब्द माझ्या तोंडावाटे निघून मीं हात घट घरला, व “मी तरी येतें, थांचा” असे स्पष्ट म्हटले व ताडकन कपाळ आपटून घेतले, इतके मला अगदीं स्पष्ट आठवतें. पुढे सर्व अंधारच झाला. परंतु तो अंधार कायमचा कुठला राश्यला ! डोके हापटून जर अंधार होता तर मग आणखी काय पाहिजे होतें ! मला मग किती वेळपर्यंत कांहीं ठाऊक नाहीं.

मध्यल्या सगळ्या वेळीं आंतीत होतें, कीं मी मेले होतें— पण मला टवळीला कुठले मरण आले आहे !— कांहीं कढले नाहीं. आंतीतून म्हणा किंवा कशांतून म्हणा पण सावध झाल्यावरोबर माझ्या कानीं पहिले शब्द पडले ते—“मी टवळी जिथें जाईन तिथें असंच होणार का हो ?” हे होत. हे शब्द दुर्गीने उच्चारलेले होते. तिच्यासमोर दादा उभा होता. मी शुद्धीवर आलेली किंवा जागी झालेली त्या दोघांना ठाऊक नसावें असें दिसतें. कारण “दुर्गाताई, तू हें असं कां बोलतेस ! अग तू काय केलं आहेस ? तुझ्याकडे काय आहे ?” इतकें बोलून दोघेही स्तब्ध राहिलीं. त्यावरोबर मी एकदम उठून, “दादा, दादा तर मग आतां तू कोणावरोबर रे पुण्यास वकिली करणार ?” असें कांहीं तरी बडबळू लागले असें एक मला आठवतें. पण तेथून पुढे मला दोन तीन दिवस भ्रम झाला असावा असें दिसतें; कारण मला सरळ असें कांहींच आठवत नाहीं. सासूबाई कुठें आहेत, आपण कुठें आहोत, दादा कुठें आहे कांहीं ठाऊक नसावेसें दिसलें; पण तो भ्रम जाऊन मी ताळ्यावर कशी आलें हें मला चांगले आठवतें. मी ज्या खोलीत बसले होतें त्या खोलीत चवथे दिवशीं सकाळीं कोणी नव्हतें असें वाटतें. मी आपली जमिनीवर कीं चौधडीवर तळमळत होतें. इतक्यांत माझ्या शेजारीं कोणाचीं पावळ वाजलेलीं कानीं पडलीं. “कोण ? दादा !” असें मीं स्पष्ट विचारलें. परंतु “नाहीं, मी आहें. सूनबाई, आतां झालं तें कांहीं परत येत नाहीं, पण जनरीतीप्रमाणे सगळ्या गोष्टी....” इतके शब्द कानीं पडतात न पडतात, तों तो शब्द मीं ओळखला, आणखी “कोण ? शंकरमामंजी ? —दादा !” करून मोळ्यानें किंकाळी फोडली. माझ्या दृष्टीसमोर तो पुन्हा शेवटचा देखावा दिसूं लागला. ते शेवटचे—“शंकरमामा....” हे शब्द

माझ्या कानीं पुन्हा पडताहेत असा भास झाला. इतकेंच नव्हे, तर “ संभाळ, तो तुझा गळा कापील ” असे शब्द त्याच मुखां-तून निघून माझ्या कानीं पडताहेत असें मला पक्के वाटले; स्वप्नांत जशी एखादी गोष्ट खरी खरी वाटते, त्याचप्रमाणे मला तो शेवटला सर्व देखावा खरा दिसून लागला आणखी ते शब्द कानांत घुमत असतांना जेव्हां शंकरमामंजींची ती काळमूर्ती दृष्टीस पडली, तेव्हां माझ्या जिवाचे काय बरें झाले असेल ! मी दादा न्हणून हांक मारली असतांना दादा आला नाहीं तेव्हां घैर्य येऊनच कीं काय शंकरमामंजी पुढे येऊन मला म्हणतात, “ अग, तू काय यावेडांत शिरली आहेस ! तुझ्या मनांतून त्याला नरकांत का ठेवायचं आहे ? जिवंतपणीं त्याच्याकङ्गन पांच करवलींस तेवढीं थोडीं नाहीं झालीं ? ” देवा ! नारायणा, ते तसले दुष्ट शब्द ऐकून घेण्याला कशाला तरी मला जगवलंस ! काय कोणता तुझ्या घरीं मी असा अपराध केला होता ! पण त्या देवाला तरी काय म्हणून बोल लावायचा ! माझ्या नशिबीं जें जें होतें तें तें घडले. शंकरमामंजींचे ते शब्द ऐकून ध्यावे लागले. जास्त बोलतां येईना. तेथून उठून जातां येईना. फक्त ओरडायचे माझ्या हातचे होतें, परंतु त्या समोर उभ्या राहिलेल्या मूर्तींला पाहिल्याबरोबर भाझी जीभ चिकटून बसल्यासारखीच झाली. कांहीं केल्या शब्द निघेना. शंकरमामंजी पुढे पुढे येऊन कांहीं बदबडतच होते. “ सगळ्यांना सांग, कीं तें कांहीं नाहीं मामंजी सांगतील तसं आपलं मला ऐकलं पाहिजे. भलत्याच सुधारकी मतांत शिरून भलतंच करू नको. आमच्या कुळाला डाग लावू नको. झाल्या गोष्टीची मी अगदीं क्षमा करतों, समजलीस ? तो तुझा भाऊ एक विक्षिप्तच आहे. मी परवां गोष्ट काढल्याबरोबर प्राण घेईन म्हणाला. मग काय बोलायचं ? ” तो

त्यांचा प्रत्येक शब्द म्हणजे डागणीने काळजावर डागल्याप्रमाणे माझ्या हृदयांत भिनून गेला. आतां यांना दृष्टीआड होण्याला करूं तरी काय असें मला झाले. पण काय इलाज ? पुन्हा ते “काय बोलत नाहींस ती ? तो नरकांत राहिलेला बरा वाटतो तुला ?” हे शब्द उच्चारलेले ऐकण्याबरोबर मी अगदीं हताश झाले, आणखी अंगांत होतें नव्हतें तेवढे सारें बळ एकवटून “दादा !” असें अतिशय मोठ्याने ओरडले. त्याबरोबर बाहेरून “ओ !” अशी हांक येतांच “रड ! त्याच्या नशीवींच असलं तर तूं काय करशील अन् तुझ्यापार्यां त्याचा साराच घात व्हायचा असला, तर आम्ही तरी काय करणार ? आमच्या नांवासाठीं आम्हांला वाटतं !” असें पुष्टपुट लगबगीने स्वारी बाहेर गेली. तों बाहेरून “बाबा, तुम्ही वहिनीच्या खोलींत गेलां होतां ? तुम्हांला कांहीं वाटलं नाहीं आंत जायला अशा स्थितींत ?” “गप्प बैस कारव्या ! तोंड दाखवूं नको मला. सारे शिंचे कुळदीपकच निघाले आहेत !” असे शब्द माझ्या कानीं पडले. आणखी धोंडभावजी व त्यांच्या पाठोपाठ दादाही आंत आला. त्याबरोबर मीं धांवत जाऊन त्याच्या गव्याला घटू मिठी मारली. काय झाले तें त्याला कळलेंच नाहीं. त्याने मला कां, काय वगैरे पुष्कळ विचारले, परंतु माझ्या तोंडून शब्दच निघेना ! आतां मी त्याला काय सांगूं ? पण धोंडभावजींनी “बाबा इतक्यांत इथें येऊन गेले तेव्हां....”

“कोण, कोण ? तुझा बाप आला होता इथें ? या खोलींत ? अरे.....” असें म्हणत दादा त्वेषानेंच पुन्हा बाहेर गेला. आतां काय होतें आणि काय नाहीं याची मला मोठी काळजी लागली.

ह० ना० आपटे

( पण लक्षांत कोण घेतो )

प्रश्न व सूचना

( १ ) पत्नी पतीर्षीं किंवा पतीसंबंधीं बोलतांना ‘करायचं’, ‘बोलायचं’ अशा प्रकारची भाषा पूर्वी वापरीत असे. ही पद्धति अलीकडच्या कांहीं ख्रियांना आवडत नाहीं. तुमचें काय मत आहे ?

( २ ) वरील कारुण्यपूर्ण उताऱ्यांत विनोदाची किंचित् छटा कोठे दिसते काय ? दिसत असल्यास हा विनोद करुणरसास विघातक कां झाला नाहीं ?

( ३ ) [ अ ] पुढील वाक्प्रचारांचा अर्थ सोदाहरण स्पष्ट कराः— तोऽप्तें पाणी पळणे, भानावर येणे, धावे दणाणें.

[ आ ] पुढील शब्दांवर व्याकरणदृष्ट्या किंवा व्युत्पत्तिदृष्ट्या टीपा याः-- पलंगपोस, विलक्षण, काळगुळणी, यथास्थित, अतोनात.

विद्गंध वाङ्मय

[ हरि नारायण आपटे यांनी मुंबई ग्रंथ-संग्रहालयाच्या १३ व्या वार्षिक सभेपुढे १९११ मध्ये जें अध्यक्षीय भाषण केले त्यातून पुढील उतारा घेतला आहे. हरिभाऊ आपटे हे केवळ काढवरीकारच नसून मार्मिक टीकाकारहि होते; व काढवन्या, नाटके खैरेचा हेतु केवळ आनंद देणे हाच असावा का नीतिबोध करणे हा असावा या वादाच्या प्रश्नासंबंधी पुढील उताऱ्यांत दिलेले हरिभाऊंचे मत निःसंशय मननीय वाटेल. ]

कित्येक वाङ्मयमीमांसाकार, विद्गंधै वाञ्याचा प्रधान व एकच उद्देश आनंदोत्पादन हाच होय, त्यापासून सत्याचा बोध किंवा नीतीचा बोध झालाच पाहिजे असें नाहीं असें प्रतिपादन करितात. परंतु मला ती त्या मीमांसकांची मीमांसा मान्य नाहीं. काउन्ट लीओ टॉल्स्टाय यांचे मत दिसण्यांत असें दिसतें, परंतु वस्तुतः तसें नाहीं. कां कीं, त्यांचे म्हणणे “कला म्हटली म्हणजे ती सत्यनिष्ठच पाहिजे” तेंच खरे आहे. त्यांचे म्हणणे:—

“ I do not demand that art is to be a moralising influence. I only demand that it shall be interesting. It can only be interesting when it is upright and express humanity. There are only three requisites necessary in Art—uprightness, uprightness and finally uprightness.”

विष्णुशर्मा पंडितानें कोल्हाकुच्यांच्या गोष्टी सांगून केवळ आनंदच उत्पन्न केला काय ? कालिदासानें काव्य-नाटके लिहून लोकांस नुसतें रमविलेच काय ? शेक्सपिअरनें नाटके लिहिलीं त्यांचीं अजून लोक पारायणे करितात, तीं केवळ करमणूक म्हणूनच काय ? या प्रश्नांचे उत्तर “ होय ” असे कोण देर्इल ?

आनंदोत्पादन, मनोरंजन, करमणूक हा एवढाच हेतु खरून कोणत्याही महाकवीनें, किंवा नीतिबोधकारानें आपलीं काव्यें किंवा गोष्टी हीं रचिलीं नाहीत. वाल्मीकीनें आपले रामायण, होमरनें आपले इलियड, विष्णुशर्म्यानें आपले पंचतंत्र व इसापानें आपल्या गोष्टी हीं काहीं केवळ मनोरंजक बाडे किंवा गमतीदार चुटके म्हणून निर्माण केलीं नाहीत तर मनुष्यास-निदान अज्जनांस-राजमार्गानें सत्य व सत् यांचे ज्ञान नको, म्हणून रंजनाच्या मार्गानें तें त्यांस देण्यासाठी निर्माण केलीं. लोकांना सत्यमार्ग हवा, व सन्मार्गही हवा. सत्यज्ञान हवे, नीतिबोधही हवा, परंतु तीं नुसतीं सरळ शब्दांनी नकोत; सजवल्या-नटवल्या शब्दांनी चित्रित करून हवीत. रोग दूर होण्याचा उपाय पाहिजे, वरें व्हावयास पाहिजे, परंतु औषध कडू, आंबट, तुरट नको. औषध तसें असलें तरी निदान त्याचें अनुपान अगदीं मधुर पाहिजे; आणि तें जें मधुर अनुपान तेंच औषध अशी कल्पना बनवून घेऊन त्यांतून खन्या औषधाचे सेवन करावें व वरें व्हावें, ही ज्याची त्याची लालसा. सत्याभासाविषयीं प्रेम मनुष्याला अगदीं स्वाभाविक असतें. त्याचें उत्कृष्ट उदाहरण

इसापानें आपल्या एका कल्पित कथेच्या द्वारे आपल्यापुढे ठेविले आहे. ती कथा आपल्या लक्षांत असेल. “नकल्या आणि गांवडेकरी” यांची ती कथा होय.

एक नकल्या नानाप्रकारच्या पशुपक्ष्यांचे स्वर काढून नकला करीत असे. त्यांत डुकराच्या केंकाटण्याची नक्ल तर तो फारच उत्तम करी अशी त्याची स्थानिं झाली होती. एके दिवशीं तो एका गांवद्वांत नकला करीत असतां शेवटीं डुकराच्या केंकाटण्याची त्यानें नक्ल केली ती ऐकून सर्व गांवडेकन्यांनी टाळ्या पिटून त्याची फारच वाहवा केली परंतु त्या श्रोतृसमाजांतला एक गांवडेकरी उटून म्हणाला, “याच्या या डुकराच्या केंकाटण्याच्या नकले-पेक्षां मी किती तरी चांगली व हुबेहब नक्ल करून दाखवीन.” श्रोतेमंडळी हसली व त्यास म्हणाली, “ही मोष्ट अशक्य. पण एकदां होऊन जाऊ या आपली करामत.” गांवडेकरी लागलाच उठला, थोडा बाहेर गेला व एक पासोडी पांघरून आंत आला; जेथें नकल्या उभा होता तेथें उभा राहून पासोडी तोंडावरून घेऊन डुकराच्या केंकाटण्याची नक्ल करू लागला. परंतु त्याची नक्ल कोणास आवडली नाही. जो तो त्याची नक्ल अगदींच गचाळ म्हणून हुर्यों करू लागला ! तेव्हां त्यानें आपली पासोडी दूर फेंकून दिली आणि कांखेतले डुकराचें पिलूं लोकांपुढे करून म्हटले, “पहा हो तुमची अक्ल ! तुम्हांला अस्सल तें खोटें आणि नक्ल तें खरें असें भासतें ! आतां मी केंकाटलों नाहीं, डुकर केंकाटले ! पहा, तुम्ही खोश्याचा कैवार आणि खंयाचा धिक्कार कसा करतां तो !”

या गोष्टीचें तात्पर्य मीं विशद करून दाखवावयास पाहिजे असें नाहीं. यांत मनुष्यस्वभावाचें इंगित बरोबर चित्रित केलें आहे. गोष्ट याप्रमाणे घडली असेल असें नाहीं; परंतु गोष्ट घडण्याचा

संभव फार. ही संभवनीय गोष्ट कल्पून सांगून इसापानें मनुष्याचा सत्यस्वभाव सांगितला ! आपल्या श्रोत्यांचे मनास पटविला ! असत्याच्या साधनानें त्यांच्या मनावर सत्य बिंबविले. हेच कार्य चित्रकार, कथाकार व कवि करीत असतो. सत्यनीति व सन्नीति लोकांचे मनावर बिंबविण्यास असत्याचा आश्रय चित्रकार व कवि करितात तो अशाचकरितां. मनुष्यास कल्पनाचित्रांपासून म्हणजे सत्याभासापासून आनंद होतो म्हणून सत्याभासाच्या साधनानें चित्रकार व काव्यकार लोकांस सत्यप्रत्यय आणून देतात. सत्यप्रत्यय आणून देण्याकरितां हें असत्य असें इंद्रजाल तुमच्यापुढे उमें करतों आहें असें म्हणत सुद्धां नाहींत. इंद्रजालाच्या दर्शनानें लोकांना आनंद होतो, तर त्यांचेपुढे इंद्रजाल पसरून त्यांस आपण पहातों तें खरेंच पहातों आहोंत असें भासवितात; पण सत्याचें स्तैन्य त्या इंद्रजालाच्या द्वारें न कळत वाचकांच्या, श्रोत्यांच्या व प्रेक्षकांच्या पोटांत जात असतें. कवि व चित्रकार यांच्या कलेचें कौतुक करावयाचें, तें याच कारणाकरितां. कवि व चित्रकार आपल्या कल्पनेचा उपयोग करतात तो हें इंद्रजाल उत्पन्न करण्याकरितां !

### प्रश्न व सूचना

( १ ) विद्यग्ध वाङ्मयाचा हेतु केवळ आनंद देणे हाच आहे. कलाविलास हा कलाविलासाकरितांच आहे ( Art for art's sake ), या विधानाचें समर्थन करण्याचा प्रयत्न करा. ( प्रो० ना. सी. फडके यांचे प्रतिभासाधनांतील 'व्यासपीठ नव्हे, मयूरासिंहासन' या नांवाचे ८ वे प्रकरण पहा. )

( २ ) वरील वादाची दुसरी बाजू रंगबून सांगा.

( ३ ) [ अ ] सत्यप्रत्यय, इंद्रजाल या शब्दांचे अर्थ सांगा.

[ आ ] विद्यग्ध, स्तैन्य, कांख या शब्दांची व्युत्पत्ति द्या.

( ४ ) आपला मुद्दा सिद्ध करण्याकरितां हरिभाऊंनी दाखले, गोष्टी, काळिदासादिकांचे उल्लेख यांचा कसा उपयोग केला हें लक्षात घेण्यासारखें आहे.

## रायगडावरील संपत्ति

[ पुढील उतारा प्रो० शिवरामपंत परांजेपे यांनी 'रत्नाकरा'त लिहिलेल्या 'रायगडावरील संपत्ति' या गोष्टीतला आहे. रायगडाचे पायथ्याशी 'छत्रीनिजाम-पूर' या गांवांत राहणारा दौलती नांवाचा एक १८-२० वर्षांचा पोरका मुलगा रायगडावरून सोने लुटून आणतात असें ऐकून आपणहि सोने आणावें असा बेत करून एका अपरांत्री कुदळ, पहार वगैरे हत्यारे घेऊन रायगडावर गेला व खणून खणून थकून जाऊन अखेर तेथेच झोपीं गेला. पुढे काय झालेले हैं खालील उताऱ्यांत दिले आहे. त्यांत शिवरामपंताच्या लेखनांतील व बक्तुत्वां-तील कांहीं विशिष्ट गुण—उदाहरणार्थ, एकच कल्पना घोक्कुन घोक्कुन सांगणे, उपमादिकांनी विचार खुलवून सांगणे, वाच्यार्थपेक्षां ध्वन्यर्थांनें मनांतील कल्पना सूचिन करणे, संधि सांपडेल तेथें देखाभिमानाच्या कल्पना व भावना उद्दीपित करणे हे गुण उत्कटत्वानें दिसून येतील. ]

पण ही झोप फार वेळ लागली नाहीं. तो खणून दमला तेव्हांच वहुतेक रात्र खलास झालेली होती, तरी पण त्या पहांटेच्या

थंडगार हवेंत त्याच्या परिश्रमांमुळे त्याला थोडा वेळ कां होईना, पण चांगली झोप लागली होती. त्यानंतर कांहीं वेळानें आसपासच्या खालच्या खेडेगांवांतील कोंबळ्यांच्या आरवण्यानें आणि किल्ल्यावरच्या झाडां-वरील पक्ष्यांच्या किल्लबिल अशा मंजुळ स्वरानें त्याला जागें केले. तो जागा झाला, तों रात्रीच्या देखाव्याचें स्वरूप बदलून रायगडावर चोहोंकडे

शि. म. परांजेपे. अरुणोदयाचा प्रकाश पसरत चाल-  
लेला होता. तरी पण आकाशामध्ये कांहीं मोठमोठे तोरे अद्यापि



शिलक होते. चोहोंकडे प्रभातकाळचा मंजुळ वारा वाहूं लागला होता, आणि तो खालच्या खेडेगांवांतील पहांटेस पेटविलेल्या चुर्लीमधील धुराच्या उलब्धा नद्यांचे बारीक बारीक फांटे वर वळवून आणीत होता. अंधकार मार्गे हटत चालला होता आणि प्रकाश त्याचा पाठलाग करून त्याला पिटाळून लावीत होता. वाघ आपल्या करवंदीच्या निविड जाळ्यांमधून दृढून वसण्याकरितां त्या जाळ्यांत शिरूं लागले होते; आणि आसपासच्या गांवांतील गाई आपल्या वासरांना बरोबर घेऊन डोंगरपाखाडीवरून हल्लुहळू वर चढूं लागल्या होत्या. अशा वेळीं हा एकाएकीं जागा झाला. कांहीं वेळ डोळे चोळून झाल्यानंतर आणि दमलेल्या हातापायांचीं हाडें मोळून झाल्यानंतर त्याची बुद्धिहि जागी झाली. एकदोन जांभया देऊन तो उभा राहिला आणि आपल्याभोवतीं तो चोहोंकडे पाहूं लागला. त्या वेळीं त्याचें मन आश्रयानं अगदीं थक होऊन गेलें. तो जिकडे जिकडे पाहूं लागला तिकडे तिकडे त्याला अनु-भुतपणाशिवाय व उदात्तपणाशिवाय दुसरें कांहीं दिसेचना. तो आदल्या दिवशीं संध्याकाळीं डोंगर चढून वर आला तेव्हां तो डोंगर चढतां चढतां दमला खरा; पण आपण किती उंच चढून आली आहों, याची त्याला त्या वेळीं काळोखामध्यें कल्पना आली नाहीं. पण आतां जेव्हां या रायगडच्या उंच शिखरावर तो एकेका कळ्याच्या खालीं पाहूं लागला, तेव्हां पृथ्वीतल सोळून आपण स्वर्गाच्या वाटेवर किती उंच आलों आहों, याची त्याला कल्पना होऊं लागली; व त्याबरोबरच त्याचें मनहि खालच्या प्रतीच्या कल्पनांमधून निघून उच्च प्रकारच्या वातावरणामध्यें प्रवेश करूं लागलें. आपल्याला कोठेंतरी थोडेंबहुत तरी सोनें सांपडावें ही त्याची क्षुद्र इच्छा आणि सान्या रात्रभर खणतां खणतां दमून

अखेरीस कोठेहि सोनें न मिळाल्यामुळे त्याची झालेली आत्यंतिक निराशा, यांच्या योगानें त्याच्या मनांत गेल्या सान्या रात्रभर आणि त्या रात्रीच्या झोंपेत त्याला पडलेल्या स्वप्नामध्येहि त्याला जी एक-सारखी खिन्नता वाटत होती, ती त्या रायगडवरची त्या वेळची ती प्रशांत रमणीय शोभा पाहून पार नाहींशी झाली. आणि त्याच्या सभोंवर्तीं पसरलेल्या त्या शेंकडों डोंगरांच्या शिरोभागांवरून जी शांतता पसरलेली होती तिनें त्याच्या मनामध्यें प्रवेश केला आणि त्याच्या मनांतील क्षुद्र वासनांचा निरास होऊन तेथें पूर्ण शांतता प्रस्थापित झाली. त्याचप्रमाणे त्या प्रभातकाळीं सृष्टिदेवतेनें त्या उच्च प्रदेशामध्यें सर्वत्र जो आनंदीआनंद पसरविला होता त्या आनंदाच्याहि छटा त्याच्या अंतःकरणामध्यें प्रवेश करूं लागल्या आणि त्याला न कळत त्याचें अंतःकरण हल्लुहल्लू. उल्सित आणि प्रफुल्लित होऊं लागले. ज्या प्रभातकालीन आनंदानें त्या तेथून दिसणाऱ्या शेंकडों डोंगरावरील वनपुष्पांना प्रफुल्लित केले होतें, ज्या आनंदामुळे त्या डोंगरांवरील गवतांच्या काढ्याहि डोलूं लागल्या होत्या, आणि ज्या आनंदामुळे तेथील पक्षी नाचूं-बागझूं लागले होते आणि माधुर्यानें भरलेलीं गार्णीं गाऊं लागले होते त्या आनंदानें तेथील सर्व स्थिरचर विश्वाला भरून टाकल्यानंतर तो स्वर्गातून खालीं उतरलेला आनंद त्या एकट्याच्याच अंतः-करणामध्यें ओतप्रोत भरल्यावांचून कसा थांबूं शकेल? अशा प्रकारची तेथील ती सकाळची दिव्य शोभा पाहून त्याची चित्तवृत्ति अगदीं बदलून गेली! त्याचें तें छत्रीनिजामपूर नांवाचें गांव ज्या दिशेकडे होतें, त्या दिशेकडे तो एकदां पाही आणि तेथून दृष्टि काढून मग तो फिरून आपल्यासभोंवर्तीं पसरलेल्या त्या अवाढव्य विश्वविस्ताराकडे पाही. इतक्या उंचावरून आपल्या जन्म-

भूमीच्या खेडेगांवाकडे तो खालीं पाहूं लागला, तेव्हां तें त्याच्या बाल्यावस्थेच्या कल्पनेमध्यें त्याला पुष्कळ मोठे वाटणारे त्याचें गांव वरून एखाद्या ठिपक्यासारखे लहान दिसत आहे असा त्याला भास झाला, व त्या मानानें त्याच्या सभोवतालच्या विश्वाचा विस्तार त्याला किती तरी प्रचंड दिसूं लागला; आणि या तुलनेच्या योगानें त्याच्या अंतर्दृष्टीमध्यें जी विश्वव्यापकतेची कल्पना प्रादु-भैत झाली, ती त्याला त्यानंतर मिटावितां येणे अगदी अशक्यच हौऊन गेले. अशा रीतीनें कांहीं वेळपर्यंत त्याची दृष्टि आपल्या-सभोवतालचे सृष्टिचमत्कार पाहण्यामध्यें आणि तेथील सृष्टिदेवता त्याचें मन आपल्या अद्वितीय जादूनें भारून टाकण्यामध्यें गुंतलेली होती. अशा परिस्थितीमध्यें कांहीं थोडा वेळ जातो आहे न जातो आहे, तों दक्षिण, पश्चिम, उत्तर या दिशांकडच्या क्षितिजाकडे त्याची दृष्टि गेली. तेथें डोंगरांचीं शिखरें एकापुढे एक अशीं अनेक कोसच्या कोस दाट लागून गेलेलीं दिसत असल्यामुळे हा काय डोंगरांचा आणि पर्वतांचा एखादा महासमुद्रच माझ्यासभोवतीं पसरला आहे कीं काय, असा त्याला भास झाला. अशा रीतीनें दृश्यमान् होणाऱ्या या हजारों पर्वतशिखरांकडे तो आपली निश्चल दृष्टि लावून तटस्थ उमा राहिला होता; इतक्यांत त्या असंख्य पर्वतशिखरांचा रंग हळूहळू पालटत चालला आहे असें त्याला दिसूं लागले. आणि आणखी कांहीं थोडे क्षण जात आहेत न जात आहेत, तोंच त्या इतक्या सगळ्या पर्वतांचीं तीं असंख्य शिखरें सोन्यानें मढवून काढलीं गेलीं आहेत असें त्याला आढळून आले! तो आश्रयानें चकित होऊन गेला! त्याला कांहीं समजै-नासें झाले! जीं पर्वतशिखरे थोड्या क्षणांपूर्वी तेथील गवतामुळे पांढुरकीं, झाडांमुळे हिरवीं, आणि दगड किंवा माती यांच्यामुळे

काळीं दिसत होतीं, तीं इतक्यांत सगळीं सोन्यानें कशीं मढविर्लीं गेलीं ! या अनेक पर्वतराजांच्या मस्तकांवर इतके हे अनेक सुवर्ण-मुकुट इतक्यांत कोणीं आणून घातले ! आणि इतक्या या सोन्याचा वर्षाव या सर्व भूमीवर हा कोणीं केला ! हा काय चमत्कार आहे ! ही काय जादू आहे ! इतके हें सोनें कोणीं निर्माण केलें ! आणि हें कोटून आलें ! असे प्रश्न आपल्या मनाला विचारीत तो दिडमुद्द होऊन तिकडे फिरून पाहूं लागला ! तों पूर्व दिशेच्या क्षितिजाकडे त्याचें लक्ष गेले. तेथें त्याला काय दिसलें ? तेथें तें दैदीप्य-मान् सूर्यमंडळ उदयाचलान्या वर अर्धवट उदित झालेले त्याला दिसलें ! तें पाहून त्याच्या मनालात्या वेळीं जो आनंद झाला, तो त्याच्या अंतःकरणांत मावेना. त्या अर्धोदित सूर्यप्रकाशानें त्याच्या अंतःकरणामध्यें त्याच्या पूर्व सुकृताच्या संचितानें त्याची जी दिव्य दृष्टि उन्मीलनोन्मुख झालेली होती, ती एखाद्या सूर्यविकासी कमलाप्रमाणे पूर्णपणे प्रफुल्लित झाली ! त्याला जें दिसत नव्हतें तें दिसूं लागलें. त्याला जें ऐकूं येत नव्हतें तें येऊ लागलें; आणि त्याला जें समजत नव्हतें तें समजू लागलें. आपल्या आसमंतातभागीच्या असंख्य पर्वतांवर हा सोन्याचा वर्षाव कोणीं केला आहे, द्या पर्वतरूपी महायोद्ध्याच्या अंगांवर हीं सोन्याचीं चिलखतें कोणीं चढाविर्लीं आहेत, द्या पर्वतराजांच्या मस्तकांवर सोन्याचे हे मुकुट कोणीं ठेविले आहेत, आणि इतक्या सगळ्या अगणित सोन्याचा उगम कोटून आहे, याची त्याला योग्य कल्पना आली. आणि अत्यंत नम्रतापूर्वक रीतीनें आपले हात जोडून त्याच्या मनानें त्या सूर्याला सहस्रप्रणाम केले ! व आपल्या त्या पूर्वीच्या क्षुद्र मानवी अज्ञानाबद्दल त्यानें त्या दिव्य तेजाच्यापुढे क्षमेची याचना केली. त्याच्या हळुंच्या मनोवृत्तीची त्याला लाज वाढूं लागली. त्याची ती

आदल्या दिवशीच्या काळोखानें भरलेली रात्र कोणीकडे आणि त्याचा आतांचा हा प्रकाशानें भरलेला प्रभातकाळ कोणीकडे ! त्याला वाढूं लागले कीं, मी एका रात्रीपूर्वी कितीतरी अज्ञानामध्यें होतों ! काळ रात्रीपर्यंत मला असें वाटत होते कीं, रायगडवरची संपत्ति ही रायगडवरच्या मातीमध्यें पुरलेली आहे. पण ती माझी केवढी चूक ! रायगडवरची संपत्ति रायगडवरच्या मातीखालीं आणि दगडांखालीं पुरलेली नसून ती तर येथे चोहांकडे उघडी करून मांडून ठेवण्यांत आलेली आहे ! आणि मी काय ती वेळ्यासारखा मातीखालीं खणून पहात होतों ! ही रायगडावरची अलोट संपत्ति वाटेल त्यानें यावे आणि वाटेल त्यानें लुटून न्यावी ! परकीय लोकांनी येथेल इतर संपत्ति गुंडाळून नेली असली, तरी ही ईश्वरी संपत्ति कोणालाहि येथून लुटून नेतां यावयाची नाहीं. त्या सदय अंतःकरणाच्या परमेश्वरानें ती येथे उघडी करून ठेविली आहे ! ही संपत्ति खणून काढावी लागत नाहीं ! ही संपत्ति साध्य करून घेण्याकरितां कुदळी आणि पहारा असल्या जड लोखंडी सामानाची जरूरी लागत नाहीं. मी वेडा, म्हणून मीं या कुदळीचे आणि या पहारेचे ओऱ्ये खालून वर वाहन आणले ! पण खन्या संपत्ती-च्या साधनाला असल्या या लोखंडी सामग्रीची कांहीं एक जरूर लागत नाहीं ! असें म्हणून तुच्छतेनें त्यानें आपल्याजवळची कुदळ आणि पहार जवळच्या एका कब्बाखालीं फेंकून दिली ! व पुढे तो आणखी म्हणाला :— असल्या या लोखंडी साधनांची येथे काय आवश्यकता आहे ? येथे जमीन खणून तिच्यावरची माती काढावयाची नसून आपले अंतःकरण खणून त्याच्यावर पडलेली अज्ञानाच्या मातीचीं दडपणे दूर करायाला पाहिजे आहेत. ती परमेश्वरकृपेने ज्यांचीं दूर होतील आणि ज्यांच्या डोळ्यांमध्यें हे

ज्ञानाचें अंजन घातलें जाईल, त्यांना येथे संपत्तीला काय तोटा आहे ! ते जेथे पाहर्तील तेथे त्यांना संपत्तीच संपत्ति भरून राहिलेली दिसून येईल ! येथे या रायगडावर परमेश्वरानें कोणती संपत्ति सांठवून ठेवावयाची शिळक राहिली आहे ? येथे या वेळीं सर्व सृष्टीभर हा सूर्यनारायण जिकडे तिकडे आपल्या सहस्र घारांनीं सोन्याचा पाऊस पाडीत असतां मी एखाद्या वेढ्यासारखा त्या कालच्या रात्रीच्या काळोखामध्ये चोहँकडे भोंके पाहून त्या शिवाजी-महाराजांनीं पवित्र केलेल्या या राज्यवैभवशाली भूमातेला विनाकारण वेदना देत होतों ! त्या शिवाजीमहाराजांनीं ही जी पुण्यभूमि आपल्या सिंहासनाच्या संस्थापनेकरितां पसंत केली ती याकरितांच पसंत केलेली असली पाहिजे, कीं येथे सृष्टिनिर्मित संपत्ति अपरंपार भरलेली आहे ! ही अक्षय संपत्ति—ही परमेश्वाच्या कृपेने प्राप्त होणारी अक्षय संपत्ति—येथे अपरिमित सांठविलेली आहे. हें पाहूनच शिवाजीमहाराजांनीं ही भूमि राज्यस्थापनेला योग्य म्हणून मानली असली पाहिजे. हा परमेश्वरी कृपेचा अक्षर्या वाहणारा संपत्तीचा झरा जेथें नाहीं, तेथें कोणीं भिकारी मनुष्यांनीं मुंग्याच्याप्रमाणे आपलीं वारुळे बांधून त्यांत सांठवून ठेविलेली चिमूटभर संपत्ति किती दिवस पुरणार आहे ? जमिनींत पुरुन ठेविलेली संपत्ति ही खरी संपत्ति नव्हे, तर भाग्यवान् मनुष्याच्या अंतःकरणामध्ये परमेश्वरानें आपल्या हातानें आणून लाविलेली जी कृपादृष्टीची कल्पलता, तीच मनुष्याची खरी संपत्ति होय ! ती शिवाजीमहाराजांच्यापाशीं होती ! ती शिवाजीमहाराजांच्या अंतःकरणामध्ये होती ! आणि त्यामुळे त्यांना महाराष्ट्राच्या सिंहासनावर बसून आपल्याला स्वातंत्र्याचा राज्याभिषेक करून घेतां आला !—

पण हाय ! हाय ! मी काळ रात्रीं किती नीच होतों ! काळ रात्रीं माझ्या कल्पना किती अधमपणाच्या होत्या ! आणि कालच्या त्या काळोखामध्यें मी कृतप्रपणाचें एक किती भयंकर कृत्य केले ! नाहीं का ? मी आपल्या त्या अधोगामी पहारेनें अनेक ठिकाणीं सोन्याकरितां खणून निराशा झाल्यानंतर या ठिकाणीं खात्रीनें द्रव्य असुलें पाहिजे असें म्हणून मी एका चबुतऱ्याचे दगड आपल्या पहारेनें उचकटले नाहीत काय ? तो चबुतरा कसला होता ! तो चबुतरा शिवाजीमहाराजांच्या सिंहासनाचा होता ! त्या चबुतऱ्याच्या सिंहासनावर शिवाजीमहाराजांना बसवून काशीच्या गागाभट्टांनीं तेथें त्यांना स्वातंत्र्याचा राज्याभिपेक केला !—आणि मी तेथें काय केले ? तर मी—या अधमाने—या माझ्या अधमतम हातांनी—त्या आमच्या देशाच्या स्वातंत्र्याच्या सिंहासनाचे दगड यःकश्चित् मातीमोल अशा थोड्याशा सोन्याच्या क्षुद्र नाण्यांसाठीं उलथून पाडले ! विकार असो मला ! ज्या पहारेनें मी माझ्या देशाच्या स्वातंत्र्याच्या सिंहासनाचे दगड द्रव्याच्या आशेने उलथून पाडण्याला उद्युक्त झालों, ती पहार खरोखर मी माझ्या या छातीमध्यें मारून घ्यावयाला पाहिजे होती ! पण आम्ही असल्या यःकश्चित् स्वार्थ-साठींहि जर आपल्या स्वातंत्र्याचीं सिंहासने उलथून टाकण्याला अशा रीतांनिं प्रवृत्त झालों, तर परमेश्वर आपल्यावर कशी कृपा करील ? मी आपल्या राजाच्या सिंहासनाचे दगड उचकटले, याबद्दल मला अत्यंत खेद वाटत आहे ! आणि मला या पातकाचा कांहीं तरी प्रतिकार केलाच पाहिजे !

असें म्हणून त्यानें रात्रीं त्या सिंहासनाच्या चबुतऱ्याचे जे दगड काढले होते ते फिरून बसविण्याचा प्रयत्न केला, व ते त्यानें फिरून कसेबसे बसविले; पण ते बसवितांना आणि बसविल्यानंतरहि

त्याच्या मनामध्यें फिरून पुढीलप्रमाणे विचार घोळूळ लागले, आणि तो आपल्याशींच म्हणाला:-छे ! हे निखळलेले दगड चांगले बसत नाहींत ! आणि यांच्यामध्यें चुना वगैरे घातल्यावांचून हे चांगले बसणार तरी कसे ! पण तो इतके म्हणत आहे, तों फिरून त्याच्या मनांत दुसरे विचार असे आले कीं, जुन्या दगडांत नवीन चुना घालणे हा कांहीं शिवाजीचे सिंहासन दुरुस्त करण्याचा खरा मार्ग नव्हे ! दोन दगडांना आंवळून धरणारा चुना कोणताहि पाथरवट त्यांच्यामध्यें आपल्या करणीने भरू शकेल ! पण शिवाजीमहाराजांच्या सिंहासनाला जी खरी बळकटी आली होती ती या दोन दगडांच्यामधील चुन्यानें आलेली नसून आपल्या महाराष्ट्रांतील असंख्य वीर पुरुषांचीं जीं अंतःकरणे तीं एकत्र आंवळून धरणारा असा जो स्वातंत्र्यप्रेमाचा चुना शिवाजीमहाराजांनीं उपयोगामध्यें आणला होता, त्याच्या योगानें त्यांच्या सिंहासनाला बळकटी आलेली होती. तेव्हां अशा दृष्टीनें पाहतां एका घोटीव दगडाजवळ दुसरा घोटीव दगड आणून बसविणे आणि त्यांना एकत्र आंवळून धरण्याकरितां त्यांच्यामध्यें चुनखडी भाजून केलेला चुना भरणे हा कांहीं खरा मार्ग नव्हे !

या रायगडावर जी अनेक प्रकारचीं संपत्ति सांठविलेली आहे, त्यामध्यें स्वातंत्र्यप्राप्तीच्या साधनांचीहि संपत्ति तेथें जी भरलेली होती ती त्याच्या अंतःकरणाला अशा रीतीने दृग्गोचर होऊं लागली; व स्वराज्यसंस्थापनेचे खोटे आणि दिखाऊ मार्ग कोणते यांच्याबद्दलचाहि स्पष्ट विवेक त्याच्या मनामध्यें प्रकाशित होऊं लागला. एकदां अंतःकरण परमेश्वरी प्रेरणेने विश्वव्यापकतेच्या प्रदेशामध्यें प्रवेश करूं लागले, म्हणजे त्या अंतःकरणावरचे क्षुद्रतेचे सर्व पडदे गळून पडून तें अंतःकरण सर्व गोष्टींकडे सम्यग्दर्शनाच्या

दृष्टीनेंच पाहूं लागतें आणि त्या अंतःकरणामध्यें उदात्त कल्पनांचीं स्फुरणे उत्पन्न होऊं लागतात; व स्वदेशाच्या स्वातंत्र्याचे खरे मार्गहि स्पष्टपणे प्रादुर्भूत होतात. त्या रायगडाच्या गगनचुंबित शिखरांवरून परमेश्वराच्या परमकारुणिकत्वाची व तादात्म्यवृत्तीची योग्य कल्पना त्याच्या मनामध्यें उभी राहिली. त्याचें त्याला प्रिय असलेले त्याच्या जन्मभूमीचीं जें खेडेगांव तेथून एखाद्या ठिपक्या-सारखें लहान भासत होतें, तें लहान दिसूं लागल्याबद्दल त्याला विषाद न वाटतां येथून ही जी सर्व विस्तीर्ण सृष्टि दिसत आहे, तीच माझी जन्मभूमि अशी विशाल कल्पना त्याच्या अंतःकरणामध्यें प्रादुर्भूत होऊन त्याला आनंदातिरेकाचा अनुभव येऊं लागला. त्याच्या जन्मभूमीच्या त्या गांवांतील, त्याच्या त्या लहान घरांतील, त्याची जन्मदात्री आई जी मरण पावली होती, तिचें त्याला या वेळीं स्मरण झाले. पण तिच्या स्मरणामुळे त्याच्या अंतःकरणाला दुःख न होतां त्या सभोवतालच्या सृष्टींतील प्रत्येक उपकारक वस्तूमध्यें त्याला त्याची आई दिसूं लागली. नाना प्रकारचीं धान्ये उत्पन्न करणारी ही भूमि, मधुर फळे निर्माण करणारे हे वृक्ष, जेथें जावें तेथें शीतल पाणी पाजणाऱ्या या नद्या, श्रमपरिहरण करणारा हा मंदप्रवाही वायु, हा सर्व अन्नांचा परिपाक करणारा सूर्यनारायण, आणि मी जेथें निद्रासेवन करूं इच्छीन तेथें माझ्याकरितां प्रेमाचा पाळणा तयार करून देणारी ही भूमि या प्रत्येकांच्या ठिकाणीं मी माझी आईच पाहत आहें, अशी व्यापक वृत्ति त्याच्या अंतःकरणामध्यें उत्पन्न झाली ! त्याच्या आसमंतात् पसरलेल्या या विश्वचैतन्याच्या आनंदामध्यें तो आपलीं सर्व वैयक्तिक दुःखें विसरून गेला. तो ज्या क्षुद्र सोन्याचा शोध करण्याकरितां काळोखां-तून ठेंचा खात हिंडत होता, त्याच्यापेक्षां शतपटींनीं अधिक

मौल्यवान् असें सोनें त्याला या रायगडावर सांपडलें आणि उचकट-लेल्या दगडांमध्ये चुना भरणे या पाथरवटी उपायापेक्षां—देशाच्या स्वातंत्र्याच्या समर्थनाच्या दिशा फार भिन्न आहेत, हेहि ज्ञान त्याच रायगडावरील दिव्य दृष्टीने त्याला करून दिलें.

शिं म० परंजपे  
( रत्नाकर, ऑगस्ट १९२६ )

### प्रश्न व सूचना

( १ ) दौलतीला रायगडावर कोणती दिव्य दृष्टि लाभली ? तसेच कोणती संपत्ति प्राप्त झाली ?

( २ ) “ जमिनींत पुरून ठेवलेली संपत्ति ही खरी संपत्ति नव्हे, तर भाग्यवान् मनुष्याच्या अंतःकरणामध्ये परमेश्वरानें आपल्या हातानें आणून लाविलेली जी कृपावृष्टीची कल्पकता तीच मनुष्याची खरी संपत्ति होय.” या वाक्यांतील कल्पनेचा २०—२५ ओळींपर्यंत विस्तार करा.

( ३ ) [ अ ] या उतान्यांतील अर्थालंकारांचीं दोन-तीन उदाहरणे या.

[ आ ] ‘दिखाऊ व टिकाऊ’, ‘प्रेमाचा पाळणा’ यांत कोणता अलंकार साधला आहे.

( ४ ) [ अ ] ‘उन्मीलनोन्मुख’, ‘सम्यगदर्शन’, ‘हग्गोचर’ या समासांचा विग्रह करून अर्थ सांगा.

[ आ ] ‘हग्गोचर’ या शब्दाप्रमाणे ‘गोचर’-पदयुक्त आणखी तीन शब्द बनवा.

( ५ ) या उतान्यांतील काहीं वाक्ये अतिशय लहान तर काहीं अतिशय मोठीं आहेत. वाक्ये लहान केव्हा येतात व मोठीं केव्हां येतात यासंबंधी काहीं नियम वाघता येईल काय ? भावनेची तीव्रता व विचारांची गुंतागुंत यांचा वाक्याच्या लहानमोठेणाशीं काहीं संबंध आहे काय ?

## चित्रे व चित्रकलेसंबंधी टीका

[ प्रो० शिवराम महादेव पराजपे यांची प्रसिद्धि उपरोधयुक्त अशा वक्तृत्वाबद्दल आणि लेखनाबद्दल आहे; पण ते गंभीर स्वरूपाचे मार्मिक निबंध व टीकालेखहि लिहिण्यामध्यें तितकेच प्रवीण होते. संस्कृत, मराठी व इंग्रजी वाङ्मालांचा त्यांचा व्यासंग दांडगा असून त्यांत रममाण होणारे असे ते उत्तम रसिकहि होते. मराठीमध्यें चित्रकलेसंबंधी चर्चात्मक लेख लिहिण्यास त्यांनीच आरंभ केला असें म्हणण्यास हरकत नाही. पुढील उत्तान्यांत अशाच एका चर्चेचे ओघांत चित्रकार व कवि यांचेसंबंधी त्यांनां जे विवेचन केलेले आहे ते मोठे मार्मिक व मननीय आहे. ]

आपल्या इकडे चित्रकला आणि शिल्पकला या दोन्हीहि कला फार पूर्वीपासून प्रचलित आहेत. मनुष्य उन्हांत उभा राहिला असतां त्याची सावली पडते, किंवा तो पाण्याच्या कांठीं उभा राहिला असतां त्या पाण्यामध्यें त्याचें प्रतिविव पडलेले दिसते. यावरून अगदीं पुरातन काळच्या पहिल्या मनुष्याला चित्रकलेची कल्पना मिळालेली असली पाहिजे असें दिसते. प्रत्येक कला ही बहुधा सृष्टिधर्माच्या अनुकरणानेच उत्पन्न झालेली असते. सावलीवरून बाब्य रूपरेषा रेखाटप्याची कल्पना ही अगदीं प्राथमिक अवस्थेमधील चित्रकला असली पाहिजे. आणि मनुष्याच्या पहिल्या रानटी अवस्थेमध्यें जेव्हां त्याचें शब्दशास्त्र हर्लीच्याप्रमाणे पूर्ण कार्यक्षम झालेले नव्हते, तेव्हां त्याला आपले व्यवहार या प्राथमिक चित्रकलेच्या साहाय्यानेच करावे लागत असले पाहिजेत, असें कित्येक प्रमाणांवरून दिसून येते. कारण, चिनी वैगो-सारख्या भाषांमधून आज जे कित्येक शब्द लिहिले जात आहेत ती त्या शब्दांच्या उच्चारांतील अक्षरे नसून त्या शब्दांनी घोतिर्त

होणाऱ्या वस्तुंचीं चित्रेंच आहेत ही गोष्ट महशूर आहे. यावरून चित्रांच्या ओबडधोबड आकृतींचा अक्षरांच्या पूर्वीं उपयोग करण्यांत येत असला पाहिजे हें उघड होतें; व या ओबडधोबड आकृतींमध्यें कालांतरानें मूळ वस्तुंचा हुवेहूवपणा आणण्याची कला वृद्धिंगत झाली असली पाहिजे. पण चित्रकलेची परिपूर्णता ही नुसत्या रेखांच्या आकृतींनीं संपन्न होणे शक्य नाहीं. त्यांत रंगांची भर घातल्याशिवाय तें चित्र अपूर्णच राहणार. सूर्यांच्या प्रकाशांत पडणारी एकाद्या झाडाची सावली ही जरी नुसती रेखामात्रच असली तरी त्या सावलीचे मूळभूत असें जें झाड त्यांत नुसत्या रेखाच असतात असें नाहीं; तर त्या झाडाचे सगळे सौंदर्य त्या झाडांतील निरनिराळ्या रंगांनीं त्याच्यामध्यें उत्पन्न केलेले असते व तें आपल्या चित्रामध्यें आपण आणले पाहिजे, अशी महत्त्वाकांक्षा चित्रकाराच्या मनामध्यें साहजिकपणे उत्पन्न होते. हा पहिला मानवी चित्रकार आपले रंगाचे काम कोणापासून शिकला असावा? याचा गुरु कोण असला पाहिजे? तर एकनाथमहाराजांनीं आपल्या एका अभंगांत वर्णन केल्याप्रमाणे सूर्यांच्या किरणांनीं ढगांच्या पृष्ठभागावर इंद्रधनुष्याचे रंग भरणारा प्रत्यक्ष परमेश्वर हाच त्याचा गुरु असला पाहिजे. एकनाथ त्या अभंगांत म्हणतात:—

‘देव रंगारी रंगारी। त्रिभुवनाचा रंग करी॥

लक्ष चौ-यायशीचे ठसे। वेगळाले केले कसे॥

परमेश्वर हा एक मूर्तिकाराहि आहे आणि एक रंगारीहि आहे, हें जें एकनाथांनीं येथें काव्यात्मक वर्णन केले आहे, तें कितीतरी हृदयंगम आहे! या अभंगांतील वेदान्ताच्या आणि सृष्टपदार्थ-शास्त्राच्या नियमांप्रमाणे परमेश्वर हा पहिला शिल्पकार आणि पहिला चित्रकार होय; आणि त्याचीं चित्रे व त्या चित्रांवरील त्याचे रंग

पाहून मनुष्य आपलीं चित्रे काढून तीं रंगवूं लागला असला पाहिजे. अशा आपल्या गुरुत्व्या हातच्या सृष्ट पदार्थाच्या नानाविधि सुंदर तसविरी आपल्या डोळ्यांपुढे ठेवून आपल्या आर्यावर्तांतील जे चित्रकार आपल्या कलेचा व्यासंग करूं लागले, त्यांनीं ती कला पूर्वीच्या काळांत परमावधीला नेऊन पोंहोचविली असली पाहिजे, याबद्दल शंका नाहीं. या कलेच्या कौशल्याचीं निर्दर्शक अशीं पुष्कळ उदाहरणे आपल्या प्राचीन इतिहासांतून व पुराणांतून आपल्याला पहावयाला सांपडतात. महाभारतांतील मयासुराचं शिल्पशास्त्रविषयक नैपुण्य किती होते, हें आपणां सर्वांना माहीतच आहे. हरिवंशामध्ये बाणासुराची जी गोष्ट आहे, तिच्यामध्ये त्या वेळच्या चित्रकलेच्या प्रगतीचा एक उल्लेख जो एका प्रसंगानें आलेला आहे तोहि मननीय आहे. बाणाची मुलगी उषा हिने आपल्या स्वप्नामध्ये कोणी एक सुंदर पुरुष पाहिला, पण तो कोण हें तिला जागृतीमध्ये निश्चित करण्याला काहीं मार्ग सांपडेना. तेव्हां अन्वर्थक नांव धारण करणारी तिची चित्रलेखा या नांवाची जी एक मैत्रीण होती तिनें त्या वेळच्या अनेक सुंदर पुरुषांचीं चित्रे हुबेहब काढलीं व त्यांतून उघेने आपला प्रियकर अनिरुद्ध हा ओळखून काढला. अशा प्रकारची पौराणिक काळापासून आपल्यांत चालत आलेली जी आपली चित्रकलेची परंपरा ती जुनीं देवळे, जुने राजवाडे, जुन्या गुहांतील लेणीं वगैरे ठिकाणांमधून अजूनहि आपल्या दृष्टोत्पत्तीस येते. प्राचीन काळीं लोक जेव्हां गुहांमधूनच राहात असत, तेव्हां त्यांनीं त्या गुहांतील लेण्यांमधून जीं चित्रांचीं आणि मूर्तींचीं कामे करून ठेवलेली आहेत, तीं खरोखर आश्र्यकारक आहेत. देवतांच्या मूर्ति आणि देवतांचीं मंदिरे यांच्या द्वारानें आपल्या धार्मिक भावनांनीहि आपल्या शिल्पशास्त्रांच्या

प्रगतीला पुष्कळ साहाय्य केलेले आहे. बौद्ध, जैन, मुसलमान वगैरे आर्यधर्माहून भिन्न अशा धर्माचे लोक जरी हिंदुस्थानांत उत्पन्न झाले, तरी शिल्पशास्त्राच्या आणि चित्रकलेच्या बाबर्तीत सगळ्यांचा धर्म एकच होता. उत्तर हिंदुस्थानांत आर्य संस्कृतीच्या योगानें या कलांना ज्या वेळीं उत्तेजन मिळत होतें, त्याच सुमाराला दक्षिण हिंदुस्थानांत द्राविडी संस्कृतीच्या जोरावर शिल्पशास्त्रांतील अत्यंत अद्भुत व आश्र्वयकारक अशा मूर्तीच्या आणि मंदिरांच्या प्रचंड कल्पना मूर्त स्वरूपामध्ये आणण्यांत येत होत्या. अशा रीतीनें ज्या कला आपल्यामध्ये उन्नतावस्थेला जाऊन पोंहोचलेल्या आहेत, त्यांतील रहस्याचा आस्वाद घेण्याची योग्यता आपल्यामध्ये उत्पन्न होण्यासाठीं या चित्रकलेवरील आणि शिल्पकलेवरील टीकेच्या शास्त्राची आपल्याला आजकाल फार आवश्यकता आहे. काव्य-नाटकादिकांवर जशा टीका केल्या जातात, तशा निरनिराळ्या चित्रांतील गुणदोषांचे आविष्करण करणाऱ्या टीका लिहिल्या गेल्या, तर त्यांपासून चित्रकलेचा तर फायदा होईलच होईल, पण त्यांपासून हल्ळाच्या आपल्या ललितवाङ्मयामध्येहि एका नवीन विषयाची भर पाडल्यासारखे होईल. चित्रांची काव्यांइतकीच मोठी योग्यता असते; आणि चित्रकार हे एक प्रकारचे कविच असतात. कवीची कल्पकता चित्रकाराच्या मनांत असल्यावांचून त्याचें चित्र चांगले वठावयाचेंच नाहीं. कल्पनेच्या अत्युच्च भराऱ्या या कवि आणि चित्रकार या दोघांनाहि सारस्याच अवगत असतात; व या दृष्टीने बोलावयाचें झाल्यास, कवि हा एक चांगला चित्रकार असतो आणि चित्रकार हा एक चांगला कवि असतो. कालिदास हा आज जगामध्ये एक उत्तम कवि म्हणून सुप्रसिद्ध आहे; पण त्यानें मनांत आणले असते तर तो एक उत्तम चित्रकार म्हणूनहि

तितकाच प्रसिद्धीला आला असता, व चित्रकलेच्या अभिज्ञतेचा हा कालिदासाचा गुण त्याच्या शाकुंतल नाटकामध्येंच आपल्याला पहावयाला सांपडतो. त्या नाटकाच्या सहाव्या अंकामध्यें दुप्पन्तानें शकुंतलेचें एक चित्र काढलेले असल्याचा एक प्रसंग कालिदासानें आणिलेला आहे; व त्या चित्राची पार्श्वभूमिका कशी असावी ह्यासंबंधानें कालिदासानें त्या ठिकाणीः—

कौर्या सैकतलीनहंसमिथुना श्रोतोवहा मालिनी  
पादास्तामभितो निषण्णहरिणा गौरीगुरोः पावनाः ।  
शाखालम्बितवल्कलस्य च तरोनिंर्मातुमिच्छाम्यथः  
शृङ्गे कृष्णमृगस्य वामनयनं कण्डूयमानां मृगीम् ॥

या सुंदर श्लोकानें आपली कल्पना व्यक्त केली आहे. याच्या-पेक्षां जास्त चांगली पार्श्वभूमिका कोणता चित्रकार आपल्या कल्पनाशक्तीनें निर्माण करू शकणार आहे? चित्रकाराची सर्व कांहीं बारकाई कवीच्या शब्दचित्रामध्यें आलेली आहे; आणि कालिदासानें या श्लोकामध्यें शब्दानें जें वर्णिले आहे, तें त्यानें आपल्या चित्रफलकावर आपल्या रंगाच्या कलमानेहि तितक्याच उत्तम रीतीनें रंगविले असतें, यावद्वल शंका नाहीं. सुप्रसिद्ध इंग्रजी लेखक, टॉमस कार्लाईल, यानें आपल्या ‘हीरो वर्शिप’ नामक ग्रंथामध्यें हेंच तत्व प्रतिपादित केले आहे. जी बुद्धीची विशालता एखाद्या प्रसिद्ध पुरुषाच्या ठिकाणीं एखाद्या विशिष्ट

१ मालिनी नदीच्या बालुकामय तीरांवर हंसमिथुन बसलेले ( लीन ) आहे असें दाखवावें; तिच्या द्वोन्ही तीरांवर हिमालयाच्या टेकव्या दाखवून त्यांवर हरिणें बसलेलीं ( निषण्ण ) आहेत असें दाखवावें; त्याचप्रमाणें तीरांवरच्या झाडांवर वल्कले वाळत घातलीं असून त्या झाडाखालीं कृष्णमृगाच्या शिंगाला आपला डावा डोळा खाजवीत असलेली मृगी दाखवावी अशी माझी इच्छा आहे.

कायोंत आज प्रकट झालेली आपल्याला दिसत असते, तीच बुद्धीची विशालता त्याने दुसऱ्या एखाद्या कामांत सर्व केली असती, तर त्या कामांतहि ती तितक्याच उक्तृष्टेला जाऊन पोंहोचली असती. आणि हेच काळईलचे तत्व कवि आणि चित्रकार यांच्या बाबर्ती-मध्ये कसे लागू पडते, हेच कालिदासाच्या वरील उदाहरणावरून स्पष्टपणे दिसून येते.

सारांश, चित्र ही एक कविताच आहे, आणि त्या कवितेतील काव्य हेच एखादें सामान्य काव्य नसून तें ध्वनिकाव्य आहे. त्या चित्रस्वरूपी काव्यामध्ये सजीव मनुष्याच्या मनांतल्याप्रमाणेंच सुखदुःख, कामक्रोध, वगैरे नाना प्रकारचे मनोविकार अनुच्छारित स्थितीमध्ये भरून राहिलेले असतात. त्यांचे उद्घाटन करण्याकरितां टीकाशास्त्राची फार आवश्यकता आहे. आपल्या मुक्या प्राण्याचे मनोविकार कोणी बोलका प्राणी जगापुढे बोलून दाखवील काय म्हणून हीं सगळीं चित्रे वाट पहात बसलेली असतात. त्यांची आकांक्षा तृप्त करणे हेच प्रत्येक सहदय प्रेक्षकांचे कर्तव्यकर्म आहे. शिवाय या चित्रांतून जसे कांहीं गुण असतात, तसे त्यांच्यांत कांहीं दोषहि अंतर्भूत झालेले असतात. ते दोष टीकेच्या रूपानें दाखविले गेले असतां, दुसऱ्या चित्रांतून तसले दोष उत्पन्न होण्याचा संभव उरणार नाहीं. म्हणून मानसशास्त्राचा आणि मनुष्यस्वभावाचा ज्यांना पूर्ण परिचय झाला आहे अशा मर्मज्ञ लोकांकडून तें टीकेचे कार्य झालें, तर तें मार्गदर्शक झाल्यावांचून राहणार नाहीं.

अशा टीका सर्वच चित्रांवर करण्याची आवश्यकता नाहीं. हलींचीं चित्रे हीं बहुतेक फोटोग्राफीनें घेतलेली छायाचित्रेंच असतात. तेव्हां अशा चित्रांच्या ठिकाणीं टीकेला फारच थोडा

अवकाश असणार, हें कोणाच्याहि लक्षांत येण्यासारखें आहे. पण जीं चित्रे कल्पकतेच्या आणि प्रतिभेच्या अनुरोधानें काढण्यांत आलेलीं असतात, तींच चित्रे वर सुचविलेल्या टीकिला विषय होत. इंग्लंड, फ्रान्स, हॉलंड, इटली, वगैरे देशांतून आर्ट गॅलरीज, रॉयल अँकडमार्ज वगैरेसारख्या चित्रकलेच्या उत्तेजनासाठीं कायमच्या संस्था निर्माण करण्यांत आलेल्या आहेत, तशा आपल्या इकडे नाहींत. कांहीं कांहीं ठिकाणीं चित्रांचीं प्रदर्शने भरविण्यांत येतात; व औंध संस्थानचे अधिपति श्रीमंत बाळासाहेब पंतप्रतिनिधि यांना या चित्रकलेची विशेष हौस असल्यामुळे त्यांच्या परिश्रमानें येथील कौनिसिल हॉलमध्ये वगैरे अलीकडे कांहीं चित्रांचे संग्रह प्रेक्षकांच्या मनोरंजनासाठीं दाखविण्यांत येतात. पण याच्यापेक्षां जास्त कायम स्वरूपाच्या संस्था आणि चित्रांच्या नॅशनल गॅलरीज आपल्याकडे उघडल्या गेल्या पाहिजेत; आणि अशा नॅशनल गॅलरीजमध्ये ठेवण्याला योग अशीं जीं चित्रे ठरतील, त्यांची प्रतिकृति प्रसिद्ध करून त्यावर गुणदोषविवेचनात्मक टीका लिहिल्या गेल्या पाहिजेत; तरच त्या टीकांना कांहीं महत्त्व प्राप्त होईल, व त्याच टीका उपयुक्ततेची योग्यता पावतील. अशा टीका करण्याला केवळ लेखनव्यवसायाचेंव ज्ञान असून भागणार नाहीं, तर त्या लेखकांना चित्रकलेचेंहि ज्ञान असणे आवश्यक आहे, असे हे दोन्ही गुण ज्यांच्या अंगामध्ये एकवटलेले आहेत अशीं श्रीमंत बाळासाहेब पंत प्रतिनिधि यांच्यासारखीं कांहीं माणसें सुदैवानें आज आपल्यामध्ये आहेत. त्यांच्यासारख्यांनी हें कार्य हातीं घेतलें, तर चित्रमय वाञ्छयावर त्यांचे फार उपकार होतील. हलींची चित्रकला आणि शिल्पकला आपल्यामध्ये नाहीं असें नाहीं; पण ती अंधारांत पडली आहे. तिच्यावर जर टीकात्मक विवेचनाचा प्रकाश कोणी

मर्मज्ज पाडतील तर तीं अंधारांतील कौशल्ये उजेडांत येऊन स्वाभा-  
विकपणेच अधिक तेजस्वी दिसू लागतील.

शि० म० परांजपे  
( रत्नाकर वर्ष ३, अंक ११ )

### प्रश्न व सूचना

- ( १ ) 'चित्रे हीं ध्वनिकाव्येंच होत' या वाक्याचा खुलासा करा.
- ( २ ) रविवर्म्याचिं किंवा दुसऱ्या एखाद्या प्रसिद्ध चित्रकाराचें चित्र समोर टेवून ( किंवा मनथक्षुंपुढे आणून ) त्यांतील व्यर्तींचे व प्रसंगाचे वर्णन करा.
- ( ३ ) महशूर, परमावधि, परंपरा, अन्वर्यक या शब्दांची व्युत्पत्ति द्या.
- ( ४ ) मयासुराची गोष्ठ घोडक्यांत सांगा.
- ( ५ ) पान १५० वरील उपान्त्य वाक्य ('हलीं चित्रकला...पडलेली आहे.) व्याकरणदृश्या शुद्ध आहे काय?
- ( ६ ) आर्ट गॅलरीज, रॉयल अँकेंडमीज अशासारख्या शब्दांचे मराठी भाषांतर द्यावें का ते शब्द मूळ स्वरूपांतच ठेवावेत? असंले शब्द मराठींत लिहिनाना अनेकवचनी रूपे इंग्रजीतील नियमांप्रमाणे यावींत का मराठींतील नियमाप्रमाणे यावींत?

### पेशवाईतील कांहीं चुका

[ सुप्रसिद्ध इतिहाससंशोधक विश्वनाथ काशीनाथ राजवाडे यांनी पानिपतविषयक पत्रांचा एक खंड प्रसिद्ध केला असून त्याला त्यांनी एक मार्मिक प्रस्तावनाहि जोडली आहे. याच प्रस्तावनेतून सदरहू उतारा घेतला आहे. भराढ्यांच्या न्हासाची राजवाज्यांनी केलेली चिकित्सा लक्षांत ठेवण्यासारखी आहे. ]

जिकलेल्या प्रांतांतील लोकांचीं मनें आकर्षून घेण्याचीं साधने पेशव्यांच्याजवळ नव्हतीं. कथा, पुराणे, यात्रा वैगेरे संस्था सतराव्या शतकांतल्याप्रमाणे अठराव्या शतकांताहि चालू होत्या. परंतु सतराव्या शतकांतला जिवंतपणा अठराव्या शतकांतील कथा-

पुराणांत राहिला नव्हता. येणेप्रमाणे मराठचांच्या राजकारणाला



वि. का. राजवाडे

सरदारांचीं व प्रजेचीं मनें उपयोगी पदण्यास योग्य जेणेकरून होतील, अशी—ग्रंथ, व्याख्याने वैगैरे साधन-संपत्ति पेशव्यांनीं तयार न केल्यामुळे हिंदुस्थानांतील मराठे सरदार व तदेशीय संस्थानिक व सामान्य जन पानिपतच्या मोहिमेच्या अगोदर व नंतर मराठ्यांच्या विरुद्ध उठले द्यांत तिळमात्र संशय नाहीं. ग्रंथसमूहाचा, धर्मव्याख्यानांचा, साधुसंतांचा व यात्राजत्रांचा उपयोग राष्ट्रांतील

लोकांच्या मनाला नीट वळण देण्यास केवढा मोठा होतो ही गोष्ट शहाजी व शिवाजी द्यांच्या मनांत जशी बिंबली होती तशी बाळाजी बाजीरावाच्या व सदाशिव चिमणाजीच्या मनांत भरलेली दिसत नाहीं. शिवाजी व बाळाजी द्यांच्यामधील महदंतर हेच होय. राज्ये मिळविण्यास जसा तोफांचा व शिपायांचा उपयोग होतो, तसा तीं कायम राखण्यास व जतन करण्यास व्याख्यानांचा व विचारी पुरुषांचाहि होतो.

हें तत्त्व पेशव्यांच्या ध्यानांत कां आलें नाहीं द्याचें कारण शोध-ण्यास फारसें लांब जावयास नको. त्या वेळीं महाराष्ट्रांत विद्येशी व शिक्षणाची स्थिति कशी होती द्याचा विचार केला असतां द्या कारणांची अटकळ बांधितां येण्यासारखी आहे. त्या वेळच्या विद्येचे स्थूलमानानें तीन भाग करितां येतील—( १ ) वैदिक,

( २ ) शास्त्रीय व ( ३ ) व्यावहारिक. वैदिक ब्राह्मण दर्शनग्रंथांचे पठण करीत घटेशास्त्रांचा जिम्मा शास्त्रीपंडितांनी घेतला होता; व ब्राह्मणवैश्यादिक इतरजन व्यवहाराला उपयोगी जें ज्ञान तें ज्ञान संपादन करीत. वैदिक व शास्त्रपंडित द्यांना राजाश्रय असे. व व्यावहारिक शिक्षणाच्या शाळेतील पंतोजींना लोकाश्रय असे. व्यवहारशिक्षणांत अक्षरांचे कित्ते, संसारचोपडी, वरावर्दीगणितै, मराठचांच्या व मुसलमानांच्या बखरी व तवारिखाँ, विक्रमबत्तिशी, वेताळपंचविशी, शुकवहातरी, लटकचाळिशी, भारत, भागवत व रामायण द्या इतिहासग्रंथांतील आख्यानांच्या मराठी बखरी, रामरक्षादिस्तोत्रे, जमाखर्चाच्या पद्धति, भूमापन, पत्रे लिहिण्याचे मायने, मराठी कविता वर्गेंचा समावेश होत असे. पुरुषांप्रमाणे अत्यंत कुलीन स्त्रियांनाहि लिहितां वाचतां येत असे. व्यवहारशिक्षण बहुतेक सर्वे ब्राह्मणांना, वैश्यांना व उच्च प्रतीच्या मराठ्यांना मिळत असे. गृहस्थ, ब्राह्मण व मराठे द्यांचे धंद्याच्या मानानें तीन वर्ग करितां येतीलः—( १ ) स्वतःची शेतवाडी पहाणारे, ( २ ) कारकुनी धंदा करणारे व ( ३ ) शिपायगिरीचा पेशा स्वीकारणारे. द्या तिन्ही धंद्यांतील लोकांना वर सांगितलेल्या व्यवहारशिक्षणाच्या पलीकडे माहिती म्हटली म्हणजे वयपरत्वे येणाऱ्या जगाच्या अनुभवाखेरीज जास्त कांहीं एक नसे. कारकुनांना व शिपायांना हिंदुस्थानचे भूज्ञान स्वतः हिंदून जें कांहीं मिळे त्यापलीकडे बिलकूल नसे. हिंदुस्थानाव्यतिरिक्त इतर देशांचे भूज्ञान द्या

१ संहिता, ब्राह्मण, आरण्यक, पदे, शिक्षा ( स्वरोच्चार ), ज्योतिष, छंद, निघंडु ( कोष ), सूत्र, व्याकरण. २ सांख्य, योग, न्याय, वैशेषिक, पूर्वमीमांसा, उत्तरमीमांसा ( वेदान्त ). ३ ( फा. वरावर्द ) अन्दाज, हिशेब. ४ इतिहास ( 'तारीख'चे अनेकवचन. )

लोकांना कांहींच नसे. निपाणीजवळ भोज येथील कुलकर्ण्याच्या येथें मला एक अठराव्या शतकांतील पृथ्वीचा नकाशा सांपडला. त्यांत सप्तसप्तमात्मक पृथ्वी शेषाच्या मस्तकावर दिली असून चीन, इंग्लंड, रावणाची लंका वैरे देशांच्या दिशा स्थूल मानानें बरोबर दाखविल्या आहेत, व हिंदुस्थान चतुष्कोणाकृति काढिला असून तासगांव हिंदुस्तानचा मध्य धरिला आहे! परंतु हें भूगोलज्ञान सामान्य जनांचें झालें. स्वतः पेशवे व त्यांचे सरदार द्यांचें भूगोल-ज्ञान द्या लोकांच्यापेक्षां अर्थात् जास्त विस्तृत व व्यवस्थित असे. फिरंगी<sup>१</sup>, फराशीसैं, वलंदेजैं, डिगमारैं, आलफंदोरैं, दुराणी, तुराणी, अरब, गिलच्ये, हबशी, शामर्ठ, तुर्क, यैवन, इराणी, शिवी, इंग्रज, मोरस, आफरीदी वैरे अठरा टोपीवाल्यांचे देश, व हिंदुस्थानांतील राजांचे छपन देश पेशव्यांना व त्यांच्या मुत्सद्यांना—कित्येक नांवानें व कित्येक स्वदृष्टीनें माहीत होते; देशोदेशीचे वकील पेशव्यांच्या दरबारीं मोळ्या इतमामानें रहात असत. (का. पत्रे यादी वैरे १३४) त्यांजपासूनहि, त्यांच्या देशांची माहिती पेशव्यांना मिळत असण्याचा अवश्य संभव आहे. हिंदुस्थानांतील निरनिराळ्या प्रांतांचे नकाशे पेशव्यांजवळ असत, लढाया झाल्या म्हणजे तह ज्या अर्थी होत, त्या अर्थी पेशव्यांजवळ नकाशे असत हें मुद्दाम सांगण्यांत विशेष मुद्दा आहे असें नाहीं. महाराष्ट्रांत बखरी वाचण्याचा प्रघात फार असे. तेव्हां मराठांच्या व यवनांच्या इतिहासाचें ज्ञान महाराष्ट्रांत बहुशः सार्वजनिक होतें असें

१ पोर्टुगीज. २ फ्रॅक्स, फ्रेंच. ३ हॉलंडचे लोक. ४ डेनमार्कचे लोक.  
 ५ फ्लांडर्स ( बेल्जिमच्या दक्षिणेस फ्रान्स व जर्मनी यांच्यामधील प्रदेश )चे लोक.  
 ६ काळे शिवी. ७ ‘आयोनिअन’—ग्रीक. पुढे मुसलमानांनाहि द्या शब्द लावू लागले.

म्हणण्यास प्रत्यवाय नाहीं. पानिपतच्या बखरीचा कर्ता रघुनाथ यादव यानें त्या बखरीच्या १९ पृष्ठावर मराठचांच्या सर्वव्यापी सचेचा प्रसार कसकसा होत गेला व सर्व हिंदुस्थान हिंदुमय करून टाकण्याचा मराठचांचा मनोदय होता वगैरे गोष्टी अबदाली-च्या तोंडून वदविल्या आहेत. त्यावरून इतिहास व भूगोल छांचें ज्ञान रघुनाथ यादवाला थोडेंथोडके नव्हतें असें दिसून येते. रूमशाम म्हणजे कुस्तुंतुनियां येथें इ. स. १७३७ पासून १७५४ पर्यंत राज्य करणाऱ्या सुलतान महमदाचेंहि नांव रघुनाथ यादवाला माहीत होतें (र. या. पा. व. पृ. १९ टीप) असें त्यावरून ठरते. भूगोल व इतिहास छांची माहिती बाळाजी बाजीरावाला व सदाशिव चिमणाजीला आपल्या कामापुरती यथास्थित होती छांत संशय नाहीं. परंतु युरोपांत तत्कालीन दरबारांतून म्हणजे पंधरावा लुई, बडा फ्रेडरिक, दुसरा जॉर्ज झांच्या दरबारांतून व राज्यांतून भूगोलाचें व इतिहासाचें जें ज्ञान त्या वेळी होतें त्याच्या मानानें पेशव्यांच्या दरबारचें इतिहासाचें व भूगोलाचें ज्ञान अगर्दीच क्षुद्र होतें हें कबूल करणे योग्य आहे. कपिल, कणाद वगैरे मुर्नीनी प्रणीत शास्त्रांच्या व्यतिरिक्त युरोपांत ठाऊक असलेल्या शास्त्रांचा गंधहि पेशव्यांच्या राज्यांत कोणाला नव्हता. पाठशाला, विद्यापीठे, विद्रूत्सभा, अजबखाने, वादसभा, शोधसभा, पृथ्वीपर्यटणे वगैरे युरोपियन संस्था पेशव्यांच्या राज्यांत नव्हत्या; इतकेंच नव्हे, तर त्या दुसरीकडे कोठें आहेत किंवा काय छांचाहि पत्ता महाराष्ट्रांत कोणाला नव्हता. शा नकारात्मक वाक्यांचा इत्यर्थ एवढाच कीं अठराव्या शतकाच्या पूर्वार्धात व उत्तरार्धात मराठचांची संस्कृति युरोपांतील प्रगत राष्ट्रांच्या

संस्कृतीहून कमी दर्जाची होती. ती कोणकोणत्या गोष्टीत तशी होती त्याचा अंशतः निर्देश वर झालाच आहे. एक दोन विशेष मुद्द्यांचा विचार पुढे करितो.

अठराच्या शतकांतील पश्चिम युरोपांतील संस्कृतीची व महाराष्ट्रांतील संस्कृतीची तुलना करूं पाहतां शेंकडो भेद दृष्टीस पडतात. पैकीं कांहींचाच उल्लेख करणे येथें इष्ट आहे.

( १ ) मराठ्यांच्या संस्कृतीत प्रथम व्यंग म्हणजे त्यांना छापण्याची कला माहीत नव्हती व ती माहीत करून घेण्याचा त्यांनी कधीं प्रयत्नहि केला नाहीं. १४९८ च्या ११ मेला गामानें हिंदुस्थान शोधून काढलें तेव्हांपासून १७६० पर्यंत फिरंग्यांच्या व मराठ्यांच्या मुलाखती अनेक ठिकाणीं झाल्या. गोमांतक, सावंतवाडी, वसई, कोची, दाभूळ, दीव, दमण वगैरे स्थळीं मराठ्यांच्या फिरंग्यांशी गांठी पडलेल्या आहेत. वलंदेज ( डच ) व डिंगमार ( डेन ) द्या लोकांनाहि मराठे ओळखत असत. मुसाबूसी वगैरे क्रॅंच लोकांशी तर मराठ्यांची चांगलीच घसट असे. मुंबई, सुरत, बाणकोट, विजयदुर्ग, राजापुरी, दाभोळ वगैरे ठिकाणीं इंग्रजांचीहि जानपछान मराठ्यांना झाली होती. मुंबईतील प्रभू, शेणवई, पारशी, भाटे व वाळकेश्वरचे छत्रे, भातखंडे वगैरे ब्राह्मण पुजारी व बैरागी इंग्लिश लोकांशी हरहमेश दलणवळण ठेवीत. कित्येकांना चांगलें इंग्रजी लिहितां व बोलतां येत असे; त्यांनी छापील पुस्तकें पाहिलीं होतीं द्यांत संशय नाहीं. नाना फडणिसांच्या दसरांत छापील इंग्रजी नकाशे अद्यापहि आहेत. मोरोबादादाच्या घरच्या पुस्तकालयांत एक इंग्रजी चोपडी होती असें त्यांच्या पुस्तकांच्या यादीवरून कळतें. असें असून म्हणजे युरोपांतील सर्व देशचे लोक त्यांच्या दारीं उभे असून

मराठ्यांनी छापण्याची कला कशी घेतली नाहीं द्याचें मोठें आश्रय वाटते. मराठ्यांच्या वाढत्या साम्राज्यांत योग्य कल्पनांचे वी पेरण्यास द्या कलेचाच प्रवेश महाराष्ट्रांत झाला पाहिजे होता. घोरपडे, शिंदे, होळकर, भोसले, कोल्हापुरकर, सांवत, आंगे, वंगेरे सरदारांच्या पदरीं फिरंगी, फराशिस, इंग्रज वैगेरे वरेच देशचे लोक पेशवाई जाईतोंपर्यंत व पुढे देखील होते; असें असून ज्या अर्थीं मराठ्यांनी ही कला उचलली नाहीं त्या अर्थीं त्यांच्या ग्राहकशक्तीला, कीर्तीला बराच कमीपणा येतो हें निर्विवाद आहे. (२) मुद्रणकलेसारखा उघड उघड डोळ्यांवर येणारा गुण ज्या लोकांच्या ध्यानांत आला नाहीं त्यांचे भूगोलाचे व इतिहासाचे ज्ञान कोतें असावे द्यांत मोठें नवल नाहीं. (३) परंतु ज्या वस्तूची मराठ्यांना दरघडीस अत्यंत जरूर लागत असावी असा आपण तर्क करितों त्यांपैकीहि कांहीं वस्तू मिळविण्याची मराठ्यांनी इच्छा दर्शविली नाहीं व प्रयत्न केला नाहीं. धुळपांना व आंगन्यांना लोहचुंबकाची व तारवें बांधण्याच्या गोद्यांची जरूर विषेश होती. या दोन्ही गोष्टी त्यांनी इंग्रजांच्या गलवतांतून व मुंबईत पाहिल्या होत्या. परंतु त्या स्वतः बनविण्याची उत्कट इच्छा त्या प्रांतांतील लोकांना किंवा पुणे येथील मुत्सद्यांना झाली नाहीं हें मोठ्या कष्टानें कबूल करावें लागतें. द्या इतक्या बाबींत मराठ्यांचे पाऊल मार्गे होतें. परंतु एका बाबींत त्यांनी आपली ग्राहकशक्ति चांगली दाखविली होती. ती बाब म्हटली म्हणजे कळेच्या तोफा व कवायती सैन्य ठेवण्याची तयारी ही होय.

वि० का० राजवाडे

### प्रश्न व सूचना

(१) 'पेशव्यांचे लक्ष छापखाने वैगेरे सुधारणांकडे गेले नाहीं याचे कारण बारंवार होणाऱ्या लढायामुळे व अंतःकलहामुळे त्यांना तिकडे लक्ष देण्यास

फुरसद्द सांपडली नाहीं आणि दुसरे म्हणजे त्याच्यामार्गे लागलेला कर्ज-बाजारीपणा'. हें म्हणणे तुम्हाला कितपत पटते?

(२) पेशवाईकालीन मोळ्या माणसांना हल्लाच्या एकाथा हायस्कूलांतील मुलापेक्षांहि इतिहास, भूगोल इत्यादींचे ज्ञान कमी असून सुद्धां त्यांपैकीं काहीं माणसे त्या वेळी कार्यक्षम होउन नांवलौकिकास कशी चढलीं?

(३) हल्लाचे हायस्कूलमधील शिक्षण घेतलेला १५-१६ वर्षाचा मुलगा १५६१ च्या महाराष्ट्रांत दैवी चमत्काराने नेऊन सोडला आहे अशी कल्पना करा व तो त्या परिस्थितीला कसे तोंड देईल याचे विनोदी (किंवा गंभीर) शब्दचित्र काढण्याचा प्रयत्न करा.

(४) व्युत्पत्तिश्चया किंवा व्याकरणदृष्ट्या टीपा या:— तिळमात्र, जान-पछान, घैरागी, हरहमेष.

(५) पान १४७ मधील (२) आंकडा दिलेल्या वाक्याचे पृथक्करण करा.

(६) मराठ्यांच्या इतिहासासंबंधीं परिश्रम करणाऱ्या ५-६ अभ्यासकांची व २-३ ऐतिहासिक संग्रहांची नांवे सांगा. एकादें ऐतिहासिक फ्दार्थसंग्रहालय पाहिले असल्यास त्याचे थोडक्यात वर्णन करा.

(७) आपण 'शास्त्रजित' नाहीं, तर 'शास्त्रजित' आहों असें काहीं लोक म्हणतात, तें कितपत खरे आहे? (केळकरकृत 'मराठे व इंग्रज' तसेच पोतदार-कृत 'मराठे-इंग्रज परीक्षण' पहा.)

## वर्तमानपत्रकर्ता

[ श्रीपाद कृष्ण कोल्हटकर हे एका विशिष्ट विनोदात्मक लेखनपद्धतीचे जनक होत. पुढील उतारा त्याच्या 'सुदाम्याचे पोहे' ऊर्फ 'साहित्य बत्तिशी' या लेखसंग्रहातील असून त्यात तत्कालीन काहीं वर्तमानपत्रांचे व संपादकांचे वोष विनोदपूर्ण भाषेत दिग्दर्शित केले आहेत. ]

पंधरा वर्षांपूर्वीं मीं आपल्या गांवीं एक मिठाईचे दुकान काढिले. तें काढण्याचा उद्देश केवळ स्वार्थसाधूपणाचा नसून तरुण

पिढीचें लक्ष व्यापारधंद्याकडे वळवावें हा होता. त्याचप्रमाणे राष्ट्र अनेक व्यक्तींचें बनले असून राष्ट्रहित साधण्याकरितां प्रत्येक व्यक्तीनें स्वहितार्थ झटले पाहिजे हें तत्त्व माझ्या मनावर पक्षेपर्णि



बिंबले असल्यामुळे, या धंद्यांत होईल तितका पैसा मिळवून स्वहित साधावें व या रीतीनें, पर्यायाने का होईना स्वदेशहित साधावें हाहि माझा एक हेतु होता. दुकान थाटल्यावर कांहीं दिवसपर्यंत फारशीं गिन्हाइके मिळेनात; पण हळुहळु माझ्या दुकानची विक्री वाढत चालली. ती शेवटीं इतकी वाढली, कीं पुढे बांधण्यास रद्दी कागद मिळण्याची मारामार

श्री. कृ. कोलहटकर पहूं लागली. ही जी कागदांची टेंचाई पहूं लागली तिच्यामुळेच वर्तमानपत्र काढण्याचा विचार प्रथमतः माझ्या मनांत आला, व तेव्हांपासून तो माझ्या मनांत सारखा घोळू लागला. शेवटीं वर्तमानपत्रांत मला फारशी प्रासि जरी झाली नाहीं तरी त्यांत मला माझ्या मिठाईच्या दुकानाची जाहिरात देतां येईल, वर्तमानपत्राचे अंक पुढे बांधण्यास उपयोगी पडतील, व अशा प्रकारे एका कामांत दोन कामे साधतील, असा मीं विचार केला व तो अमलांतहि आणिला.

एकंदर धंद्यांचा सूक्ष्मपणे विचार केल्यास आपणांस त्यांपैकीं बरेच जोडधंदे आढळून येतील. येथें जोडधंदा याचा अर्थ जोड्यांचा किंवा चांभाराचा धंदा असा न घेतां धंद्यांची जोडी असा ध्यावयाचा. या जोडीपैकीं प्रत्येकाचे कांहीं साहित्य दुसऱ्याच्या उपयोगी पडत

असल्यामुळे दोन्ही घंदे एकानें करणे सोइस्कर असतें. हा अर्थ पूर्णपणे मनांत उत्तरत्रिष्णाकरितां येथे कांहीं उदाहरणे देतो. ग्रंथ-कर्त्याचा व पुस्तकविक्रीचा हे जोडघंदे होत. ग्रंथकर्त्यास नवीन पुस्तके लिहिण्यापूर्वी किताबेखान्यांतील पुस्तके वाचतां येतात व किताबखान्यासहि ग्रंथकर्त्याच्या पुस्तकांनी शोभा येते. नाटककर्ता व नाटकमंडळीचा मालक यांची जोडीहि याच प्रकारची आहे. हाच प्रकार खाणावळ व दवाखाना यांचा. खाणावळीत जेवळे म्हणजे दवाखान्यास रोग्यांचा पुरवठा होतो व दवाखान्यांत उपचार करून घेण्याकरितां बाहेरगांवांहून आलेले रोगी खाणावळीस गिन्हाईके मिळतात. रोगी वरा झाल्यावर खाणावळीत जेवून परत आपल्या गांवीं जाण्याकरितां निघणार तों त्यास हगवणीने किंवा आमांशाने गांठले म्हणून समजावें; व अशा रीतीनिं एकदा खाणावळीच्या किंवा दवाखान्याच्या कक्षेत एखादे मनुष्य आले, कीं तें दोहोंचे कायमचे गिन्हाईक होऊन बसते. वकिलाचा व दरवडे-खोराचा हे घंदेहि याच मालिकेत येतात. वकिलाने दिवसां वकिली चालवावी व रात्रीं दरवडे घालावे. असें केल्याने अहोरात्रापैकीं प्रत्येक क्षणाचा त्याला ईश्वरापाशीं हिशेब देतां येईल. दरवडच्या बद्दल दुसऱ्या कोणास पकडले तर वकिलास दरवडा पचून तें काम चालविण्यासाठीं फीहि मिळते. बरें तो स्वतःच पकडला गेला तर निराळा वकील करावयास नको; व कुळांत भर पडते ती निराळीच! या ठिकाणीं दरवडेखोराचा हलकट घंदा प्रतिष्ठित घंद्यांत सामील झालेला पाहून कित्येक लोकांस राग येईल खरा पण वरील नियम व्यापक करण्याकरितां निढळाच्यां घामाने व मनगटाच्या जोरावर चालविलेल्या सर्व घंद्यांचा विचार करावा लागला; व दरवडच्या

---

१ किताब-पुस्तक; किताबखाना-पुस्तकाचे दुकान. २ निटिल-कपाळ.

धंद्याइतका निढळाच्या घामानें व मनगटाच्या जोरावर चाललेला असा दुसरा कोणताहि धंदा आढळणार नाहीं. असो. तर अशां-पैकीच वर्तमानपत्रकर्ता व मिठाईवाला ही दुक्कल आहे. वर्तमान-पत्रांत मजकूर कमी पडला म्हणजे तेथें मिठाईच्या दुकानाची जाहिरात द्यावी. व पुढे बांधण्याचे कागद संपले म्हणजे वर्तमानपत्राचे अंक उपयोगांत आणावे. अशा रीतीने मिठाईच्या गिन्हाइकांस न कळत त्यांच्या हातीं नीतिपर लेख पडल्यानें देशहित किती होण्यासारखे आहे, व वर्तमानपत्रांतील लेखांचे माधुर्य मिठाईमुळे किती वाढेल, याची सहज कल्पना होईल.

मी काढलेल्या वर्तमानपत्राचे नांवहि त्याच्या जोडधंद्यास सर्वस्वीं शोभण्यासारखे ‘नीतिमेवा’ हें ठेविले होतें. ‘नीतिमेवा’ हें आंखूड व मधुर नांव कोणीकडे, आणि अलीकडच्या इतर वर्तमान-पत्रांचीं लांबलचक व पांचट नांवें कोणीकडे ! कांहीं पत्रे आपल्या शहरांच्या किंवा प्रांताच्या नांवांपुढे ‘समाचार’ हें भले मोठें शेपूट लावून इतस्तः अमण करीत असतात; पण त्यांपैकीं बरीच पत्रे तेथील इत्थंभूतं समाचार देण्याएवजीं आपल्या व्यक्तिविषयक, खोड-साळ व कडक लेखांनीं त्याचा खरपूस समाचार घेत मात्र असतात. एखादें पत्र आपल्या ठिकाणच्या नांवापुढे ‘वैभव’ हा भव्य शब्द जोडतें. या शब्दामुळे माझी एकदां फार फसगत झाली. नागपूर येथें राष्ट्रीय सभा भरली होती. त्या वर्षी मी ‘वर्तमानपत्रकर्ता’ या उच्च नात्यानें तेथें गेलों होतों. नागपूर शहर दृष्टीस पडावें हाहि निघतेवेळीं माझा एक उद्देश होता. परंतु कार्यव्यग्रतेमुळे अखेर-पर्यंत शहरांत फिरण्यास मला सवड मिळाली नाहीं, व मीहि त्याबद्दल फारशी फिकीर केली नाहीं; कारण ‘नागपूरवैभव’ पत्राचे

कार्यालय पाहिले म्हणजे सर्व नागपूर पाहिल्याचें श्रेय येईल अशी माझी समजूत होती. निघण्याचे दिवशीं सदरहू कार्यालय पाहण्याकरितां मी तेथें गेलों मात्र, तों पांचच मिनिटांत आंतील घाण, गैरव्यवस्था, आरडाओरड वगैरेनीं माझें मस्तक फिरून जाऊन त्या पत्राविषयीचें मस्तकांतील मतहि फिरून गेले !

‘पत्रकर्तेराव’ या बहुमानवाचक नांवाची मला लहानपणापासून फार आवड असे. पण त्या नांवाबरोबर पत्रकर्तेरावावर केवढी जवाबदारी येते याचें मात्र मला त्या वेळीं ज्ञान नव्हते. जेव्हां स्वतः: तें काम करण्याचा प्रसंग आला तेव्हां छातीतर मोठी थोरली खोंड येऊन पडावी असें मला होऊन गेले. पहिला अग्रलेख लिहिण्याकरितां मी ऐटीनें मिशांस पीळ भरीत व चिरूट ओढीत टेबलावर हात टेकून बसलों खरा; पण एक वाक्याहि पुरें होईल तर शपथ ! मध्यंतरीं, कागदच खराव आहेत, टांकच बरोबर नाहीं, शाई फिक्कीच आहे, अशा प्रकारे “नाचतां येईना अंगण वांकडे” या न्यायानें मी नोकरमाणसांस शिव्याहि देऊन पाहिल्या; परंतु सारें व्यर्थ ! शिव्या जितक्या सहज रीतीनें तोंडास येत तितक्या शीघ्रतेनें भारदस्त शब्द येईनात. एक तास झाला तरी “दयालू इंग्रज प्रभुचे राज्य सुरु झाल्यापासून ” ह्या ठराविक शब्दांपलीकडे कांहीं सुचैना. शेवटीं कपाळावर धर्मबिंदु चमकूळ लागले, अंगास कंप सुटला, तोंडचे पाणी पकून गेले, ढोळ्यांत अश्रु आले, अंगावरील केस ताठ उमे राहिले; याप्रमाणे काव्य-ग्रंथांत वर्णिलेल्या सात्त्विक भावांचा माझ्या अंगीं उद्भव झाला, व या ‘अव्यापोरेषु व्यापारांत’ पडलों नसतों तर बरें झालें असते असें वाढू लागले.

---

१ स्तंभः स्वेदोऽथ रोमांचः स्वरभंगोऽथ वेष्युः । वैवर्यमशुप्रलय इत्यष्टै  
सात्त्विकाः स्मृताः ॥

परीक्षेत एखादा कागद कठिण असला म्हणजे उमेदवाराची जी खांदल उद्भून दिली जाते तिचा अनुभव परीक्षेस बसण्याची यातायात न पडतां मला आयताच आला. परंतु संकट आले म्हणजे त्यांतून सुटण्याचा उपायहि आपोआप सुचतो. मी आपली ऐटदार बैठक मोद्भून घाईघाईनें वाचनालयांत गेलों, तेथें वर्तमानपत्रांचीं दोनचार फाइले चाकून पाहिलीं. त्यांतील बाप्टिकम, घाणेरडे विचार व गचाळ भाषा पाहून मलाहि कितपत लिहितां येईल असें वाढू लागले. फाइले चाळतां चाळतां ‘आर्यभूमि’, ‘सुवर्णभूमि’, ‘मायदेश’, ‘मायभाषा’, मायधर्म’, ‘सनातत धर्म’, ‘सात्त्विक मनोवृत्ति’, ‘खाविंदचरणारविंदीं मिलिंदायमान’, ‘आकाशांतील बाप’, ‘टारगे सुधारक’, ‘रावबहादुरें’, ‘अरेरावी वर्तन’, ‘अहंपिशाचिका’, ‘अलोट’, ‘स्तोम’, ‘खोडसाळ’, ‘पायमळी’, ‘हरताळ लावणे’, ‘डोक्यांत धूळ टाकणे’, ‘सूर देणे’, ‘री ओढणे’, ‘गोडवे गाणे’, ‘टिमकी वाजविणे’, ‘दांडोरा पिटणे’ इत्यादि ठरीव शब्दांचें व अपशब्दांचें मीं टिपण केले. त्याच्या साहाय्यानें दोनचार रकाने भरण्याचा मीं निश्चय केला, व तो सिद्धीसहि गेला. पहिल्या अंकांत मीं केशवपनापासून होणाऱ्या फायद्यांचें विवरण करून त्यात सुधारकांची खूपच हजामत केली होती. त्यामुळे माझ्या पत्राला एकदम बरेचसे वर्गणीदार मिळाले, वर्गणीची रक्कम व सुधारकांस दिलेल्या शिव्या यांचा जन्यजनकसंबंध याप्रमाणे मला पहिल्याच खेपेस दिसून आल्यामुळे मीं आजपर्यंत तोच क्रम अव्याहत चालू ठेविला आहे, व वेळप्रसंग न पाहतां व विषयांतराचें भय न बाळगतां सुधारकांस शेलक्या शिव्यांची लाखोली मी नेमानें बहात आलों आहें, यास माझे वाचक साक्षी आहेत ! ‘शिव्यांची लाखोली’ या नांवाचा ‘विष्णुसहस्रनामा’च्या धर्तीवर

मीं लिहिलेला ग्रंथ लवकरच प्रासिद्ध होणार आहे. तो होतकरू संपादकांनी अवश्य वाचून पहावा. त्याजवरून अपशब्दांच्या वाड्मयाचें माझें अगाध ज्ञान त्यांच्या नजरेस येईल. या शिव्या सारख्या सारख्या अंतरांनी लेखांत पेरीत गेल्यास त्यांपासून द्रव्याच्या रूपानें बरेच मोठें पीक निघतें, ही माझी स्वानुभवाची गोष्ट आहे. आजपर्यंत शब्दांचे अनेक कोश ज्ञाले आहेत; पण अपशब्दांचा हा पहिलाच कोश आहे !

याखेरीजहि वर्तमानपत्रांतील लेखांचे कांहीं उगम असतात असें अनुभवांतीं माझ्या लक्षांत येऊ लागले. यांपैकीं कांहीं नित्य व इतर नैमित्तिक असतात. राष्ट्रीय सभा, धर्मपरिषद्, गणपत्युसव, सामाजिक परिषद् इत्यादि संस्थांच्या वार्षिक बैठकीं द्या नित्य उगमांखालीं येतात. पहिल्या तिर्हीचे पोवाडे गाण्यांत व चवथीची थड्ठा करण्यांत वर्षातून चार महिन्यांच्या अंकांची सहज भरती होते. आतां राहिले नैमित्तिक उगम. या सदराखालीं लढाया, राज्यकांति, पार्लमेंटच्या निवडणुकी, मृत्यु, विधवाविवाह इत्यादि येतात. ईश्वरानें साम्राज्यवादी लोकांत जें महत्वाकांक्षेचें बीं पेरलें आहे तें आम्हां पत्रकर्त्यांच्या फार उपयोगी पडतें. नुसतें बोअर युद्धच माझ्या पत्रास सतत तीन वर्षे पुरले. तिकडे आफिकेंत बंदुकांची फेर झाडूं लागली, कीं इकडे आमच्या लेखांची सरबत्ती सुरु होई. तिकडच्या रक्तपाताच्या बरोबरीनें इकडे आमची शाई खर्च होत असे. तिकडे छापे पडत त्याप्रमाणे आमच्याकडेहि छापखान्यांत पडत असत. तिकडे वेशींस व किलऱ्यांस पडलेले भोंसके जसे सैनिक तांतडीनें बुजवीत असत, तसे इकडे आम्हीहि आपले रकाने भरीत असूं. अखेरीस जेव्हां तह होण्याचें घाडूं लागले तेव्हां मात्र आमचा निरुत्साह होऊ लागला. सारखीं तीन

वर्षे चेंबरलेनवर कोरडे ओढल्यावर पुनः सुधारकांवर तोंड सोडणे फारच मिळमिळीत वाटूं लागले. पण ईश्वरास आमची दया, दुसरे काय? दक्षिण आफ्रिकेतील वैमनस्याची थोडी विज्ञवाविज्ञव होते न होते तोंच उत्तर आफ्रिकेत वेढ्या मुळानें धिंगाणा सुरु केला, व पुढे तर रशिया व जपान यांमध्येहि लढाई उपस्थित झाली; त्यामुळे आमच्या जिवांत जीव येऊन पुनः अन्न पूर्वीप्रमाणे गोड लागूं लागले.

एकदां कलकत्त्यास राष्ट्रीय सभेची बैठक होणार होती. तिचा अध्यक्ष मुंबईचा एक प्रसिद्ध गृहस्थ होणार होता. त्याच्या चिटणिसाचा व माझा दाट परिचय होता. त्याच्या द्वारे आपणांस अध्यक्षांचे भाषण आयतें लिहिलेले मिळून तें सर्वांच्या आधीं जादापत्रकानें प्रसिद्ध करितां येईल तर आपण तारेने बातमी मागविली असा लोकांचा समज होऊन आपल्या पत्राची किंमत वाढेल असें मला वाटले, व मीं ताबडतोब त्या चिटणिसाजवळ ही गोष्ट काढिली. त्यानेहि मोठ्या आनंदानें त्या भाषणाची नक्कल करून माझ्या स्वाधीन केली. बैठकीच्या पहिल्या दिवशीं मीं तें भाषण छापून त्याच्या हजारों प्रती काढल्या. भाषणांत मधून मधून ‘टाळ्या’, ‘हंशा’ असे शब्द पसरण्याची मीं काळजी घेतली होती, व मथळ्यावर “आमच्या खास बातमीदाराकडून मुद्दाम तारेने आलेली बातमी” हे शब्दहि मोठ्या अक्षरांनी छापिले होते. संध्याकाळीं माझ्या दुकानांत नेहमींपेक्षांहि जास्ती गर्दी जमली, तेव्हां माझा आनंद गगनांत मावेना. मी डोळ्यांस चप्पा लावून व डोके वर करून प्रत्येकाकडे आपले कृपाकटाक्ष फेंकूं लागलो. शेवटीं एकानें मलां विचारले, “कां हो पत्रकर्तेराव, आजच्या जादा पत्रकांत अध्यक्षांचे भाषण आले आहे तें ताबडतोब माग-

विण्यास तुम्हांला वराच खर्च आला असेल नाहीं ? ” मीं लागलीच बेपर्वाईचा व कांहींसा आधिकाराचाहि आविर्भाव अंगीं आणून, प्रत्येक शब्दाचा तोल संभाळून व जरासें ठासून उत्तर दिले, “ निरपेक्ष देशसेवेच्या पायीं पैसाच काय, पण प्राणहि खर्ची पडला तरी हरकत नाहीं ! ”

पुनः त्यानें म्हटले, “ मधून मधून योग्य स्थळीं टाळ्या व हंशाहि दिला तें फार चांगले झाले. मधांशीं आम्ही सर्वजण मिळून तें भाषण ऐकत असतां त्याच स्थळीं टाळ्या व हंशा उत्पन्न होत होतीं.”

मीं म्हटले, “ भाषण होईल तितके शब्दशः देण्याचा व श्रोत्यांच्या मनोवृत्तीहि यथातथ्य वर्णावयाचा प्रयत्न केला आहे खरा.”

यावर त्यानें प्रश्न केला, “ का हो, तुमचा बातमीदार भरपूर माहितीचा मनुष्य दिसतो ! ”

“ माझी मनुष्यांची पारख नेहमीं अशाचि असते.”

“ कधीं कधीं तर त्याला घडलेल्यापेक्षांहि आधिक गोष्टींची माहिती आहे असें उघड दिसतें.”

“ तें कसें ? ”

“ काल अध्यक्षांचे भाषण न होतांहि ज्या अर्थां त्यानें तें संबंध पाठविले आहे त्या अर्थां त्याची माहिती खरोखरच विलक्षण असली पाहिजे.”

प्रथम मला या बोलण्याचा अर्थ कळेना. परंतु ‘कालची राष्ट्रीय सभेची बैठक दोन दिवस लांबली आहे’ असें जेव्हां मला कळले तेव्हां मात्र फजितीला पारावार नाहींसा झाला; व ज्या टाळ्या व जो हंशा मीं सर्व भाषणभर जरा सढळ हातानेंच पेरला होता तो मला प्रत्यक्षच सव्याज अनुभवण्यास मिळाला.

एखादी गोष्ट घडल्याबरोबर तिची तपशीलवार व पद्धतशीर माहिती तावडतोव वर्तमानपत्रांत येते याचें रहस्य हेंच असतें, कीं त्या माहितीचा लेख ती गोष्ट घडण्याच्या कित्येक दिवस पूर्वीं साव-काशीने लिहिलेला असतो. हें विधान मृत्युलेखास विशेषेंकरून लागू पडतें. जो मृत्यु घडल्याबद्दल लेखक आपल्या लेखांत सखेदाश्र्य प्रदर्शित करितो त्या मृत्युबद्दलचा लेख त्याने कित्येक वर्षांपूर्वीं दारूच्या घुंदींत खरडलेला असतो; आणि मृताच्या प्रकृतीबद्दल धन्वंतन्यासहि संशय येण्यापूर्वीं व तो आपल्या ऊपुत्रांसमवेत आनंदाने नांदत असतां लेखक त्याच्या मृत्यूच्या कारणांची मीमांसा करीत असतो, आणि त्याच्या आत्म्यास शांति देण्याबद्दल परमेश्वरास आळवून त्याच्या कुटुंबाचें पुढे कधीं काळीं होणाऱ्या हानीबद्दल कळकळीने व उदार बुद्धीने समाधान करीत असतो ! .

वृत्तपत्रांस इतर गोष्टींपासून जो पुरवठा होतो त्याबद्दल येथपर्यंत विवेचन झाले. हा सांठा म्हणजे उपासमार होत असलेल्या लांडग्यां-प्रमाणे वृत्तपत्रे एकमेकांवर उदरनिर्वाह करून च लागतात, आणि एक-मेकांच्या लेखांवर मनसोक्त टीका करून व एकमेकांस मनमुरादै शिव्या देऊन आपल्या अंकाची भरती करतात.

वर्तमानपत्रांतील अग्रलेख व स्फुट लेख लिहिण्यास ज्या अढचणी येतात त्या दूर करण्याचे उपाय वर सांगितले. या लेखांची जागा वजा केली म्हणजे बाकी राहिलेल्या जागेचा बराच भाग नोटिशींनीं व जाहिरातींनीं व्यापिलेला असतो. या जाहिराती बहुतकरून औषधांच्या असतात. यांतच ‘नारूवर वस्ताद’, ‘हॉलोवेचे मलम’, ‘इसबावर रामबाण औषध’ यांचा अंतर्भूव होतो. या औषधांनीं जखमा कितपत भरून येतात हें सांगवत नाहीं. पण पत्रकत्यांच्या

पिशव्या मात्र खात्रीनें भरतात. तसेच वुइल्यमच्या पिंक गोळ्यांनीं रोग्याची क्षुधा प्रदीप्त होते कीं नाहीं हें माहीत नाहीं, पण संपादकांची क्षुधा मात्र शांत होते खरी. साहेबलोकांत वुइल्यमसाहेब व हिंदु लोकांत आंजलेंकर बिवलकर शास्त्रीबुवा या दोघांना मात्र जाहिरातींपासून होणारा खरा फायदा पूर्णपणे कळून चुकला आहे. तथापि या दोघांच्या जाहिरातींमध्येहि महदंतर असतें. बिवलकर वाचकांस आपला अभिप्राय सरळ व स्पष्ट रीतीनें कळवितात; पण वुइल्यमसाहेब एखादी गोष्ट सांगण्याचा बहाणा करून व एखाद्या सुंदर स्त्रीस, रोटीवाल्यास किंवा खाणींतल्या मजुरास मध्यस्थी घालून आपला डाव साधतात. रजपुतांची समरांगणावर उमें राहून लढण्याची पद्धत व मराठ्यांचा गनिमी कावा यांत जितकी तफावत असे, तितकीच या दोघांच्या जाहिरातींत असते. वुइल्यमसाहेबांच्या गोष्टी तर फारच मनोवेधक असतात. मीं जेव्हां हांच्या जाहिराती आपल्या पत्रांत देण्यास सुरुवात केली तेव्हां कांहींजणांनीं माझ्या त्या कृतीबद्दल पत्रद्वारे आपली नाखुषी कळविली म्हणून मीं त्या जाहिराती बंद केल्या; पण बंद करण्याचाच काय तो अवकाश, लागलीच मजकडे पत्रांवर पत्रे येऊ लागलीं, कीं तुमच्या संबंध पत्रांत त्या जाहिरातीच काय त्या चांगल्या लिहिलेल्या असतात, व त्या बंद कराल तर आम्हीहि पत्र बंद करूं. माझ्या अल्पसंतोषी वाचकांच्या मर्जीखातर मीं त्या पूर्ववत् चालू ठेविल्या आहेत.

माझ्या पत्रांत ज्या औषधांच्या जाहिराती येतात त्यांपैकीं कांहींच्या गुणांसंबंधानें मला स्वतःला अनुभव आला आहे. माझ्या छापखान्यांतील एका इसमास संधिवात झाला होता, तो त्यावरील औषधाच्या जाहिरातीवरून रुळ फिरविल्यानेंच बरा झाला. तसेच माझ्या नोकरांपैकीं एक कुणब्याचा मुलगा तोतरे बोलत असे, त्याला त्या-

वरील औषध देऊन पाहिले तेव्हां त्याचा तोतरेपणा समूळ गेला इतकेंच नाहीं, तर तो मराठी भाषा शुद्धहि बोलून लागला. कोडावरील मलमाची जाहिरात माझ्या पत्रांत ज्या जागीं नेहमीं असते ती जागा दर आठवड्यास कमी कमी पांढरी होत चालली आहे; आणि रक्त-पितीवरील औषध एका महारोग्यास देऊन पाहिले तेव्हांपासून त्याचा रोग समूळ नाहींसा झाला आहे; कारण तें रामबाण औषध पोटांत जाण्याला व त्याचा प्राण बाहेर येण्याला एकच गांठ पडली.

माझ्या पत्रांतील वर्तमानसार जितके मनोरंजक करवेल तितके करण्याकडे माझा कल आहे. यामुळे माझे वाचक मजवर फार खूष असतात. वाचकांस रंजविण्याकरितां वेळेस मला पदरचें तिखटमीठ जरी घालावें लागले तरी त्या पदरमोडीला माझी एका पायावर तयारी असते. यामुळे माझ्या पत्राचें फाईल चाळल्यास खालीलप्रमाणे माहिती जागोजाग सांपडेल:—

“ अमेरिकेत क्युमेलो या गांवीं एक बाईस एक तीन तोंडांचे मूळ झाले. त्याच्या सर्वांगावर केस असून एका तोंडावर कपाळाच्या मधोमध शेपटी होती. मूळ एक तासभर जिवंत होते. रावणाच्या अस्तित्वाविषयी संशय बाळगणाच्या सुधारकांचे तोंड या तितोंडी प्राण्यानें बंदच केले म्हणावयाचे ! ”

“ भोळेगांव येथील प्रसिद्ध देवालयांतील मारुतीसि रामनवमीचे दिवरशीं दरदरून घाम सुटला. हें दुश्चिन्ह आहे असा ज्ञात्यांचा अभिप्राय आहे. हा चमत्कार पाहण्यास खूप गर्दी जमली होती. प्रत्येकापासून एक एक पैसा घेऊन आंत सोडण्यांत येई. ही रक्म जमतां जमतां शंभर रुपयांवर गेली आहे. मारुतीच्या निढळाच्या घामाच्या या रकमेचा विनियोग संकटनिवारणार्थ ब्राह्मणसंतर्पण करण्यांत होणार आहे. धर्मद्वेष्ट्यांचे इकडे लक्ष जाईल काय ? ”

“ लंबेडो येथे एक धरणीकिंपाचा धक्का बसला. त्यामुळे जमिनीला जी एक मोठी भेग पडली तिच्यांतून शेषाचे मस्तक दिसत होते. शेषाच्या मस्तकावरील मण्यामुळे त्या भेगेत चोहांकडे प्रकाशच प्रकाश झाला होता. याउपर पुराणे स्वोटीं असें म्हणण्याचे घाडस कोण करील ? ”

वरील गांवे केवळ कपोलकलिपत आहेत. हे धूर्त वाचकांर्नी ताडलेंच असेल. श्रीकृष्णाच्या मुखविवरांत अर्जुनास जे अनेक चमत्कार दिसले त्या मासल्याचे माझ्याहि कपोलांतील चमत्कार मी वाचकांपुढे मांडीत असतों.

एकदां एका सामान्य मासिकाचे अनुकरण करून मी ‘वर्तमान-सार’ या शब्दाबद्दल ‘सारसंग्रह’ हा शब्द योजावयास सुरुवात केली. पण लवकरच माझ्या एका वात्रट वाचकानें त्या शब्दाच्या मागें ‘अति’ व पुढे ‘णी’ जोडून आणि त्याच्याच लगत ‘मोर नाचूं लागलेला पाहून लांडोर नाचूं लागली’ हे वाक्य लिहून माझा अंक मजकडे परत केला. तेहांपासून मी त्या शब्दाचा त्याग केला आहे.

एखादा मोठा मनुष्य मरण पावला म्हणजे मी त्याच्या सन्मानार्थ मोठ्या आनंदानें – आनंदानें कसचें ! दुःखानें – एक अंक बंद ठेवीत असतों. महाराणीसाहेबांच्या मरणप्रसंगीं तर मी एक महिनाभर अंक बंद ठेवण्यास तयार झालीं होतों; पण वाचकांपुढे इलाज चालेना.

मध्यंतरीं एक मासिक पुस्तक काढण्याचाहि माझा विचार होता पण मासिक पुस्तक बगीचाप्रमाणे असून वर्तमानपत्र हे शेताप्रमाणे असतें; म्हणजे मासिक पुस्तक अधिक सुंदर, व्यवस्थित व टिकाऊ असले तरी त्याला आद्यापेक्षां खर्च अधिक लागतो; आणि वर्तमानपत्र जरी तात्पुरत्या महत्त्वाचे असले तरी तें उत्पन्नाला बरे

असतें. शिवाय मासिक पुस्तक काढले म्हणजे त्याबरोबर अनियमित होण्याची जबाबदारी संपादकाच्या मार्थी येऊन पडते. ज्याप्रमाणे राजास छप्परपलंगावरून उशिरानेंच निजून उठावें लागतें त्या-प्रमाणे मासिकासाहि ग्राहकाच्या हातीं महिन्याच्या महिन्यास पडून उपयोग नाहीं. कांहीं मासिके तर इतर सृष्टि दिवाळीच्या उत्सवांत मग्न असतां शिमग्याचा सण साजरा करीत असतात, व अवर्षणा-नंतरच्या पुढील सालीं पीक येऊन सुबता झाल्यावरहि दुष्काळाच्या विवंचनेंत चूर राहून दुष्काळी कामांची व्यवस्था करी असावी याची मुद्रेसूद वाटाघाट करीत असतात. हा सर्व विचार करून मीं मासिक पुस्तक काढण्याचा आपला विचार राहित केला.

पत्रकर्त्याच्या स्थानाला लोकांत मान बराच असतो हा या धंद्याचा एक मोठा फायदा आहे. त्याला वाटेल त्या सभेसु जाण्याची पूर्ण मोकळीक असते. त्याच्याकरितां राष्ट्रीय समेसारख्या परिषदांत मुद्दाम निराळे आसन राखून ठेविलेले असतें. शिवाय त्याला वाटेल त्या पुरुषास वाटेल तेव्हां उपदेश करितां येतो. एकदां तर मीं खुड्ह विस्मार्कसाहेबांस राज्य कसें हांकावें याचा उपदेश केला होता व दुसऱ्या प्रसंगीं मॉर्लेसाहेबांस ग्रंथरचनेच्या कार्मीं सूचना करून थोडेंसे प्रोत्साहनहि दिले होतें. गांवांत नाटक मंडळी आली म्हणजे तिच्याकडून आम्हांस दर नाटकास एक दोन पास ठरलेले असतातच. जर नाहीं आले तर आम्ही लागलीच मंडळीवर टीका करून तिला ‘दे माय धरणी ठाय’ करून सोडतों. ग्रंथकर्त्यानीं नवीन पुस्तके प्रसिद्ध केलीं म्हणजे आम्हांकडे त्यांनीं एक एक प्रत पाठविलीच पाहिजे; नाहीं पाठविली तर आम्ही चाबूक ओढओढून मारे त्यांच्या पाठीची सालडीं काढितों. आमचा सर्वांत मोठा

अधिकार म्हटला म्हणजे आम्ही आत्मनिर्देश एकवचनांत न करितां अनेकवचनांत करितों.

अजून माझ्या पत्राचा खप असावा तितका समाधानकारक नाहीं. वर निर्दिष्ट केलेल्या उपायांशिवाय लोकप्रियतेचा आणखी एक उपाय राहिला आहे, व त्याची प्रचीति मी लवकरच पाहणार हि आहें. तो उपाय कारागुहवास हा होय. मला अशी विश्वसनीय माहिती मिळाली आहे, कीं संपादकाच्या प्रत्येक बंदिवासास वर्गणीदारांची संख्या पैक्च हजारांनीं तरी वाढते. अलीकडे कांहीं लोकमान्य पुरुष कैदेंत गेल्यापासून कैदेचा दोषहि कमी झाला आहे. आजपर्यंत मी कैदेंत जाण्याकरितां दोन तीन वेळां संभावित लोकांची अबू तिखटमाठ लावून चव्हाण्यावर आणली, पण व्यर्थ ! त्यांनीं मजवर अनुनुकसानीची फिर्याद आणिली नाहीं व माझ्या हातांपायांचा कंदू शृंखलांनीं शमावयाचा तसाच राहिला. आतां यापुढची पायरी म्हणजे चोरी होय; व तिच्यांत मला हटकून यश येणार असें माझ्या होऱ्यांत येत आहे. जर चोरी पचली तर डबोले हातीं येऊन मी जन्माचा सुखी होईन; जर उघडकीला येऊन खटला झाला तर कैदेंत जावें लागून वर्गणीदार वाढतील ! याप्रमाणे एकी-कडे सुखातिशयाचा आड तर दुसरीकडे विहीर असें होऊन मी त्यांमध्ये मनांतल्या मनांत आनंदाच्या गटंगळ्या खात आहें.

श्री० कृ० कोलहटकर  
( सुदाम्याचे पोहे-मुष्टि ११ वी. )

### प्रभ व सूचना

- ( १ ) श्लेष व अतिशयोक्ति यांचीं या उतान्यातील उदाहरणे या.
- ( २ ) कोटी व विनोद यातील फरक काय हें या उतान्यातील उदाहरणे घेऊन सांगा.

( ३ ) या उतान्यांतील कांहिं उदाहरणे देऊन कोल्हटकरांच्या विनोदांतील गुणदोषांचे विवेचन करा.

( ४ ) उत्तम वर्तमानपत्रकार व्हावें अशी महत्वाकांक्षा तुम्हांला आहे असें गृहीत धरून ह्या लेखांसून तुम्ही काय बोध घ्याल तें सांगा.

( ५ ) ‘मी लोकनायक कसा बनलो’ यावर कोल्हटकरी पद्धतीनं एखादा विनोदी लेख लिहिण्याचा प्रयत्न करा.

( ६ ) दवाखाना, अहोरात्र, निंदळ, घर्मबिंदु, वाष्कळ या शब्दांची व्युत्पत्ति देऊन अर्थ सांगा.

## संत व सत्संगाची महती

[ भक्तिमार्गाची आवड असलेले आधुनिक विद्वान् हरिभक्तिपरायण लक्षण रामचंद्र पांगारकर यांच्या लेखणीतून उत्तरलेला पुढील उतारा कांहिंना किंचित् कठीण वाटला तरी संस्कृताशी परिचय असलेल्यांना तो अतिशय रम्य वाटेल. पांगारकर हे स्वतः संस्कृत व प्राकृत भक्तिपर वाढ्यांत इतके रममाण व समरस होऊन जाणारे आहेत, कीं ते बोलत किंवा लिहीत असतां सहजगत्या सुंदर श्लोक, ओव्या वैरे त्यांस आपोआप आठवतात व त्यामुळे त्यांची वाणी रसाळ व परिणामकारक वाटते. त्यांचा संतवाढ्यविशयक व्यासंग सुप्रसिद्ध आहे. त्यांनी नुकताच ‘मराठी वाढ्याचा इतिहास, खंड पहिला’ हा ग्रंथ प्रसिद्ध केला असून पुढील उतारा त्यांतूनच घेतला आहे. ]

आपल्यापेक्षां वरिष्ठांची संगति आपल्या उन्नतीला कारण होते हा जगांतला अनुभव आहे. सर्वच श्रेष्ठ पुरुष आपल्याला गुरुरूप असतात; मग ज्यांनी सत्यस्वरूप परमात्मा आपलासा केला, सत्चें चिंतन करितां करितां जे सत्स्वरूप झाले, त्यांच्या संगतीपेक्षां अधिक लाभदायक काय आहे? सत्संगांत संतांना जें प्रिय तें आपल्याला

आवडावयाला लागतें, ते ज्यांचा त्याग करितात त्या गोष्टी त्याज्य वाढूं लागतात व मनुष्य संतसंगर्तीं संतच होतो. संतांना देव अत्यंत प्रिय किंवहुना संत हीं देवाचीं बोलतीं चालतीं रूपें आहेत. त्यांच्या दर्शनाबरोबरच शुद्ध संस्कार जागृत होऊन पावनता येते.

‘येथां संस्मरणात्पुंसां सद्यः शुद्धयन्ति वै गृहाः ।

किं पुनर्दर्शनस्पर्शपादशौचासनादिभिः ॥ ( स्कंद १-१९-३३ )

संतांची सेवा केली असतां ‘भक्तिर्भवति नैष्ठिकी’ (१-२-१८).



ध्रुवप्रलहादादि असंख्य भक्त सत्संगानेच उद्धरले आहेत, फार काय पण सत्संग-शिवाय कोणीहि उद्धरला नाहीं असेहि म्हणायला हरकत नाहीं. संतांपासूनच जगाला सुखसमाधान मिळतें. मनुष्याची पशुवृत्ति दवहून त्याला देव बन-विण्याचें सामर्थ्य संतांत असतें. संत पतितांना तारतात, जडाला बुद्धि देतात. दगडाचे देव बनवितात. ऋषभदेव आपल्या पुत्रास सांगतात,

ल. र. पांगारकर कीं, ‘महत्सेवां द्वारमाहुर्विमुक्तेस्तमोद्धारं योषितां संगिसंगम्’। ( स्कंद ५-५-२ ) संतसेवा हें मोक्षाचें व स्नैणांचा संग हें नरकाचें द्वार आहे ! संत हे समचित्त, शांत व दयाळू असतात. ज्ञान हें तपानें मिळत नाहीं, यज्ञयागानें, अन्नदानानें, वेदाभ्यासानें मिळत नाहीं, सत्पुरुषांची पायधूळ मस्तकीं धारण केल्यावांचून म्हणजे संतांना शरण गेल्यावांचून कशानेहि मिळत नाहीं; कारण संतांच्या घरीं पुण्यक्षोक-भगवंताच्या गुणांचें गायन नित्य चाललेले असतें ( उत्तमक्षोक-

गुणानुवाद), तेथें विषयांच्या गोष्टीना (ग्राम्यकथा) प्रतिबंध असतो, रोजरोज भगवत्कथा कानांवर पडत असल्यामुळे मुमुक्षूंची बुद्धि निर्मल होऊन वासुदेवाच्या स्वरूपीं ती अनायासें रंगते (स्कं. ५-१२-१३). “महीयसां पादरजोभिषेकम्”—संतांच्या पायधुर्लीत लोळण घेतल्याशिवाय भक्ति-सुख प्रिय होत नाहीं व भक्तीवांचून भवदुःखाची निवृत्ति होत नाहीं (स्कं. ७-५-३२). गुरुसेवा, भक्ति, आत्मनिवेदन, साधुभक्तांची संगति, व ईश्वराराधन हे संतांचे सहजर्हम आहेत (७-७-३०); व याचें रहस्य त्यांच्या संगततिंच साधकांना समजत असतें. “दयया सर्वभूतेषु संतुष्टचा येन केन वा। सर्वेद्रियोपशान्त्या च तुप्यत्याषु जनार्दनः।” (४-३१-१९). असा भगवत्प्रसादाचा राजरस्ता संत सांगत असतात. “संतुष्टव स्वात्माराम ज्ञालेल्या पुरुषाला जें सुख आहे तें कामलोभानें दशहिंशां धांवणांन्यांच्या” कपाळीं कोठचें? “सदा संतुष्टमनसः सर्वाः सुखमयाः दिशः।” (७-१५-१७). परदुःखानें विवहळ होणें व भूतांच्या हितार्थ झटणें हा साधूंचा स्वभाव असतो, हेच सर्वांतर्यामी परमेश्वराचें आराधन आहे.

तप्यन्ते लोकतापेन साधवः प्रायशो जनाः।

परमाराधनं तद्द्वे पुरुषस्याखिलान्मनः॥ ८-७-४४॥

व म्हणूनच समस्त संसारपरिश्रम हरणारें भगवंताचें जें गुणानुवर्णन त्यांत ते स्वतः रमतात व जगास रमवितात (१२-७-४६). भगवान् म्हणतात लोकांच्या दुःखाची आंच माझ्या भक्तांच्या हृदयाला लागली, कीं ती माझ्या हृदयाला लागते; कां कीं, “साधवो हृदयं मद्यं साधूनां हृदयं त्वहम्। मदन्यते न जानन्ति नाहं तेभ्यो मनागपि” (९-४-६८) साधु माझें हृदय आहेत व मी साधूंचें हृदय आहें, ते मजवांचून दुसरे कोणी जाणत नाहींत व मी

त्यांच्यावांचून कांहींहि जाणत नाहीं. याप्रमाणे देव-भक्त अगर्दीं एक-  
मय आहेत, म्हणून साधूंना लोकदुःखाची आंच बसतांच ती देवाच्या  
हृदयाला बसते व साधूंचे हें परतापजनित दुःख दूर करण्यासाठीं  
भगवंताला अवतार घ्यावै लागतात ! “ परित्राणाय साधूनां....  
संभवामि युगे युगे । ” या गीतावचनाचा अर्थ असा आहे, म्हणूनच  
“ साधवो दीनवत्सलाः । ” असें म्हटले आहे. दुष्टांकदून साधूंचा  
वेळोवेळीं छळ केला जातो, पण शेवट पाहिला तर पापी मनुष्य  
आपल्या पापानेंच मरतो व साधूंची सर्वत्र समबुद्धि असल्यामुळे तो  
सर्व संकटांपासून मुक्त होतोः—“हिंसः स्वपापेन विहिंसितः खलः ।  
साधु समत्वेन भयाद्विम्युच्यते । ” (११-७-१३).

न ह्यमयानि तीर्थानि न देवा मृच्छिलामयाः ।  
ते उनन्त्युरुकालेन दर्शनादेव साधवः ॥ १०-८४-११.

उदकें हीं खरोखर तीर्थं नवृत, व मृत्तिकापाषाणांच्या प्रतिमा  
ह्या देव नवृत ( त्यांना तीर्थपण व देवपण संतामुळे येते. ) कारण  
त्यांना लोकांना पावन करायला पुण्यकळ काळ लागतो, व साधु तर  
दर्शनमात्रानें जीवांचा उद्धार करितात. देव, तीर्थं, व क्षेत्रे दर्शन-  
स्पर्शनार्चांदिकांनीं पावन करितात. पण तीं दीर्घकालानें; आणि  
हीसुद्धां त्यांच्या ठिकाणची शक्ति साधूच्या समागमामुळेच त्यांना  
येते. भगवान् उद्धवाला म्हणतातः—

न तथा मे प्रियतम आत्मयोनिर्न शंकरः ।  
न च संकर्षणो न श्रीनैवात्मा च यथा च भवान् ॥ १९ ॥  
निरपेक्षं मुनिं शांतं निर्वैरं समदर्शिनम् ।  
अनुवजाम्यहं नित्यं पूयेयत्यंघ्रिरेणुभिः ॥ ११-१४-१६ ॥

उद्धवा ! तू मला जितका प्रिय आहेस तितका माझा पुत्र  
( आत्मयोनि, ब्रह्मदेव ) प्रिय नाहीं. सखा शंकर, भाऊ बलराम,

भार्या लक्ष्मी, फार काय पण माझा मीहि मला प्रिय नाहीं ! निर-  
पेक्ष, मननशील, शांत, निवैरं व समदर्शी अशा संतांच्या व भक्तांच्या  
मागें मागें मी फिरत असतों, तो एवढ्याचसाठी, कीं त्यांच्या चरण-  
धूळीनें मीं माझ्या उदरांतील ब्रह्मांडांना पावन करून घ्यावें ! म्हणून  
मी म्हणतों, कीं इतर सर्वसंग सोडून—ते खरोखरीच दुःसंग आहेत—  
केवळ संतांचाच संग करावा. मनाची विषयप्रीति संत उठवितात—

संतो विशंति चक्षूषि बहिरकः समुत्थितः ।

देवता बांधवाः संतः संत आत्माहमेव च ॥ ११-२६-३४ ॥

संत ढोळे देतात. अंतर्बाद्य प्रकाश पाडणारे संत होत ! संतच देव,  
संतच बांधव, संतच आत्मा. फार काय संतच मूर्तिमंत परमेश्वर होत !

ल० रा० पांगारकर

( मराठी वाड्मयाचा इतिहास-खंड १. )

### प्रश्न व सूचना

( १ ) श्लोकाची अर्थ सामान्यतः श्लोकाखालीं अलेलेच आहेत. शब्दशः अर्थ  
शिक्षकांना विचारावा.

( २ ) सतरुंगानें मनुष्य सुधारतो याचीं इतिहासांतील ( किंवा लहानशा  
प्रमाणांत का होईना तुमच्या अनुभवांतील ) उदाहरणे या.

( ३ ) [ अ ] पुढील शब्दांचा अर्थ याः—समचित्त, मुमुक्षु, साधक,  
पुण्यश्लोक, स्वात्माराम.

[ आ ] पुढील वाक्याचा अर्थ उदाहरणांनीं स्पष्ट करून सांगा:—  
‘पारी मनुष्य आपल्या पापानेच मरतो.’

### माझी आगगाडी कशी चुकली

[ रा० न. चि. केळकर हे जरी लघुकथा-लेखक म्हणून फारसे प्रसिद्ध नसले,  
तरी त्यांच्या कांहीं गोष्टी उत्तम लघुकथात मोडतील अशा आहेत. ‘माझी  
आगगाडी कशी चुकली’ ही अश्या लघुकथावैकींच एक आहे. लघुकथांमध्ये  
एकाच गोष्टीवर विशेष भर असतो, मग ही गोष्ट विविध स्वभावाचित्रण असो,

किंवा चमत्कारपूर्ण प्रसंगाचें वर्णन असो, किंवा एखाद्या संस्मरणीय भाषेनेचे आविष्करण असो, अगर विविष्ट वातावरणाचें दिग्दर्शन असो, किंवा एखाद्या विविष्ट स्थानाचें वैगेरे रसपूर्ण वर्णन असो. प्रस्तुत लघुकथेत कोणत्या गोष्टीवर भर दिला हें वाचकांना समजून येईलच. ]



न. चिं. केळकर  
आदरातिथ्याच्या भरांत आम्ही ही साधी गोष्ट विसरून जातों. त्याचा परिणाम कित्येक वेळां खरोखर असा होतो, की पाहुणा घरून जातांना गोड तोडानें व घन्यवाद गात जावा तो आंबट तोंड करून व प्रत्यक्ष शिव्याशाप देत नसला, तरी मनांतल्या मनांत निंदा करीत जातो.

आमच्यामध्ये आग्रहाची एक चाल मोठी वाईट आहे. पाहुणचार हा गुण खरा, पण फाजिल पाहुणचार हा अवगुण असून तो संतोषापेक्षां असंतोषालाच अधिक वेळां कारण होतो. पाहुणचार याचा अर्थ पाहुण्याचा संतोष. पण जी गोष्ट पाहुण्याला नको किंवा जी गोष्ट त्याला गैर-सोईची असेल ती त्याचेवर लादणे हा मार्ग पाहुणचाराच्या अगदी उल्थ्या दिशेचा होय. पण दुर्दैवानें

कांहीं दिवसांपूर्वीं लोणावळे स्टेशनापासून सुमारे चार मैलांवर असलेल्या एका गांवीं कांहीं कामाकरितां जाण्याचा मला प्रसंग आला होता. ज्यांच्याकडे मी गेलों ते गृहस्थ माझ्या वडिलांच्या जुन्या ओळखीचे असून त्यांचा व आमचा विशेष घरोबा होता. त्यांच्या गांवीं पुप्कळ वर्षीत न गेल्यामुळे या माझ्या भेटीला एक

प्रकारचें महत्त्व होतें, व मी तेथें गेल्यावर माझा चांगला पाहुणचार होणार अशी अपेक्षा होती. पण दुदैवानें तेथें चार दिवस स्वस्थ राहून पाहुणचार झोडण्याइतका मला वेळ नव्हता. मला सोमवारीं सकाळच्या मेलनें मुंबईस जावयाचें असून रविवारची रात्र तेवढी या गांवीं मला काढतां येण्यासारखी होती. सकाळच्याच मेलनें मी पुढे जाण्याचें कारण असे, कीं त्या दिवशीं दोन प्रहरीं माझा एक स्नेही एका फ्रेंच बोटीनें विलायतेला जाणार होता व तो जातांना त्याची माझी गांठ पडण्यावर त्याचें व माझें शेंकडॉं रूपयांचें नफानुकसान अवलंबून होतें. त्या काळीं पुण्याची मेल सकाळीं लोणावळ्याहून सवानऊ वाजतां सुटत असे. तिनें मी गेलों तर बोट सुटण्याच्या आधीं दीड तास मी मुंबईस पोंहोचावयाचा; आणि ती गाडी चुकली तर पुढे चार तास गाडी नाहीं व बोटीनें जाणाच्या मित्रास भेटणे मुळीचं शक्य नाहीं अशी स्थिति होती. या गांवीं लोणावळ्याहून जाण्यायेण्याचा रस्ता भातखांचरांतून असून त्यांवरून गाडो जाई, पण मोठ्या कष्टानें; आणि बैल चांगले व हाकणारा चांगला असें असलें तर या चार मैलांच्या प्रवासास कर्मीत कमी सवा तास लागेल असें होतें.

असो. सदर गांवीं मी रविवारीं रात्रीं पोंचलों. रात्रीचा पाहुणचार तर यथास्थित झालाच; पण रात्रीची गोष्ट आपल्या हातची, तास अर्धा तास जाग्रण अरतें परतें इतकेच, असें समजून मीं तो पाहुणचार आमचे यजमान दादासाहेब यांच्या इच्छेप्रमाणे सर्व घेतला. अखेर गाण्यावजावण्याशिवाय सर्व पाहुणचार फुकट, अशी कल्पना येऊन दादासाहेबांनी गांवांत चांगला गाणारा असा मानला गेलेला गुहस्थ होता त्याला बोलावण्याचा घाट घातला.

मी म्हणालों. “ उगाच तसदी कशाला घेतां ? १०—१०॥

वाजण्याचा सुमार आहे व जेवणाहि यथेच्छ झाल्यामुळे मला झोंप येत आहे. शिवाय सकाळीहि मला लवकर उठलेच पाहिजे. म्हणून मला वाटते आतां झोंपीं गेलेले बरे ! ”

यावर दादासाहेब म्हणतात, “ ठेः, असे कुठे झाले आहे की काय ? तुम्ही शहरचे राहणार. तुम्हांला रहिमतखान, बंदेअली असल्या गवय्या-बजवय्यांचीं गार्णी-बजावणीं ऐकण्याची संवय. तुम्हांला आमच्या खेडेगांवचे गाणे कसले पसंत पडते म्हणा ? पण खेडेगांवचा मासलाहि तुम्हांला दाखविला पाहिजे.”

जवळच्या मंडळीनींहि त्यांच्या म्हणण्याची री ओढली व गाण्याच्या बैठकीच्या तयारीस प्रारंभ झाला. खेडेगांवांतली गाण्याची तयारी म्हणजे संन्याशाच्या लग्नाला जशी शेंडीपासून तयारी तशी. गाणे खेडेगांवचे पण ते साथीशिवाय कसें होणार ? तंबोरा पाहिजे. तो एक आणण्यास गेळा. गांवच्या गुरुवाकडे तबला खाचित असावा असे अनुमान करून दुसऱ्यास तिकडे धाडण्यांत आले. मुख्य गवई-बुवा त्या रात्रीं गांवांत आहेत असे कोणी म्हणे व कोणाचा समज असा होता, की ते संध्याकाळीं परगांवीं कामास निघून गेले असावेत. तथापि त्यांच्याहि शोधाला मनुष्य धाडण्यांत आला.

अशा रीतीने चहूंकडे मनुष्ये शोधाला गेलीं व सुमारे १५-२० मिनिटेंपर्यंत कोणी आले नाहीं असे पाहून मला मनांत एक प्रकारे आनंदच झाला. मी मनांत म्हणालों, “ बहुधा गाण्याचा प्रसंग टळला असे दिसते.” पण वरउपचारी म्हणालों, “ खेडेगांवचे गाणे झाले म्हणून काय झाले ? एखादा गवई चांगला असतो, मधुर गळा असला म्हणजे गाण्याची बहुतेक गोडी त्यात आलीच. पण आतां उशीर झाला आहे. ११ वाजायला आले तेव्हां आतां निजावे हेंच बरे.”

दादासाहेब म्हणाले, “छे: छे:, असें कुठे झाले आहे कीं काय ? आमच्या तिंबूबुवांचे गाणे तर ऐका. तो एका मुसलमान वस्तादा-जवळ दोनतीन वर्षे चिलीम भरून देत होता. मग गाणे आल्या-शिवाय त्याला कसें राहील ! शेण जमिनीवर पडेल, तर थोडी तरी माती घेऊन उठेलच. आतां गुरुच्या संगतीने हे बुवाहि थोडेसे तन्हेवाईक झाले आहेत खरे. त्यांची तार लागेल तरच एखादी चीजे म्हणतील, नाहीं तर प्राण गेल्याने आ म्हणून करणार नाहींत; पण—”

इतक्यांत तंबोरा आणण्यास गेलेला मनुष्य परत आला, व म्हणाला, “सदूदादाकळून काल त्या अंबाजीने तंबोरा नेला तो तिकडेच आहे.”

दादासाहेब म्हणाले, “अरे, हात हालवीत काय आलास ? धाव मार, जायला फार तर अधा घटका. अंबाजीचे घर काय असें चार कोस थोडेंच आहे ? जवळच्या वार्डीत तरं राहतो. जा, जा घेऊन ये.”

हें ऐकून तो मनुष्य कां कूं करीत निघून गेला.

मी म्हटले; “दादासाहेब, राहीना का ! उगाच कशाला त्याला हेलपाटा देतां ? ”

ते म्हणाले, “अहो, हीं आमचीं खेडेगांवचीं माणसे म्हणजे अशींच चुकारतदू ! त्यांना असे हेलपाटेच दिले पाहिजेत.”

इतक्यांत गुरवाकळून मनुष्य येऊन सांगूं लागला कीं, “गुरव जेवीत बसला आहे. तो म्हणतो, तबल्याच्या वाद्या तुटल्या आहेत, पण जरा दम घराल तर त्या गांटून आणि ठोकळे बडवून दर्दैन.”

मी घड्याळाकडे पाहून म्हणालो, “जाऊं दे कीं, कशाला इतका त्रास ! ” दादासाहेब म्हणाले, “छे:, असें करून कसें चालेल ? तुम्ही आज एक दिवस आलां; पण इथल्या लोकांशी

आमची नित्य गांठ. जेव्हांच्या तेव्हां या लोकांकडून काम चोपून घेतले तर बरें, नाहीं तर हे उरावर बसलेच.”

मी मनांत म्हणालो, “हा माझा पाहुणचार कीं दादासाहेबांच्या अंमलबजावणीची परीक्षा ? ”

दादासाहेब म्हणाले, “जा, गुरवाला सांग क्षणभर लागला तरी हरकत नाहीं, पण म्हणावं तबला दुरुस्त होऊन आलाच पाहिजे.”

अकरा वाजून १० मिनिटे झालीं, इतक्यांत गवईबुवाकडे गेलेला मनुष्य आला. तो म्हणाला, “तिंबूबुवा गांवांत घरींच आहेत, गांवाला गेले नाहीत; पण म्हणतात, अमांश झाल्यामुळे आज रेचक घेतले होतें. तब्यत बरी नाहीं, त्यांतूनहि आज्ञा होईल-च तर थोड्या वेळांत येतों.”

दादासाहेब म्हणाले, “हेच तें, म्हटल्याबरोबर कोणी येईल तर शपथ ! पण यांना एकदां सैल सोडलें, कीं हे बसलेच उरावर. तें काहीं नाहीं, तू परत जा आणि तिंबूबुवांना म्हण, कीं असाल तसे या. येथे तुम्हांला औषध मिळेल. चार पदे म्हणून जा म्हणजे झालें.”

झालें. तंबोरा, तबला व गवई यांचा अशा रीतीने अजून ठिकाण नाहीं व मला तर चांगलीच झोंप येऊं लागली, तरी मला निजूं हेण्याची बुद्धि दादासाहेबांस होईना. गवई नाहीं तर नाहीं, गवयांच्या गोष्टी सांगितल्यानें तरी माझा संगीत पाहुणचार होणार असें वाढून कीं काय, त्यांनी मला तिंबूबुवांच्या एकेक गोष्टी सांगण्यास आरंभ केला.

मी टकडे पेंगत होतों; मधून मधून घड्याळ काढून पहात होतों; व चूळ भरून टाकून डोऱ्यांला पाणी लावीत होतों; पण काहीं

केल्या दादासाहेबांस माझी दया येईना. तिंबूबुत्राला गाण्याची आवड कोणी लाविली; त्याची आणि त्याच्या वस्तादाची गांठ गांजा ओढण्याच्या एका अडुचांत कशी पडली; तो आपल्या वस्तादाच्या मौजेच्या गोष्टी कशा सांगतो; त्यानें एका भर मजल-शींत तंबोऽन्याच्या चारी तारा तोदून बदरंग कसा केला; त्यानें दुसऱ्या एका प्रसंगी मृदंगास लावण्यास आणलेली कणीक भूक लागल्यामुळे कोणास न कळत हळूच कशी खाली; तो गाण्यापेक्षां गाण्याच्या गप्पा मारूनच वेळ अधिक कसा काढतो; त्याचें व तबलजीचें एकदां भांडण होऊन त्यानें तंबोरा उचलून तबल्यावर हापटल्यामुळे दोन्हीहि कसे फुदून गेले; साधारण मनुष्यानें एखादें पद किंवा राग नांव घेऊन गा म्हटले, म्हणजे “आपल्या वडिलांनी तरी तें कधी ऐकले होतें का ? ” असें म्हणून तो अपमान कसा करी वगैरे अनेक गोष्टी खुलवून सांगण्यास दादासाहेबांनी प्रारंभ केला.

मी म्हणालो, “दादासाहेब, खरोखरच मला गाण्याची हौस नाही.”

दादासाहेब म्हणाले, “छेः, असें कुठें ज्ञालें आहे कीं काय ? तुमचें शहरचें पंचपकान्न रोज चालूच आहे; पण आमच्या खेडेगांवच्या चिंचेचा ठेंचा एक दिवस तरा खाऊन पहा.”

अकरा वाजून पंचवीस मिनिटें झालीं. इतक्यांत तिंबूबुवा खोकत आणि हातांतील काठी टेंकीत टेंकीत येऊन दाखल झाले. दादासाहेबांनी गड्यास बैठक घालण्यास हुक्म केला.

बुवा म्हणाले, “काय दादासाहेब, काय आज्ञा आहे ? ”

दादासाहेब म्हणाले, “अहो, आज्ञा कसची ? तुम्ही आमच्या

गांवचें सौभाग्य ! हे मोळ्या शहरचे मोठे पाहुणे. कधीं नव्हे ते आपल्या घरीं आले. यांना चार पदें ऐकवा; दुसरें काय ? ”

बुवा म्हणाले, “ हो ऐकवूं त्यांत काय ? पण माझा घसा आज बसला आहे व प्रकृतिहि साफ नाहीं.”

मी पडत्या फळाची आज्ञा घेऊन म्हणालों, “ बुवासाहेब, आपण आलां इतके पुरें झालें. आपली प्रकृति नादुरुस्त आहे, आपल्याला मुळींच त्रास देण्याची माझी इच्छा नाहीं.”

पण बुवांना चढविण्याच्या हेतूने दादासाहेब म्हणाले, “ अहो, कसली प्रकृति आणि कसलें काय ? आमचंया बुवासाहेबांची लहर मात्र लागली पाहिजे ! एकदां ते घसा खांकरून आ करून बसले म्हणजे त्यांना भीमाचें बळ येते. रात्र सहज उजाडायची ! ”

मी मनांत म्हणालों, “ ईश्वर करो आणि तसा प्रसंग आज तरी न येवो.”

बुवासाहेब म्हणाले, “ असें तर खरेंच आहे. वेळेचा गुण कांहीं वेगळा असतो.” असें म्हणून त्यांनीं गाण्याच्या ऐवजीं आपल्या आयुष्यांतील आठवणी सांगण्यास हल्लहलू प्रारंभ केला. आणि दादासाहेब आणि बुवा दोघेहि रंगांत आले होते व मधून मधून जोरानें हंसत होते. मीहि हंसण्याचा मधून मधून प्रयत्य करीं, पण इकडे डोळ्यांत झोंप भरलेली व दुसरे दिवशीं लवकर जेवून निघून गाडी गांठायला सांपडते कीं नाहीं या भीतीचा वायगोळा क्षणोक्षणीं पोटांत उठत होता तेव्हां मला कसचें हंसूं येणार ?

हें चाललें आहे तोंवर तबल्याकडे गेलेला मनुष्य तबला तर घेऊन आला. तबल्याच्या दोन भांड्यापैकीं मुख्य भांड्याची शाई बहुधा उडालेली होती व डग्याच्या कांतडच्याला चीर पडली होती. मिळून दोन्हीहि बदबद व्वाजत होतीं. हें पाहतांच बुवांनीं गुरवास शिव्या

देण्यास प्रारंभ केला. “ हे लेकाचे असेच. हत्यार कर्हीं दुरुस्त ठेवतील तर शपथ. वडलार्जित तबलजीचा धंदा राखायचा सोऱ्हन पत्रावळी लावून पोट भरण्यांतच यांना आनंद वाटतो. हे पत्रावळीचे टांके यांच्या घशांत जाऊन एकदां यांचा प्राण कां जात नाहीं ? बरें, तबला पाठविला तर स्वतः आला तरी ? माझा मीच वाजवून गाऊं कीं काय ? आणि मी तरी हा तबला कसा वाजवूं ? यापेक्षां एखादं फुटकं गाडगं चाल तरी बरं ! ”

आपणांवर बाजू आली असें पाहून दादासाहेबांनी गुरवास शिव्या झोडण्यास सुरुवात केली.

मी मध्येच म्हणालों, “जाऊंदे कीं, इतका खटाटोप कशाला ? ”

दादासाहेब म्हणाले, “ असें कोठें झालें आहे कीं काय ? माझा स्वमाव करारी आहे. मी तुम्हांला गाणें ऐकवीन म्हटलें तर गाणें ऐकवीनच.” बुवांनीं तर तबल्यावर डग्गा पालथा घालून रागानेंदूर भिंतीशीं सारून दिला आणि बैठकीवर जाऊन पानसुपारी खाण्यास सुरुवात केली, व गाणें नाहीं तर नाहीं, निदान गवयाच्या गप्पा-गोष्टी ऐकावयास मिळतील तरी मी माझें भाग्यच समजेन अशा समजुतीनेंच कीं काय, मला पुण्यांतील दोनचार पिढ्यांच्या गवयांची माहिती विचारण्यास प्रारंभ केला.

“ आपण चुक्काचें गाणें ऐकलेंच असेल ? ”

“ नाहीं, मी तेव्हां पुण्यांत नव्हतों.”

“ नसलां म्हणून काय झालें ? चुक्का म्हणजे प्रत्यक्ष गंधर्वाची राणी. पण आपल्याला अबदुल करीमखांचें पुष्कळ वेळ ऐकावयास सांपडलेंच असेल ? ”

पण तिंबूबोवांचें व माझें भाषण सर्व सांगत बसलें तर वाचकांस कंटाळा येईल. त्यांतील तात्पर्य इतकेंच कीं, बुवांनीं प्रश्न विचार-

विचारून मनाशीं असें ठरविले कीं, मी नांवाचा मात्र शहरवासी, पण गाणे वगैरेच्या बाबतींत बुवांच्या दृष्टीने मी अगदीं ठोऱ्या होतों. पण मला बोलणे शक्य तितके आवरतें ध्यावयाचे होतें म्हणून होय, नाहीं वगैरे एकेरा शब्दांशिवाय मी त्यांना माझ्या उत्तरांत फारसे कांहीं लाभूं दिलेच नाहीं.

असो. बुवांनी केलेली माझी उलटपासणी संपर्ळी व बाराचा ठोका पडला, तों इतक्यांत तंबोरा आणण्यास गेलेला मनुष्य तो घेऊन परत आला.

घरधनी म्हणाले, “ कां बुवा, एकूण तुम्हांला आजचे गाणे चुकत नाहीं असेंच दिसतें. कारण नाहीं होय म्हणतां म्हणतां तबला व तंबोरा दोन्ही शेवटीं आलेच.”

बोवा म्हणाले, “ आले, पण हे असलेच कीं नाहीं ? येथे काय गवई रडेल ? ”

पण बुवांनाहि दिसले, कीं घरून उढून साहेबांच्या घरापर्यंत हेलपाटा तर घेतलाच आणि तबला, तंबोरा, मोडकातोडका का होईना, पण येऊन दाखल ज्ञाला. तेव्हां आतां कांहीं तरी गायल्या-शिवाय यजमान खास सोडीत नाहींत, म्हणून त्यांनी तंबोरा जवळ घेतला व गवसणी काढून तारा लावण्यास आरंभ केला. पण वेळच खडतर, त्याला ते काय करणार ! कारण खुंटी पिळतां पिळतां पंचमाची तार तडकून तुटली.

झालें; फिरून बुवांनी तंबोरावाल्याचे आईबाप उद्धरण्यास सुरु-वात केली. हें निमित्त घेऊन मी म्हणालों, “ साहेब, खरोखरच आज योग दिसत नाहीं. कोणींहि झाले तरी वेळेला सतावूं नये.”

पण मला गाणे ऐकवून पाहुणचार करण्याच्या बुद्धीपेक्षां आपल्या

गांवचे आपण राजे असा अभिमान तडीस नेण्याच्या कल्पनेचाच अंमल साहेबांवर पुरा झाल्यामुळे मी गरीब त्यांत सांपडलो.

साहेब म्हणाले, “ तो तंबोराहि नको आणि तबलाहि नको आपल्याला. गळा गोड असला म्हणजे साहित्य लागत नाहीं, आणि तोच वाईट असला म्हणजे इतर साहित्यानें निभावत नाहीं. तें कांहीं नाहीं, ठेवा तो तंबोरा बाजूला आणि झाङूं दे नुसत्या गळ्याचीच लकेर.”

आतां तिंबूबुवांस कांहीच सबव उरली नाहीं. त्यांनी खांकरून आ तर पसरलाच; पण नुसते एक दोन आलाप घेतल्यावरोवर गायनशास्त्रांतल्या अगदीं साध्या गोष्टीवर मला व्याख्यान देण्यास मुरुवात केली. मींहि निश्चय केला, कीं या पाहुणचाराचा जुलूम यापुढे सोसावयाचा नाहीं; आणि बुवांच्या कहाणीस हुंकार देतां देतां हक्कूच भिंतीजवळच्या तक्क्यास टेंकून पाय लांब केले, डोळे मिटले आणि खुशाल घोरण्यास मुरुवात केली !

त्याचा मात्र साहेबांवर कांहीं परिणाम झाला असा दिसला. कारण, “ यांना खरीच झोंप येऊं लागली वरं का ” असें म्हणून त्यांनी मला अंथरूण घालून देण्याकरितां गडच्यास हाक मारली. मी निजावयास निघालों खरा, पण रात्रीच्या पाहुणचारावरून सकाळीं काय होणार याची कल्पना मला पुरी येऊन चुकली म्हणून, जातां जातां मी साहेबांस ऐकूं येईल अशा रीतीनें आपणांशी म्हणालों, “ सकाळीं लवकर उठले पाहिजे.”

आणि माझी खरी अडचण व कळकळ दाखविण्याकरितां पुढे म्हणालों, “ सकाळची झोंप थोडीशी मोडली तरी हरकत नाहीं,

येऊन जाऊन गाडी सांपडली म्हणजे मग दहा जाग्रणांचाहि शीण जाईल.”

हें ऐकून साहेब म्हणाले, “त्याची तुम्हांला काळजी नको. अगदीं पहांटे म्हटलेंत तरी पहांटे जेवण तयार! आमच्या भिन्न्या आचान्याला इषारत द्यायची फुरसत, कीं दहा मिनिटांत स्वयंपाक तयार. दिवस उगवण्यापूर्वीं जेवावयाचें नाहीं म्हणून काय तें. नाहीं तर हा झाडांवरच्या कावळ्यांना दगड मारून त्यांच्या ओरडण्याची आज्ञा घेऊन हरहर महादेव म्हणावयाचा.”

हें ऐकून मात्र मला फार समाधान वाटले, मी मनांत म्हणालें, “भिन्न्या आचान्यामुळे आपणांस उद्यां गाडी सांपडणार तर मग!” पण मला हर्षवायु होण्याची भीति ईश्वरास पडली म्हणूनच कीं काय त्यानें साहेबांस आणखी पुढे बोलण्याची बुद्धि दिली.

ते म्हणाले, “भिन्न्या घरीं निजला असला तर बरेंच झालें, नाहीं तर आपण त्याला आणूं सकाळीं लवकर हाक मारून म्हणजे झालें. भिन्न्याला हुडकून आणायचा म्हणजे तें एक मोठेंच काम आहे म्हणा; पण तो घरीं येऊन दाखल झाल्यावर स्वयंपाकास उशीर नाहीं.” मग माजघराकडे तोंड करून ते कोणालासे ओरडून म्हणाले, “काय रे, पाहुण्यांना सकाळीं लवकर जेवण करून जावयाचें आहे हें भिन्न्याला कोणीं सांगितलें का?”

पण रात्रीचे बारा वाजून सर्व सामसूम झालेली; साहेबांना उत्तर देणार कोण? तेव्हां साहेब निराश न होण्याचा निश्चय करून म्हणाले, “हुं:, त्यांत काय! आधीं सांगून नाहीं ठेवले तर नाहीं ठेवले एक प्रहरांत शंभर पानांचा स्वयंपाक भिन्न्या करील.”

झालें, माझा सर्व हर्ष मावळला आणि फांशीं देण्यास चाल-विलेल्या मनुष्याइतक्या उल्हासानें मी माडीकडे निजण्यास गेलों!

पहाटे उठण्याची सगळी काळजी मला होती, तरी मी स्वतःच सहा वाजल्यावर जागा झालो. तरी काय, घरांत जिकडे तिकडे सामसूम. साहेबांस झोंप लागली असतां त्यांना उठविण्याचा शिरस्ता नाही; आणि ते नाहींत तर चाकर-माणसांना हुक्कम सोडणारा मी कोण ! अर्थात् चूळ भरून टाकून अंथरुणावर वेढ्यासारखा नोकरांच्या हालचालींकडे आशाळभूतपणे पहात बसलो होतों. शेवटी सात वाजण्याचे सुमारास साहेब जागे झाले व फिरून माझ्या पाहुणचारास त्यांनी सुरुवात केली. प्रातर्विधि करण्यापुरता माझा मी मोकळा होतों, पण पाहुणचाराच्या जुळुमास चहापासून सुरुवात झाली. उत्तम चहा करण्याचे हुक्कम सुटले व लवकर चहा करण्याचे तगादे झाले. होतां होतां साडेसात वाजतां चहाचे पेले वर आले तों त्यांत थोडीशी राख पडली असून पहिल्याच घोटावरोबर राकेलची घाण आली; पण आतां जर का मी ही चूक साहेबांच्या नजरेस आणीन तर या चहाप्रकरणांत आणखी अर्धा तास जाणार असें जाणून, मी मन घट करून ओठ दाबून खोटा हंसण्याचा आव घालून घोटाघोटानें चहा पिऊनहि टाकला. पण साहेब थंड चहा पीत म्हणून थांबले होते. त्यांनी तोंडास पेला लावतांच त्यांना सर्व कळून चुकलें व एकदम त्यांनी सर्व चाकरमाणसांस शिव्यांची लाखोली वाहण्यास सुरुवात केली व फिरून चहा करून आणण्यास त्यांनी हुक्कम सोडला. बन्याच वेळानें नाहीं होय म्हणतां म्हणतां चाकरांनी लाजतलाजत येऊन कळविलें, कीं घरांतील चहा संपला आहे.

साहेबांची अब्रू बचावावी व पाहुणचाराचा जुळम टळावा म्हणून मी म्हणालो, “ मी कांहीं चहाचा मोठासा शोकी नाहीं, आणि प्यालेल्या चहालाहि कांहीं फारशी घाण येत नव्हती.” पण

पाहुणचाराची साहेबांची कल्पना जाजवल्य असल्यामुळे ते म्हणाले, “फिरून चहा करवीन एवढेंच नव्हे, तर बाजारांतून ‘लिप्टन’चा नवा डबा आणवीन.”

मी मनांत म्हणालों, “नशीब माझें.” फिरून विचार केला. जेवणाची तयारी वेळेवर असली म्हणजे झाले. तंवरचा तास अर्धा तास यजमानास खूष करण्यांत गेला तर जाईना का? पण इतक्यांत साहेबांना आठवण होऊन ते म्हणाले, “आमच्या भिस्याचा चहा कधीं बिघडायचा नाहीं; पण आजच त्याला काय अवदसा आठवली कोणास ठाऊक!” पण इतक्यांत शेजारीं गडी उभा होता त्याच्या मनांत न्यायदेवता उभी राहून त्यानें सांगितले, कीं चहा भिस्यानें केला नसून घरांत कोणी नाहीं म्हणून आयत्या वेळीं शेजारच्या आजीबाई बोलावून आणल्या व त्यांनी हा चहा बनविला. साहेबांच्या मनांत आजीबाईंना हि शिव्या द्यायचें येऊन गेले, पण कांहीं कृतज्ञता व कांहीं शिष्टाचार मिळून त्यांनीं आजीबाईंवर शिस्त घरली नाहीं.

पण या सगळ्या प्रकरणांत, भिस्या आचारी अजून आला नाहीं मग स्वयंपाकास सुरुवात होणे लांबच, येवढी गोष्ट मात्र आपोआप सिद्ध झाली. मग काय विचारतां? साहेबांच्या आरडण्याओरडण्यानें सर्व घर दणाणले. दाही दिशांना गडी पाठवून भिस्या असेल नसेल तेथून घरून आणण्याचे हुक्कम सुटले; व दरम्यानचा वेळ कोणत्या तरी पाहुणचारांत जावा, व्यर्थ दवळं नये, म्हणून साहेबांनीं आपला बगीचा पाहून येण्याची गोष्ट काढली.

ते म्हणाले, “बगीचा येऊन जाऊन मैलभर तर लांब आहे, स्वयंपाक होईपर्यंत आपण दहादां जाऊनसुद्धां येऊं.” आणि स्वयंपाक करण्याचा तगादा भिस्यामार्गे लावण्याचा फिरून एक हुक्कम

सोहून ते म्हणाले, “ स्वयंपाक स्वयंपाक तो काय ? आपण बगीचांत जाऊन येईतों दहा वेळ स्वयंपाक होईल.”

स्वयंपाक होईपर्यंत बगीचाच्या दहा खेपा होणार, बगीचा-ची एक खेप होईपर्यंत स्वयंपाक दहा वेळां होणार, हें एकांत एक कसें बसतें याचें कौतुक वाढून मला थोडेसें हंसूनि आले. पण त्याचा संबंध बगीचा पाहण्याच्या आनंदाशीं जोहून देऊन मीं वेळ मारून नेली.

बगीचांत न जातां आम्ही घरीं राहिलों, तरी मला स्वतःला चुलीपुढे जाऊन स्वयंपाक थोडाच करावयाचा होता ? स्वयंपाक-घरांतील ‘भवितव्यता’ सर्वस्वीं भिस्याच्या हातांत राहणार. म्हणून बाहेर बगीचांत गेलों तर स्वयंपाकाकडचे लक्ष तरी कमी होईल अशा हेतुने बगीचाकडे जाण्यास संमति दिली.

बगीचांतहि पाहुणचार माझी वाट पहातच होता व झाडांवरचीं फूलें खुडणे, फळझाडांवरचीं ताजीं फळें तोडणे वगैरे गोष्टी साहेब मजकरितां करीत होते. त्या पाहुणचाराच्या रूपाच्याच होत्या यांत शंका नाहीं. पण कित्येक वेळां अशा गोष्टींत पाहुणचाराच्या बुद्धीपेक्षां गर्वोक्तीचे आत्मनिवेदनच अधिक असतें. तसेच येथोंहि झालें. साहेबांनीं मला मूळ बगीचा घेतल्यापासून सर्व वृत्तान्त निवेदन केला. त्यांनीं केलेलें सर्व कांहीं चांगले व शहाणपणाचें होतें अशी माझी खात्री करून देण्याचा त्यांचा सारखा प्रयत्न चालू होता. क्षणोक्षणीं हुंकारानें मी कबुलीजबाब देतच होतों. पण खात्री करावी तितकी थोडी, अशापैकीं ही गोष्ट आहे असें साहेबांस वाटत असावें. त्यामुळे पुराव्याचीं ओङ्यांवर ओङ्झीं मजवर लाढून युक्तिवादाचे हल्लाचांवर हल्ले ते मजवर चढवीत होते. त्यांची जमीन चांगली, त्यांचे गडी हुषार, शेती व बागाईत करण्याची

त्यांची पद्धति लोकोत्तर, त्यांचे पीक लोकांपेक्षां अधिक, फार काय पण पाऊससुद्धां त्यांचा पक्षपाती असून शेजारच्या नंबरांतल्यापेक्षां त्यांच्या नंबरांत अधिक मुबलक व वेळेवर पडत असे अशीहि माझी खात्री झाली; पण खात्री न होईल तर काय झाले! माझे कान तेवढे साहेबांकडे होते; पण मन स्वयंपाकघरांतील भिन्न्याचा स्वयंपाक आणि स्टेशनांतील मुंबईमेल यांच्या दरम्यान भ्रमण करीत होते. साहेबांच्या पाहुणचाराच्या बुद्धीला मजकळून मिळावा तितका खुलासेवार व कृतज्ञतापूर्वक जाब मिळत नव्हता, पण त्याला मी तरी काय करणार?

मला स्टेशनवर पोंहोचविण्याकरितां बहुधा शेतांतल्या बैलांपैकीच जोडी मिळणार असें वाटून मी होऊन साहेबांस म्हणालो, “यांतले कोणते बैल मला स्टेशनावर नेणार?”

साहेब एका जोडीकडे बोट करून म्हणाले, “ही तर घरची सत्तेचीच आहे. पण शेजारचा वांटेकरी बळी पायगुडा यानें प्रदर्शनांत घेतलेली एक जोडी आहे तीच होतां होईतों तुम्हांस नेण्यास मी देणार आहें.”

शोध करितां गळ्याकळून कळले, कीं पायगुड्याची जोडी एक मैलावर असलेल्या कुरणावर चरावयास ठेवलेली आहे. तेव्हां ती कदाचित् वेळेवर येणार नाहीं अशा भीतीनें मी म्हणालो, “हें पहा साहेब, घरची जोडी तीच खरी, दुसऱ्याची कशाला?”

फिरून साहेबांना आपण गांवचे अधिराजे या अभिमानाची लहर आली. ते म्हणाले, “हें पहा, आमच्या या गांवांत कोणतीहि वस्तु दुसऱ्याबिसऱ्याची हें मी जाणत नसतों. म्हणेन तेव्हां ती वस्तु मला मिळालीच पाहिजे हा आपला माझा कायदाच आहे. मला जोडी देतो म्हणजे पायगुड्या काय उपकार करतो कीं काय?”

असें म्हणून त्यांनीं ती जोडी घेऊन येण्यास चाकरांना सक्तीचा हुक्म सोडला.

मी या मुद्द्यावर अधिक हुजत घालीत वसलों नाहीं. पण एवढेच म्हणालों, “आपले काय जाते मिळाले तर? प्रदर्शनांत बक्षिस मिळालेल्या जोडीच्या गाडींतूनच आपण राजासारखे स्टेशनवर जाऊ.”

पण लगेच डामडौल व मिजासीपणा यांच्यामुळे राजे लोकांच्या आगगाड्या कित्येक वेळां चुकतात या आठवणीने मनाला खका बसून मी पुढे म्हणालों, “जोडी कोणाची का होईना? आपले स्टेशनवर वेळेवर पोंचले म्हणजे झाले!”

पण तोफेच्या तोंडीं दिलेल्या मनुष्याचीं जितकीं शकले होत असतील तितकीं साहेबांनीं आपल्या निश्चयात्मक उत्तराने माझ्या शंकेचीं केलीं

ते म्हणाले, “हातेच्या रे. स्टेशनावर वेळेवर पोंचावयाचें येवढीच ना येऊन जाऊन तुमची शंका? हुं:! त्यांत काय आहे? आमचा नाम्या गडी आणि आमचीच जोडी असली म्हणजे स्टेशन काय पंधरा मिनिटांचा रस्ता!”

नाम्या गडी व त्यांची बैलांची जोडी यांची किंमत कमी करण्याचे मला कारण नव्हते. पण चार मैलांची मजल पंधरा मिनिटांत मारावयाची म्हणजे ताशीं सोळा मैल वेग होतो हें उदाहरण मनानें सोडविल्यामुळे मीं तें सहज साहेबांपुढे मांडलें. हेतु हा, कीं साहेबांचे गणित चुकल्यानें माझी गडी चुकूं नये.

पण साहेब पडले अभिभानी पुरुष. ते काय अशा दुरुस्तीला भीक घालतात? ते म्हणाले, “पंधराच्या ठिकाणीं वीस. आमची

ही जोडी एकदां चौखूर उहूं लागली म्हणजे एखाद्या वेळीं घोड्याच्या गाडीलाहि मारें टाकावयाची.”

मी अगदीं मनाविरुद्ध ‘तथास्तु’ असा आशीर्वाद देऊन हा वाद थांबविला.

घरीं येतों तों आठास सुमारे दहा मिनिटे कमी होतीं; पण माझ्या दुँदेवानें लिप्टनचा चहाचा डबा येऊन पडला होता. मग काय साहेब मला सोडणार? मी म्हणालों, “स्टेशनावरून गाडी हलायला फक्त एक तास पंचवीस मिनिटे आहेत. तितक्यांत मला आंघोळ-जेवण करून भातखांचरांतून चार मैलांवर मजल जावयाची आहे. तेव्हां आतां चहाच्या भानगडींत कशाला पडावें?” पण साहेब म्हणाले, “स्वयंपाक चुलीवर होतोच आहे, पण वैल रिकामाच आहे की नाहीं?” असें म्हणून भिन्न्या, जो या सुमारास येऊन चूल पेटवून भात टाकीत होता, त्याला साहेबांनी चहा करण्यास हुक्कूम दिला.

झालं! या पुढची हकीकत वर्णन करण्यास मी असमर्थ आहें. प्रत्येक पळावरोबर माझा जीव तिळतिळ तुटत होता. माझे सगळे लक्ष्य आगगाडीकडे होतें आणि एखाद्या कळसूत्री बाहुल्याप्रमाणे मी पाहणचार घेत होतों. प्रथम चहा झाला. नंतर आंघोळी-करितां बाजारांतून सावण आणण्यास पांच मिनिटे गेलीं. नको नको म्हणत असतां गुलाल-रांगोळ्या झाल्या. ऐन भात वाढावयाच्या वेळीं भर्जीं केलीं नाहींत म्हणून भिन्न्यास रांगे भरून चुलीवर कढई ठेवावी लागली. भिन्न्यानें ऊन ऊन चपाती करून वाढावी व मीं खावी याशिवाय यजमानांचा संतोष होण्यासारखा नसल्यानें तो प्रकार आग्रहपूर्वक सुरु झाला. पाणी पिण्याची वेळ आली तेव्हां घरच्या विहिरीचे आख्यान दिवाणी कोर्टीतील अपिला-

पर्यंत सांगून त्याचें पर्यावसान झाले कीं रहाटास दोर नव्हता तो मुद्हाम बांधून ताजी घागर काढून अखेर मला पाणी पाजण्यांत आलेच ! पानसुपारीचे वेळीं मला नुसर्तीं फुले न देतां त्यांचा गुच्छ सजवून घावा अशी साहेबांची लहर लागल्यामुळे त्यांतच चार-दोन मिनिटे गेलीं.

जेवणांतून मोकळा झाले असें पाहून अंगरखापागोटे घालण्याची लगबग मीं केली. पण देवापुढे सुपारी ठेवून जाण्याच्या शिष्टाचारांत मीं सांपऱ्यून साहेबांनी शिसवी देव्हारा करण्याच्या सुताराची कामगिरी आणि महत्प्रयासानें मिळविलेले बाण व चक्रांगदयांचे वर्णन करून दोनतीन मिनिटे खालीच. अखेर ओटीवर येऊन हातांत बँग व काठी मी घेतों तों मला समजले, कीं दारांत मुळीं गाडीच उभी नाहीं. तें ऐकतांच साहेबांनी नाम्या गड्यास चार शिव्या हांसडल्या. एकामागून एक दोन-तीन गडी घाडले, व इतके केल्यानें चुकीची योग्य ती दुरुस्ती झाली असें मनाशीं ठरवून ते संथपणानें मला म्हणाले, “अहो, बसाल तर सरे, फिरून एक वेळ विडा खा.” तेव्हां मी मात्र मनांत बराच संतापले. मी साहेबांस जाणवेल अशा रीतीनें घड्याळ काढून पाहून खिशांत आपटले. पण घड्याळांत किती वाजले ही वावत साहेबांच्या हिशेबांत नव्हती. ‘सकाळीं जेवून गाडीला जायचे’ इतकीच गोष्ट ते जाणत होते. सर्व पाहुणचाराच्या समारंभांत त्यांनी घड्याळाकडे एक वेळहि पाहिले नव्हते.

असो. पुन्हा एकदां विडा खाऊन झाल्यावर मी उठलों व सामान घेऊन दारांत उभा राहिलों, तरी गाडी येईना. मी आपणाकडून चुळबुळ करीत होतों व गाडी आतां इतक्यांत येईल असें आशापूर्ण शुभवर्तमान साहेब वर्तवीत होते. अखेर एकदांची गाडी आली

तोंच इतक्यांत घरच्या घट्याळांत नवाचे ठोके पडले. याचा अर्थ चार मैलांवर असलेल्या स्टेशनावरची गाडी बरोबर १५ मिनिटांनी सुटावयाची !

पण साहेब स्वस्थपणे म्हणाले, “शकुन तर ठीक झाला.” मी गाडीत बसून गाडी चालू होतांना साहेब म्हणतात, “पंधरा मिनिटे आहेत ना ? हात्तेच्या ! नाम्या तेवढ्या वेळांत दोनदां स्टेशनाला पोंचवील. नाम्या, ढवळा बैल जरासा लंगतो आहे. पण हाण जरा जोरानें म्हणजे झाले.”

शेवटी साहेब मला म्हणतात, “एक मिनिटभर थांबत असलां तर थोडेसें फराळाचें देतों.” मी हातानेंच नको म्हणून ‘हाण गाडी’ असें नाम्यास म्हणालो.

साहेबांचे अखेरचे क्षब्द ऐकूं आले ते असे:—“पुन्हा लवकरच या बरं का आजच्यासारखे !”

यावर मीं काय उत्तर दिलें, तें साहेबांस किंवा नाम्यालाहि ऐकूं जाण्यासारखें नव्हतें. पण तें उत्तर काय असेल याची वाचक कल्पना करतीलच !

मी स्टेशनावर पोंचलों तों पावणेदहा झाले होते. मेलगाडी जाऊन अर्धा तास झाला होता आणि स्टेशनवर सर्वत्र सामसूम झाले होते.

साहेबांच्या पाहुणचारामुळे माझी आगगाडी कशी चुकली याचें सर्व चित्र माझ्या डोक्यांपुढे पाहुणचाराच्या पहिल्या हल्ल्या-पासून उमें राहिले व मी मटकन् झॅटफॉर्मच्या बाकावर बसलों.

### प्रश्न व सूचना

( १ ) [ अ ] प्रस्तुत गोष्टीच्या गुणांचे दिग्दर्शन करा.

[ आ ] प्रस्तुत गोष्टीत कला या घटीनें तुम्हांला कांही दोष दिसतो काय ? पाहुण्याच्या आदरसत्काराचा अतिरेक करणे हें निराळे, व स्वतःच्या वैभवांचे प्रदर्शन करणे हें निराळे. या दोहोंपैकी एकाच मुद्यावर भर दिला असता तर कलाघटीनें हीच गोष्ट अधिक कला-शुद्ध ज्ञाली नसती काय ?

( २ ) अतिथिसत्कार करणे हा वास्तविक सद्गुण आहे. मग दादासाहेबांचे चुकले कोठे ?

( ३ ) अतिथिसत्कार कसा करावा या बाबतीत तुम्ही व्यावहारिक उदाहरणे देऊन कांही सूचना करू शकाल काय ?

( ४ ) [ अ ] खालील शब्दांची व्युत्पत्ति थाः—अतिथि, पःहुणा, बद्रंग, वायगोळा, ठोऱ्या.

[ आ ] पुढील शब्दांचा किंवा शब्दसमूहांचा अर्थ याः—अरतापरता, बजवय्या, री ओडणे, आंबट तोँड, घाट घालणे, तार लागणे, पडत्या फळाची आज्ञा घेणे, दुरुस्त, खटाटोप, अवदसा आठवणे, हुजत घालणे, भीक घालणे, लगवग.

( ५ ) पुढील वाक्यांचे स्पष्टीकरण करा:—

१ खेडेगांवातली गायाची तयारी म्हणजे संन्याश्याच्या लग्नाला जशी शेंडीपासून तयारी तशी.

२ शेण जमिनीवर पेडल तर थोडी तरी माती घेऊन उठेलच.

३ कोणीहि ज्ञाले तरी वेळेला सतावू नये.

४ नाही तर हा झाडावरच्या कावळ्यांना दगड मारून त्याच्या ओरडण्याची आज्ञा घेऊन हरहर महादेव म्हणावयाचा.

( ६ ) तिंबूबुवा, व दादासाहेब यांची स्वभावाचित्रे रेखाटा.

( ७ ) ही गोष्ट वाचीत असतांना आपणांस पुळकळ ठिकाणी हेसूं येतें तें कां याची मीमांसा करा.

## हास्य-विनोदांपासून होणारे फायदे

[ न० चिं० केळकर यांनी लिहिलेल्या ‘सुभाषित व विनोद’ या पुस्तकां-तून पुढील उतारा घेतला आहे. जीवितात गांभीर्य, ध्येयनिष्ठा, न्यायनिष्ठृता वैरे गुण आवश्यक आहेतच, परंतु विनोद, थृष्णामस्करी वैरेचीहि तितकीच आवश्यकता आहे. आपल्या लोकांत विनोदबुद्धि पुष्कळ कमी आहे असें म्हण-तात व पूर्वीच्या वाड्मयाकडे पाहिले असतांना हें खरेंहि दिसते. हा प्रश्न गौण आहे असें म्हणून सोडून दिला तरी विनोदाचा जीवितात पुष्कळच उपयोग आहे यांत शंका नाही. हे उपयोग पुष्कळ प्रकारचे आहेत. त्यांतील काही उपयोग न० चिं० केळकर यांनी पुढील उतार्यामध्ये मार्मिकपणे व निरनिराळीं उदाहरणे देऊन दाखविले आहेत. ]

आतां हास्यविनोदांपासून व्यक्तीला होणाऱ्या फायद्यांकडे वळू. हास्यक्रियेचा शरीरावर वैद्यकदृष्टचा फायदेशीर परिणाम होतो ही गोष्ट प्रथमतः ध्यानात ठेवण्याजोगी आहे. हास्याचा परिणाम शरीर-प्रकृतीवर चांगला होतो. ज्याला वैद्यकाची माहिती नाहीं असा मनुष्य-हि एकदम सांगूं शकेल, कीं हंसल्यापासून अंगांतील शिरांस एक प्रकारचा मोकळेपणा वाटतो. हास्य स्फुट नसतें त्या वेळीं श्वासो-च्छूवासाची क्रिया संथपणे चालत असते. तिच्यामध्ये हंसण्यानें एकदम व्यत्यय येतो हें खरें, परंतु त्या व्यत्ययाचा परिणाम श्वासो-च्छूवासाच्या इंद्रियांवर व शरीरांतील रक्तप्रवाहावर चांगला असाच होतो. हास्यामुळे वक्षःकपाटावर एकामागून एक असे अनेक आघात होतात. या प्रत्येक आघाताच्या वेळीं रक्तवाहिन्यांतील रक्त काळिजांत जाण्यास प्रतिबंध होतो. बराच वेळ मनुष्य हंसत असला म्हणजे त्याचें डोकें व मान तांबूस होतात याचें कारण वरील प्रतिबंधच होय. तसेच हास्यक्रियेच्या मधून मधून जो खोल असा श्वासो-च्छूवास घेतला जातो, त्याच्या योगानें फुफ्फुसांत हवा शिरून तीं

फुगतात आणि त्याचा परिणाम असा होतो कीं, वाहिन्यांतील रक्त काळिजाकडे घालविले जातें. काळिजाकडे रक्त अधिक जोरानें जाणें व त्यास प्रतिबंध होणें या दोन किया एकामागून एक व आलटून पालटून अशा झाल्यानें रक्तांत प्राणवायूची मिसळ अधिक होते, व प्रवाहाहि जोरानें चालतो. हे सर्व प्रत्यक्ष परिणाम होत. यांशिवाय दुसरे अप्रत्यक्ष परिणाम होऊ शकतात. मोकळ्या मनानें मनुष्यास हंसें आले म्हणजे रक्ताचा मेंदूवरील दाब कमी पडतो. रागावलेल्या मुलास कांहीं चेष्टा करून हंसवितात, याचें कारण तरी हेंच, कीं हंसें फुटल्याबरोबर मेंदूकडील रक्त मोकळे होऊन मनोवृत्ति फुलते. एकंदर शरीरप्रकृतीवर हास्याने होणारे सुपरिणाम अर्थातच इतके त्वरित होऊ शकत नाहींत. परंतु ते होतात याबद्दल कोणास क्वचितच शंका असेल. इंग्रजीत “ Laugh and grow fat ” अशी एक म्हण आहे, तिजवरून इंग्रज लोकांत याबद्दल काय समजूत आहे ती व्यक्त होते.

( 1 ) When a man smiles and much more when he laughs he adds a fragment to his life.

— (Sterne.)

( 2 ) Laughter makes good blood.

— (Italian Proverb.)

ग्रीक तत्त्ववेत्ता आरिस्टाटल याचे वेळेपासून आजपर्यंत हंसण्याचे योगानें फुफ्कुसें बळकट होतात व शरीरप्रकृतीच्या निरोगीपणास हास्य हें एक साधन आहे असें सर्व इंद्रियविज्ञान-शास्त्रवेते म्हणत आले आहेत. रस्त्यांत गर्दीं वगैरे बरीच जमून जाण्यायेण्यास प्रतिबंध झाला असतां पोलिसानें सोटा उगारून ‘चला—लोक, गर्दी मोडा’ असें म्हटल्यानें ज्याप्रमाणे जमलेल्या समाजांत खळबळ सुरु होते, त्याचप्रमाणे मेंदूवर किंवा मनावर ताण पडला असला किंवा कांहीं

काळजी वाढून उद्दिगता आली असली तर खळखळून हंसें आले म्हणजे एकदम मोकळेपणा वाढूं लागतो. शरीरावरहि तसाच परिणाम घडतो. कारण बहुधा मोकळ्या हंसण्यानें हातपाय वगैरे अंगाचे भागांसहि चलन मिळतें, मात्र ‘अति सर्वत्र वर्जयेत्’ या महणीप्रमाणे हंसण्याच्या कामांतहि अतिशयत्वानें शरीरप्रकृतीवर वाईट परिणाम होण्याचा संभव असतो हेंहि लक्षांत ठेविलें पाहिजे. औषधाप्रमाणे हास्याचीहि पथ्यकर व अपथ्यकर अशीं प्रमाणे असतात व निरनिराळ्या प्रकृतीस हास्यरूपी औषध निरनिराळ्या प्रमाणांनीच विहित आहे.

नेहर्मीं गंभीर किंवा आवेशयुक्त विचार मनांत उत्पन्न झाल्यानें मनावर एक प्रकारचा ताण पडतो. धनुष्याचा ज्या वेळीं उपयोग करावयाचा नसतो त्या वेळीं त्याची दोरी सोडून त्यावरील ताण कमी करितात. त्याचप्रमाणे कांहीं विशिष्ट प्रसंगींच आवेशयुक्त व गंभीर विचारांचा ताण मनावर पढावा, एरवींच्या वेळीं मन स्वाभाविक व न ताणलेल्या स्थितींत रहावें व त्याचे अंगच्या स्थितिस्थापकत्वाचा गुण नष्ट होऊं देऊं नये, याकरितां ईश्वरानेंच हास्यविनोदाची तजबीज करून ठेविली आहे. हा उपयोग केवळ अकरणरूप झाला; तथापि त्याचे प्रत्यक्ष असेहि उपयोग आहेत. पैकीं एक असा आहे कीं विनोदशीलतेमुळे आत्मस्वभावाचें निरीक्षण मनुष्य करूं शकतो. जें शळ आपण लोकांवर नेहर्मीं चालवितों तेंच अर्थात् स्वाहितबुद्धीनिं आपल्यावरच चालवून पाहण्याची इच्छा मनुष्यास एखादे वेळीं तरी होणारच.

विनोद हा एक फिरता दिवा आहे; त्याचा प्रकाश दुसऱ्यावर जसा पडतो तसा आपणांवरहि पडलेला पाहून त्याच्या उजेडांत ज्या गोष्टी दिसतील त्यांचा बोध आपणांस सहजच होतो. “माझें

मलाच हसूं येते ” असा शब्दप्रयोग आपण व्यवहारांत नेहर्मी झालेला पाहतों त्याचा अर्थ उघड आहे. ज्याला दुसऱ्याचें नेहर्मी हंसूं येते, त्याला स्वतःचे एखादे वेळीं तरी हंसूं येईलच. परंतु आत्मनिरीक्षण किंवा आत्मशिक्षण यांहून दुसरेहि फायदे आहेत. आपल्या जिवितक्रमांत लहानसहान अडचणी अगर लहानसहान संकटें आपणांवर येतात. तेव्हां आपण कित्येक त्यांच्या ओङ्याखालीं दडपून जातों. परंतु त्यांच्या योगानें आपल्या एकंदर जिवितक्रमास व्यत्यय न येतां आपण कित्येक त्यांतून लीलेने पार पडतों. एखादा जिन्नस आपणच कोठें तरी ठेवलेला असावा व तो सुरक्षितहि असावा; पण हुडकूं जावें तर मात्र तो आपणांस सांपडत नाहीं; तो शोधून आपण दमतों. अशा वेळीं आपल्या मनास किती तरी त्रास होण्याचा संभव असतो. विनोदानें हंसून जर आपण तो क्षण सुखाचा केला नाहीं तर तो दुःखाचा खास होईल व असें झाले असतां शुष्क कारणाकरितां आपल्यास दुःखाचे किती तरी क्षण विनाकारण काढावे लागतील. एखादे वेळ गर्दीगर्दीने गांवाला जाण्यास निघावें तों आगगाडी चुकावी. असे प्रसंग मनुष्यमात्रास केव्हां ना केव्हां तरी येतात. समजा, अशा वेळीं गाडी चुकली म्हणून खिन्ह होऊन चार लोकांदेखत गुडध्यांत मान घालून बसणारा एक मनुष्यध्या, व दुसरा एक असा ध्या, कीं आपल्या देखत गाडी सुटलेली पाहून न त्रासतां विनोदानें एवढेंच म्हणतो कीं, अहो बाई, तुमच्याकरितां आम्ही इतके लांबून धडपडत व धापा टाकीत आलों. असें असतां आमची एक क्षणाची सुद्धां मुरवत तुम्हीं धरूं नये, हें चांगले दिसतें का ? ” असें बोलून हंसत परत फिरतो. या दोन मनुष्यांच्या स्थितींची तुलना करून पहा व सांगा, कीं दोघांचेहि नुकसान व अडचण खारखीच

असतां त्यांपैकीं सुखी व दुःखी कोण? समजा, आपण पायगाडी-वर बसून जोरांत चाललों आहों. असें असतां एखादे वेळीं एखादें खेळकर व खोडकर मूळ मुद्दाम होऊन पुढे तरी येतें किंवा जागचे हालत तरी नाहीं किंवा आपण त्यास चुकविण्याकरितां डावे-उजवे हाताला वळावें तों तों तेहि उजवी-डावी बाजू घेऊन नेमके पुढेंच येतें. अशा वेळीं प्रथमच चटकन् रागाचा व त्रासाचा झटका येतो. परंतु त्रासिक मनुष्य त्याजवर व आपल्यावर रागावून त्याला चार शिव्या देत, आपणांसहि चार घेत निघून जाईल; किंवा त्या मुलाचे वतीनें कोणी बोलूळ लागल्यास वर्दळीवरहि येईल. व एकदां रागाच्या शब्दांची किंवा शिव्यांची सलामी दोहोंपक्षांकडून झाली म्हणजे मग तो तंटा किती विकोपास जाईल किंवा अखेर काय परिणाम होतील ते देव जाणे. विनोदी मनुष्याची तळ्हा याहून वेगळी असते. अशा प्रसंगीं तो हें पटकन् लक्षांत आणलि, कीं रस्त्यावर खेळण्याचा लहान मुलांचा हक्क निसर्गमिद्धच आहे, व येणारांजाणारांशीं गमतीनें वागणें हें त्यांच्या खेळण्यापैकींच एक अंग आहे. अशा वेळीं समजा कीं गाडीवरून तो पडला तरीहि, अपघात विशेषच मोठा नसेल तर, तो 'आतां या गाडीला तिच्या डॉक्टरकडे नेले पाहिजे' एवढेंच म्हणून हंसून भागवून नेईल. किंवा अपघात न होतां मुलास चुकवून जातां आलें तर मागें वकून तो एवढेंच म्हणेल कीं, कां कशी झाली फजिती? दिली कीं नाहीं झोकांडी? व असें झालें असतां तो स्वतः, तें मूळ व आसपासचे लोकाहि सर्वजण मिळून हंसून जो तो आपल्या कामास जाईल. आपण एखादे वेळ गाडीतून उतरतांना आपणांस न कळत दारांत धोतर सांपडलेले असावें व आपणांस जलदीनें उतरतां येऊ नये. अशा वेळीं कोचमनला व्यर्थ शिव्या हांसडणारे व रागावून

अकांडतांडव करणारे लोक ज्याप्रमाणें जगांत असतात, त्याचप्रमाणें दुसरेहि असे कित्येक असतात, कीं ते अशा वेळीं एखादी कोटी करून किंवा विनोदाचें भाषण करून तो अडचणीचा क्षण हास्यासच कारणीभूत करतील. अंधारे रात्रीं रस्त्यानें जातांना अडखळून आपण पडलों असतां म्युनिसिपालिटीला शिव्याशाप देऊन आपले जिवाला त्रास करून घेणे ही एक गोष्ट ध्या. आणि ‘आतांशा आमच्या कमिटीची रोशनाईची व्यवस्था इतकी चांगली आहे कीं, तिचे कंदील पाहण्यास घरचे कंदील न्यावे लागतील’ एवढेच म्हणून व उटून आपल्या मार्गानें जाणे ही दुसरी गोष्ट. यांपैकी शहाण्या माणसानें कोणती पत्करावी याबद्दल बहुधा वाद होणार नाहीं. समजा, आपण नाटक पहावयास गेलों असतां आपल्या समोरच्या खुर्चीवर बसलेल्या गृहस्थाचें पागोटे भले मोठे असल्याकारणानें मोज पहावयास आलेल्यांस व्यत्यय येतो. अशा वेळीं ‘अहो, नाटक पहावयास यावयाचें तर असर्ली चाकासारखीं पागोटीं घरीं ठेवून यावीं समजलांत का ?’ अम्ही मागच्या खुर्चीवर बसलों असलों तरी तुमच्यासारखेच आम्हांलाहि पैसे मोजावे लागले आहेत. काढा तें पागोटे अगोदर, नाहीं तर मॅनेजरास कळवीन’ असें बोलून त्याचें प्रत्युत्तर ऐकून घेणे व शेवटीं भांडाभांडी करून स्वतःच्या व लोकांच्या करमणुकींत व्यत्यय आणून पोलिसापर्यंत मजल नेणे हा एक मार्ग आणि समोरच्या गृहस्थास ‘काय हो, स्टेजवर काय चालले आहे तेवढे सांगाल का ?’ असें विचारून व्यंग्यार्थानें पागोळ्याची अडचण त्याचे नजरेस आणून देणे किंवा थडेणे ‘रावसाहेब, आज फार उकडतें आहे नाहीं ? जरा पागोटे बिगोटे काढून हवा ध्याल कीं नाहीं’ असें म्हणणे व

अर्थातच ‘कां हवेचीशी चौकशी चालली आहे ! पागोटे बिगोटे तुमच्या दृष्टिआड येते कीं काय ?’ असें विनोदी उत्तर त्याजकद्धन येऊन आपला हेतु साधणे हा दुसरा मार्ग. यांपैकीं चांगला कोणता हें आम्ही सांगावयास नकोच. एखादा भिक्षुक येऊन खणपटीस बसून त्रास देत आहे, अशा वेळीं त्याजवर रागावून ‘काय हो, शंभर वेळां सांगितलें तरी तुम्हांस कळत नाहीं का ? उठतां कीं हातास धरून घालवूं ?’ असें म्हणणे बरें; किंवा ‘भटजीमहाराज, ऊन्ह होत चाललें, आपल्याला आणखी चार ठिकाणी जायचे असेल, दुसरे चार लोक हातांत दक्षणा घेऊन आपली वाट पहात बसले असतील, त्यांची आपण निराशा करणार कीं काय ?’ असें म्हणणे बरें ? एखादे वेळीं कुलूप काढावयास जावें तों तें गंजून गेल्यामुळे निघूंच नये असें होतें. अशा वेळीं कोणीं तरी कुलूप विघडविलें खास अशी समजूत खरोखर नसतांहि उगाच घरच्या पोरांबाळांस अथवा चाकरनौकरांस शिव्या हांसढणारीं, किंवा आपल्या गैरमर्जीची मजल कुलुपांच्या कारखानदारांपर्यंत नेऊन कुलूपे गंजतात म्हणजे काय, अलीकडे सर्वच कारखाने चोरांचे बाजार झाले आहेत. यावद्दल वर्तमान-पत्रांतून गवगवा केलाच पाहिजे !’ वौरे म्हणणारीं माणसें वेगळीं आणि अचेतन कुलुपासच उद्देशून ‘कां स्वारी आज रुसली आहे वाटते ? तेल पाहिजे का थोडेसें प्यायला ?’ इतकेंच म्हणून जाणारीं माणसें वेगळीं. कथा ऐन रंगांत आली असतां एखादें मूळ रहूं लागावें, व असें झालें असतां हरदास मूर्ख असेल तर तो “ अहो बाई, त्या मुलाला गप कराल किंवा नाहीं ? लोकांनी येथे कथा ऐकायला यायचे कीं तुमच्या मुलाचें रडणे ऐकायला यायचे ? ” असें बोलून आपल्या स्वतःस त्रास करून घेईल

व त्या विचान्या माउर्लीस आपला जीव नकोसा करून टाकील. परंतु त्याचे जागीं एखादा विनोदी हरदास असेल तर ‘लहान बालके हीं राजेलोकांप्रमाणेंच शीघ्रकोपी असतात; त्यांचे समाधान करण्याचे श्रम काय असतात हें गोकुळच्या यशोदेस विचारावें म्हणजे कळेल’ असें म्हणून लहान मुलांवर एखादी गोष्ट सांगून सर्वांस क्षणभर हास्यसुखाचा लाभ करून देईल. अशा प्रकारचीं उदाहरणे जितकीं द्यावीं तितकीं थोडींच होतील. परंतु त्या सर्वांचे तात्पर्य हेंच कीं, संसारांतील लहानसहान अडचणींचा किंवा संकटांचा हि परिहार विनोदानें जितका होतो तितका रागावून किंवा त्रास करून होत नाहीं. कित्येक गोष्टी हलक्या हातानें केल्या तरच त्या साधतात हें आपण नेहमीं पाहतों व विनोददृष्टीनें अडचणींकडे पाहणे म्हणजे त्यांच्या परिहारास जो एक प्रकारचा सफाईचा हात लागतो त्याचा उपयोग करण्यासारखे आहे. अशा प्रसंगीं साधु लोक परमार्थदृष्टीनें जें समाधान स्वतःस प्राप्त करून घेतात तेंच संसारी लोक विनोदानें करून घेतात. आपल्या रागीट बायकोनें प्रथम शिव्या देऊन नंतर डोक्यावर घाण पाणी टाकिले हें पाहून “ विजेच्या कडकडाटानंतर व मेघगर्जनेनंतर पर्जन्यवृष्टि झालीच पाहिजे ” असें म्हणगान्या साकेतीसच्या अंगचा विनोद जरी आपणां सर्वांमध्ये असला नाहीं, तरी पण प्रत्येकास बन्याचश्या सांसारिक अडचणी व संकटें यांचा परामर्श विनोदी मनानें घेतां येईल, यांत संशय नाहीं. यदृच्छा किंवा इंग्रजीत ज्यास Circumstances असें म्हणतात, तिचा व मनुष्यमात्राचा सामना विषम आहे; म्हणजे एका बाजूस सर्वेशक्तिमान् यदृच्छा व दुसरे बाजूस अल्पशक्तिमान् असे आपण मानवी प्राणी आहोत. आणि असें हें विषमद्वंद्व जोंपर्यंत आपणांस जगावयाचे आहे तोंपर्यंत

चालणारच. ही गोष्ट नीट लक्षांत घेतली म्हणजे मग हरप्रसंगी हातघाईवर किंवा उपायीं न येतां, विनोदरूपी मायावी शक्तीची आराधना करून तिच्या सामर्थ्याची मदत आपणांस घेतल्याशिवाय या द्वंद्वांत यश मिळणार नाही अशी तेव्हांच खात्री होते.

न० चिं० केळकर  
( सुभाषित आणि विनोद )

### प्रश्न व सूचना

( १ ) [ अ ] खालील वाक्यांचे स्पष्टीकरण कराः—

१ विनोद हा एक फिरता दिवा आहे.

२ यदृच्छा किंवा इंग्रीजीत जिला Circumstances असे म्हणतात तिचा व मनुष्यमात्राचा सामना विषम आहे.

[ आ ] पुढील शब्दांचे अर्थ ( व शक्य असल्यास व्युत्पत्तिहि ) याः— वक्षःकपाट, उद्विम, अपथ्यकर, विहित, स्थितिस्थापकत्व, लहान-सहान, अकांडतांडव, उपायीं येणे.

[ इ ] पुढील शब्द व शब्दसमूह यांचा वाक्यांत उपयोग कराः— वर्द्धीवर येणे, विकोपास जाणे, खणपटीस बसणे.

( २ ) चिडखोर स्वभावामुळे नुकसान कसें होतें व तोच विनोदी स्वभाव असल्यास प्रसंगातून कसें निभावून जातां येतें हें एखाद-दुसऱ्या नाव्यप्रवेशाचे द्वारे स्पष्ट करून दाखवा.

( ३ ) या उताऱ्यांतील दोन-तीन चांगले दाखले या. त्यांचे योगाने प्रतिपाद्य विषय सुवोध होऊन कसा सजविलाहि गेला आहे हें सांगा.

### न्यायाची सूक्ष्म दृष्टि

[ सुप्रसिद्ध नाटककार कृ० प्र० खाढीलकर यांच्या ‘भाऊबंदकी’ या नाटकातून सदरहू प्रवेश घेतला आहे. नारायणराव पेशवे यांच्या वधाबहूल रघुनाथराव व आनंदीबाई हीं जबाबदार आहेत असा लोकप्रवाद होता, व तत्संबंधी

निवाडा देण्याचे काम त्या वेळचे प्रसिद्ध न्यायाधीश रामशास्त्री प्रभुणे यांचेकडे होते. पुढील संवादांत रघुनाथराव, आनंदीबाई व रामशास्त्री यांच्या या बाबतींतील दृष्टि व त्रुती यथार्थ रीतीने दिग्दर्शित झाल्या आहेत. खाडीलकरांची या प्रवेशांतील भाषा रसाळ व ओजस्वी, स्वभावदिग्दर्शन स्पष्ट व मार्मिक, आणि तत्त्वदर्शन सूक्ष्म व गहन आहे.]



**रामशास्त्री**—दादासाहेब, हा संशय मलाच येतो असें नाहीं तर लहानथोर सर्व लोक हाच संशय कुजबुजत असतात. आपण, आतां द्या दासींच्या तोंडचे शब्द ऐकलेच आहेत; द्या शब्दांवरून आपलेहि मन आपणांस खात असावेंसे मला वाटते.

**आनंदीबाई**—काय मेल्या द्या मस्तवाल दासी तरी! लोकांना पडलेली स्वप्ने सगळ्या शहराला जाहीर करणाऱ्या द्या गजघंटा मेल्या!

कृ. प. खाडीलकर  
शास्त्रीणबाईना माझ्या महालांत नेऊन बसवा जा, मीहि आलेच.  
[ दासी व शास्त्रीणबाई जातात. ]

**दादासाहेब**—शास्त्रीबुवा, माझें मन खरें म्हणाल तर उदास झालें आहे. आजकालचे छत्रपति मला फार अपशकुनी दिसतात; आणि माझें मन असें सांगतें, की इजा, बिजा, तिजा होऊन चौथ्या पेशव्याला वर्ले देण्याचा प्रसंग द्या छत्रपतीवर लवकरच येईल; म्हणून म्हणत होतों, द्या पेशव्यांच्या गादीची मला कटकटच नको. पण हिचा हट्ट पुरविण्याकरितां पेशवाईचीं वर्ले धारण करण्याचें मी कवूल करीत आहें. अशा प्रसंगी दरबारांत कोणत्याहि प्रकारचा बखेडा

नसावा, म्हणून आपण सांगाल तें प्रायश्चित्त घेऊन माझें मन शुद्ध आहे, हैं दुनियेला जाहीर करण्यास मी तयार आहें. नारायण मारला गेला, ही गोष्ट वाईट झाली; आणि नारायणाच्या जागीं मी मारला गेलो असतों, तरी मला पतकरले असतें; तेव्हां आमच्या कुळाला झालेल्या ह्या अपशकुनाकरितां काहीं तरी शांत करणे जरूर आहे.

**आनंदीबाई**—शांत करायला कोण नको म्हणतें आहे? मोठा दानधर्म करावा, जुन्या देवळांचा जीर्णोद्धार करावा, नव्या देवळांना वर्षासिने वार्वीत, आणि साधुसंतांना भंडारा करावा. पण प्रायश्चित्त काय म्हणून? शास्त्रीबोवा, आपणच सांगा, दोषावांचून प्रायश्चित्त घेणे हैं पाप नाहीं का? आणि ह्या पापाबद्दल पुनः प्रायश्चित्त ध्यायला नको का? गारद्यांच्या बोलाचालींत नारायण चुकून मारला गेला ही भयंकर चूक झालेली पाहून गारदी प्रथम भीतीनें गांगरून गेले; पण मग असेहि मरणार, तसेहि मरणार असें वाटून शनवार वाढ्याची व सर्व शहरची लुटालूट करून येथून पक्कून जाण्याचा त्यांनी बेत केला; अशा वेळीं इकडून जिवावर उदार होऊन सुमेर-सिंग, खरकसिंग ह्यांची समजूत घालण्याचें झालें व गारद्यांना शांत करून पुणे शहरची व पेशवाईची अब्रू वांचविणे झालें; ह्याबद्दल का प्रायश्चित्त आम्हांला ध्यावयाला सांगतां? हेच का तुमच्या शास्त्र्यांच्या पोथ्यांत सांगितले आहे? नाहीं ग बाई, हे शास्त्री नसेल तेथें तंटा उपस्थित करतील. शास्त्रीबोवा, आपण मुख्य न्यायाधीश. इतर कज्जेदलाल शास्त्र्यांप्रमाणे आपण जर वागूं लागलां तर पुरुषीतलावर न्यायच उरला नाहीं म्हणायचा!

**दादासाहेब**—शास्त्रीबोवा, ह्या अपशकुनाबद्दल शांत करावी, प्रायश्चित्त काय म्हणून ध्यावयाचें? नारायणाच्या कैदेंतून मीं स्वतःची

सुटका करून घेण्याचा प्रयत्न केला, हा अपराध होतो काय? आतां ही गोष्ट मी कबूल करतों, कीं आवेशांत गारधांच्या हातून भलतेंच कृत्य झाले. पण कैदेत पडलेल्या ह्या राधोबाच्या हातून गारधांना कसेंबसें शांत करण्यापलीकडे दुसरें काय होण्यासारखे होते?

**आनंदीबाई**—इकडच्या ऐवजीं आपणांवर जर शास्त्रीबुवा तो प्रसंग गुदरला असता, तर आपण काय केले असते? शास्त्रीबुवा, तुम्ही पेशव्यांचे कुळांत जन्मास आलां असतां, भाऊबंदकीमुळे तुम्हांला दोनतीन वेळां कैदेत पडण्याचा प्रसंग आला असता, व शेवटीं निराश होऊन देवाचें नांव घेऊन कैदेत तुम्ही दिवस कंठीत असतांना तुमच्याबद्दल हळहळणाऱ्या तुमच्या मित्रांनी जर कैदेतून तुम्हांला सोडविण्याचा प्रयत्न केला असता, आणि ह्या प्रयत्नांत त्यांच्या हातून चुकून जर तुमच्या भाऊबंदांपैकीं एकादा मारला गेला असता तर काय तुम्हीं आपल्या मित्रांना दूर लोटून दिले असते आणि प्रायश्चित्त घेतले असते?

**रामशास्त्री**—दादासाहेब, हें मी कबूल करतों, कीं तुम्ही निर्दोषी असण्याचा संभव आहे. आपआपसांतील भांडणांचा काल आहे; आणि ह्या भांडखोर कालाबद्दल तुम्हांला एकव्याला तरी दोष कां घावा? परंतु हा भाऊबंदकीचा घातुक प्रघात पेशव्यांचे घराण्यांत ज्या कारणामुळे पडला, त्या कारणांत तुमची स्वतःची जर प्रमुखत्वेकरून गणना झाली नसती, आणि जी दुष्ट भाऊबंदकी तुम्हीं माजविली, तिचा शेवट जर वारसदार पेशव्यांचे खुनांत झाला नसता, तर तंच्याबखेड्याच्या ह्या काळांत तुमचा एकादा नातेवाईक तुमच्या पक्षपाती मित्रांकडून चुकून मारला गेल्याबद्दल आपणांस मीं प्रायश्चित्त घेण्यास सांगितले नसते.

**आनंदीबाई**—आम्ही अखेरीस पेशव्यांचे गादीवर बसलों, एवढ्याचकरितां प्रायश्चित्त ध्यावयाचें, असेंच ना आपले म्हणणे ? श्रीमंतांची श्रीमंती शेजान्यापाजान्यांचा विश्वासघात केल्याशिवाय प्राप्त झालेली नसते, आणि अधिकान्यांची सत्ता दोस्तांच्या माना मुरगळल्याशिवाय वाढलेली नसते, असल्या शाब्दिक सिद्धान्तांवर भार ठेवून एखाद्यास पुरव्याशिवाय दोषी ठरविणे हें विद्वान् व निःस्पृही म्हणून नांवाजलेल्या रामशास्त्र्यांना तरी शोभत नाहीं. श्रीमंती व सत्ता ही परमेश्वरी शक्ति नसून पापाची जर हंडी असेल, तर सर्वे श्रीमंतांना व सत्ताधान्यांना रोज प्रायश्चित्त ध्यावं लागेल.

**रामशास्त्री**—होय ! बाईसाहेब, आपण म्हणतां तें खोटें नाहीं. सर्व श्रीमंतांनी व सत्ताधान्यांनी रोजच्या रोज प्रायश्चित्त घेतलें पाहिजे. पापाप्रमाणे पुण्याचेहि रोप्यांना श्रीमंती व सत्ता हें चांगलें खत आहे, असें नारायणरावसाहेबांचा खून होण्यापूर्वी मला वाटत होतें; आणि म्हणूनच सत्ताधारी श्रीमंतांच्या आश्रयाला राहून पुण्यवृक्ष वाढीस लावावा, म्हणून मीं न्यायाधीशाची नोकरी पत्करली; पण बाई-साहेब, मला आतां असें वाटतें, कीं पुण्याचा फैलाव गरिबींत जितका निर्दोष व जोराचा असूं शकतो, तितका श्रीमंतींत असत नाहीं. पापाचा विषवृक्ष श्रीमंतींत निरंकुश फोफावत जातो, पण गरिबींत पाप कितीहि मुरदाडपणानें जिवंत राहिलें तरी त्याला वर डोकें करतांच येत नाहीं. म्हणून बाईसाहेब, आपण म्हणतां तेंच खरें. गरिबापेक्षां श्रीमंतांना रोजच्या प्रायश्चित्ताची जरूरी अधिक आहे.

**दादासाहेब**—शास्त्रीबुवा, आपण म्हणतां ती गोष्ट मला अक्षरशः कबूल आहे. पेशव्यांची सत्ता मीं आपल्या हातांत घेतली आहे, आणि ह्या सत्तेचा दुरुपयोग करण्याकडे मनाची प्रवृत्ति होऊं नये,

म्हणून परमेश्वरास साक्षी ठेवून रोजचे रोज प्रायश्चित्त घेण्यास मला कांहींच कमीपणा वाटत नाहीं. पण नारायणाच्या खुनासंबंधानें प्रायश्चित्त—

**आनंदीबाई**—आम्हीं कां म्हणून ध्यावें? आम्ही खुनी आहों, असें जर प्रायश्चित्त घेऊन आम्हीं उगीचव्या उगीच कवूल केलें, तर आमचा विश्वास आमच्या मुत्सद्व्यांना, कारभान्यांना, सरदारांना, जहागिरदारांना, सैनिकांना व लोकांना कसा पटेल?

**रामशास्त्री**—आपला विश्वास सर्वांना पटावा, म्हणूनच मी आपणांस प्रायश्चित्त घेण्यास सांगत आहें. दादासाहेब, आपण जर खरोखरच खुनी असतां, तर पेशव्यांच्या गादीवर आपणांस बसतांच आलें नसतें, आणि असल्या नराधमांनें पेशव्यांची गादी विटाळली असतां, एक क्षणभरही पुणे शहरांत वास करावासें मला वाटलें नसतें. बाईसाहेब, प्रत्यक्ष खून केल्याचा आरोप आपणांवर नाहीं, तथापि संशयाला जागा पुष्कळ आहे. हा संशय दूर करण्याकरितां आणि असला संशय उत्पन्न होण्याइतकें तरी तुमचें वर्तन अस्पष्ट होतें, द्यावदल तुम्हांला खरोखर वाईट वाटत आहे, हें सर्वांच्या प्रत्ययाला आणण्याकरितां, दादासाहेब, आपण प्रायश्चित्त घेऊन मोकळे झालें पाहिजे.

**आनंदीबाई**—पण आमचा संशय तरी लोकांना कां यावा? आम्हीं काय असें लोकांचें घोडें मारलें आहे?

**रामशास्त्री**—बाईसाहेब, आपण लोकांचें घोडें मारून लोकांना पायीं चालावयास भाग पाडलें असतें, तरी पतकरलें असतें. पण दादासाहेब, तुमच्या फाजील महत्त्वाकांक्षेला लोकांचे हितकर्ते—नेते—बळी पडल्यामुळे तुम्हीं लोकांना पांगळें केलें आहे. दादासाहेब, आम्हीं तुमच्या नांवानें कां खडे फोडूं नयेत? ज्या दुहीनें

पानिपतास अपयश येऊन दखलनचे सर्व कर्ते पुरुष मारले गेले, त्या दुहीपैकीं एका पक्षाचे प्रवर्तक तुम्ही आणि तुमचे बापू होतां. पानिपतच्या अपयशानें तुम्ही शुद्धीवर आलां नाहीं, आणि रावसाहेबांच्या कारकीर्दीचे प्रारंभी रावसाहेबांचा अधिकार कबूल करण्यापेक्षां निजामचा दिवाण विठ्ठल सुंदर याचे घरीं पाणी भरून, घोतरें बडवून, शौगर्दी द्वारा होऊन राहणे वरें, असें तुम्हांला व बापूंना वाटले ! दादासाहेब, मी तुम्हांला विचारतों, स्वतःच्या गुणांचे व लायकीचे चीज करून दाखविण्याकरितां हा उद्योग होता काय ?

**आनंदीबाई**—त्या माधवाला वडील कोण, कर्ते कोण, सेनानायक कोण हेंच जेव्हां समजेनासें झाले, तेव्हां लहान तोंडीं मोठा घांस वेऊ नये, हें त्याला शिकविण्याकरितां इकद्वन निजामाचीं आर्जवे करणे झाले; आणि बापूंनीं विठ्ठल सुंदरची मनधरणी केली द्यांत काय वावर्गे झाले ?

**रामशास्त्री**—बाईसाहेब, द्याच कारणामुळे दादासाहेबांवर आज संशय येत आहे. स्वतःचा खासगी नफातोटा संभाळण्याकरितां तुमच्या कुळाच्या, तुमच्या लोकांच्या, तुमच्या देशाच्या, तुमच्या राजाच्या, तुमच्या धर्माच्या शत्रूंनाहि मिळण्यास दादासाहेब कमी करणार नाहीत, असा दादासाहेबांचा दुर्लीकिक रावसाहेबांच्या कारकीर्दीत झाला; आणि द्या दुर्लीकिकामुळेच रावसाहेबांच्या पक्षास मिळून रावसाहेबांच्या वेळीं आणि रावसाहेब स्वर्गवासी झाल्यावरहि तुम्हांस अटकेत ठेवण्यास संमाति देऊन, बापूंना आपली अबू संभाळावी लागली. दादासाहेब, हा तुमचा घरबुडवेणाचा दुर्लीकिक आज पेशव्यांच्या खुनामुळे नव्या पाण्याचे वेळीं

१ (फारसी) मूळ अर्थ शिष्य, नोकर. २ ज्याला पिसाळलेले कुत्रे चावले आहे त्याचा रोग पावसाळ्याचे सुखवातीस विकोपास जातो अशी समजूत आहे.

वाहेर पडणाऱ्या कुऱ्याच्या विषाप्रमाणें, पुन्हा चोहोंकडे जोरानें पसरला आहे. आपण कदाचित् खून करण्यास हुक्म दिला नसेल ही गोष्ट मी कबूल करतो; पण तुमचा जर असा दुर्लीकिक नसता तर नारायणरांवर तलवार चुकून तरी चालविण्याची गारद्यांची काय छाती होती? पूर्वीच्या व आतांच्या ज्या कृत्यांमुळे तुमचा हा असा दुर्लीकिक झाला तीं कृत्यें तुम्हांला, तुमच्या कुळाला, तुमच्या जातीला, तुमच्या लोकांना, तुमच्या देशाला व तुमच्या धर्माला नरकांत टाकणारीं आहेत. दादासाहेब, प्रायश्चित्त न घेण्याचा बाई-साहेबांचा हट्ठ जर आपण द्या वेळीं पुरविला, तर द्या दुष्कृत्याबद्दल दादासाहेबांना पेशव्यांचे खुनानंतरही पश्चात्ताप झालेला नाहीं, असें पाहून आपल्या हुक्मतीखालीं प्रामाणिकपणानें व एकनिष्ठेनें पेशव्यांच्या गादीची सेवा करण्यास कोण तयार होईल? मला जें वाटले तें मीं आपल्या, माझ्या व सर्व लोकांच्या कल्याणाकरितां स्पष्टपणानें आपल्या कानांवर घातले आहे.

**दादासाहेब**—शास्त्रीबोवा, आपण म्हणतां त्याप्रमाणे प्रायश्चित्त ध्यावें असें मलाहि वाटतें. एकदोन दिवसांत हिची समजूत घालत आपण सर्व ठरवाल त्याप्रमाणे प्रायश्चित्त घेऊन मोकळे होऊं. चला, आपण आतां गणेशमहालांत जाऊ आणि बापू, नाना वगैरे मंडळी आली असतील, त्यांची सल्ला घेऊन पुढील बेत ठरवू.

[ दादासाहेब व रामशास्त्री जातात.

**आनंदीबाई**—( स्वगत ) भोळे ! खरोखर भोळे ! दरडावून जोरानें कोणीं बोलले म्हणजे द्यांना त्यांचें म्हणणें खरें वाटतें. द्या भोळेपणानेंचे द्यांच्या नांवाचा असा दुर्लीकिक झाला आहे. आज माघवाच्या नार्दीं, तर उद्यां बापूंच्या चरणीं, काळ माझ्या मुठींत तर उद्यां रामशास्त्र्यांच्या तावडींत अशी द्यांची दुर्देशा रोज होत

आहे. माझ्या सौंदर्याची छाप द्यांच्यावर कशी बसवावी हें मला चांगले कळू लागले म्हणून पेशव्यांच्या पदाला हे येऊन पोंहोचले. नाहीं तर द्यांची झळकणारी समशेर भस्माच्या किंवा तिळाच्या राशीत रामशास्त्र्यांसारख्या जडबुद्धीनीं व बाप्सारख्या आपल-पोव्यांनीं एव्हांना पुरुन टाकिली असती ! दुर्लकिकाला आळा घालण्याकरितां प्रायश्चित्त म्हणे ! धर्मशास्त्रांत रामशास्त्र्यांची तुद्धि तीव्र असेल, पण माझ्या पायांपाशीं बसून कित्येक वर्षे द्यांनीं राज-काजाचे पाठ घेतले पाहिजेत. एका खुनाचे पिशाच्च आणखी दहावीस खून करून गाडावे लागते ! राजकाज आणि धर्मशास्त्र हीं अगदीं निराळीं आहेत. नारायणाचे पिशाच्च गाडण्याकरितां जर आम्हीं प्रायश्चित्त घेतले आणि ही खुनाच्या कबुलीची वातमी जर सर्व देशभर पसरली. तर झोंपड्यांतील, खेड्यांतील, शहरांतील सर्व जिवंत माणसे पिशाचे होतील; आणि द्या खवळलेल्या लोकसमुदायाच्या सुमंबाला गाडतां येणे अशक्य होऊन देहान्त प्रायश्चित्ताची पाळी आम्हांवर येईल. नाहीं. मी प्रायश्चित्त नाहींच घेऊ द्यायची !

कृ० प्र० खाडीलकर  
( भाऊयंदकी )

### प्रभ व सूचना

( १ ) [ अ ] पुढील शब्दांचा अर्थ सांगून त्यांचा वाक्यांत उपयोग करून दाखवा :—गजधंटा, कज्जेदलाल, नावानें खडे फोडणे.

[ आ ] पुढील समासांचा विग्रह कराः—देहान्त ( प्रायश्चित्त ), अपशकुन, बोलाचाली.

[ इ ] शान्त व प्रायश्चित्त यांत फरक काय ?

( २ ) खाडीलकरांची भाषा रंगभूमीवर फार परिणामकारक होते असें म्हण-तात. या उतान्यांतील उदाहरणे देऊन या वचनाचे समर्थन करा.

( ३ ) नारायणरावाचे वधाचे बाबतींत आनंदीबाईचा दोष सिद्ध होत नाहीं असें म्हणणारा सरदेसाई, वाकसकर वैगरेंचा पक्ष आहे. या पक्षाचें मत काय आहे हे त्यांच्या लेखांवरून सवडीनुसार समजावून ध्या.

## माझा पहिला डुकर

[ मराठीमध्ये शिकारीसंवंधाचे वर्णनपर असे लेख फारसे नाहीत. जनरल नानासाहेब शिंदे यांनी काहीं थोडेसे लेख लिहिले आहेत तेवढेच. नानासाहेब हे धंदेवाईक लेखकवर्गापैकीं नाहीत, तथापि विषयाची पूर्ण माहिती व त्यात रंगून जाण्याची पात्रता, या दोन गोष्टींमुळे वर्णन सुरस होऊं शकते हे पुढील उत्तरांयावरून दिसून येईल. ]

हत्ती, गेंडा, सिंह, वाघ, अस्वल, टेंडवा वैगरे जातींच्या हिंस

पशूंची शिकार बंदुकीने केली जाते. या शिकारीमध्ये धैर्यापेक्षां निशाण-बाजीलाच फार महत्त्व दिले जाते. उत्तम गोळी मारणारा वाटेल त्या हिंस जनावराची शिकार सहज लीलेने करूं शकतो. याशिवाय या जनावरांपासून आपणांस अपाय होणार नाहीं अशा सुरक्षित जागीं अगर मैदानावर बसून ही शिकार केली जाते. रानडुकराची शिकारहि बंदुकीने केली जाते. परंतु



ज. नानासाहेब शिंदे घोड्यावरून भाल्याने रानडुकर जमिनीवर लोळवण्याची 'मजा कुछ और है'. ज्याने ही शिकार स्वतः केली आहे, त्यासच यांत काय मजा आहे व किती जोखम आहे याची चांगली कल्पना करतां येईल. इतरांस तशी

कल्पना केव्हांहि करितां येणार नाहीं. रानडुकरासारखा जवानमर्दे, साफ लढणारा दुसरा प्राणी नाहीं. पोटांतील आंतडीं बाहेर पळून जमिनीवर लोळत असलीं, तरी तो शिकान्याबरोबर व त्याच्या घोड्याबरोबर सारखा पळत, लढत असतो. त्याच्या आटोक्यांत शिकारी अगर त्याचा घोडा आला, कीं त्यानें त्याला जमिनीवर लोळवलेंच म्हणून समजावें; आणि शिकारी एकदां घोड्यावरून खालीं आला, व त्याच्या मदतीस त्याचा कोणी साथीदार नसला, कीं त्या शिकान्याचीं शंभर वर्षे पुरीं भरलींच म्हणून समजावें. जखमी झालेला डुकर तीनचार शिकान्यांच्या भाल्यांबरोबर कशी टक्कर घेत असतो ही पाहण्याची फारच मौज असते.

रानडुकराची शिकार करण्याकरितां उत्तम तयार केलेला घोडा पाहिजे, त्यावर पटाईत बसणारा पाहिजे व त्या स्वारास पुप्कळे घैर्य व समयसूचकता पाहिजे. त्यानें जरा चूक केली, तर डुकराला लोळवण्याएवर्जीं स्वतःलाच जमिनीवर लोळावें लागतें; अगर घोडा कायमचा जायबंदी होतो. या कारणाकरितांच सर्व शिकारी जनावरां-मध्ये रानडुकराची शिकार घोड्यावरून भाल्यानें करण्यामध्ये खरा मर्दपणा समजला जातो. युरोपिअन लोक या शिकारीस फार महत्त्व देतात. या शिकारीमध्ये दोनचार अपघात तर सहज होतात. काढीर कळव, गुजराथ कळव, दिल्ली कळव, कानपूर कळव, याप्रमाणे हिंदुस्थानांत या शिकारचे खास कळव आहेत. या कळवांच्या मार्फत दरवर्षीं ठरलेल्या मोसममध्ये डुकराची शिकार करण्यांत येते. पूर्वीं महाराष्ट्रामध्ये नगर कळव, भीमा कळव या नांवाचे कळव होते; परंतु हलीं महाराष्ट्रामध्ये कोणीहि शिकारी या शिकारीचा घोकिन नसल्यानें हे कळव बंद झाले आहेत. दुर्दैव विचान्या महाराष्ट्राचें आणि त्याबरोबर महाराष्ट्रांतील मराठ्यांचें !

तीस वर्षांपूर्वीची गोष्ट आहे. कॉलेज सोडून फौजेत नोकर होऊन मला पुरते एक वर्षाहि झाले नव्हते. उमर विशीच्या आंत, घोड्याचा फार घोक. माझ्या रिसाल्यांतील कांहीं जुन्या अंमलदारांनी मला डुकराच्या शिकारीसाठी डबक्यास बोरब नेले, संक्रांतीनंतर दरवर्षी डबक्यास डुकराच्या शिकारीसाठी मोठा जलसा होत असे. डबका बडोद्यापासून १८ मैल आहे. या ठिकाणी मही नदीच्या कांठीं डुकरांसाठी खास जंगल राखून ठेवलेले आहे. या जंगलाचा बंदोबस्त शिकारखान्याकडून ठेविला जातो. या जंगलांत कोणासहि बंदुकीनें शिकार करू देत नाहींत. या जंगलांतील डुकराची शिकार घोड्यावरून केली जाते. श्रीमंत खाशांशिवाय इतरांस या जंगलांत शिकार करण्याची बंदी आहे. शिकारीसाठी दरवर्षी युरोपिअन मेहमान, लप्करी अंमलदार, सरदार, मानकरी, आस्स्वकीय मंडळी व सर्वे खाशांच्या स्वान्या जनान्यासहित डबक्यासं जात असत. तेथें एक आठवडाभर मुक्काम पडत असे; दोन हैंके करीत असत. पहिल्या दिवसाचा मोठा हक्का होत असे व नंतर लहान हक्का होत असे.

शिकारीच्या आदल्या दिवशीं निरनिराळ्या पाढ्या वांटण्यांत आल्या. आमच्या पार्टीत माझ्यासारखीच दुसरी नवीन तरुण मंडळी होती. आम्ही नवाशिके. कधीं जंगल पाहिले नाहीं, किंवा डुकराची शिकारहि केलेली नाहीं, म्हणून आमच्या पार्टीस अगदीं एका कोपन्यांत ठेवण्यांत आले होते. हक्का सुरू झाला. डुकर जंगलांतून बाहेर पढून त्यांच्यामागें दुसरे लोक घोडे पळवू लागले; परंतु आमच्या बाजूस एकहि डुकर निघाला नाहीं. शिकार करण्यास आम्ही सर्वेजण अतिशय उतावीळ. परंतु दिलेली जागा न सोडण्याच्याद्वाले शिकार-सुपरिटेंट यांचा सक्त हुक्म असल्यामुळे

---

१ पाहुणे. २ हांका, हक्काटी, जनावर उठाविष्यासाठी केलेली आरडाओरड.

जागेवरच आम्ही डुकराची मार्गप्रतीक्षा करीत उमे होतों. बारा वाजले तरी आमचा कांहीं योग आला नाहीं.

आम्ही अगदीं निराश झालों होतों, इतक्यांत कर्मधर्मसंयोगानें श्रीमंत सयाजीराव महाराजसाहेब हे त्या बाजूने शिकार करून हत्तीवरून परत जात असतां, त्यांनी आम्हांस पाहिले. हत्ती उभा करून विचारले कीं, “ का हो मंडळी, शिकार केली कीं नाहीं ? ” आम्हीं डुकरच पाहिला नाहीं म्हणून सांगितले. त्यावरून महाराजांनी हत्ती मागें फिराविला व म्हणाले कीं, “ चला, मी तुम्हांला डुकर दाखवितों.” असें म्हणून त्यांनी आम्हांस एका पिल्हैमध्ये बसलेला मोठा डुकर दाखविला. तो बाहेर पडतांच आम्हीं सर्वांनी त्याचे-मागें घोडे घातले. आमच्यापैकीं एका गृहस्थास घोड्यावर चांगले बसतां येत नव्हतें, म्हणून ते सर्वांबरोबर न निघतां आपल्या घोड्याचा लगाम दोन्हीं हातांनीं खेंचून त्यास थांबवीत होते. परंतु दुसरे घोडे पुढे गेल्यानें त्यांचाहि घोडा त्यांस घेऊन जोरानें निघाला व लौकरच ते खालीं आले. दुसऱ्याचा घोडा खाड्यांत पडल्यानें कायमचा लंगडा झाला. मीं डुकरास भाला मारण्याचा प्रयत्न केला; परंतु भाला डुकराच्या अंगांत न शिरतां जमिनींत शिरला, व त्याचें दुसरें टोंक माझ्या छातीस लागल्यानें व घोडा पळत असल्यानें भाल्याचे तुकडे झाले. माझ्या छातीस बराच मोठा धक्का बसला, तरी त्यास न जुमानतां दुसरा भाला घेऊन मी त्याच्यामागें लागलीं. आम्ही दोन तीन मैल डुकराच्या मागें गेलीं; परंतु तो महीच्या कोतरांतै घुसला. आम्ही या शिकारीस अन्वाकब असल्यामुळे आम्हीं-हि आमचे घोडे त्याच्यामागें कोतरांत घातले. पुढे तो कोतरांत

---

१ पिल्है = करवंदीच्या झुडपांसारख्या जुडपांची जाळी. २ ( गुजराठी ) नदीच्या किनाऱ्याला प्रवाहानें पडलेले खोल खाडे.

दिसेनासा झाल्यावर आम्ही आमचे घोडे मार्गे फिरवूं लागलों, तेव्हां समजले, कीं घोड्यास फिरविष्यास ही पुरी जागा नाही. तेव्हां सर्वेजण घोड्यावरून खालीं उतरलों व हातांत घोडे धरून हळुहळू कोतर उतरलों. या आमच्या मूर्खपणाबद्दल मुकामावर परत आल्यावर आम्हांस जुन्या शिकारी मंडळींनीं फार ठपका दिला. “ऐसी शिकार करोगे तो कुत्तेके मोर्तीसे मर जावोगे.” असें ते म्हणाले. आमची शिकारहि झाली नाहीं, आणि वर ही दक्षिणा, यामुळे मी फार खजील झालों होतों.

दुसऱ्या दिवशी पुनः हक्का झाला. पहिल्या दिवशीं आमच्या पार्टीस अपयश आले असल्यामुळे दुसऱ्या दिवशीं आज डुकर खास मारावयाचा असा आमच्या पार्टीने निश्चय केला होता. माझ्या छातीस लागल्यानें ती सुजली होती, तीस रात्रीं शेक वगैरे करून मी तयार झालों होतों. कर्मधर्मसंयोगानें आम्हांस शिकारीची वाट पाहण्यास जागाहि चांगली मिळाली होती. हक्का सुरू झाला. हक्केवाल्यांचे ओरडणे लांबून ऐकूं येत होतें. हक्का जसजसा जवळ येऊं लागला, तसतसे आमचे घोडे कान टंवकारून थैमान करूं लागले. अशा संघीस आमच्या जवळील झाडींतून डुकरांचा एक टोळा बाहेर पडला. त्यास पाहतांच आम्हीं सर्वांनीं आपले घोडे त्याच्यामार्गे घातले. टोळ्यापैकीं एक मध्यम असा डुकर पाहून मी त्याचेमार्गे लागलों. बऱ्याच अंतरावर त्याचेमार्गे गेल्यावर माझा पहिला भाला लागून तो डुकर जमिनीवर पडला; परंतु लगेच उटून पुनः पळूं लागला. मी त्याचे पाठीवर होतोंच; इतक्यांत माझे दुसरे साथीदारहि तेथें आले. आम्हीं सर्वांनीं मिळून अखेर

१ मरणानें.

वा...१४

त्यास एका गव्हाच्या शेतांत ठार केला. त्या वेळीं आम्हीं मोठें शूरपणाचे कृत्य केले असें वाटून आम्हांस जो आनंद झाला तो वर्णन करतां येत नाहीं.

इतर पाढ्यातील मंडळींनी आमच्यापेक्षांहि मोठमोठे डुकर मारले होते, व आमचा डुकर त्यांच्या मानानें जरी लहान होता, तरी आम्हांस त्याची किंमत त्या वेळीं फार वाटली. पुढे श्रीमंत सरकार महाराजसाहेब व कैलासवासी श्रीमंत युवराज फत्तेसिंगराव यांच्या पाढ्यात राहून चांगल्या तरबेज केलेल्या घोड्यावरून मोठमोठे डुकर मारण्याचे मला पुष्कळ प्रसंग आले. तरी पण माझ्या पहिल्या डुकराइतका आनंद मला केव्हांहि झाला नाहीं.

डुकराच्या शिकारीमध्यें पहिला भाला (First Spear) ही एक महत्त्वाची बाबत समजली जाते. प्यारा २ मध्यें या शिकारीचे जे क्लब दिले आहेत, त्या क्लबचे जेव्हां शिकारीचे सामने होतात, तेव्हां अखेर ज्याचा पहिला भाला ठरविण्यांत येईल त्यासच बक्षिसाचा प्याला मिळतो. निष्णात शिकाऱ्यास व उत्तम तरबेज केलेल्या घोड्यासच हा मान मिळतो. या शिकारीचा सर्व खेळ घोड्यावर अवलंबून आहे. चांगला तरबेज केलेला घोडा डुकरानें कितीहि झुकांडचा दिल्या तरी त्याची पाठ सोडीत नाहीं. वरील स्वाराचें काम प्रसंगावधान ठेवून नुसता सफाईनें भाला मारण्याचें असते. घोड्यानें दगा दिला कीं, वरील स्वार जखमी झालाच म्हणून समजावें. या शिकारीमध्यें भाला मारण्याचे दोन प्रकार आहेत. पहिला प्रकार म्हणजे वरून पाठीमधून काळजाचे आरपार जाईल असा उभा भाला मारणे हा होय; यास इंग्रजीत Overhand Spear असें म्हणतात. हा भाला आंखुड असतो, व मारणारा फार निष्णात लागतो व त्यास डुकरास अगदीं आपल्या घोड्याजवळ येऊं

चावें लागतें. भाल्याचा हात चुकला तर घोडचाच्या पायांत भाला घुसण्याची भीति असते. दुसरा प्रकार म्हणजे डुकरास आपल्या घोडचाचे उजवे बाजूस थोडचा अंतरावर घेऊन त्याच्या डाव्या बरगडींतून काळजाच्या आरपार भाला मारणे हा होय. यास इंग्रजीत Underhand Spear असें म्हणतात. हा भाला ८ फूट लांब असतो.

मराठेशाहीच्या अमदानीमध्यें डुकराची शिकार करण्याची हौस महाराष्ट्रांत व कोंकणांत सर्व मराठ्यांस होती. संकांतीच्या करीच्या दिवर्णीं डुकराची शिकार करून ती खाल्याशिवाय परत यावयाचें नाहीं असा कित्येक गांवच्या मराठ्यांचा प्रधात असे. मराठ्यांच्या साप्राज्यावरो वर मराठ्यांच्या खालचे घोडेहि गेले, व हातांतील भालेहि नाहींसे झाले. तरी पण एकादा रानडुकर गांवाजवळील जंगलांतून उठल्याची हूल लागतांच पांचपन्नास मंडळी हातांत कुन्हाडी, कोयते व दंडे घेऊन डुकराच्या मांगे अद्यापहि जातात. इतकी या शिकारीची मराठ्यांस आवड आहे. रजपूत लोकहि या शिकारीस फार मान देतात. रजपूत संस्थानांमध्यें ही शिकार दरवर्षी नेमानें केली जाते. जो घपूरचे कै० महाराजा प्रतापसिंह हे डुकराचे शिकारींत फार निष्णात म्हणून त्यांची प्रसिद्धि होती. त्यांच्या वेळीं जो घपुरांत डुकराची शिकार घोडचावरून तलवारीने करीत असत. भाल्यापेक्षां तलवारीने शिकार करण्यामध्यें जास्त चलाखी व जोखम असते.

बडोद्याप्रमाणे कोल्हापुरासाहि डुकराच्या शिकारीचा फार घोक आहे. कोल्हापूरचे राजपुत्र डुकराचे शिकारींतच घोडचावरून पडल्यानें कैलासवासी झाल्याचें सर्वांस माहीत आहेच. मराठा संस्थानांमध्यें व खालसा मुलखांतहि या शिकारीचा घोक तसुणांस

व्हावा याच हेतूने हा लेख लिहिण्यांत आला आहे. शेवटीं या मर्दे जनावरास सलाम करून मी हा लेख पुरा करतो.

ज. नानासाहेब शिंदे  
(रत्नाकर-जुलै १९२६)

### प्रभ व सूचना

( १ ) [ अ ] “ पाढ्यांतील लोकांनी आमच्यापेक्षांहि मोठमोठे डुकर मारले व आमचा डुकर त्यांच्या नामानें जरी लहान होता तरी आम्हांस त्याची किंमत त्या वेळीं फार वाटली.”—किंमत फार कां वाटली याचें पांच ओळींत विवेचन करा.

[ आ ] “ शेवटीं या मर्दे जनावरास सलाम करून मी हा लेख पुरा करतो.”—या सलाम करण्यांत काय अर्थ भरलेला आहे याचें पांच ओळींत विवेचन करा.

( २ ) ‘शिकारीपासून फाददे व तोटे’ काय यावर निबंध लिहा. शिकारी-मध्ये जीविताला घोका असला तर ती त्याज्य आहे. वरें घोका नसला तर तींत मौज नाहीं.—या शुंगापत्तीतून ( पेंचांतून ) बाहेर कसे पडाल ?

( ३ ) [ अ ] शंभर वर्षें पुरीं भरणे, घोड्यावरून खालीं येणे—यांचा वाक्यांत उपयोग करून दाखवा व त्यांचा अर्थ सांगा.

[आ] शब्दांवर टीपा या:—अनृताकब, घोकीन, मार्गप्रतीक्षा.

[ इ ] व्युत्पत्ति या—पटाईत.

### शिवाजी

[ शिवाजीला आपण ‘अवतारी पुरुष’ म्हणतो हे सामान्य बोलण्याच्या दृष्टीने ठीक आहे, पण ‘अवतारी पुरुष’ म्हणजे काय याचा अभ्यासकांनी विचार केला पाहिजे. तसेच शिवाजीसारग्याचे उत्सव आपण करतो यांत काहीं वावरें नाहीं; पण असले उत्सव कां करावेत, कसे करावेत याचाहि आपण विचार केला पाहिजे. या प्रश्नांसंबंधी प्र०० लढे यांचे काहीं विचार खालीं दिले आहेत ते विद्यार्थ्यांना उद्घोषक होतील यात शंका नाहीं. ]

शिवाजीमहाराजांचा त्रिशतसांवत्सरिक उत्सव हिंदुस्थानांत अनेक ठिकाणीं करण्यांत आला ही अभिनंदनीय गोष्ट होय. शिवाजीमहाराज हे केवळ महाराष्ट्रांतीलच नव्हे तर साञ्चा जगांतील श्रेष्ठतम व्यक्तींत प्रामुख्यानें गणेण्यासारखे अलौकिक कर्तृत्वाचे पुरुष होऊन गेले याबद्दल आधार दाखवीत बसण्याची आवश्यकता आतां उरलेली नाहीं. मात्र दोन महिन्यांपूर्वीं झालेल्या उत्सवावरून एक विचार सुचतो, तो नमूद केल्यावांचून राहवत नाहीं. एखाच्या व्यक्तीच्या ठिकाणीं पराक्रम दिसला म्हणजे त्या व्यक्तींत देवपण कलिपण्याची आणि त्या व्यक्तीचे मोठेपण समजून घेण्याएवजीं तिची पूजाअर्चा करण्याची आम्हां हिंदु लोकांत नैसर्गिक प्रवृत्ति आहे. ही प्रवृत्ति शिवाजीमहाराजांच्या चाबतींतहि दिसून येते. आमच्या अंगीं असाधारण कृतज्ञताबुद्धि वसत असल्याचे या मवृत्तीवरून सिद्ध होत असेल; परंतु त्याबरोबर आमच्या बुद्धीचे हीनत्वहि त्यावरून स्पष्ट दिसल्यावांचून राहात नाहीं. या आमच्या पूजाप्रवृत्तीचा सर्वात मोठा दुष्परिणाम हा, कीं ज्या थोर व्यक्तीच्या चरित्रांचा प्रकाश वास्तविक आजच्या आमच्या हातांतील कार्यावर पडून आम्हांस आमचा मार्ग स्वच्छ दिसावयास मदत व्हावयाची त्या व्यक्तींची स्थापना उंच स्वर्गांत झाल्यामुळे त्यांचा आमचा कसलाच संबंध उरत नाहीं. उंच आकांक्षांतील तेजोगोल ज्याप्रमाणे आम्हांला परके वाटतात, त्याप्रमाणे आमच्या राष्ट्रांत होऊन गेलेल्या थोर पुरुषांचा आमच्या आयुष्याशीं कसलाच जिव्हाल्याचा संबंध नाहीं अशी भलती भावना आम्ही उराशीं धरून बसतों. लांब क्षितिजावर असलेले प्रचंड मेघ जसे आम्हांला मोठे पण पुसट दिसतात, तशीच या थोर पुरुषांचीं चरित्रें आम्हांला पुसटपुसटच दिसलीं पाहिजेत, अशी आम्ही आपली कल्पना करून घेतों. त्यामुळे

आमच्या राष्ट्रीय परंपरेवर आणि आकांक्षांवर या थोर चरित्रांचा परिणाम व्हावा तसा मुळीच होत नाही. इतिहासाचे शुद्ध स्वरूप बदलून त्याचे पुराणांत रूपांतर होतें. आणि मानवी व्यवहार अधिकाधिक सुजतेचा व्हावा हें जें इतिहासाचे खरें कार्य त्याला अवकाशच राहात नाहीं. शिवाजी हा महादेवाचा अवतार होता, त्याचे अवतारकार्य आधींपासून निश्चित झालेले होतें व भवानी-देवीच्या आशीर्वादामुळे त्यानें आपल्या शत्रूंचे निर्दाळन केले, असें म्हटल्यानें शिवाजीची थोरवी खरें पाहतां आपण कमी करतों. जगत्सूत्रचालक अशा परमेश्वराच्या कृपेमुळेंच शिवाजीनें महत्कार्य केले असें समजल्यास शिवाजीची कर्तवगारी ती कोठें उरली ? व मग देवाच्या पायांशी लोटांगण घालण्यापलीकडे दुसरा कोणता बोध आपल्याला त्याच्या चरित्रापासून घेतां घेईल ? मला कोणी नास्तिक म्हटलें तरी तो दोष पत्करून मी असेंच म्हणेन, कीं आमच्या थोर थोर व्यक्तींच्या चरित्राभोवतीं गूढतेचें आवरण घालण्याची, आकाशांतील धुक्यांत त्यांची स्थापना करण्याची, आणि त्यांचा थोरपणा पराक्रमाएवजीं ईश्वराच्या प्रसादावर अवलंबून होता असा अम मनाशीं धरण्याची संवय आमच्या देशवांधवांनीं सोडली पाहिजे. शिवाजी हा शिवाचा अवतार होता असें समजण्यापेक्षां मानवी सामर्थ्याच्या जोरावर मानवी संकटांशीं झगडणारा, मानवी शरीराचीं व बुद्धीचीं व्यंगे अंगीं असूनहि महत्कार्य करून दाखविणारा असा एक जबरदस्त कर्तृत्वाचा पण तुमच्या-आमच्यासारखाच एक मनुष्य, या दृष्टीनें त्याच्या चरित्राचा अभ्यास करण्यांतच त्याचा खरा गुणगौरव होईल. तो परमेश्वरी अवतार असें म्हटले म्हणजे मग त्याच्या चरित्रावरून आपल्याला शिकण्यासारखें काय उरले ! आणि अनंत विश्वाचा पसारा उभा करण्याचे किंवा त्याचा संहार

करण्याचें सामर्थ्य ज्या ईश्वरी शक्तींत खरें पाहतां आहे त्या शक्तींनें महाराष्ट्राच्या दन्याखोन्यांत एक चिमुकलें राज्य स्थापिलें असें मानण्यांत त्या शक्तीची स्तुति तरी कोठें राहिली ! शिवाजीला ईश्वरी अवतार मानण्यापेक्षां मानवी प्रकृतीचा, मानवी गुणावगुणांनी युक्त असा एक पुरुष समजेंचे राष्ट्रीयदृष्टचा अत्यंत अगत्याचें व हिताचें आहे.

याबद्दल विशेष कटाक्षानें लिहिण्याचें कारण असें, कीं शिवाजी-सारख्या राष्ट्रीय महात्म्यांची स्मृति ज्या रीतीनें आपण ठेवावयास पाहिजे त्या रीतीनें आपण ठेवलेली दिसत नाहीं. त्यांच्या स्मृती-साठीं आपण मंदिरें उभारीत आहोंत, पण त्यांनीं जो आपला राष्ट्रीय इतिहास घडविला त्याचा चिकित्सक अभ्यास करण्याचें भान आपल्याला राहिलेले नाहीं. आदिलशाहीचा इतिहास लिहिणारा प्रत्येक मुसलमान इतिहासकार विजापुरच्या तस्तावर आलेल्या प्रत्येक राजांचें वर्णन परमेश्वरी अवतार म्हणूनच करतो. पण या अवतारविभूषित तस्ताचेहि शेवटीं तुकडे होऊन आदिलशाही बुडाली याची संगति लावण्याचें तो मनावर घेत नाहीं. आदिलशाही बुडाली याची खरी मीमांसा काय ? तर तो म्हणणार, आदिलशाही नष्ट व्हावी, विजापुर शहर उजाड व्हावें आणि आदिलशाहीचा वंश नामशेष व्हावा असें जगन्नियंत्याच्या मनांत आले म्हणून तसें झाले. आपणहि या असल्या इतिहासकाराचें अनुकरण करणार कीं काय हा प्रश्न आहे. अनुकरण करणार असलों तर सत्यविपर्यासानें कलंकित झालेला इतिहास वाचण्यापेक्षां त्या इतिहासाचे सारे ग्रंथ नाहींसे केलेले अधिक बरे ! शिवाजीसारख्या थोर पुरुषाचें चरित्र म्हणजे सामान्य मनुष्यालाहि ज्यापासून स्फूर्ति मिळेल असा जिवंत झरा असला पाहिजे, सामान्य व्यवहारांतहि ज्यापासून बोधरत्नें मिळतील अशी खाण असली

पाहिजे. मोंगलांसारख्या अजिंक्य शत्रूवर शिवाजीनें विजय कसा संपादिला, विजापुरकर मागच्या दार्दी असल्याइतके जवळ असूनहि त्यांना कौशल्यानें चार हातांच्या अंतरावर त्यानें नेहमीं कसें ठेविले, अफझुलखानासारख्या बलाढ्य सेनापतीवर त्यानें कशी मात केली, जावळीचे मोरे त्याचे आस असूनहि त्यांचा निःपात त्यानें कां केला, आपल्या शिपाईगड्यांची अदळ स्वाभिनिष्ठा आणि भक्ति त्यानें कोणच्या सद्गुणांच्या जोरावर संपादन केली, सरंजामी पद्धतीच्या विरुद्ध तो कां होता, मोंगल सत्तेची सेवा ज्यांनी पिढ्यान्‌पिढ्या केली त्यांच्यावर हळा करणें अगत्याचें आहे असें लहानपणीं आलेल्या कोणत्या कटु अनुभवांवरून त्यानें ठरविले, शिवाजीची हिंदु-स्वराज्याची कल्पना पुराणमताची होती व आत्मनाशाचीं बीजें त्या स्वराज्यांत जन्मतःच होतीं या प्रो० सरकार यांच्या टीकेत कितपत सत्य आहे, हिंदुस्थानासारख्या अफाट खंडावर एका एकलकोंड्या व अंतःकुष्टपीडित विवक्षित ज्ञातीचें राज्य स्थापण्याचा शिवाजीचा खटाटोप वाकूच्या कणांचे दोरखंड वळण्याइतकाच हास्यास्पद व अशक्य कोटींतील होता, हें बंगाली कविवर्य रवींद्रनाथ टागोर यांचें विधान कितपत सत्यास धरून आहे, जन्मभर प्रयत्न करून शिवाजीनें स्वराज्याची इमारत उठविली ती त्याच्या पश्चात् थोड्याच अवधींत कां कोसळून पडली, साम्राज्य चालविणे हें बुद्धिवळाच्या डावासारखेच घरबसल्या करण्याचें काम होय अशा आमक सम-जुतीनें अखेरअखेरच्या मराठ्यांनी मुत्सदीपणावरच सारा भार दिला हें प्रो० सरकार यांचें विधान मान्य करतां येईल काय इत्यादि अनेक प्रश्न मनन करण्यासारखे आहेत. त्यांचीं खरीं उत्तरे आप-ड्याला मिळावयाचीं असतील तर शिवाजीचें राज्य म्हणजे ईश्वरी संकल्पानें विश्वसंसाराच्या सागरावर उठलेला व कांहीं काळानें

याच संकल्पामुळे विस्तृत गेलेला एक तरंग होता ही कल्पना सोडून शिवचरित्राकडे चिकित्सक दृष्टीनं पाहावयासच आपण शिकलें पाहिजे. तसें करण्यांतच आपल्या राष्ट्राचें अंतिम कल्याण आहे हें कर्दीहि विसरतां कामा नये !

अ० बा० लट्ठे

( रत्नाकर-जुलै १९२७ )

### प्रश्न व सूचना

( १ ) 'विभूतिपूजा' प्रवृत्तीपासून सुपरिणाम केव्हां होतात व दुष्परिणाम केव्हां होतात ते सांगा.

( २ ) राष्ट्रीय महात्म्याची स्मृति आपण कशी ठेवावी याबद्दल प्रो० लट्ठे यांचे काय म्हणणें आहे ? तुम्ही त्यांत कांही भर घालूं शकाल काय ?

( ३ ) पुढील शब्दांवर टीपा याः—श्रेष्ठतम, जबरदस्त, नामज्ञेष, बलाद्य.

( ४ ) खालील वाक्याचें स्पष्टीकरण कराः—

[ अ ] “ इतिहासाचें शुद्ध स्वरूप बदलून त्याचें पुराणांत रूपान्तर होते.”

[ आ ] “ हिंदुस्थानासारख्या अफाट खंडावर.....अशक्य कोटी-तील होता.”

( ५ ) [ अ ] ‘शिवाजीचे राज्य.....एक तरंग होता’ या शेवटच्या वाक्यांत ‘होता’ याबद्दल ‘होते’ घालाल काय !

[ आ ] ‘मात करणे’ यासारखे बुद्धिवळाच्या डावावरून घेतलेले २।३ वाक्प्रचार सांगा.

( ६ ) पाने २१५-२१६ यावर एका वाक्याच्या पोटांत अनेक गौण प्रश्नार्थक वाक्ये आहेत त्यांचे शेवटी प्रश्नचिन्हे याची, का स्वल्पविराम यावेत, का दुसरे एखादे चिन्ह यावें, यासंबंधी शिक्षकाशी चर्चा करा.

## विभूति व परिस्थिति

[ थोर लोकांच्या आठवणी लिहून ठेवल्याने भावी पिढीचा कसा फायदा होतो, व थोरांचं थोरपण कशांत आहे हे यथार्थत्वाने समजाभ्यास या आठवणी कश्या साहाव्यभूत होतात हे माघव श्रीहरि अणे यांनी “लो० टिळक यांच्या आठवणी व आख्यायिका-भाग २” या पुस्तकाला लिहिलेल्या प्रस्तावनेत सांगितलेले आहे. रा. अणे हे स्वतः मोठे विद्वान् व नांवाजलेले वक्ते असून जुन्या संस्कृतीचे अभिमानी आहेत, आणि याचा पुरावा या लहानशा उतान्यां-तहि दिसून येईल. ]

श्रेष्ठ विभूति व सामान्य व्यक्ति यांतील मोठा भेद हा कीं,



मा. श्री. अणे

सामान्य व्यक्ति ही आपणांस कालवश समजते आणि परिस्थितीस अनुकूल असा कार्यक्रम आंखून गोडीगुलाबीने आपली इहलोकीची यात्रा आक्रमण्यांतच स्वतःची कृतार्थता आहे असें मानून घेते. परंतु श्रेष्ठ अथवा लोकोत्तर विभूतींचं सर्व कर्तृत्व एका अनिष्ट वाहणाऱ्या परिस्थितीचा नाश करून दुसरी परिस्थिति निर्माण करण्यांतच प्रकट झालेले दृष्टीस पडते. म्हणजे श्रेष्ठ विभूति व प्रचलित परिस्थिति यांमधील संबंध शत्रुत्वाचा असंतो व श्रेष्ठ विभूती-

चा प्रधान व्यवहार म्हणजे तत्कालीन परिस्थितीशीं सुरु केलेला कलह असेंहि म्हणतां येईल. तेव्हां श्रेष्ठ विभूतीचें संपूर्ण चित्र वाचकांसमोर दाखवितांना प्राचीन चित्रकार ज्याप्रमाणे दशावतारांचे चित्र काढीत, त्याचे प्रमाणे तें काढणे अवश्य आहे. नारसिंहाचे चित्रांतच त्याचे मांडीवर नखाग्रांनीं ज्याचे उदर विदीर्ण झाले आहे असे हिरण्यकशिष्यांचे चित्र हेंहि असतेंच. वामनाचे चित्रांत त्याच्या लत्ताप्रहारामुळे बळी हा पाताळांतीळ खोल गर्तें जात आहे हें नेहमीं दृष्टीस पडतें. प्रभु रामचंद्राचे चित्रांत रामबाणाने दशकंठ रावणाच्या शिरकमलांचे दाही दिशांस बलिदान केलेले आहे हें पाहण्यांत येतें. भगवान् श्रीकृष्णांचे प्रतिमेंत कंसाची शेंडी हातांत धरून कराल करवालाने त्याचा भगवान् शिरच्छेद करीत आहेत हा देखावा दाखविण्यांत येतो. किंवा धनुर्धर पार्थांचे चित्र म्हटले म्हणजे रथारूढ होऊन कौरव-सेनेवर शस्त्रसंपात सुरु आहे हें आलेख्य काढलेले आढळते. चित्रकलेतील या संप्रदायपरंपरेवरून देखील हीच गोष्ट सिद्ध होते, कीं ज्या परिस्थितीचें निर्दालन करण्यांत एखाद्या श्रेष्ठ विभूतीचें कर्तृत्व प्रकट झाले तिचे चित्र डोऱ्यांसमोर आल्याशिवाय अवतारी पुरुषाचे चित्राची पूर्तताच होत नाहीं. इतकेंच नव्हे तर तें चित्र प्रेक्षकांस कोणत्याहि प्रकारे उद्भोधक, उत्साहवर्धक आणि कर्तव्यप्रेरक होऊ शकत नाहीं. चरित्रलेखनाचा चित्रकलेशीं सहोदरसंबंध नसला तरी सगोत्र व सपिंडसंबंध खास आहे असे प्रत्येकास कबूल करावें लागेल. उभयतांचा उद्देश एकच. एकाला आपले कार्य रंगादि सामुग्रीचे साद्याने करावें लागते. परंतु चरित्रनायकाचे उत्साहवर्धक व उद्भोधक शब्दाचित्र काढणे हाच चरित्रलेखनाचा मूळ हेतु असतो. त्यासाठीं तत्कालीन परिस्थिति-निर्दर्शक असें शब्द-

चित्र त्याला पूर्णत्वानें काढून दाखवितां आले नाहीं व त्यावर विजय मिळविण्याकरितां चरित्रनायकानें योजलेल्या निरनिराळ्या शस्त्रास्त्रप्रहारांचे दिग्दर्शन करतां आले नाहीं तर तें चित्र इतर दृष्टीनीं कितीहि नयनमनोहर व रम्य दिसत असले तरी त्यांत सत्प्रेरणा व उद्बोधन या दृष्टीनीं भयंकर वैगुण्य राहिल्यामुळे गतभर्तृका युवतीप्रमाणे निष्फल व निष्प्रयोजन आहे असेंच म्हणें प्राप्त होतें. विभूतीचा उत्कर्ष अथवा प्रभाव याचाच अर्थ विशिष्ट परिस्थितीचा अपकर्ष व तिरोभाव. यामुळे तत्कालीन परिस्थिती-च्या यथार्थ स्वरूपांचे आणि तन्निरसनार्थ योजण्यांत आलेल्या प्रयत्नांचे साकल्यानें ज्ञान होण्याचीं जितकीं साधनें उपलब्ध होतील तितकीं तीं विभूतीच्या कार्यक्षेत्राचीं संपूर्णत्वानें कल्पना येण्यास अधिक उपयोगी होतील. विभूतिसमकालीन लोकांस या प्रयत्नांचे कदाचित् विशेष महत्त्व वाटणार नाहीं; परंतु भावी पिढीस त्याचा फार मोठा उपयोग आहे यांत विलकुल संशय नाहीं.

मा० श्री० अणे

( टिळकांच्या बाठवणी-भाग २ )

### प्रश्न व सूचना

( १ ) विभूति ही परिस्थितीमध्ये कशी कांति घडवून आणते हें एकदोन ऐतिहासिक उदाहरणे देऊन स्पष्ट करून सांगा.

( २ ) सर्वसामान्य माणसाचे दृष्टीनीं सामान्य व्यक्तींचीं चरित्रे अधिक उपयुक्त का असामान्य व्यक्तींचीं, याबद्दल चर्चा करा.

( ३ ) [ अ ] पुढील शब्दांचे अर्थ या:—गर्ता, कराल, करवाल, सहोदरसंबंध,

[ आ ] पुढील शब्दांवर व्याकरणदृष्ट्या टीपा या:—लोकोत्तर. दशकंठ, तिरोभाव.

( ४ ) पुढील वाक्यांचा अर्थ विशद करून सांगा:—

अकलेचा, देशाभिमानाचा मत्ता एका पक्षासच दिलेला नाहीं २२९

१ “म्हणजे श्रेष्ठ विभूति व प्रचलित परिस्थिति यांमधील संबंध शत्रुत्वाचा असतो.”

२ “श्रेष्ठ विभूतीचे संपूर्ण चित्र वाचकांसमोर दाखवितांना प्राचीन चित्रकार ज्याप्रमाणे दशावतारांचे चित्र काढीत त्याप्रमाणे तें काढणे अवश्य आहे.”

३ “चत्रित्रलेखनाचा.....सपिंडसंबंध खास आहे.”

(५) समकाळीन लोकांना विभूति ही ‘विभूति’ कां वाटत नाहीं ?

---

## अकलेचा आणि देशाभिमानाचा मत्ता एका पक्षासच दिलेला नाही

[ हलीं आपल्या देशांत अनेक पंथ व अनेक वाद उत्पन्न झाले आहेत. अशा परिस्थितींत सामान्य नागरिकांची इतरांकडे पाहण्याची वृत्ति कोणत्या प्रकारची असावी हें पुढील उताऱ्यांत प्र० वा० म० जोशी यांनी सांगितले असून तें मननीय आहे. सदरहू लेख त्यांच्या ‘विचारविलास’ नामक लेखसंग्रहांतून घेतला आहे. ]

पूर्वीच्या लेखांत दोनतीन प्रश्न उदाहरणादाखल घेऊन निरनिराळ्या लोकांचीं मतें कशीं भिन्न असतात हें दाखविलें. प्रत्येक मनुष्याचा कल कोणत्या ना कोणत्या तरी एका पक्षाकडे अधिक झुकत असतो, यामुळे एका पक्षाकडे सत्यता, समंजसपणा इत्यादि गुण अधिक आहेत असें मानण्याची प्रवृत्ति असते. ही प्रवृत्ति साहजिक आहे; किंवद्दुना इष्ट आहे; पण तिचा अतिरेक झाला म्हणजे ती दोषार्ह होते. राजकारणांत काय किंवा दुसऱ्या बाबतींत काय, मतभेद हा प्रकृतिभेदावर व परिस्थितिभेदावर बऱ्याच अंशांनीं अवलंबून असतो.

देशसुधारणेचीं हजारों अंगे आहेत, मनुष्याची शक्ति मात्र मर्यादित आहे.



तेव्हां देशहित करू पाहणारास कोणतें ना कोणतें तरी एक अंग किंवा फार तर दोनतीन अंगे घेऊन त्या बाबतीत देशाची प्रगति कशी होईल, या दिशेने स्वशक्त्यनुसार खटपट करावी लागते. ‘कोणत्या दिशेने आपण खटपट करावी’ याचा ज्याचा त्याने आपल्याशीं विचार करावा व आपली आवड, आपला

वा. म. जोशी

कल, आपला स्वभाव, आपली परिस्थिती व आपली शक्ति इत्यादि गोष्टी पाहून त्याप्रमाणे काय तें ठरवावें. मला राजकीय सुधारणा अधिक महत्त्वाची वाटली म्हणून ती दुसऱ्यास तशी वाटेलच असे नाही. बरें, दुसऱ्यासहि जरी ती अधिक महत्त्वाची वाटली तरी तेवढ्यामुळे, इतर गोष्टी अनुकूल नसल्यास, त्याने राजकारणांत पडावें असेहोत नाहीं. सारांश, ज्याची ज्याला आवड असेल आणि ज्याची ज्यांत गति असेल, तें त्याने उत्साहाने व स्वार्थत्यागपूर्वक करावें, म्हणजे कोणत्याहि देवाला केलेला नमस्कार जसा केशवाला जाऊन पोंचतो तसा त्याचा प्रयत्न राष्ट्रकार्याच्या गंगेला जाऊन पोंचेलच पोंचेल.

सामाजिक सुधारकाने राजकीय सुधारकास पाण्यांत कां पहावे हें समजत नाहीं. एखाद्याला विधवाविवाह आवडत नसला म्हणून तो स्वार्थी व निष्टुर समजावयाचा काय? एखाद्याला महाराच्या

अकलेचा, देशाभिमानाचा मक्ता एका पक्षासंच दिलेला नाहीं २२३

पंक्तीला बसणे कसेंसेंच वाटत असलें म्हणून त्याची राजकीय कामगिरी कुचकामाची ठरते कीं काय? विधवांचे विवाह लावणे, महारांमांगांच्या पंक्तीला बसणे, सहकारी संस्था स्थापणे, ठराव पास करणाऱ्या राजकीय परिषदा व सभा भरविणे या व अशाच गोष्टी-कांहीं मतलबी अधिकाऱ्यांच्या पसंतीस उतरतात म्हणून तेवढ्याच गोष्टी करणारा तो खरा व ‘जबाबदार’ देशाभिमानी व बाकीचे सर्व बेजबाबदार देशबुडवे म्हणावयाचे? देशसेवेचा मार्ग एकच आहे काय? हल्ळी रेलवे झाल्यामुळे कांहीं मुलांना जसें वाटते, कीं पुण्याहून मुंबईला जाण्याचा एकच मार्ग—खडकी, तळेगांव, वडगांव, लोणावळे कर्जत वगैरे स्टेशने वाटेंत आहेत तो—तसेंच कांहीं सामाजिक सुधारकांना वाटते, कीं देशसुधारणेचा मार्ग एकच आणि या मार्गातील वाटेंतलीं स्टेशने म्हटलीं म्हणजे विधवाविवाह, मिश्रजाती-भोजन, सहकारी संस्था, स्कूलशिक्षण, वर्षातून तीन दिवस तोंड उघडणारी राष्ट्रीय सभा वगैरे वगैरे. पण पुण्याहून मुंबईला जाण्याला रेलवेचा तेवढाच काय तो एक मार्ग असें नाहीं. ज्याला घाटावरची वनश्री व सृष्टिशोभा पाहावयाची असेल, पार्यां चालण्याची मेहनत केल्यानें आपली शक्ति वाढेल असे ज्याला वाटते, वाटेंतलीं खेडीं दुरून बाहेरून पाहण्यापेक्षां त्यांत प्रत्यक्ष राहून तेथील रहिवाऱ्यांर्ही निकट संबंध यावा अशी ज्याची इच्छा असेल, घाटावरचे कडे, तेथील निसरड्या वाटा, तेथील कांटेकुटे इत्यादिकांना न डगमगतां खडतर मार्गानें चालण्यास जो तयार असेल, त्यानें देखील पाय-रस्त्यानें न जातां रेलवेनेंच जावें, व रेलवेअधिकारी ज्या डब्यांत बसवतील त्या डब्यांत मुकाब्ल्यानें बसावें, हा आग्रह कां?

राष्ट्राची प्रगति एका तर्फेच्या प्रयत्नानेंच होते असें नव्हे. राष्ट्र ही नाव आहे असें कल्पिल्यास कोणाला हातांत वल्हें ध्यावें लागेल

तर कोणाला सुकाणूं धरावें लागेल, तर कोणाला भेगेतून येणारे पाणी टंबरेलानें बाहेर टाकून यावें लागेल, कोणाला बांबू पाण्यांत घालून त्याच्या नेटानें प्रसंगविषेशीं नावेची दिशा फिरवावी लागेल तर कोणाला वल्हें उलटें मारावें लागेल ! राष्ट्रनौका पैलतीरावर न्यावयाची असल्यास या सर्व गोष्टी केल्या पाहिजेत; आणि या जर केल्या पाहिजेत, तर ज्या कामाला जो योग्य असेल व ज्याची ज्याला विशेष हौस असेल त्यालाच तें देण्यांत आले तर त्यांत सर्वांचाच फायदा नाहीं काय ?

आतां कोणी म्हणतील, कीं नावेला जर मोठें भोंक पडले, तर सुकाणूंवाल्यानें, वल्हें मारणारानें, डोळकाठीवरच्या माणसानें—सर्वांनी—एकच काम करण्यास आरंभ केला पाहिजे—अर्थात् पाणी काढून टाकून भोंक बुजविण्याच्या कामास लागले पाहिजे. तद्रुतच राष्ट्रावर असा एखादा प्रसंग येतो, कीं त्या वेळीं सर्वांनीं आपले खंदे व आपापर्लीं आवडीचीं कामे सोडून देऊन त्या प्रसंगास तोंड देण्या—संबंधानें जें बरें-वाईट काम पडेल तें केले पाहिजे. शहराला शत्रूचा वेढा पडला असतां भास्कराचार्यांनीं आपली गणिताची पाटी बाजूस सारावी, पाणिनीं ‘ख फ छ ठ’मधून आपले डोके काढावें, तुकारामानें टाळ सोडावी, तानसेनानें ताना बंद कराव्या आणि सर्वांनींच शहराच्या रक्षणास धांवून जावें, हें तत्त्वतः खरें मानले तरी वेढा कोणी व कशा प्रकारे धातला, याविष्यर्थी मतभेद होण्याचा संभव आहे. प्रस्तुतच्या उदाहरणांत एक म्हणणार दारिद्र्य हाच हिंदुस्थानचा शत्रु; दुसरा म्हणणार धर्मग्लानि हाच खरा शत्रु; तिसरा म्हणणार शरीरसंपत्तीचा न्हास; चवथा म्हणणार विधवाविवाहप्रतिबंध; पांचवा अस्पृश्य जाति; सहावा शिक्षणाचा अभाव; सातवा राजकीय परतंत्रता; आठवा स्वाभिमानाचा व कर्तव्य-

अकलेचा, देशाभिमानाचा मक्ता एका पक्षासच दिलेला नाहीं २२५

दक्षतेचा अभाव; इत्यादि, इत्यादि, इत्यादि; अशी किती तरी ही यादी लांबवितां येईल !

राष्ट्राला कधीं कधीं शरीराची उपमा देतात. आपणांला साधा ताप आला तरी देखील निरनिराळे डॉक्टर किंवा वैद्य लोक त्याची निरनिराळी चिकित्सा करतात व निरनिराळी औषधयोजना करतात; आणि यदाकदाचित् रोगाची चिकित्सा एकच होऊन एकच औषधयोजना झाली, तरी औषधाच्या प्रमाणांत, अनुपानांत, पथ्यांत, हरएक बाबतींत निरनिराळ्या डॉक्टरांची व वैद्यांची निरनिराळी प्रवृत्ति ! ही झाली एका तापासंबंधानें गोष्ट; आणि एखाद्याला जर एकाच वेळीं दोन तीन रोग असले व त्यांपैकीं काहीं जुनाट असले, मग तर विचारावयासच नको. आपले हें आर्योवर्तरूपी राष्ट्रशरीर केवढे अवाढव्य, आणि त्याला कितीक तरी रोंग आहेत ! अशा स्थितींत समाजशरीरचिकित्सकांत मतभेद नाहीं झाला तरच नवल ! आपल्या देशाला कोणता रोग नाहीं ? त्याचा एक तरी अवयव निकोप आहे का ? आर्योवर्ताला त्रिदोष नव्हे तर शतदोष झाला आहे असें कधीं कधीं वाटते. व्यापार नाहीं, पैसे नाहींत, खाण्यापिण्यास पुरेसें नाहीं; देशांतरीं जाण्याची उमेद नाहीं व त्याला अवसर नाहीं; देशांतल्यादेशांत मान नाहीं; मानहानि पुण्कळ वर्षे होत गेल्यामुळे तेजाहि कमी झालेले; नीतिवैर्य बेताचेंच; धर्माचा उत्साह तात्पुरताच; विद्येची आवड परंपरागत, पण तीहि अवसर नसल्यामुळे मंदावलेली; शास्त्रीय शोध नाहींत; ललितकलांमध्ये प्रगति नाहीं; जुन्या कलाहि बन्याच विसरलेल्या; सर्वे गोष्टींत परावलंबित्व—उष्टै खाण्याशिवाय गत्यंतर नाहीं; शाळेंतलीं बीजगणिताचीं वंगैरे कामिक पुस्तके सुद्धां दुसरीकद्दून आणावयाचीं; स्थिया अशिक्षित आणि कोत्या दृष्टीच्या

म्हणजे अर्धांग विगलित झालेले; शूद्रादि वर्गांना पायाचा दाखला दिला तर हे पाय कमजोर झालेले, व पोटाशीं आणि डोक्याशीं भांडण्यास तयार झालेले; बाहू लुळे; डोके गांगरून गेलेले; बरं परिस्थिति अशी कीं, स्वतःला जें औषध घ्यावेंसे वाटते तें घेण्याची सोय नाहीं, कारण हें अवाढव्य राष्ट्रशरीरच पराधीन. अशा अर्धांगविगलित, अनेकरोगग्रस्त, अंघबळ्या, लुख्या, पांगळ्या, थोळ्या, दरिद्री, पराबलंबी शरीराला कोणतें औषध किती प्रमाणांत घावयाचें हें मलाच तेवढे समजतें, दुसऱ्या कोणाला समजत नाहीं; हें म्हणणे किती धाडसाचें आहे आणि तसें म्हणवतें तरी कसें! यास्तव एखाद्याला विटकुरानें पाय शेकावेंसे वाटले तर त्याला तें खुशाल करू घावें, एखाद्याला डोके चेंपावेंसे वाटले तर त्यानें तें करावें; ज्याला जो उपाय सुचेल त्यानें तो करावा. पाहिजे तर आपणाला मदत करण्यास इतरांना बोलवावें; रोग्याची शुश्रूषा करण्याबद्दल चुकार किंवा आळशी लोकांची ‘दादा-बाबा’ करून विनवणी करावी; आडमुठेपणानें सेवा करणारास प्रसंगीं दाबावें; पण सद्बुद्धीनें सेवा करणाऱ्याची कर्वीही अवहेलना करू नये, द्वेष करू नये; रोग इतके आहेत आणि रोग्याची स्थिति इतकी भयंकर आहे कीं, चिकित्सक कितीही हुशार किंवा दूरदर्शी असला तरी अमुक उपचार आणि अमुक औषधच लागू पडेल, असें म्हणणे समंजस होणार नाहीं; व एखादी म्हातारी आई किंवा भोळसर भाऊ किंवा प्रेमळ मित्र हीं जर हातपाय चेंपीत असलीं किंवा शेकीत असलीं तर ‘अहो, तुम्ही वेडे आहांत, हातपाय चेंपून काय होणार आहे, रोग पोटांत, नाहीं तर डोक्यांत, नाहीं तर डोक्यांत आहे, माझेंच औषध घ्या, आणि मी सांगेन तीच सेवा करा’ असें शब्द त्याच्या तोंडून निघू नयेत! आणि रोग्याच्या हिताकरितां असली

भोळसर सेवा करूळ देणे योग्य नसलें तर कठोरपणा त्यानें स्वीकारावा, पण आईचा किंवा बापाचा दांडग्या मुलासंबंधानें जो क्षणिक व अंशतः कृतक कठोरपणा असतो, तो स्वीकारावा; कसाया-चा निष्टुरपणा नसावा व सूड घेण्याची इच्छा तर मुळींच नसावी.

एका फ्रेंच प्रहसनांत असें दाखविलें आहे की, नुकत्याच श्रीमंत झालेल्या एका गृहस्थाचे मनांत ‘शिष्ट’ (Gentleman) बनण्याचें आलें व त्यानें ‘शिष्टता’ शिकविणाऱ्या गुरुबद्दल वर्तमानपत्रांत जाहिरात दिली. त्यावरोबर दुसरे दिवशीं अनेक लोक त्याचेकडे ‘गुरु’ म्हणून आले. नृत्य शिकविण्याचा नेहमीं धंदा करणारा त्याचेकडे गेला व म्हणाला की, “ वागणुकींत केव्हांहि पाऊल न चुकर्णे—वांकडे पाऊल न पडणे—याच्यांतच शहाणपण व शिष्टता आहे. पाऊल कसें टाकावें हें नृत्यकला शिकल्यानें समजतें; तेव्हां तुमचा गुरु होण्यास मीच योग्य.” पण गवई त्याला पुढे बोलूं देईना. तो म्हणाला, “ गायनाशिवाय शिष्टता यावयाचीच नाहीं. गायनकलेंत सर्व जीवितरहस्य आहे; कारण मेळ किंवा मिलाफ ( Harmony ) ही गायनाची गुरुकिली आहे, व तीच व्यवहाराची, राजकारणाची, किंवृहुना सर्व आयुष्याची गुरुकिली आहे. तेव्हां तुम्ही मजजवळ गायन शिका म्हणजे तुमचें काम होईल.” गवयाचें म्हणणे पुरें होतें तोंच एका विद्वान् पण दरिद्री ग्रन्थकारानें त्याला अडविलें व त्या श्रीमंत गृहस्थाकडे वळून म्हटलें, “ या सगळ्यांना सोडून मलाच तुम्ही गुरुस्थार्नीं नेमा; कारण जगांत आपलें म्हणणे काय आहे तें उत्तम रीतीनें सांगतां येणे व लोकांवर आपल्या भाषणानें छाप बसवितां येणे, हें फार उपयुक्त आहे आणि हें ज्ञान शास्त्रग्रन्थांचे परिशीलन केल्यानें येतें. मी तुम्हांला काव्य, अलंकार वगैरे सर्व शिकवितों; तेव्हां मला तुम्ही गुरु नेमा, इतर सर्व लोक कुचकामाचे आहेत.”

इतर धंदेवालेहि तेर्थे आलेच होते. जो तो आपले घोडे पुढे ढकलूं लागला. तेव्हां त्यांचे एकमेकांमध्ये मोठें भांडण जुंपले. इतक्यांत एक लप्करी अंमलदार तेर्थे आला. त्यानेहि आपल्या कलेची थोरवी गाइली व शिष्टतेचे गुरु होण्यास आपण लायक असें प्रतिपादिले. लगेच इतर सर्वजणांनी त्याच्याविरुद्ध आरडाओरड केली; पण त्यानें गवयाला, ब्रंथकाराला, नर्तकाला व इतरांना घालवून दिले व शिष्टतेचे गुरुत्व बळजबरीने आपलेकडे घेतले !

स्मरणावरून वर्णन केलेल्या या प्रहसनप्रसंगाचे तात्पर्य विस्ताराने सांगण्याची विशेष जरूर नाहीं. हिंदुस्थानची सुधारणा करूं पहाणारी अशीच नानाविध मंडळी पुढे येते. विधवाविवाहनिषेधाच्या विरुद्ध बंड करणारी मंडळी म्हणते कीं, राष्ट्राचा उद्धार या चालीचा बींमोड झाल्याशिवाय होणार नाहीं. आपल्या पक्षाला जो येऊन मिळणार नाहीं तो समाजाचा शत्रु असें यांपैकीं कांहींजिण समजतात. राजकीय चळवळवाला, शारीरिक सुधारणावाला, उद्योगधंदेवाला, अस्पृश्योद्धारवाला, इतिहाससंशोधनवाला, पैसाफंडवाला, गोरक्षणवाला इत्यादि मंडळी लोकांच्या परिचयाचीच आहेत.

आपल्या आवडीच्या विषयाचा अभिमान बाळगणे, किंवा त्याविषर्यी विशेष उत्साहानें व कळकळीनें काम करणे कांहीं वावगे नाहीं, पण त्याच्याशिवाय दुसरा महत्वाचा विषयच नाहीं हा समज चुकीचा आहे. पण हा समज एक बेळ पत्केरल; परंतु आमच्या पक्षाच्या बाहेर खरा देशाभिमान नाहीं, खरी दूरदृष्टि नाहीं. खरा स्वार्थत्याग नाहीं अशा प्रकारचा समज फारच घातुक आहे. हा दोषहि कदाचित् चालूं शकेल, पण ‘माझ्या मताचे जे नाहींत ते माझे शत्रु’ अशा प्रकारची भावना मात्र सर्वात वाईट. स्वतःचे मत खरे समजणे साहजिक आहे. प्रत्येक मनुष्याला आपण स्वतः फास

शहाणे असेंच वाटत असतें; पण दुसऱ्याचे मतांत दोष आहे असें समजणे आणि त्या मनुष्याचा द्वेष करणे याच्यांत फार अंतर आहे. दुसरा पक्ष सदोष आहे असें समजणे स्वाभाविक नव्हे तर इष्टहि असेल,—‘आहे’ असेंहि एक वेळ म्हणण्यास हा लेखक तयार होईल; परंतु ‘सदोष’ पक्ष ‘द्रेषाही’ असलाच पाहिजे असा कांहीं कोठे न्याय नाहीं. जो तो मनुष्य स्वतःला शहाणाच समजतो; पण शहाणे-पणाचा सर्व मक्ता आपल्याकडे आहे, स्वार्थत्याग आपल्याच घरी पिकतो, देशाभिमान आपल्या हृदयांतच स्फुरतो, राष्ट्राच्या प्रगतीची मरुखी आपल्यासच ठाऊक आहे, इतर सर्वांनी माझ्या मार्गानेंच चालावें, नाहीं तर ते स्वतः खड्यांत पडतील व देशाला रसातळाला नेतील, अशा प्रकारची भावना अस्वाभाविक व अनिष्ट आहे. आपलीं मुले व आपलीं मतें जशीं आपणाला प्रिय असतात तशीं लोकांनाहि आपापलीं मुले व मतें प्रिय असतात. आपणाला जसा स्वाभिमान व देशाभिमान आहे तसा लोकांनाहि असतो इत्यादि साध्या गोष्टी देखलि महाराष्ट्र विसरला असें कांहींजणांस वाटतें. याच्यांत पाहणाऱ्यांच्या दृष्टीचा दोष आहे का दुसरीच कांहीं तरी याची उपपत्ति आहे ?

वा० म० जोशी  
( विचार-विलास )

### प्रभ व सूचना

( १ ) आपल्या मताबद्दल व पक्षाबद्दल उत्कट अभिमान बाळगून इतरांचे मताबद्दल किंवा पक्षांबद्दल आदर वाटणे कितपत शक्य आहे ?

( २ ) मनुष्य स्वपक्षीयांनाच नव्हे तर अन्यपक्षीयांनाहि आदरणीय होईल असें वागणे शक्य आहे काय ? असल्यास त्या मनुष्याचे अंगी कोणते गुण असणे आवश्यक आहे ?

( ३ ) दृष्टान्त, गोष्ठी इत्यादीन्या साह्यानें लेखान्या सुबोधतेत, सौंदर्योत व सामर्थ्योत कशी भर पडते हें या व रा. अणे यांन्या लेखांतील उदाहरणे घेऊन सांगा.

( ४ ) आपले म्हणणे लोकांना पटेल असें मांडणे ही एक कला आहे. ही कला प्रो० जोशी यांना कितपत साधली आहे ?

( ५ ) [ अ ] प्रकृतिभेद, मतभेद, परिस्थितिभेद, पक्षभेद यांचे एकेक उदाहरण द्या.

[ आ ] पिकणे, शुश्रूपा व चिकित्सा यांचे मूळार्थ व रुढार्थ द्या.

[ इ ] व्याकरणविषयक टीपा द्याः—दोपाई, शक्त्यनुसार, खडतर, निकट, उत्तम.

[ ई ] पुढील वाक्यांचे स्पष्टीकरण कराः—

( १ ) “त्याचा प्रयत्न राष्ट्रकार्याचे गंगेला जाऊन पोचेलच पोचेल.”

( २ ) “पाणिनीने ‘ख, फ, छ, ठ’मधून आपले डोके काढावे.”

[ उ ] पुढील वाक्प्रचारांचा वाक्यांत उपयोग करून दाखवा, व अर्थ सांगा:—

पाण्यांत पाहणे, गति असणे, वांकडे पाऊल पडणे, घोडे ढकलणे.

[ ऊ ] पुढील शब्दांचे अर्थ द्याः—कुचकामाची, मतलची, पैलतीर, अनुपान, कृतक, परिशीलन.

### ‘हळ’ का ‘प्रेम’

[ प्रो० वा० म० जोशी यांन्या ‘रागिणी अथवा काव्यशास्त्रविनोद’ या कादंबरीतून पुढील उतारा घेतला आहे. या कादंबरीत वर्णिलेली उत्तरा, रागिणी, शास्त्रीयवा, नानासाहेब वगैरे सर्व मंडळी सुशिक्षित असून विवाद-प्रिय आहेत. सदरहू मंडळी प्रवासानिमित्त हिमालयाकडे गेली असतां तेथं

एका रम्य ठिकाणी त्यांचे सामाजिक, धार्मिक, राजकीय वादविवाद चालत असत. पुढील उताऱ्यांत अशा एका वादविवादप्रसंगाचे वर्णन केले आहे.]

‘स्त्रीशिक्षणा’चा व ‘स्त्रियांच्या कर्तव्या’चा एक दिवस सहज प्रश्न निघून त्या दिवशी उत्तरेला मोठा आवेश चढळा, व “आम्ही तत्त्वाकरितां भांडतो, सुखाकरितां नाहीं,” असें ती म्हणाली.

“पुरुषांनी आम्हांला प्रेमानं जरी वागवलं, तरी जोंपर्यंत ते आम्हांला बरोबरीच्या नात्यानं वागवीत नाहींत, तोंपर्यंत आमचं समाधान व्हायचं नाहीं. पुरुषांशीं बरोबरीच्या नात्यानं वागून आम्हांला त्रास झालेला पत्करेल; पण दासीसारखं राहून खायला-प्यायला चमचमीत अन्न व ल्यायला उंचीउंची लुगडीं मिळालीं तरी सुझां तीं आम्हांला नकोत! आम्ही हक्कांकरितां भांडतों सुखा-करितां नाहीं!”

“मग तुम्हांला काय पाहिजे?” शास्त्रीबुवा हंसून म्हणाले! “लुगडीं नकोत तर आमच्यासारखीं धोतरें नेसायचीं आहेत?”

“आम्हांला वाटलं तर तसं करण्याचाहि आम्हांला अधिकार आहे!” उत्तरेने उत्तर दिले.

“नाहीं म्हणतो कोण पण?” शास्त्रीबुवा म्हणाले. “तुमचे अधिकार कधीं कोणीं काढून घेतले आहेत?”

“‘न स्त्री स्वातंत्र्यमर्हति’ असं लिहिणाऱ्या मनूनं!” उत्तरेने उत्तर दिले.

‘मनुस्मृती’चा प्रश्न मुद्दाम सोडून विषय थड्वेवारीच नेण्याच्या उद्देशाने शास्त्रीबुवा म्हणतात, “मग तुझें म्हणणें काय? पुरुषांनी उद्यांपासून स्वयंपाकाला लागावें, असें का तुझें म्हणणें आहे? बायकांनीं फौजेत शिरावें आणि त्यांच्या नवव्यांनीं घरीं भाकव्या भाजाव्यात, अशी का तुझी इच्छा आहे?”

“एखाद्या पुरुषाची योग्यता भाकन्या बडवायचीच असली, तर त्यानं तेंच काम करावे ! आणि ज्ञांशीच्या राणीसारख्या स्त्रीला जर सेनापतीची जागा मिळाली, तर तिनं ती खुशाल स्वीकारावी. प्रत्येक व्यक्तीला स्वतःच्या आवडीचं काम करण्याचा अधिकार आहे ! ”

“ अधिकार आहे; पण साधारण बायकांची योग्यता कोणतें काम करण्याची असते ? ”

“ हें ठरविण्याचा पुरुषांना अधिकार नाहीं ! आम्हांला जर वाटलं कीं, आम्ही सैंपाकाच्याच योग्यतेच्या आहोत, तर आम्ही सैंपाक करू; पण ‘अमुक कर’ म्हणून जोरानं बायकोला सांगण्याचा पुरुषांना अधिकार नसावा. हल्लीं पंधरा रुपयांच्या कारकुनाला एखादी सुशिक्षित बायको मिळाली, तरी तिच्या नशिबीं चूल नि तवाच ! आणि एखादे दिवशीं सैंपाकाला उशीर झाला, तर या खरडेघाश्यांना तिला मारण्याचाहि अधिकार ! असं कां ? त्या दोघांना बरोबरीचे हक्क कां नसावेत ? ”

“ असावेत,” रागिणी म्हणते, “ पण सैंपाक कुणीं करायचा, याबद्दल वादविवाद करून मतं का त्यांनीं ध्यायचीं ? आणि दोघांचीं मतं विरुद्ध पडलीं, म्हणजे मग काय करायचं ? का त्या दिवशीं कुणींच सैंपाक करायचा नाहीं ? ”

“ हे आक्षेप आजचे नाहींत ! दोन पुरुष एके ठिकाणीं राहिले म्हणजे कोण सैंपाक करतो ? त्यांच्यापैकीं ज्याला फुरसत असेल, किंवा त्यांपैकीं जो कमी दर्जाचा असेल किंवा सैंपाकांत अधिक कुशल असेल तो सैंपाक करतो; तसंच नवराबायकोमध्यें होईल. बायकोला वाटलं कीं आपण सैंपाकच केलेला बंरा तर ती सैंपाक करील; पण तिला ‘तूं अमुकच काम कर’ असं सांगण्याचा नवन्याला हक्क नसावा.”

“ जाऊं या हा विषय ! ” नानासाहेब म्हणाले. या वादांत उत्तरेला संतापविण्यापेक्षां दुसरा कांहीं लभ्यांश नाहीं. आज रागिणीची एखादी गोष्ट ऐकूं या. बरेच दिवसांत तिची गोष्ट ऐकली नाहीं आपण.”

“ माझ्या गोष्टीपेक्षां एखादा निबंधच ध्यावा वाचायला. ” रागिणी म्हणाली. “ माझ्या गोष्टी नेहमीच्याच आहेत. शास्त्रीबुवा एवढे लोकांवर टीका करतात पण स्वतः एकसुद्धां निबंध लिहीत नाहींत किंवा गोष्टहि लिहीत नाहींत.”

“ खरेच शास्त्रीबुवा, तुम्ही एखादा निबंध लिहा ! ” नाना-साहेब म्हणाले.

“ तुम्ही लोकांवर नेहमीं टीका करतां; तुमच्यावर चांगली खरमरीत टीका करण्याची माझी इच्छा आहे ! ”

“ आम्ही निबंध लिहायचे नाहीं नि बायकी गोष्टी तर मुळीच लिहायचे नाहीं ! पाहिजे असेल तर काल मला स्वप्न पडलेले तुम्हांला सांगतों.”

“ हरकत नाहीं ! तुमचें स्वप्न येऊं या.” आनंदराव म्हणाले. “ पण बायकांच्या व पुरुषांच्या हक्काचा प्रश्न नको ! ”

आनंदरावांचें हें बोलणे उत्तरेला किती लागले असेल याची वाचकांर्नी कल्पना करावी.

“ म्हातान्या बायकांसारखीं स्वप्ने कसलीं सांगतां शास्त्रीबुवा ? ” भाऊसाहेब म्हणाले. “ त्यापेक्षां आनंदरावांचा एखादा निबंध ऐकूं या.”

“ ऐका तर खरें माझें स्वप्न ! तुम्हांला जरी तें आवडलें नाहीं तरी उत्तरेला फार आवडेल. तिचा आवडता विषय आला आहे माझ्या स्वप्नांत.”

“ काळ रात्रीं मी याच विषयासंबंधानें विचार करीत पडलों असतां मला एक बालमित्र भेटला. त्यानें मला अंथरुणावरून उठविले व माझ्या कानांत म्हटले, “ शास्त्रीबुवा, चला. तुम्हांला अधिकारनगरीत घेऊन जातो. तेथील लोक मोठे बुद्धिवान् स्वाभिमानी व कायदेपंडित आहेत. त्यांच्यामध्ये कायद्याचें ज्ञान इतके वाढले आहे की, त्यांच्यांतल्या आठ वर्षांच्या मुलाला जें कायद्याचें ज्ञान आहे, तें तुमच्या येथील न्यायार्धीशालासुद्धां नसेल ! ” असें म्हणून तो माझा हात धरून मला घेऊन जाऊ लागला. “ मला झोंपूयेत आहे, मी येत नाहीं ” असें मीं म्हटले तरी तो ऐकेना. त्यानें मला लांडग्यांच्या गाडीत बसविले. या गाडीला साप हे दोन्यांसारखे बांधलेले होते. गाडीत बसल्यावर कांहीं वेळानें माझ्या बालमित्रानें गाडी थांबविण्याला सांगितले व तो आणि मी एका पानवाल्याच्या दुकानांत गेलों.

“ पैशाला पानें किती ? ” असें विचारल्यावर ‘दहा’ म्हणून त्यानें सांगितले. मी एक पैशाची तंबाखू व दोन पैशांचीं पानें मागितल्यावर त्यानें वीस घाणेरडीं पानें माझ्या हातांत ठेवलीं, व तंबाखूची भुकटी माझ्या मित्राच्या हातांत ठेवली.

“ हीं घाणेरडीं पानें नकोत ! ” मीं म्हटले.

“ तुम्हांला माझ्या दुकानांत येऊन माझ्या पानांना ‘घाणेरडीं’ म्हणण्याचा अधिकार नाहीं ! ” पानवाला म्हणाला.

“ अधिकार आहे ! ” माझा मित्र संतापानें म्हणाला. “ हीं पानें परत घेतलीं पाहिजेत ! ”

“ पानांची किंमत ठरवितांना तुम्हीं मला माझ्या दुकानांतलि पानांचा भाव विचारलांत मीं तो सांगितला, आणि त्याप्रमाणें पैसे

घेऊन तुम्हांला कायद्याप्रमाणे वीस पाने दिलीं आहेत. आतां पैसे परत मागण्याचा तुम्हांला ‘अधिकार’ नाहीं ! ”

“ झाले ! माझ्या मित्राचें डोके उठले. ‘जाऊ दे, या मूर्ख दुकानदाराशीं काय हुजत घालायची आहे’ असें मीं मित्राला म्हटले, पण तो ऐकेना.

“ मी दोन पैशांकरितां भांडत नाहीं, तर तत्त्वाकरितां भांडत आहें.” तो म्हणाला, “ हा गिन्हाइकाच्या व दुकानदाराच्या अधिकाराचा प्रश्न आहे. मी ही गोष्ट फौजदारापुढे नेणारच.”

असें म्हणून माझा मित्र त्या दुकानदाराला फौजदाराकडे चल-प्यास सांगूं लागला. “ तुम्हांला फौजदाराकडे नेण्याचा अधिकार नाहीं.” असें दुकानदाराने उत्तर दिले. भांडण अखेर मारामारीवर जाण्याची पाळी आली. इतक्यांत तेथे एक पोलीस आला व त्याने आम्हां तिघांनाहि फौजदाराकडे नेले.

फौजदारांनीं चौकशी केल्यावर ‘खटला उद्यां ऐकूं’ असें त्यांनीं ठरविले, व आम्हांला ते म्हणाले, “ तुम्हांला चौकींत अडकवून ठेवणे किंवा न ठेवणे माझ्या अधिकारांतले आहे; पण तुम्ही इन्ह्रत-दार लोक दिसतां, तेव्हां तुमचा जामीन घेतल्याशिवाय तुम्हांला मी सोडून देतों.”

हे शब्द ऐकून एकदांचा संकटांतून सुटले असें वाढून मला आनंद झाला; पण माझा कायदेपंडित, अधिकारवाही बालमित्र म्हणाला, “ आम्हांला तुमची दया नको फौजदारसाहेब ! तुम्हांला या आरोपावर चोवसि तासांच्यावर आम्हांला अटकेत ठेवण्याचा मुळीं अधिकारच नाहीं ! ”

“ असें आहे का ? ” फौजदारसाहेब रागानें म्हणाले. “ मग पाहूंच या अधिकार आहे का नाहीं तो ! ” असें म्हणून त्यांनीं

जवळच्या पोलिसांना खूण केली. तत्कर्णी आमच्या हातांत बेढ्या पडल्या व आम्हांला एका कोपन्यांत बसविण्यांत आले.

“हे काय केलेंस ? ” मी आपल्या मित्राला म्हटले.

“तुम्हांला समजत नाहीं, शास्त्रीवृवा ! ” तो म्हणाला. “मी हक्काकरितां व तत्वाकरितां भांडत आहें. आमच्या या गांवांत आम्ही पैशाकडे, किंवा सोयीकडे, किंवा प्रेमाकडे, किंवा कशाकडे पहात नाहीं ! तर एकमेकांचे कायदेशीर अधिकार कोणते आहेत, याविषयीं आम्ही फार जपून असतों ! ”

यावर मी कांहींच बोललों नाहीं. माझ्या मित्राच्या तत्त्वाभिमानाचें कौतुक करावै, का त्याचा निषेध करावा, हेच मला समजेना; याविषयीं विचार करीत तेथें बसलों असतां चौकीच्या समोरच्या घराकडे माझें लक्ष्य गेले. तेथें नवरात्रायकोचे कडाक्याचें भांडण चालले होतें.

“मी पाण्याचा तांब्या आणायची नाहीं ! तुम्हांला मला काम सांगण्याचा अधिकार नाहीं ! ” बायको म्हणत होती.

“घरगुती काम तुं करायचे व मी पैसे मिळवायचे, असा मॅजिस्ट्रेटपुढे ठराव झाला आहे.” नवरा म्हणाला, “व घरगुती काम सांगण्याचा मला कायदेशीर हक्क आहे” असें तो प्रतिपादूं लागला.

“बायको म्हणे “मी तांब्या आणीन, पण आणलाच पाहिजे अशी तुम्हीं आज्ञा केलीत, तर मुळींच आणायची नाहीं ! ”

नवरा म्हणे “तुझी दया नि कृपा नको आहे मला ! तुला हें काम केलेंच पाहिजे ! ”

भांडण हमरीतुमरीवर आणि अखेर झोंबाझोंबीवर गेले. नवन्याने बायकोचा बुचडा धरला व बायकोनें नवन्याची शेंडी धरली. गोष्ट

या थराला आलेली पाहून शेजारचा एक गृहस्थ भांडण सोडविण्याकरितां त्या घरांत गेला. त्यावरोबर तीं दोषेंजणे एकमेकांना सोहून त्या शेजान्यावर कुऱ्याप्रमाणे तुदून पडलीं !

“तुम्हांला या घरांत येण्याचा ‘अधिकार’ काय ?” तीं एकसारखीं भुंकू लागलीं. ‘परवानगीशिवाय आंत येऊ नये’ अशी पाटी लावलेली दिसत नाहीं का तुम्हांला !”

“शेजारच्या घरांत प्राणघातक मारामारी, दंगा किंवा खून होत असल्यास परवानगीशिवाय घरांत जाण्याचा कोणत्याहि नागरिकाला ‘अधिकार’ आहे !” तो शेजारी म्हणाला.

“अधिकार आहे तर चला समोरच्या चौकींत,” असें म्हणून त्या गृहस्थाचा त्या बायकोने एक हात पकडला; व नवन्याने दुसरा हात पकडून त्याला आमच्या चौकींत खेंचीत आणले.”

स्वप्न सांगतां सांगतां शास्त्रीबुवांनी मुद्हाम दोनतीनदां “हं हं हं” असें खाकरून उत्तरेकडे व नंतर मंडळीकडे अर्थपूर्ण दृष्टीने पाहिले. उत्तरेच्या पायाची आग मस्तकाला गेली होती ! हें सर्व स्वप्न अगदीं बनावट आहे, आणि शास्त्रीबुवा त्याच्या द्वारे आपल्यावर खरमरीत टीका करून आपणाला हास्यास्पद करून टाकीत आहेत हें तिच्या ध्यानांत आले; पण तिने आपला संताप आवरून घरला व स्वप्न संपल्यावर शास्त्रीबुवांचा समाचार घेऊ असें ठरवून ती चूप राहिली. स्वप्न सांगतांना सगळी मंडळी तिच्याकडे पाहात असल्यामुळे ती अगदीं क्षुब्ध झाली होती; आणि आपला दाबून घरलेला अंतःक्षोभ पाहून सर्व मंडळीला आपल्यावरील या टीकेने गुदगुल्या होत आहेत या भावनेने, तसेच रागाने व लज्जेने तिचें तोंड अर्धवट चिडल्यासारखे, अर्धवट रडकुंडीला आल्यासारखे झाले होते.

दोनतीनदां खाकरून मध्यें पाणी विऊन शास्त्रीबुवांनीं स्वभ-  
कथासूत्राचा धागा पुनः हातांत घेतला.

“ त्या शेजान्याला त्या नवराबायकोंनीं फौजदारापुढे नेल्यावर  
खटल्याची अनौपचारिक सुनावणी सुरु झाली; ती सुनावणी संपते  
न संपते तोंच एक मनुष्य आपल्या मुलाला एका हातांत व त्याच्या  
एका तरुण मास्तराला दुसऱ्या हातांत धरून फौजदाराकडे आला.

“ फौजदारसाहेब, मला मास्तरांनी हातावर पांच छड्या मारल्या,  
मुलगा म्हणाला. “ असा छड्या मारण्याचा तुम्हांला ‘अधिकार’  
नाहीं असें मीं म्हटल्यावरोबर त्यांनीं माझ्या पायावर आणखी दोन  
छड्या लगावल्या फौजदारसाहेब ! यांना हातावर छड्या मार-  
ण्याचा ‘अधिकार’ आहे काय ? ”

“ अलबत आहे ! ” मास्तर म्हणाले. “ मीं यांत आपल्या  
अधिकाराचें मुळींच अतिक्रमण केलेले नाहीं ! ”

“ तुम्हाला मारायचें असल्यास दुंगणावर मारावें असें कायद्यांत  
कलम आहे ! ” मुलगा म्हणाला.

“ पण मुलगा मारामारी करूं लागला किंवा गुरूचें मुळींच  
ऐकेनासा झाला, तर पाहिजे तेथें छड्या मारण्याचा अपवादात्मक  
अधिकार आम्हांला दिलेला आहे. शिवाय मीं मारले तें तुझ्या  
हिताकरितांच मारले.”

“ मास्तर ! मी तुमच्या माराला भीत नाहीं; किंवा तुम्ही माझें  
अहित ब्हावें म्हणून मला मारलेंत असेंहि म्हणत नाहीं. तर मी  
तत्त्वाकरितां भांडत आहें ! गुरुशिष्याचे अधिकार निश्चित असावेत.  
आम्हांला गुरूची दयामाया नको. तर आमचे जे हक्क असतील,  
स्थाप्रमाणे त्यांनीं आम्हांला वागवावें.”

“ माझ्या मुलाचें म्हणणे अगदीं चुकीचें आहे.” मुलाचा बाप

म्हणाला. “ माझ्याशीं तो असें म्हणाला नाहीं. हा अगदीच मूर्ख दिसतो आहे ! ”

“ बाबा, कायदेशीर रितीनें तुम्ही माझे पालक असाल, पण मूर्खीखी भूषणप्प्याचा तुम्हांला अधिकार नाहीं ! तुम्ही शिव्या देऊ नका, नाहीं तर मला पालक बदलप्प्याबद्दल कोर्टात अर्ज करावा लागेल ! ” हें ऐकून त्या बापानें “ या पोराला असें बोलप्प्याचा अधिकार आहे का ? ” असें फौजदाराला विचारले.

फौजदार म्हणाले, “ तुम्हांला एवढें जर समजत नाहीं, तर तुम्हांला या मास्तरांना इकडे आणप्प्याचा आणि माझा वेळ घेण्याचा काय अधिकार ? तुम्हांला सगळ्यांनाच अटकेत ठेवण्याचा मला कायद्यानें अधिकार दिलेला आहे.” .

“ प्रत्येक नागरिकाला तकार करण्याचा अधिकार आहे.” “ अधिकार आहे.” सर्वजण ओरडले, व त्यांच्या ‘अधिकार’ ‘अधिकार’ शब्दांचा इतका गोंगाट झाला कीं, मी एकदम जागा झालों आणि डोळे उघडून पाहतों, तों अधिकारनगरी हें सगळें स्वप्न आहे, माझ्याजवळ माझा बालमित्र नसून तुम्ही सर्व मंडळी बसलेली आहांत, आणि उत्तरा स्त्रीपुरुषांच्या समसमान अधिकाराबद्दल वाद करीत आहे असें माझ्या दृष्टीस पडले. या स्वप्नाचा अर्थ काय हें एखाद्या ज्योतिष्याला विचारले पाहिजे.” असें म्हणून शास्त्रीबुवांनीं आपली स्वप्नकथा संपविली.

“ झालं एकदां मनाचं समाधान ? ” उत्तरा रागानें म्हणाली. “ स्वप्नांतला एखादा भाग विसरलां असलांत तर सांगून टाका ! नाहीं तर मी टीका केली म्हणजे मग पुनः स्वप्नाची आठवण होईल; आणि—”

“ पुनः आठवण झाली तर पुनः स्वप्न सांगण्याचा त्यांना अधिकार आहे.” आनंदराव हंसत म्हणाले.

“ अधिकार शब्द उच्चारण्याला आतां कोणालाच अधिकार नाहीं ! ” रागिणी विनोदानें म्हणाली.

“ कोणाला नसला तरी मला आहे ! ” उत्तरा तिरसटपणानें म्हणाली. “ मला माझ्या अधिकाराची लाज वाटत नाहीं ! ”

उत्तरा वादामध्यें चिरडीला आली आहे असें पाहून नानासाहेबांनीं तिची बाजू घेतली व म्हणाले, “ उत्तरेच्या शब्दांची किती जरी तुम्हीं टर उडविली, तरी तिचेंच म्हणणें खरें आहे. नवराबायकोचें नातें बरोबरीचें असावें हा तिच्या म्हणण्याचा अर्थ आहे. आणि तिचें हें म्हणणें बरोबर आहे.

“ अगदीं बरोबर आहे.” रागिणी म्हणाली; पण अधिकार कोणाचा अधिक आहे याचा नवराबायकोनं विचार करण्यापेक्षा प्रेम कोणाचं अधिक आहे याचा विचार केला तर वाईट का ? आपलं जीवित आपल्या नवऱ्याकरितां नि मुलांबाळांकारितां असं ज्या बायकोला वाटतं तिला बरोबरीचे अधिकार काय करायचे आहेत ? आणि आपली बायको ज्याला सहधर्मचारिणी, अर्धांगी वाटते तो बायकोवर कसला अधिकार गाजवील ! आणि गाजवलान् म्हणून काय वाईट ? ”

“ कसें बोलली रागिणी ! ” शास्त्रीबुवा म्हणाले. “ हिंदुधर्माचें खरें रहस्य तू आतां सांगितलेस ! ”

प्रश्न व सूचना

( १ ) शास्त्रीयुवांनीं सांगितलेल्या स्वप्रांत गर्भित असलेला युक्तिवाद सरळ भाषेत सांगा.

( २ ) शास्त्रीयुवांना उत्तरेच्या विचारसरणीति कोणते दोष दिसले व ते त्यांनी कोणत्या पद्धतीने दाखविले ?

( ३ ) रागिणीनें आपल्या उत्तरांत व्यक्तीव्यक्तीतल्या अधिकारांची एक-वाक्यता करण्याचा प्रयत्न कसा केला आहे ? तो तुम्हांला कितपत मान्य आहे ?

( ४ ) विनोद उत्पन्न करण्याची कोल्हटकर यांचीं साधने व जोशी यांचीं साधने यांतील साम्य व भेद त्यांच्या त्यांच्या उतान्यांच्या आधारे स्पष्ट करा.

( ५ ) अर्थ सांगा :—लभ्यांशा, हमरीतुमरीवर येणे, डोके उठणे, हुजत घालणे, थराला येणे.

# विभाग ४



## महानुभावीय मराठी वाङ्मय

[ यवतमाळचे यशवंत खुशाल देशपांडे यांनी 'महानुभावीय मराठी वाङ्मय' या नांवाचे जें पुस्तक लिहिले आहे त्यांतून खालील उतारा घेतला आहे. मराठी गद्याला आरंभ महानुभावीय ग्रंथकारांनीच केला व पद्यग्रंथांत देखील त्यांचे ग्रंथ आद्यापैकींच गणले जातात. यांचे वाङ्मय सांकेतिक लिपीमध्ये लिहिलेले असल्यामुळे तें असून नसल्यासारखेच होतें. परंतु १९१५ चे सुमारास ही सांकेतिक लिपी वाच्यांची साधने उपलब्ध होऊन मराठी वाङ्मयमंदिराचे एक नवीन व महत्त्वाचे दालन उघडले गेले. सामाजिक व धार्मिक इतिहासाचे दृष्टीने देखील महानुभावीयांचे फार महत्त्व आहे; अर्थात् महानुभावीयांची माहिती असणे जरुरीचे आहे; पुढील उताऱ्यांत महानुभावीयांसंबंधीची अगदीं त्रोटक माहिती दिलेली आहे. जास्त माहितीकरितां रा० देशपांडे यांचे मूळ पुस्तकच वाचणे इष्ट आहे.] ]

सन १०१५ चे सुमारास श्री० विनायकरावजी भावे यांनी आपला 'महाराष्ट्र सारस्वत' हा ग्रंथ प्रसिद्ध केला. यामध्ये महंत श्रीदत्तलक्षणराज यांच्या कृपेने महानुभावांच्या गुप्तलिपीपैकीं महत्त्वाच्या ज्या दोन लिपी सगळ लिपी व सुंदरा लिपी यांच्या किल्ल्या प्रसिद्ध केल्या व लीलाचरित्र वगैरे २।३ ग्रंथांचा उल्लेख करून त्यांतील तत्कालीन मराठीचे त्या ग्रंथांतून २।३ उतारेहि प्रसिद्ध केले होते.

तत्पूर्वी एका गृहस्थाच्या येथील जुन्या कागदपत्रांच्या गठुचां-मध्ये मला एक चमत्कारिक लिपींत लिहिलेली पोथी मिळाली. ती एक कुतूहल म्हणून आपल्या संग्रहास ठेविली होती. त्यानंतर ४-५

वर्षांनीं श्री० भावे यांचें 'महाराष्ट्र सारस्वत' हें पुस्तक वाचण्यांत

आलें तेव्हां अचानकपणे त्या पुस्तकांत दिलेली सगळ लिपीची किली मज-जवळच्या पोथीस लावतांच तींतील अर्थज्ञान उघड झाले. परिश्रमपूर्वक त्या ग्रंथाचें वाचन केल्यावर हा ग्रंथ म्हणजे 'महानुभावांचा धर्मविषयक आद्यग्रंथ होय असें कळून आलें. कांहीं विद्वान् महानुभावांना ही पोथी दाखविली असतां आपल्या पंथाच्या



पद्धतीस अनुसरून त्यासंबंधानें माहिती देण्याचें त्यांनी नाकारले. तथापि मीं जेव्हां त्यांना ही पोथी वाचून दाखविली तेव्हां त्यांनी मग त्या पोथीसंबंधानें साग्रहकीकर सांगितली. त्या पोथीस परसिद्धान्त सूत्रपाठ असें म्हणतात; व तींत महानुभाव पंथाचा आद्यप्रवर्तक अवतारी पुरुष सर्वज्ञ श्रीचक्रधर स्वामी याच्या मुखांतून निघालेलीं सूत्रे त्यांच्या शिष्यांनी एकत्र ग्रथित केलीं आहेत व त्या सूत्रांवर दृष्टान्त आणि भाष्य, महाभाष्य इत्यादि विवरणात्मक व विस्तृत टीकाप्रकारहि त्यानंतर झालेले आहेत.

सर्वज्ञ श्रीचक्रधर स्वामी आणि त्यांनी स्थापन केलेल्या महानुभाव पंथाची त्रोटक माहिती श्री० भावे यांनी आपल्या मुंबईच्या निबंधांत दिली आहे. त्यावरून व महानुभावांच्या लीलाचरित्र आणि इतर ग्रंथप्रामाण्यावरून श्रीमच्चक्रधर स्वामी हे पूर्वाश्रमींचे हरिपाठदेव होत. पूर्वीं गुजराथेंत त्रिमळदेव नांवाचा राजा होता. त्यानें संतानहीनत्वामुळे आपले राज्य अंतसमर्यां विशाळदेव

नांवाचा सामवेदी नागर ब्राह्मण त्याचा प्रधान होता त्यास दिले. त्या विशाळदेवास त्याच्या माल्हणदेवी नांवाच्या पत्नीपासून दत्त-प्रसादें पुत्र झाला तोच हरिपाळदेव होय व हा हरिपाळदेव मृत झाला असतां शके १०७५ मध्ये त्याचे देहांत बदरीकाश्रमाहून नारायण अवतारांनी प्रवेश केला व तेथूनच अवतारकृत्यास आरंभ झाला. हरिपाळदेवाने शके ११०७ पर्यंत संसारसुख, राजकारण इत्यादि करून मग तीर्थाटनास सुरुवात केली व त्या सालीं वळ्हाडांत रिद्धपूर येथें त्यास ईश्वरअवतारी गोविंद प्रभु नांवाच्या काणवशास्त्री साधुपुरुषाचें दर्शन झाले व त्यांचा त्यांनी उपदेश घेतला. श्रीगोविंद प्रभूनींच हरिपाळदेवाचे श्रीचक्रधर हें नांव ठेविले. श्री-चक्रधरांनीं आपल्या वयाच्या ११० वे वर्षापर्यंत संसारपथ आक्रमून संन्यासदीक्षा शके ११८५ मध्ये घेतली व तेव्हांपासून महानु-भावांचा पंथ स्थापून सरासरी ८ वर्षे पंथप्रसाराचे कार्य केले व शेवटीं शके ११९३ चे सुमारास त्यांनीं बदरीकाश्रमीं प्रयाण केले.

श्रीचक्रधरकालीं चातुर्वर्णव्यवस्थेंत जातिभेदामुळे आपसांत बराच गैरसमज व यादवी माजल्यामुळे समाज बराच विस्कळित झाला होता. थोडक्यांत सांगावयाचे म्हणजे श्रीचमक्कधरांनंतर पाव शतकांतच ज्या कारणाकरितां श्रीज्ञानेश्वरांना भागवत धर्माचा प्रसार करावा लागला त्याच कारणाकरितां श्रीमच्चक्रधराला महानु-भाव पंथ स्थापावा लागला. सनातन धर्मास आधारभूत धरून त्यांनीहि श्रीमद्भगवद्गीता हाच मुख्य धर्मग्रंथ मानिला व श्री-दत्तात्रेय व श्रीकृष्ण या देवता उपासनेस घेतल्या; व जनतेस निवृत्तिमार्गास लावावयाकरितां अहिंसातत्त्वाचा अवलंब केला व संन्यासदीक्षा, ब्रह्मचर्य व भिक्षोपजीविका इत्यादि साधनांनीं सर्व वर्णांना मोक्षमार्गास लावण्याचा उपक्रम केला.

श्रीमच्चकधरांनी आपल्या आयुष्यांतील शेवटचीं ९-१० वर्षेच काय तीं पंथप्रसाराच्या कार्यात घातलीं. त्या अवधींत त्यांचे कार्यक्षेत्र जें महाराष्ट्र व विशेषतः विदर्भ, तेथे सरासरी ५०० शिष्य झाले. त्यांत (१) नागदेवाचार्य, (२) महिंद्र, (३) जनार्दन, (४) रामदेव, (५) विप्र नामदेव व (६) भांडारेकर दामोदर हे प्रमुख होत. त्यांत महादंबा नांवाची श्रीमच्चकधरांची एक शिष्याणि हि प्रमुख होती. ही सर्व मंडळी महाराष्ट्रीय असल्यामुळे पंथप्रसाराचे कार्य महाराष्ट्रांतच व त्यांतूनहि विशेषतः मराठींतूनच झाले. मुख्यतः पंथप्रसाराचे कार्य श्रीमच्चकधरांचा पट्टशिष्य नागदेवाचार्य यांनींच केले. नागदेवाचार्यांचे हि पुण्कळ शिष्य होते. त्यांत १३ शिष्य प्रमुख असून कमळांबा नांवाची एक विदुषी हि होती. या तेरा शिष्यांच्या तेरा निरनिराळ्या परंपरा झाल्या असून त्यांना आम्नाय असें म्हणतात. बहुतेक आम्नाय हलीं परंपरागत आले असून त्यांचा श्रीमच्चकधरांपासून आजपर्यंतचा इतिहास लिहिणे श्रमसाध्य झाले आहे.

पंथाच्या स्थापनेपासून सुमारे ३०० वर्षेपर्यंत सरासरी हा पंथ विशेषतः ब्राह्मणवर्गांत पसरला होता; व त्यानंतर इतर वर्णांचाहि समावेश संन्यासीवर्गांत होऊन लागला. हलीं या पंथाचा प्रसार मद्यमांसत्याग इत्यादि उपदेशमात्रेंकरून अस्पृश्य वर्गांत हि झालेला आहे. मात्र त्या वर्गाची अस्पृश्यता त्यांनीं नाहींशी केली नाहीं. हा पंथ स्थापन झाल्यापासून आजपर्यंत त्यांत अनेक विद्वान् गृहस्थ होऊन गेले व अकराव्या शतकापासून आजपर्यंत अनेक ग्रंथ या पंथांतील विद्वानांनीं, विदुषींनीं मराठी भाषेत गद्यांत व पद्यांत निर्माण केले आहेत. याशिवाय हिंदी व संस्कृत भाषेत हि त्यांनीं बरीच ग्रंथरचना केली. महानुभाव पंथ स्थापन होण्यापूर्वीचा एकहि मराठी ग्रंथ उपलब्ध नसल्यामुळे त्या पंथीयांनींच मराठींत ग्रंथ-

रचना करावयास सुरुवात केली असें म्हणावयास आज तरी कांहीं प्रत्यवाय नाहीं. श्रीमत् ज्ञानेश्वरांनींच मराठींत प्रथम ग्रंथरचना केली हें मत आतां तत्पूर्वींचे महानुभावपंथी अनेक मराठी गद्य व पद्य ग्रंथ उपलब्ध झाल्यामुळे बदलणे भाग आहे.

महानुभावांचा पंथ श्रीमद्भगवद्गीतेतील अहिंसातत्त्वावर स्थापिलेला असून ते भगवद्गीता व श्रीमच्चक्खरस्वार्थींचे मुख्यांतून निघालेले सूत्ररूप पाठ हे आद्य धर्मग्रंथ मानितात. तसेच श्रीदत्तात्रेय आणि श्रीकृष्ण हे अवतार मानीत असल्यामुळे श्रीकृष्णलीलावर्णनपर श्रीमद्भागवत दशम आणि एकादश स्कंदहि पूज्य मानितात. वरील कारणांमुळे चरित्रपर, स्थळवर्णनपर, टीकारूप व तदनुषंगिक विषयावर अनेक ग्रंथ निर्माण झाले आहेत. ग्रंथ निर्माण झाल्यामुळे पूर्वकालीन ग्रंथाध्ययनासाठीं शब्दकोश व व्याकरणेहि तयार करावीं लागलीं आहेत. श्री. भावे आपल्या निबंधांत म्हणतात त्याप्रमाणे ६००० ग्रंथ महानुभावांनीं तयार केले आहेत असें म्हणणे अतिशयोक्तिरूप आहे असें मानलें तरी हा ग्रंथसमूह बराच मोठा आहे ही गोष्ट निर्विवाद आहे.

य० खु० देशपांडे  
( महानुभावीय मराठी वाङ्मय )

### प्रश्न व सूचना

( १ ) महानुभाव चक्रधरांसंबंधीं तुम्हांस काय माहिती आहे ?

( २ ) [ अ ] मानभाव हा शब्द कसा आला ? त्याला वाईट अर्थ कां प्राप्त झाला ?

[ आ ] 'तदनुषंगाने', 'विस्वलित', 'भिक्षोपजीविका', 'आम्नाय' यांचा अर्थ काय ?

[ इ ] 'यादवी' शब्दाचा रूढार्थ काय ? तो त्याला कसा प्राप्त झाला ?

( ३ ) पुढील वाक्यांत भाषेचे दृष्टीने कांहीं ढिलेपणा दिसत असल्यास दाखवा:—

[ अ ] चक्रधरस्वामी व महानुभाव पंथाची माहिती इ०

[ आ ] महानुभाव पंथ स्थापन.....त्या पंथीयांनीच इ० इ०

[ इ ] हीं सर्व मंडळी.....मराठीतूनच झाले.

( ४ ) सांकेतिक लिप्या कशा असतात व त्या लावण्याच्या ‘किल्या’ म्हणजे काय हे तुम्हांस रा० भावे यांच्या ‘महाराष्र सारस्वता’च्या पहिल्या भागांत ( पाने ७८-७९ ) पहावयास सांपडेल.

---

## कवितेचे कर्तृत्व !

[ सदरहू उतारा ‘कर्वीचा कारखाना’ या विनोदी लेखांतून घेतला आहे. रा० गडकरी यांनी या लेखांत कवि, काव्य, वाचक व टीकाकार यांत आढळून येणारे दोष आपल्या विशिष्ट विनोदी पद्धतीने दाखविले असून त्यांत कोणत्याहि विशिष्ट काव्याचा किंवा व्यक्तीचा उल्लेख केलेला नसल्या-मुळे दोषाविष्करणाचे कार्य तर झाले आहेच, परंतु दोषाविष्करणाघरोबर येणारा बोंचकपणा मात्र आलेला नाही. गडकज्यांचा कल्यनाविलास व त्यांचे भाषाप्रभुत्व हींहि पाहण्यासारखीं आहेत. ]

कवितेच्या उपकारांचे साकल्यानें वर्णन करावयाचे असल्यास आजपासून काळाच्या शेवटापर्यंत सर्व भावी काव्ये या एकाच विषयावर करावीं लागतील. कवितेने जगावर उपकारांचे ब्रह्माण्डच्या ब्रह्माण्ड करून ठेविले आहे. गद्याच्या गवाळ अमर्यादपणाला कवितेने आटोपशीर आकारांत आणून मनुष्यजातीच्या स्थळकाळाची विलक्षण बचत केली आहे. एका समग्र गद्य ग्रंथाच्या मोकाट मैदानांत एखाद्याला आपल्या एका घटकेचा मूर्खपणासुद्धां नीटसा फिरवून दाखवितां येणार नाहीं, तेंच कवितेच्या एका श्लोकाच्या बंदिस्त चौकांत तो आपल्या आजन्म मूर्खपणाचे प्रदर्शन करून

मोकळा होईल ! तसेच, गद्यांतल्या लेखांतून भल्याबुज्यांची सेळ-



रा. ग. गडकरी

भेळ असल्यामुळे बरेंवाईटपणाबद्दल खात्री करून घेण्यासाठी प्रत्येक लेख आपल्याला बहुधा निम्माअधिक तरी वाचावाच लागतो. आणि वराच वेळ गेल्यावर त्यांतील फोलपणा आपल्या लक्षांत येत जातो. मासिक पुस्तके वाचतांना कित्येकदां तरी आपली अशी फसगत होऊन उगाच वेळ फुकट जातो. कवितेच्या बाबतींत अशी फसवणूक बहुतेक होत नाहीं ! कविता दिसली कीं आपण

तिकडे मुळीं पहातच नाहीं ! त्याचप्रमाणे गद्याच्या नियमशून्यतेमुळे 'आव.जाव घर तुमारा' अशांतला त्याचा प्रकार होऊन बसला आहे. गद्य लेखकाच्या मनांत आले, कीं तें कसेंबसें तरी कागदावर उतरतेंच; आणि त्यामुळेंच गद्याचें गांठोडे मर्यादेबाहेर फुगत जात असते. परंतु गणमान्त्रायमकांसारख्या अडचणींमुळे आजवर किती तरी लोकांच्या कविता करण्याच्या कल्पना वान्यावर विरुद्ध जगाच्या मागचा जंजाळ चुकलेला आहे. तात्पर्य, गद्यापेक्षां काव्याचा मनुष्य-जातीला अतोनात जास्त फायदा होत आलेला आहे.

वस्तुतः पहातां प्रस्तुत लेखकासारख्या सामान्य मनुष्याला सदरहू विषयावर अधिकारयुक्त वाणीनें बोलतां येणे अशक्य कोटीच्याहि पलीकडचे कार्य झाले असते. परंतु अलीकडे कवितादेवीच्या शिखरावर,—नव्हे, कवितामंदिराची लागवड,—तसेहि नाहीं, काव्यामृताची स्वैर लकेरी—, छेः, नाहीं साधत ! कवितेची

रचना व टीकांचा भडिमार हीं दोन्हीहि इतक्या अमर्याद प्रमाणा-  
वर वाढत चाललीं आहेत कीं, नियतकालीन वाड्मयाकडे नुसतें  
धांवतां धांवतां पहाणारालाहि तद्विषयक बरीचशी माहिती ज्ञाल्या-  
वांचून राहणार नाहीं. त्यांतून मला तर मित्रत्वाच्या नात्यानें  
उभयपक्षीच्या वाग्भटांच्या जिवंत वार्णाचाहि लाभ होत असल्यामुळे  
'अधिकस्याधिकं फलम्' होऊन बसलें आहे. आणि म्हणूनच आप-

"ल्या तांवर्डीत सांपडलेल्या हरिणीला जसा चित्ता ।

बघतो, तशा प्रकारे तत्परतेने व पूर्ण समचित्ता-॥ १ ॥

ने वाचक जर माझा प्रस्तुतचा लेख नीट बघतील ।

तर त्यांना कवितेचे पुष्कळसे ज्ञान खास होईल ॥ २ ॥

जगांतील एका काव्यसंपदेकडे निरखून पाहणाराला तिचे  
दोन अगदीं ठळक भाग करतां येण्यासारखे आहेत. एक जगांतील  
लहान-मोळ्या घडामोळीमुळे सुचलेली कविता, व दुसरी अशा  
प्रकारची कविता वाचल्यामुळे किंवा एखाद्या कवीशीं बराच परिचय  
ज्ञाल्यामुळे केलेली कविता. पहिल्या प्रकारची कविता व्हावयाला  
एखाद्या 'कवी'खेरीज दुसरे कांहीं लागत नाहीं. दुसऱ्या प्रकारच्या  
एखाद्या कवितेचे सोळा सोपस्कार व्हावयाला मात्र पहिल्या प्रकारची  
एखादी चांगलीशी कविता, तिचा अर्थ न समजणारा आणि स्वतःला  
'कवि' समजणारा एखादा ब्रह्मदेव, त्या काळीं एखादी लोकप्रिय

\* गद्य व पद्य यांचे परस्परभिन्न रचनानियम बहुतेक कांटेतोल सावधगिरीने  
संभाळून हें 'काव्यगद्य' निर्माण केलेले आहे. गद्य व कविता—अतएव  
निसर्ग व कला यांच्या एकजीव तादात्म्याचे हें पहिले उदाहरण आहे अशी  
उमेद आहे. लंबलंब संस्कृत समास व कौवळे कौवळे शब्द यांच्या जाळ्यां-  
तील शाब्दिक उपमांची जी एक गुंतवळ अलीकडे 'एक गद्यकाव्य'  
म्हणून लोकांसमोर मांडण्यांत येते, तिच्यावरून या काव्यगद्याची कल्पना  
सुचलेली आहे.

झालेली चाल, कवितेंत नेहमीं दिसून येणारे कांहीं संस्कृत शब्द, 'जनि', 'जर्गी,' 'खचितचि', 'ग', 'या काळीं' यांसारखे कांहीं उडाणटप्पू शब्द, कांहीं बेकार शुद्धशब्दयोगी अव्ययें, हव्या त्या ठिकाणीं सांपडणाऱ्या थोड्याशा उज्जवल उपमा, या सर्वांचा अचुक उपयोग करण्याची हातोटी, धाडस व अज्ञान, असल्या काव्य-निष्पत्तीच्या परिणामाबद्दल बेफिकीरपणा, वाटेल त्या ढोवळ चुकीला दुर्बोध गुणांच्या कोटींत ढकलण्याइतका निस्सीम आत्म-विश्वास, हा एकंदर खटाटोप उरकण्याला पुरेसा रिकामपणा, प्रसिद्ध मासिक पुस्तकांतील परतवाणाला मतभेदाच्या गंभीर स्वरूपाखालीं ऐसपैस जागा देणारे एखादें मासिक पुस्तक, या कर्त्यांचे नुसतें नांव किंवा फार तर दोन ओळींचा मासला पाहिल्यावरोबर तें पान बदलणारे थोडेसे वाचक, पुढे कांहीं तरी कारणामुळे जुन्याच्या अभिमानांचे सोंग घेऊन कुठल्या तरी वृत्तपत्रांत तिच्यावर खरमरीत थोबाडसुख घेणारा त्याच किमतीचा एखादा टीकाकार, त्या टीकेवर कविराजांच्या तोंडच्या असंबद्ध शिव्यागाळीचा भडिमार, भाविक अजागळपणाने ऐकणारे त्यांचे सलगींतले सोबती, त्याच मुक्ता-फळांतल्या तुटपुंज्या तयारीने प्रतिटीका करणारा एखादा जानी-दोस्त, आणि अखेरीला बारा महिन्यांतून केव्हां तरी एखाद्या सभेत या कवीचा त्याच्या जातगोतासकट वर्षश्राद्ध करणारा त्याच्याच देशांतला दुसरा उपटसुंभ, इतकी सामुग्री असावी लागते !

याप्रमाणे दुसऱ्या प्रकारच्या कवितेसाठीं साधनबाहुल्याची गरज असल्यामुळे तिची निष्पत्ति मर्यादित प्रमाणावर होते असें मात्र मुळींच नाहीं. भरण्याच्या ( Quantity ) दृष्टीने पाहिले असतां मिठाईच्या पुढ्यांत पेढ्यांचे बत्ताशांशीं, मोरीसाठीं केलेल्या मिश्रणांत फिनाइलचे शुद्ध पाण्याशीं, माळ्याच्या पुढ्यांत गुलाबाचे

कण्हेर फुलांशीं, पूना मेलच्या प्रवासांत थांबावयाच्या स्टेशनांचें न थांबावयाच्या स्टेशनांशीं, मोठमोठ्या ऑफिसांतून वरिष्ठ अधि-कान्यांचें कारकुनांशीं, कळबांच्या बैठकींतून त्या बाटल्यांचें सोडा-लिमलेटच्या बाटल्यांशीं, प्रेमयाचनेच्या संवादांतून रमणीच्या शब्दांचें वलुभाच्या शब्दांशीं, किंवा एकंदर समाजांत शहाण्यांचें मूर्खांशीं जें प्रमाण असते तेंच पहिल्या प्रकारच्या कवितेचें दुसऱ्या प्रकारच्या कवितेशीं असते.

रा० ग० गडकरी  
( कर्वींचा कारखाना )

### प्रभ व सूचना

( १ ) पुढील वाक्यांचा अर्थ सांगा:—

- [ अ ] तेंच कवितेच्या एका श्लोकाच्या बंदिस्त चौकांत तो आपल्या आजन्म मूर्खन्वांचे प्रदर्शन करून मोकळा होईल.
- [ आ ] पहिल्या प्रकारची कविता करण्यास एखाद्या कर्वीखरेरीज दुसरे कांहीं लागत नाही.
- [ इ ] गणमात्रायमकांसारख्या अडचणींमुळे आजवर किती तरी लोकांच्या कविता करण्याच्या कल्पना वाच्यावर विरुद्ध जगाच्या मागचा जंजाळ चुकला आहे !

( २ ) [ अ ] पुढील शब्दांना प्रचलित अर्थ कसा आला तें सांगा:—  
अजागळ, जानीदोस्त, बेफिकीर.

- [ आ ] गडकन्यांनी ‘बिकार शुद्धशब्दयोगी अव्यये’ म्हटलेल्या अव्ययांचीं उदाहरणे द्या.
- [ इ ] कवितेत वेणाच्या ‘जनिं’, ‘जर्णी’, ‘खाचिताचि’ या शब्दांना गडकन्यांनी ‘उडाणटप्पू’ कां म्हटले आहे ?

( ३ ) [ अ ] सदरहू उताच्यातील कांहीं ठिकाणचा विनोद, कल्पना-विलास सुचविणाच्या उपमा, मार्मिक उपरोध, आणि

अतिशयोक्ति यांवर कसा आधारलेला आहे हें उदाहरणे देऊन सांगा.

[ आ ] दुसऱ्या परिच्छेदामधील दुसऱ्या वाक्यांत गर्भित असलेला विनोद विशद करून सांगा.

( ४ ) या उताऱ्यांतील अनुप्रासाचीं उदाहरणे देऊन त्यांतील गुण-दोषांची चर्चा करा.

---

### एका अस्पृष्टाच्या डायरींतील पाने

[ ज्यांना आपण ‘अस्पृश्य’ मानतों ( किंवा मानीत होतों ) त्यांचे कसे हाल होत असतात, त्यांवर कसा जुलळ होत असतो, त्यांचे कसे अपमान होत असतात, याची स्पष्ट कल्यना असणारे ‘स्पृश्य’ वर्गीत फार थोडे. अशा थोड्या लोकांपैकीं ३० माटे हे एक आहेत. त्यांनी अस्पृश्यांमध्ये स्वार्थत्याग-पूर्वक काम केलेले आहे व त्यांचे हृदय कोमळ आणि सहानुभूतिपूर्ण असत्यामुळे अस्पृश्यांचीं दुःखें व त्यांच्या हालअपेषा याची कल्यना त्यांना जरीं आली आहे तशी स्पृश्यांपैकीं थोड्यांनाच आलेली असेल. मार्मिकता, भाषाप्रभुत्व व वर्णनकुशलता यांची जोड त्यांच्या अनुभवाला मिळाल्यामुळे त्यांनी अनुभवाच्या आधारावर लिहिलेली काल्यानिक शब्दचित्रे वाचकांना हृदयस्पर्शी वाटल्याशिवाय राहणार नाहींत. माटे आपल्या लेखाच्या प्रस्तावनीत म्हणतात—“ माझ्या माहितीच्या एका अस्पृष्टाने मीं विचारल्यावरून एका दिवसाची. हकीकत सांगितली ती जरूर ते फेरफार करून खाली दिली आहे.” ]

“ ..... साहेबांनी खटले रात्रीचे चालविण्याची पद्धत ठेवल्यामुळे निजावयास उशीर झाला होता. नऊ वाजल्यापासून पहांटे तीन वाजेपर्यंत हातांतील खुळखुळा वाजवीत गांवांत नऊ हेलपाटे घातले. चार वूजतां घरीं जाऊन पडलों. जरा डोळा लागतो तों दारावर थाप बसली. बुध्याच ओ दिली नाहीं. हाका-



श्री. म. माटे

हाक ऐकून बायको कुजबुजली,  
“महंमदभाई आल्याती जनु.”  
महंमदभाईचें नांव ! ताडकन्  
उठलों. लंगोटीवरच्या कापडा-  
चा त्रिकोण सावरीत पुढे  
आलों. शिपाई म्हणाला,  
“लेका पिंच्या, त्यो महंमदभाई  
बोंबलत आलाय ना !” इत-  
क्यांत महंमदभाई स्वतःच  
आले व म्हणाले, “ ल्येका  
पिंच्या, आतां रौस्सार निजला  
हैस, जरा भाईर चल.”  
कारभारीण आंतून गुरुगुरुन  
म्हणाली, “ अन् आतां तर

आलं; जरा वाईच डोळा लागतुया त्यो तुमी आला; अन् रातसार  
कोन निजलया जी ? ” मी खोऱ्याच रागानें तिला टाफरलों  
“ अग झाउं दे ! उगाच कां त्वांड करतीयास ? मानूस बगून  
बोलावं ! दुसरं, तिसरं कुनी हाइ का ? आपल महंमदभाई हाइती.”  
वास्तविक हा महंमदभाई आहे हें मला प्रथम तिनेंच सांगितलें  
होतें. जाणूनबुजूनच तिनें ही दुशी दिली होती; पण सावरण्यासाठी  
ती आतां म्हणाली, “ आं, कोन महंमदभाई ! मेल्यानु पाठैचं  
दिसतया कुटं ! जा, जा, मंग जा बेगी बेगी.” दरम्यान महंमद-  
भाईनीं आपला केटा चार बोटें मार्गे सारून आपली टाळू कुर-

वाळावयास सुरुवात केली होती. बायकोने सावरले म्हणून ठीक, नाहीं तर 'सास्या' पासून सुरुवात होऊन बेचाळीस कुळांचा उद्धार सूर्योदयाच्या आंतच व्हावयाचा ! मीं कांबळे खांचावर टाकले. पागोद्याचीं सगळीं वेटोळीं डोक्यावर ठेवून एकाच विळख्याने तीं मीं घट केलीं व निघालों. मीं चूळहि भरली नव्हती व सकाळचे सगळेच व्हावयाचे होतें. पण थोरांचीं कामे पडलीं, गेले पाहिजे.

चालूं लागल्यावर महंमदभाई म्हणाला, "लेका पिन्या," — कोणास वाटेल कीं मी महंमदभाईचा फार लाडका म्हणून मला ते अशी हांक मारीत असावे. पण तसें नाहीं. कोणाचेहि नांव निघो; त्याच्यामागे 'लेक' हा उपसर्ग हा यांचा असावयाचाच ! त्यो 'लेकाचा' मामलेदार; त्यो 'लेकाचा' फौजदार,—हें महंमदभाईचे पालोपदच होतें.—"लेका पिन्या, आतां साहेबाला पुढल्या गांवाला जायचं आहे. तुला वर्दी यायला गेलं पाहिजे." मुजरा करून मी म्हणालों, "मी जातों जी." महंमदभाई म्हणाले, "आठ वाजायच्या आंत म्हसोबाच्या वडाखालीं ये; मी तिथं बसलों आहें. काय होतं तें सांग." मीं मनांत ओळखलें, कीं पुढील गांवाला वर्दी देण्याचा हुक्म साहेबांनी यालाच केला असावा; पण हा सुस्तावला असल्यामुळे यानें ही गोणी माझ्यावर लादली. म्हसोबाच्या वडाखालीं मीं याला काय होतं तें सांगावें म्हणजे मग जणूं काहीं आपणच जाऊन आलों या ऐटीनें हा साहेबापुढें उभा रहाणार ! अजून फटफटले नव्हतें. नाईकसाहेब दोंद हलवीत एका बोळाकडे कोठेसे निघून गेले. थोडासा गेल्याचा देखावा करून मीं पिरगळा मारला अन् घरीं परत आलों. सगळे विधी उरकले. तुकडा खाऊन जावें असें वाटलें; पण घरांत काहीं नव्हतें. पुन्हा निघालों, आणि पलीकडच्या गांवच्या वेशीवर जाऊन येसकराला सांगितलें, "साहेब येतो

या. पाटलाला सांग.” दोनचारदां ढोसल्यावर येसकर खेंकसून म्हणाला, “आर व्हय; सांगतु, सांगतु जा.”

मी परत आलो. म्हसोबाच्या बडाखालीं महंमद भाई गवसला नाहीं. बोळाकडे गेलों. विजारीच्या नाड्या आंवळीत आंवळीत लालबुंद डोळे करून भाई म्हणाले, “लेका पिन्या, काय रे झालं?” मी म्हणालों, “आलों वर्दी देऊन.” भाई निघाले ते एकठोक साहेबाच्या तंबूकडे. चोपदाराने विचारले, “काय काम आहे? साहेब आतां मिळायचे नाहींत.” इतक्यांत साहेब जांभया देत बाहेर आले. भाईंनी रिपोर्ट दिला. साहेब म्हणाले, “अच्छा नाइकसाब, तुम्हांला फार जाग्रण झालं आहे. आतां जाऊन निजा जा.” खोटेंच हंसून भाईंनी सलाम केला. परतात तों पलीकडच्या राहुटींतून हपीसचे हेड क्लार्क आले व भाईस म्हणाले, “वा नाईक, आमच्या हपीसला तुमच्या गांवांत लाकडंसुद्धां मिळू नयेत? भाई म्हणाले, “हां साब, लाकडाला काय तोटा गेला आहे?” भाईंनी खूण करून मला बरोबर चालविले. आम्ही दोघे गांवांतल्या एका घरापाशीं आल्यावर ते थांबले व एका तुळवंटावर चपलचा पाय देऊन इकडे तिकडे पाहूं लागले. भिंतीच्या आसन्याने मी पलीकडे उभा होतों. इतक्यांत स्वारींतला शिपाई आला. भाई म्हणाले, “लाकडं आहेत; पण फोडायला कोण आहे!” दरम्यान मी मधल्या खिंडारांतून घरीं निघून गेलों. शिपाई साहेबांच्या स्वारींतला, गुरुगुरुं लागला. महंमदभाई संतापला. घरीं येऊन दारावर लाथा मारूं लागला. कडकन् मोहून दार उघडले. “साल्या, लाकडं तुझ्या बानं फोडायची काय? अरे, उत्पन्न खातां सरकारचं, का फुकट काम करतां?” कारभारीण त्रासाने म्हणाली, “मडं गेलं त्या सरकारचं, उत्पन्न असतं तर तुकडचासाठीं पोरं कां धाडलीं असतीं गांवभर?” “हं, जास्त बोलूं नको चंद्रे!”

भाई म्हणाले, “राजदों होईल.” मीं मुकाख्यानें कुन्हाड उचलली. पण ती शेवटार्येला हवी होती. भाई म्हणाले, “जा पळत सुलतानजी-कडे, त्याला म्हणावं शेवटून दे.” जातां जातां नाईकसाहेबांनीं मला डोळ्यांनीं खूण केली. मी उमगलों कीं, भाईनाहि थोडीं लाकडे हवीं आहेत. सुलतानजीकडे गेलों, पण त्याची बायको बाळंतीण होत होती. तो म्हणाला, “काय ल्येका शेवाटुइस ! घरामंदी सर्वी गडबड आन्—” खांडाळल्या कुन्हाडीनेंच काम चालूं केलें. दहा वाजतां स्वारींतला माणूस आला आणि म्हणाला, “ल्येका तकडं ब्वांब झाली ना ?” घाम निरपून मी म्हणालों, “झालूं दादा !” लाकडांचा बिंडा बांधून हपीसच्या दाराशीं टाकला. लाकडांकडे पाहून आचारी म्हणाला, “लेका ! लाकडं जरा बारीक फोडलीं असतीस तर तुझ्या बाचं काय खरचलं असतं का ?” माफीसाठीं मीं खोटेंच हसलों व सलाम केला. हपीसच्या तंबूत खूप खोकाळा चालला होता. मामलेदार, फडणीस यांनीं फराळाचें करून आणलें होतें. आंतून डराडर ढेंकरा ऐकूं येत होत्या. आचार्यानें तकार केली. शिरस्तेदार बाहेर आले आणि अनुनासिक आवाजानें म्हणाले, “काय रे ! कोण तुं ? हं. सरकारचीं काम अशीच करतां का ? तुम्हांला फुकट खायला हवं अं !” इतकें बोलून त्यांनीं मला चालतें केलें.

हा वेळपर्यंत दिवस अगदीं डोईवर आला होता. मी घरीं गेलों. बायकोला विचारलें, “शिद्या कुठं हाय ?” ती म्हणाली, “शिद्या अन् रक्मी गांवांत गेल्याती.” “अन् तानी ?” “तानी गेलीया पान्याला. येरवाळी गेली या. अजून न्हाई आली.” भुईला अंग टेंकतांच हें ऐकलें. तटकन् उटून पाणवथ्याकडे गेलों. पाहतों तों

पाण्याचा घडा पुढे ठेवून तानी उकिडवी बसली आहे. झाड होतें, पण त्याच्या सावलींत साहेबाचा घोडा धुवावयाला उभा केला होता. माझी तानी शेराच्या सावलींत बसली होती ! “दादा, पानी वाढता का व ?” “बया, माजं मला काम हाय.” “दादा, पानी वाढतां का व ?” “बया, मला लई वकत झालाय.” “बया, पानी वाढतां का व ?” “इश ! आम्ही का तुला पाणी वाढायचं ?” असें सारखें चाललें होतें. वराच वेळ तारतळ्या दिल्यावर महंमदभाईची बहीण बाहेरून कलहई केलेला हंडा घेऊन आली. पाण्यांत उतरलेले कुणबीलोक खोऱ्याच रागानें एकमेकांस म्हणाले, “दूर व्हा लेको ! बेगमला पानी न्हेऊं द्या.” बेगम उंच, सरळ व वयस्कर झालेली अशी होती; तिची विजार काळी झाली होती आणि तिनें आपले केस मागच्या आठवड्यांत विचरलेले होते. बेगम हेळांत शिरली. ओंजळीनें पाणी घेऊन तिनें आपले तोंड साफ केलें व दोन चुळाहि थुंकल्या. तानी म्हणाली, “बेगमबाई, पाणी वाडा व.” बेगमनें हंडा भरला व बाहेर येऊन तिनें तो तानीच्या घडचांत ओतला. घडा भरून जाऊन पाणी इकडे तिकडे वाहवलें. ब्राह्मणिणी, कुणबिणी किंचाळून म्हणाल्या, “अग ए ! तुझं विटाळाचं पाणी इकडे येतंय ना.” मी थडेनें म्हणालों, “आमचा इंटाळ झाला ! अन् त्या बेगमसाबानं चुळा थुकल्या त्याचं काय ?”

तानीचा घडा मींच डोऱ्यावर घेतला. ऊन म्हणजे मी म्हणत होतें. काथ्यानें बांधलेला माझा जोडा तानीच्या पायांत घातला. तो फरकटत असल्यामुळे तानी हलुहळू चालली होती. मीं डावा हात घडचाला दिला होता. तानीनें माझा उजवा हात आपल्या

१ वराच वेळ, कंटाळा येईतों वाट पाहत बसणे.

काखेंत विळखून घेतला. भुकेने, श्रमाने, उन्हाने तापलेला माझा देह तानीच्या लडिवाळ स्पर्शानें शांत झाला. घराजवळ आले, तों रकमी व शिद्या कळवंडतांना ऐकलीं. आंत येऊन पहातों तों रकमीच्या पदरांत हपीसच्या लोकांनी टाकलेले करंज्यांचे उष्टे तुकडे होते. शिद्याला नुसरीच भाकर मिळाली होती. त्याच भांडणांत तानी जाऊन मिसळली. मी विहिरीवर गेल्यापासून एक गोष्ट बरी झाली. कारभारीण मोकाशाच्या घरी गेली आणि दोन शेर दाणे त्यांच्याकळून घेऊन आली. तिचा रस्ताझाडणीचा अडीच रुपये पगार उद्यां व्हायचा होता. उद्यांपर्यंत तग धरायला हवा म्हणून तिनें चांगल्या पातळ कण्या केल्या. आम्ही सगळींजणं त्या प्यायलों. पितांच त्या हातींपायीं आल्या. पोरांना आणि मला गर्कन झोप आली. कारभारीणहि थोडी वांकडी झाली. इतक्यांत नायकाचा गिरी पुन्हा आला. “लेका, माझ्या नर्दीला नख लावलंस; लेका, माझ्या पोटावर पाय आणलास. तुं तरी आतां कसा जगतोस तें पहातों. ध्यां दिवसां लेका सवास्त पडलाइस ढोरावाणी घोरत ! ऊठ ! ऊठ !” अशा शिव्याशापांची आणि धमक्यांची गर्दी उसळली. मी खरोखरच ढोरासारखा अगर्दीं स्वस्थ पडलों होतों. बायको पुढे झाली. दोन्ही हातांनी नमस्कार करून अस्तुरी म्हणाली, “पाया पडते महाराज ! मालिक निजल्यात, जिवाला वाईच खाड वाटत नाहीं.” “काय धाड बडवली आहे त्याला ! कापला तर दोन होतील !” “जरा वाईच जाळ आलाया !” “अरे, सकाळीं पांच मण लांकडं फोडलीन् भर उन्हांत ! अन् ताप यायला काय झालं ?” “माझ्या गळ्याच्यान् त्यासनी जाळ आलाया.”

१ ('ग्रह' या शब्दापासून) राशीस लागलेला दुष्ट मनुष्य. २ भरदिवसां.  
३ खी, पत्नी.

“ बया ! तुझ्या नवन्याला सांगितलं की.....पूरच्या पाठलाला साहेब येतोय म्हणून वर्दी दे, मला म्हणाला वर्दी दिली; अन्—”

“ भाईसाब; तुमच्या गळ्याची आन; त्ये घेल हुत.” “ बया, माजा गळा तुम्हीं कापला, आतां तो माझं ढोकं मारल्याबगार राहील का ? ”

आरडाओरडा ऐकून बाहेर आलो. मी म्हणालो, “ मीं वर्दी दिली होती.” “ मग उलट रपोट कसा आला र ? ” मीं मनांत ओळखलें कीं, येसकरानें माझा निरोप झोंपेत ऐकला, आणि तो पाठलास सांगावयाचें विसरला. पण मीं आतां त्याला काय करावें ? नाईक रागारागानें इकडेतिकडे पाहून फुसफुसत होता. इतक्यांत फौजदाराकळून त्याला बोलावणें आलें. पांचपन्नास शिव्या हंसळून भाई चालते झाले. बोलवावयास आलेल्या शिपायास मीं विचारलें, “ काय झालं हो ? ” तो म्हणाला, “ अरे हें बघं, पाठलाला कांहीं वर्दी मिठाली नाहीं, साहेब जो घोड्यावरनं गांवांत शिरतो तों सगळा शुकशुकाट ! चावडीवर एकठोक गेला तों कोल्हाटणीचें गाणें चाललेले. संबू पाटील, नारू पाटील, बाळोबा देसपांड्या, सगळे खुलल्यात ! ” मीं विचारलें, “ आतां काय होईल र ? ” “ काय होईल ? दिवेलावणीच्या आंत महंमदभाईला आतां लांब नेऊन घालत्याल ! ” बायको म्हणाली, “ लई वंगाळ झालं.” “ अन् बढती बंद होईल.” “ लई कसनुसं झालं.” “ अन् पगार तोडत्याल ! ” “ लई वंगाळ झालं ! ” तानी म्हणाली, “ अन् भाई जायाचं मंजी बेगम बी जायाची का ग ? ” “ व्हो तर, ती त्याची भन नव्ह का ? ” तानीनें विचारलें, “ आय्, मंग आपल्याला पानी कोन वाढील ग ? ” शिपाई निघून गेला.

हा वेळपर्यंत सूर्य मावळलाच होता. साहेब व त्याचें हर्षीस गांव

सोङ्गन गेले होतें. मामलेदार, फौजदार इत्यादि मंडळी मोकळ्यानें श्वास सोङ्ग सागली होती. ‘आपले कांहीं येणे राहिले नाहीं’ अशा पावत्या वाण्याकडून, लाकूडवाल्याकडून घेण्यास हपिसांतली मंडळी विसरली नव्हती. गांवांत हरिबोवांचा उत्सव होता. संध्याकाळी कीर्तन होतें. हरिदासबोवांची वाणी मोठी प्रासादिक म्हणून प्रसिद्ध होती. संध्याकाळ होतांच मांडवाकडे मंडळी जमूऱ्या लागली. मंडप शृंगारण्यांत गांवचे कसबी सोनार लोक आणि आळींतल्या उत्सवाचे निमित्त करून शाळेतून गैरहजर राहिलेलीं पोरे दुपारभर खपत होतीं. कोणी कांहीं, कोणी कांहीं असे सामान पुरवून मोठा सुंदर थाट केला. पाटलानें मेढी दिल्या. भिकणभाईंनी पत्रे दिले. गण हलवायानें बतासे दिले. फौजदारांनी परवानगी दिली. बापू-शास्त्री पुराणिकानें अक्षता दिल्या. वरल्या घरच्या सावकारानें हंड्यांगुंबरे दिलीं. मीं दवंडी दिली. कासमनें बुक्का दिला. गेन्या मांगानें चराटें दिलीं. आज गांवांत जिकडे तिकडे आनंदीआनंद होता. साहेब व हपीस हीं गेलीं होतीं व हरिबोवांचा उत्सव होता. दुपारीं गांवांत तुकडे मागतांना शिद्या आणि रकमी यांनी ही वार्ता ऐकलीच होती. तिकडे वाजंत्रीं सुरु होतांच शिद्या आणि रकमी आनंदानें इकडेतिकडे नाचूंउढूं लागलीं. ‘आज आपल्या गांवांत उच्याव, आज आपल्या गांवांत उच्छाव ! बाबा, आपण कवा जायचं ?’ म्हणून पोरे मार्गे लागलीं. कारभारणीनें महंमदभाईचा विषय काढला. मी म्हणालों, “आपल्याकडे काय आहे ? मी जायचा तो जाऊन आलो.” वाजंत्रीं जोरानें चालू झालीं. ‘बाबा आतां केव्हां जायचं’ म्हणून पोरे बोटें ओढूं लागलीं. आम्हीहि तयारी केली. अस्तुरी कोरे लुगडे नेसली. तिच्या मुंबईच्या मावळणीनें तिला तें दिलें होतें. शिद्यानें बिनबाद्यांचा कोट धौतला. श्रमाचा योग्य तो मोबदला.

मिळण्यासारखा नसल्यामुळे चोर लोक आपल्या आळीला फिरकत नाहींत म्हणून मोहकें कवाढ नुसतें ओढून घेतले व निघाले. मंडपापाशीं पोंचतों तों जिकडे तिकडे 'उत्तम' लोकांची गर्दी चालली होती. दिव्यांचा चकचकाट झाला होता. माझी माणसें दिपली. बाजूस उभीं राहिलीं. बोवा आले. पखवाज वाजविणारा गांवचाच होता. बोवा इकडे तिकडे जिज्ञासेने बघत होते. इतक्यांत 'आले, आले' असा कल्ला झाला. मामलेदार, फडणीस, फौजदार आले. पहिले दोघे उंच गायांवर लोडाशीं टेंकून बसले. फौजदार मुसलमान होते. मंडपांत येताना ते बिचकू लागले. मामलेदार म्हणाले, “या, या, हरकत नाहीं. अहो, हरिबोवा सगळ्यांचेच होते ! या, या !” त्यांना खुर्ची देऊन शेजारीं बसविले. बसाबस सुरु झाली. मंडपाच्या टोंकापाशीं कोणी बसलेले, कोणी उभे, त्यामुळे दिसेना. आम्ही दूर फुपाटचांत उभे होतों. कोणी झळक-फळक गुहस्थ आले म्हणजे आजूबाजूचे लोक म्हणत, “पिन्या बाजूला हो ! त्यांना लागशील ना !” आज हरिबोवांचा उत्सव होता. ते सर्वांना सारखं लेखीत ! पोरे म्हणालीच, “बाबा, मंडपांत चला कीं ! बाबा, मंडपांत चला कीं ?” मीं नुसताच खेंकसलों व त्यांना चूप बसविले. आज गांवचा उत्सव होता. हरिबोवा सर्वांना सारखें लेखीत !! खरोखर गांवचा उत्सव होता. ते सर्वांना सारखें लेखीत.

कथा उभी राहिली. पहिले नमन झाले. बोवांनीं अभंग म्हटला, “जे का रंजले गांजले | त्यांसि म्हणे जो आपुले || तोचि साधु ओळखावा | देव तेथेचि जाणावा ||” इत्यादि. ज्या हरिबाबांचा हा उत्सव होता ते फार विरागी संत होते. त्यांचें वर्तन सर्वांशीं समत्वाचें असे. अर्थात् त्यांच्या चरित्राचें आख्यान लावावयाचें तर पूर्वंगाहि त्याला जमेसा पाहिजे, म्हणून या अभंगाची योजना

बोवांनीं केली असावी. बोवांचा शब्दप्रवाह चालू झाला. अभंगाचीं खुलावट करतां करतां बोवा एकनाथाच्या गोष्टीवर आले. एकनाथांची कावड काशीहून आली. पुढे ती रामेश्वराला जावयाची ! आंतील गंगा जर रामेश्वरावर पडली तर कावड आणल्याचें सार्थक व्हाव्याचें. पण वाटें एक गाढव तान्हेने व्याकुळ होऊन पडलेले होतें. गाढवाच्या तोंडांत गंगा टाकावी ही नाथांची इच्छा. शिष्य म्हणाले, “ महाराज ! गंगा खांद्यावरून आणिली आणि रामेश्वरास घालावयाची आहे.” नाथ म्हणाले, “ माझा रामेश्वर गाढवाच्या अन्तरात्म्यांत आहे.” इतकी कथा सांगून बुवा म्हणाले, “ काय थोरवी ही ! केवडे साधुत्व ! केवढी भूतदया ही ! आपणा सर्वांना मार्ग दाखविणारे नाथमहाराज त्या व्याकुळ झालेल्या गाढवाच्या तोंडांत गंगा ओतते झाले ! गाढवाचा अन्तरात्मा तृप्त झाला. नाथ-महाराजांना परम हर्ष झाला, कीं अरे, गाढवाची तृष्णा शांत झाली. गाढवाचा अन्तरात्मा माणसाच्याहून कांहीं निराळा आहे का हो ? प्राणिमात्र येथूनतेथून सारे एकच आहेत. काय सांगावं, तुम्हां-आम्हांला माणसांचा अन्तरात्मा तेवढा कळतो, पण साधु-पुरुषांना पशुपक्ष्यांचे अन्तरात्मेसुद्धां कळतात. अहो, कळतात नव्हे आपल्या-सारखे वाटतात.” तानी लहानच, पण कळण्याइतपत मोठी होती. तिनें माझ्याकडे साभिप्राय पाहिले. बोवा म्हणाले, “ सर्व चराचर विश्वांत तो परमात्मा भरला आहे. म्हणून भूतमात्रांचे ठारीं त्याचा साक्षात्कार ओळखून सज्जन लोक सर्व प्राण्यांवर दया करतात. संसारी लोकांनासुद्धां महान् भगवद्भक्त तुकाराम उपदेश करतांना काय म्हणतात ? ‘उत्तम गति तो एक पावेल !’ कोण पावेल ? ‘भूतदया गाईपशूंचें पालन ॥ तान्हेल्या जीवन वनामार्जी ॥’ “काय सांगावें महाराज ? रानांवनांतेसुद्धां माणसांसाठीं, पशूंसाठीं पाणपोया

घातल्या पाहिजेत.” तानीनें माझ्याकडे पाहिले. “हा माणसाचा साधा धर्म आहे. बरें वैश्वदेव ज्ञाल्यावर कोणी अतिथि आहे का हें ब्राह्मणानें पहावें व मग जेवावें असें सांगितलें आहे. नगरांतील सर्व प्रजा जेवल्या आहेत की नाहीं हें पाहून राजानें जेवावें असें सांगितलें हा गृहस्थधर्म ज्ञाला. हा पाळील तो साधूच. देव तेथेच आहे. म्हणून महान् भगवद्भक्त तुकाराममहाराज म्हणतात, “जे का रंजले गांजले.....” “बोला पुंडलीक वरदे हारिविठ्ठल !”

बोवांनीं कंबर बांधली. पखवाजवाला कोंबऱ्यासारखी मान झुंजवूं लावला. बुक्का आला, बोवांना लावला. अधिकान्यांच्या पुढें तबक धरलें. पेंगणारीं पोरें पाठमोरीं असलीं तर त्यांच्या कपाळांवर तो मागून चोळण्यांत आला. बुक्केवाला निघून गेला. तानीनें माझ्याकडे पुन्हा पाहिले. शिद्या अन् रक्मी तेथेच पायाशीं पसरलीं होतीं. बायकोहि पेंगूं लागली. मीं म्हटलें, “चल आतां, पोरं निजलीं.” कीर्तनाकडे तोंड करून बायको धीटपणानें ओरडली, “ववाळणीचा पैसा न्या व !” कोणसें खेंकसलें, “आतां कसली ववाळणी ? माझ्यापाशीं देऊन ठेव, आरतीच्या वेळीं मी देईन.” तिनें पदराच्या गांठींतला पैसा त्या गृहस्थाच्या हवालीं केला. मंडपांत ‘राम राम सीताराम, दीनांचा कैवारी राम’चा घडाका चाल होता. पोरें खांद्यावर घेऊन आम्ही एकटेच घराकडे चाललों, वाटैनें तानी म्हणाली, “बाबा ! त्या गाढवाच्या पोराला बामनानं कावडीचं पानी पाजलं, अन् आपल्याला गांवच्या हेळावर कां व भरूं देत न्हाइती ? ” मी उद्गारलों, “तुला काय सांगूं ! आपला शिद्या मोठा ज्ञाला, म्हणजे गांवकच्यांना विचारील याचा जाव.” घरीं जाऊन निजलों. बन्याच वेळानें कथा संपल्याचें ऐकूं आलें. सर्वत्र सामसूम ज्ञालें. सर्व लोक ज्या वेळीं झोंपीं जातात त्या वेळीं संयमी

जागा असतो असें म्हणतात. पण आणखी एकजण जागा असतो. हाल, विपत्ति, अवमान आणि काळजी यांनी पोखरलेला आत्मा जागाच रहातो. पण कांहीं वेळानें चित्तांतल्या वडवानलावर झोपेची भरती पसरत आली. “भगवाना ! ” म्हणून झोपीं गेलीं.

श्री० म० माटे

### प्रश्न व सूचना

(१) डायरींतील हीं पाने लेखकाने कोणत्या हेतूस्तव लिहिलीं आहेत ? हा हेतु साध्य करण्याकरितां त्याने कोणकोणत्या वाढ्यात्मक युक्त्यांचा अवलंब केला आहे ?

(२) “खरोखर आज गांवचा उत्सव होता, हरिबोवा सर्वोना सारखं लेखीत ” या वाक्याची पुनरुक्ति करण्याचे प्रयोजन काय ?

(३) या लेखांतील भाषा त्या त्या पात्राला अनुरूप अशी लिहिलेली आहे याचीं उदाहरणे या. डायरी लिहिणाऱ्या खुद अस्थृष्टाची भाषा त्याला अनुरूप आहे काय ?

(४) खालील वाक्यांचे स्पष्टीकरण करा :—

[अ] ऊन्ह म्हणजे मी म्हणत होते.

[आ] कण्या हातींपार्यी आल्या.

[इ] पण कांहीं वेळानें चित्तांतल्या वडवानलावर झोपेची भरती पसरत आली.

(५) [अ] पुढील वाक्प्रचारांचा वाक्यांत उपयोग करून त्यांचा अर्थ संगाः :—

डोळा लागणे, गोणी लादणे, साभिप्राय पहाणे.

[आ] ‘फडणीस’ हा शब्द फड+नवीस (लेखक) असा ज्ञाला आहे. ‘नवीस’ शब्द लागून बनलेले आणखी ४-५ शब्द सांगा.

[इ] वक्त, वेळ, काळ, समय, टाइम या बहुतेक समानार्थक शब्दांच्या उपयोगामध्ये तुम्हांला कांहीं फरक दिसत असल्यास उदाहरणे देऊन दाखवा.

(६) 'त्यो' (वैदिक संस्कृत-'त्यत्'), 'बेगी बेगी' (सं० वेगेन), 'सर्वी' सं० 'सर्वे') हे शब्द संस्कृतच्या जवळ असून सुसंस्कृत लोकांच्या बोलण्यांतून गेलेले आहेत; परंतु अडाणी लोकांच्या बोर्लीत राहिलेले आहेत हे ध्यानांत धरण्यासारखे आहे.

## तीन नाट्यछटा

[नाट्यछटा म्हणून जो एक मराठीमध्ये नवीन वाढ्यप्रकार कै० शंकर काशीनाथ गर्गे यांनी रुढ केला त्याचे तीन नमुने पुढे दिले आहेत; व ते तिन्हीहि श्री० गर्गे यांचेच लेखणीतून उतरलेले आहेत. या प्रकारामध्ये सामान्यतः कोणी तरी एक कात्यनिक पात्र आपल्याशीर्णच बोलत आहे, किंवा जवळच परंतु अटष्ठ असलेल्या पात्राशीर्णच बोलत आहे असें दाखविलेले असते; व त्यांत थोडक्या अवकाशांत परंतु अतिशय परिणामकारक रीतीनें एखाद्या विशिष्ट भावनेचा किंवा तत्त्वाचा परिपोष केलेला असतो. शेवटले दोन उतारे—(पंत वारले-राव चढले) एकत्र वाचावयाचे असून ते दोन्हीहि एकाच कल्पनेचीं दोन अंगे आहेत. या प्रत्येक नाट्यछटेत कोणत्या एका भावनेचा अगर कल्पनेचा किंवा विचाराचा उत्कटतेने परिपोष केला आहे हे विद्यार्थ्यांनीं विचारपूर्वक शोधून काढावे.]

**यांत रे काय ऐकायचंयू !**

“ पेट्रोल वगैरे आहे ना रे भरपूर ?—ठीक आहे ! तबेल्यांतून आणलीस कीं निघालोंच आम्ही !—छे हो ! नाहीं जमले बोवा आज सकाळीं फिरायला जायचं ! सगळा वेळ त्या बक्षिससमारंभांत भोडला ! आठ वाजल्यापासून जें सुरु झालं, तें दहा साडेदहा पर्यंत चाललं होतं आपलं ! अस्सा कंटाळा आला होता, कीं ज्याचं नांव तें ! नकोसं झालं होतं अगदीं ! बरं, मधेंच उटून येईन म्हटलं, तर तिकडूनही



श. का. गर्गे

पंचाईत ! कारण समारंभाची मुख्य देवता .... अध्यक्षच पडलों आम्ही, तेव्हां थोडंच कुठं हालतां येतं आहे ?— हें म्हणा रे, तें म्हणा रे, स....गळं कांहीं होईपर्यंत मग—शी : ! कसली व्यवस्था अन् काय ?..... चाललं होतं आपलं कसं तरी !— अहो, मुळीं हेडमास्तरांनाच कुणी विचारीना, तिथं कोण जुमानतो अध्यक्षाला अन् फद्यक्षाला ! मारे जोरजोरानं ओरद्गून बिचारा सांगत होता, कीं ‘हें पहा ! हे जे आपले आजचे सन्माननीय पाहुणे आहेत कीं नाहीं, ते या शाळेचे माजी विद्यार्थी आहेत ! फार त्यांना शाळेचा अभिमान आहे !’— झा....लं ! असं म्हणतांच जो कांहीं टाळ्यांचा, अन् वांकावर हातपाय आपटण्याचा धडाका सुरु झाला, तो कांहीं.... राम ! राम !.... पुसूं नका ! म्हटलं आतां शाळा पडते, कीं काय होतंय् तरी काय ! पुढं हीच रड आमच्याहि भाषणाच्या वेळीं !— अहो, कारटीं आवरतां आवरेनात ! हा उठतो आहे, तो ओरडतो आहे, गोंधळ सगळा इथून तिथून ! अन् जरा कांहीं झालं कीं नाहीं कीं टाळ्या आणि दणदणा हातपाय आपटायचे ! काय हें ! छे बोवा ! आपल्या वेळेला होतं कांहीं असं ? —हें : ! तन्हाच कांहीं वेगळी आजची ! काय पोरं, अन् काय मास्तर ! वा रे वा ! !— जाऊ या झालं ! सगळीच जिथें घाण.....रॅट्नै झालं आहे, तिथं काय आपण तरी—चला ! आली मोटार वाटतं दाराशीं—पण हे.... चिरंजीव कुणीकडे निघाले आहेत आमचे ! फिरायला न्यायचं म्हणतों मी त्याला !— अप्पू, ए अप्पा ! कुणीकडं निघाला आहेस ? ग्राउंडांत ?— काय असतं रे रोज उटून तिथं ? चल आज बरोबर फिरायला !—पुरे रे बोवा ! असेल बोलावलं मास्तरांनीं ! आहे

ठाऊक किती ऐकतां तुम्ही ते ! —हँत तेच्या ! एवढंच ना ? म....ग रे काय ? चल ये बैस लवकर !—भिकार स्काउटिंग तें काय ! अन् त्यांत रे काय ऐकायचं त्यांचं !....”

### चिंगी एक महिन्याची झाली नाहीं तोंच

“....काळी का आहे म्हणावं मी ? कशी गोरी गोरी पान आहे !— हो हो ! आतां आमच्या चिंगीला सरी करायची, बिंदल्या करायच्या, झालंच तर वाळे, सांखब्या, सगळे दागिने करायचे ते ! —कसा छानदार मग परकर नेसायचा, पोलकें घालायचें अन् टुमकत टुमकत शाळेत जायचें नाहीं बाई ? शहाणी होईल बबी माझी ! मोठीं मोठीं बुकं वाचील ! अन् मग महाराज छोनीचं आमच्या लगीन !— खरंच सोने, तुला नवरा काळा हवा कीं गोरा ?— का....ळा ! नको ग बाई ! छबीला माझ्या कसा नक्षत्रासारखा, अगदीं चित्रासारखा नवरा मिळेल हों !—असें थाटाचें लगीन करीन, कीं, नांव तें ! आहांत कुठे ! हजार रुपये हुंडा देईन, हजार ! ताशे, वाजंत्री, चौघडा—हो हो तर ! बेंडबाजासुद्धां लावायचा ! वरात पण वरात निघेल म्हणावें ! नळे, चंद्रजोती, झाडें यांचा काय लक्कलकाट होईल !— पण खरंच गडे चिंगे, तूं मग भांडायसवरायची नाहींस ना ? जर का घरांत भांडलीस तर पहा मग ! माणसाला कसं मुठींत ठेवायला हवं वरं का ? संसार पण संसार झाला पाहिजे ! आणि हें बघ, आपले आर्धीच सांगून ठेवतें, पहिले तुझें बाळंतपण कीं नाहीं, इथं व्हायला हवें ! पुढीची करा हवीं तर खुशाल आपल्या घरीं !—मोठी दैवाची होईल चिंगी माझी ! पुष्कळ मुलं होतील माझ्या बबीला !! पण काय ग, तुला मुलं झालेलीं आवडतील, का मुली ?— नको ग बाई, कारव्यांचा मेला तो जंजाळ !— एकापेक्षां एक असे सगळे मुलगे होतील

म्हणावं, मुलगे ! —तसेंच गाडी-घोडे, कपडा-लत्ता, कशशा कशशाला  
म्हणून कांहीं कभी पडायचं नाहीं ! —बरं-बरं ! इतक्यांतच  
नको कांहीं चढून जायला ! मोठा दिमाख दाखवते आहे  
मला ! —पहा, पहा ! फुगते आहे पहा कशी !— पण कार्टे बोलूं  
तर नको माझ्याशीं, कीं, अस्सा हा गालगुच्चा.....अग वाई !  
.....हें ग काय ! कसें सोन्यासारखें बोलतें आहें, अन् तू  
आपली.....नाय नाय.....उगी, उगी माझी बाय ती !”

### पंत वारले

“.....असें काय ! सोड मला ! चिमणे, असें वेढ्यासारखें  
काय करावें ! रडतेस काय ! जा दार लावून घे—घरांत आपला  
गोपूबाळ निजला आहे ना ? त्याच्याजवळ जाऊन वैस हं ! रँडूं  
नकोस ! जा !— आई आबासाहेबांच्याकडे भात सडायला गेली  
आहे, ती आतां इतक्यांत येईल ! जाऊं मी ? रडायची नाहींस ना ?  
भूक लागली आहे, म्हणून कां तूं रडतेस ?—असें काय ! चिमे मी येई-  
पर्यंत तूं अगदीं गप्प रहा हो ! आईनें दकून ठेविलेले हें पीठ यमुना-  
बाईच्या घरीं पोंचवितीं, आणि तसाच माधुकरी मागून लवकरच मी  
परत येतों ! मग माझ्या ताईला भात, वरण, भाकरी....माधुकरी  
म्हणजे काय ? ताई, माधुकरी मागणे म्हणजे भीक मागणे. हो—  
लोक आपल्याला भिकारी म्हणतील ? म्हणूं देत ! बाबा देवाच्या  
घरीं गेले आहेत त्यांनीं देवाला सांगितलें म्हणजे देव आपल्याला  
श्रीमंत करील !—बाबा केव्हां येतील ? छे, ते आतां कुठले यायला !  
हें बघ ताई, तूं बाबांबद्दल पुनः कधीं आईला विचारूं नकोस हो !  
ती कीं नाहीं लागलीच रडायला लागते !— कोण, आई ?— केव्हां  
आलीस ? हें ग काय ?— आई, आई, कां ग एकदम अशी ओक्सा-  
बोक्शीं रडायला लागलीस ? भी माधुकरी मागायला जातों म्हणून

होय ? पण आई, तुं नाहीं का ग लोकांचीं भांडीं घाशीत, दळणे दळीत, खुणीं खुवीत, तसेच मीं—आई, गोपू उठला वाटते; जा तुं आतां घरांत. मी आज नको जाऊं म्हणतेस ? कां वरें ? ऊन्ह फार पडलें आहे त्यानें माझे पाय फार पोळतील म्हणून ? असुं दे कीं ! मी पळतपळत जाऊन लवकरच परत येतों ! जर आतां मी गेलों नाहीं तर गोपू, चिमी, तूं, मी सगळेजण आपण भूक लागून रडायला नाहीं का लागणार ? मग आपल्याला कोण . वरें खाऊं घालील ? आई ! मी आतां जाऊन येतों; सोड मला !—”

### —राव चढले

[ रावांच्या घरी ]

“....खाऊ ! अरे पेढे आणले आहेत पेढे ! थांबा, थांबा; अशी घाई करू नका ! सगळ्यांना देतों वरें मी ! आधीं देवाला नैवेद्य दाखवूं ! आणि मग—हो ! हो ! आधीं तुला देईन सोने मी; मग तर झालें ?....पाणी आणलेंस ? शाबास ! हं, सोने, बापू, देवाच्या पाया पडा, आणि म्हणा ‘—जय देवबापा ! असेच सुखाचे दिवस आम्हांला वरचेवर दाखवीत जा !’—असें ! शाबास ! हं, हे घे सोने तुला चार आणि हे बापू तुला चार—झालें ना आतां ? —कोण आहे ? रामभाऊ ? अरे वाः ! तुम्ही तर अगदीं वेळेवर आलांत बुवा ! हं हे ध्या. —आधीं खा मुकाब्यानें ! मग कारण विचारा ! मला पांच रूपये प्रमोशन झालें—पगार वाढला, त्याचे हे पेढे ! समजलें ? अरे बापू ! आतां हे आंत घेऊन जा ! आणि इकडे बघ, आपल्या त्या गोविंदरावांना, आप्पासाहेब कव्यीना, झालेंच तर माडीवरच्यांना, सगळ्यांच्या घरीं आतांच्या आतां जाऊं या म्हणावें ! समजलें ना ! नको, नको, मला नको, अहो हपिसांत मीं पुष्कळ खाले आहेत !—मंडळी ऐकेचनात ! तीन रुप्यांचे

येढे ध्यावे लागले मला ! —म्हटले जाऊं या ! मंडळी आपली आहेत ! आणि पुनः असे आनंदाचे प्रसंग वरचेवर थोडेच येत आहेत ? —बरें झालें चला ! इतके दिवस आशेने रात्रिंदिवस वाट पाहाल्याचे परमेश्वरानें शेवर्टीं सार्थक केले ! अहो पंधराचे वीस व्हावयाला सहा वर्षे लागलीं—सहा वर्षे ! नुकतेच आमचे ते पंत वारले, अनुस्यांची जागा मला मिळाली बरें ! — असो, ईश्वराची कृपा होती म्हणून हे दिवस दिसले ! —हो ! करतां काय ? बरें, आपण आतां मुंबईला कधीं जाणार ? —रविवारींच ना ! मग हरकत नाहीं. कारण मीं परवांच्या दिवशीं श्रीसत्यनारायणाची पूजा करण्याचे योजिले आहे ! तेव्हां म्हणतों, प्रसाद घेऊन मग मुंबईला जा ! —ठीक आहे ! अहो, परमेश्वराची कृपा असली तर उत्तरोत्तर आपल्याला आणखीहि असेच सुखाचे दिवस येतील ! काय ? म्हणतों तें खरें आहे कीं नाहीं !.....”

दिवाकर--शं० का० गर्भ  
( रत्नाकर )

### पश्च व सूचना

( १ ) पालक किंवा शिक्षक मुलांना उपदेश करतात एक, व वागतात त्याचे अगदीं उलट, अशा आशयाची एक नाव्यछटा लिहिण्याचा प्रयत्न करा.

( २ ) मनोराज्य करणाऱ्या शेख महंमदाची इसापनीतींतील गोष्ट तुमच्या परिचयाची आहेच. वर दिलेल्या दुसऱ्या नाव्यछटेचे अनुकरण करून ( शेख महमदी वृत्तीच्या एका व्यक्तीवर ) एक नाव्यछटा रचा.

( ३ ) दोन परस्परविरद्ध स्वरूपाच्या गोष्टी एकत्र ठेवल्यामुळे एका विशिष्ट तत्त्वाचा किंवा भावनेचा प्रत्यय येतो हें उदाहरण देऊन स्पष्ट करा.

( ४ ) पुढील शब्दांचे मूळ अर्थू देऊन त्यांस प्राप्त झालेला हल्दींचा अर्थ सांगा :—पंचाईत, मधुकरी, प्रसाद, सार्थक.

( ५ ) [ अ ] 'छानदार' शब्द फारसी शान ( शोभा ) याला 'दार' हा प्रत्यय लागून झाला आहे. 'दार' प्रत्यय लागून झालेले दुसरे ३-४ शब्द सांगा.

[ आ ] 'कपडालत्ता' यांतील 'लत्ता' हा शब्द फारसी असून त्याचा अर्थ चिंधी-धडपा असा आहे. अशा तन्हेचीं समाहारद्वंद्वाचीं दुसरी कांहीं उदाहरणे सांगा.

---

### कहाण्या

[ आपल्या इकडे जुन्या वळणाच्या बायका कहाण्या सांगत-ऐकत असतात. त्यांचे वाढमयदृष्ट्या काय महत्त्व आहे व त्यांत किती माधुरी आहे हे प्रो० दत्तो वामन पोतदार यांनी आपल्या विशिष्ट पद्धतीने पुढील उताऱ्यांत सांगितले आहे. ]

जुन्या गद्यवाड्मयाची याहूनहि एक निराळीं परंतु महत्त्वाची शाखा आतां सांगतों. आपल्याकडे अशी समजूत आहे कीं, आपला भगिनीवर्ग आपण अज्ञानांत ठेवला. हा समज सर्वांशीं यथार्थ नाहीं. जुन्या मराठी अमदानींत पुष्कळ स्त्रिया शिकत असत. गोपिकाबाई, राधाबाई, आनंदीबाई वैरे स्त्रियांचीं तर अस्सल पत्रेंच प्रसिद्ध झालेलीं आहेत. मातुश्री ताराऊसाहेब किंवा जिजाऊ-साहेब यांचींहि पत्रे— स्वलिखित नसलीं तरी— उपलब्ध आहेत. त्यांवरून जरी त्यांस अक्षरविद्या अवगत नसली तरी त्या सुविद्य नव्हत्या असें म्हणतां येत नाहीं. याच स्त्रीवर्गानें जुन्या काळीं आमच्या अनक्षर शाहीरांप्रमाणेंच स्वयंस्फूर्तीने देवादिकांचीं गोड गाणीं रचलेलीं अद्यापिहि पाठांत आहेत. तसेच उखाणे, म्हणी वैरेंचा या वर्गानें निर्माण केलेला व जतन केलेला दांडगा संग्रह पाहिला म्हणजे त्यांच्या बुद्धिमत्तेचे व शहाणपणाचे फार कौतुक

वाटते. आम्ही विद्वतेच्या घर्मेंदींत राहून अद्यापि हि हा म्हणी-उखाण्यांचा बहुमोल संग्रह शोधपूर्वक उकऱ्यन त्याचें ऊर्जित करती नाहीं ही दुःखाची गोष्ट आहे. याच आमच्या स्त्रीवर्गांत कहाण्या म्हणून गोष्टी प्रसिद्ध आहेत. हें कहाण्यांचें वाड्मय मराठींत फार नामीपैकीं आहे. वाड्मयदृष्टीनें अद्यापि कोणीहि तिकडे लक्ष्य पुरविल्याचें आढळलें नाहीं. कहाण्यातील सोपी, सरळ, रसाळ व शुद्ध मराठी भाषा वाचून फार आनंद वाटतो. त्यांतील नीत्युप-देश फारच मार्मिक आहे. तेव्हां या नवीन शाखेचाहि समावेश प्राचीन मराठी गद्यांत अग्रेसरत्वानें करणे अगत्याचें आहे. मला तर कैक वेळां असें वाटते कीं, या कहाण्या म्हणजे मराठी उप-निषदेंच होत. अशी यांची अव्याजमनोहरता व माधुरी अलौकिक आहे. नमुन्यासाठी एकच लहानी कहाणी देतों:—

### कहाणी धरित्रीची

ऐका, परमेश्वरा ! धरित्रीमाय ! तुझी कहाणी. आटपाट नगर होतं; नगरांत एक ब्राह्मण होता. त्या ब्राह्मणाची स्त्री काय करी ? धरित्रीमायेचें चिंतन करी, वंदन करी, ‘धरित्रीमाय, तू च थोर, तू च समर्थ, कांकणलेल्या लेकी दे, मुसळकांच्या दासी दे, नारायणासारखे पांच पुत्र दे, दोघी कन्या दे; कुसुंबीच्या फुलासारखे स्थळ दे.’ हा वसा कर्वीं ध्यावा ? आखाढ्या दशमीस ध्यावा, कार्तिक्या दश-मीस संपूर्ण करावा; किंवा श्रावणी तृतीयेला ध्यावा, माघी तृतीयेला संपूर्ण करावा. सहा रेघांचा चंद्र काढावा, सहा रेघांचा सूर्य काढावा, सहा गाईचीं पावले काढावीं व त्यांची रोज पूजा करावीं. संपूर्णाला काय करावं ? वाढा-

घरची सून जेऊं सांगावी; कोरा करा, पांढरा दोरा,  
चोळीपोळीचं वाण घावं; आणि आपल्या वशाचं उद्यापन  
करावं. ही धरित्रीमायेची कहाणी साठा उत्तरांची पांचां  
उत्तरी सुफळ संपूर्ण ! !

(वैद्यकृत कहाण्या, भाग १ ला, पृ. ३३, निर्णयसागर.)

किती गोड भाषा ! केवढा साखेपणा ! पृथ्वीपूजेची कल्पना  
केवढी उदात्त ! भूमातेच्या सेवेचें पश्य बाळकळू ! ! हें वाचून  
अथवांतल्या पृथ्वीसूक्ताची आठवण कां होऊं नये ?

या कहाणींतील शब्दांचीं रूपें अर्धाचीनलेलीं आहेत यांत संशय  
नाहीं. या कहाण्या जुन्या आहेत. परंपरेने आपल्या देवघरांतून,  
शेजघरांतून, माजघरांतून, व सैंपाकघरांतून स्वच्छंदपपणे वावरलेल्या  
आहेत ! त्यांचा वेष जरी आपल्या सहवासाने बदलला असला,  
तरी त्यांच्या शब्दरूपांच्या आंतून जिव्हाळ्याचा शुद्ध मधुर ‘शब्द’  
कानीं येतो व तें त्यांचे अंतःस्वरूप पाहतां हें ‘जुने ठेवणे’ असून  
‘मी’पणाने आपणांस आकळले नाहीं असें निभ्रान्त मनांत येते.

द० वा० पोतदार

(मराठी गद्याचा इंग्रजी अवतार)

### प्रश्न व सूचना

(१) कहाण्यांचे एकादें पुस्तक वाचून त्यांतील एकादी कहाणी त्या  
भाषेचें अनुकरण करून सांगण्याचा प्रयत्न करा.

(२) [अ] पुढील शब्दांचे अर्थ देऊन त्यांचा वाक्यांत उपयोग करा.  
घमेडे, ऊर्जित, वसा घेणे, निभ्रान्त, उद्यापन, आट्याट, वाढाघरची सून.

[आ] पुढील समासांचा विग्रह करून अर्थ सांगा:—अव्याज-  
मनोहर, अग्रेसर, अनक्षर, शेजघर, माजघर, बाळकळू, मुसळकांडी.

( ३ ) [ अ ] ‘चोळीपोळी करा’ म्हणजे काय ? ‘कहाणी’ शब्दाची व्युत्पत्ति सांगा.

[ आ ] ‘मला तर कैक वेळां असें वाटते कीं, या कहाण्या म्हणजे मराठी उपनिषदेच होत, अशी यांची अव्याजमनोहरता व माधुरी अलौ-किक आहे.’ या वाक्याचे स्पष्टीकरण करा.

( ४ ) कांकणलेत्या लेकी दे, मुसळकांड्या दासी दे, नारायणासारखे पांच पुत्र दे, वगैरे वाक्यांतील क्रियापदांची पुनरावृत्ति तुम्हांला सदोष वाटते का निर्दोष वाटते हें कारणे देऊन सांगा.

---

### पश्चात्तस भिक्षु

[ सदरहू गोष्ट प्रो० चिं० वि० जोशी यांच्या ‘संशयाचे जाळे व आणखी कांहीं गोष्टी’ या पुस्तकांतून घेतली आहे. रा० जोशी हे विनोदी व गंभीर अशा दोन्ही पद्धतींनी लिहिणाऱ्या नांवाजलेत्या लेखकांपैकीं आहेत. त्यांच्या विनोदाची एक विशिष्ट तळ्हा असून त्याचाहि नमुना या पुस्तकांत अंतर्भूत करण्याची इच्छा होती, परंतु स्थलाभावामुळे तसें करतां आले नाहीं. ]

या गोष्टीत विद्वत्वाच्या जोडीला सद्भावनांची वाढ कशी आवश्यक आहे हें बुद्धकालीन कल्पनांच्या वातावरणांत वाचकांस नेऊन चांगल्या रीतीनें दाखविले आहे.]

त्या तरुण भिक्षूंने कोण्डक येथील मोळ्या विहारांतील आपले अध्ययन उत्तम प्रकारे तडीस नेल्यावर पुढील कर्तृत्वाच्या आशेनें त्याचे अंतःकरण प्रफुल्लित होऊन गेले होतें. आपल्या आचार्यांनी व उपाध्यायांनी वारंवार केलेल्या प्रशंसेमुळे तो गर्वानें फुगून गेला होता आणि हा त्याचा गर्व अनाठार्या होता असें मुळींच म्हणतां येत नाहीं. पाली भाषेतील सुत, विनय आणि अभिधम्म या

तिन्ही पिटकांचा अटूकथांसह पूर्ण अभ्यास करून संस्कृत महायान या वाड्यावर सुद्धां त्यानें प्रभुत्व संपादन केले होतें. आपल्या सहाध्यायांवर तर राहोच, पण गुरुंवर देखील त्यानें विद्येत ताण केली होती. कितीएक विद्वान् म्हणून नांवाजलेल्या वैदिक ब्राह्मणांचा वादांत पराभव करून त्यानें त्यांस काषाय वस्त्रांचा अंगीकार करण्यास लाविले होतें. आत्मा नित्य आहे कीं अनित्य, ईश्वर आहे कीं नाहीं, असल्या बौद्धांच्या मतें निरर्थक वादांत पडून वहावत जाणाऱ्या, किंवा आत्मदंडन करून आयुष्य व्यर्थ घालविणाऱ्या अनेक परिवाजकांस सदुपदेशरूपी हात देऊन त्यानें वांचविले होतें; उलटपक्षी ऐहिक विषयकर्दमांत लोळणाऱ्या श्रीमंत कुलपुत्रांसही त्यानें ‘उपासक’ बनविले होतें. यामुळे गुरुंच्चा त्याच्यावर अतिशय लोभ जडला. सहाध्यायांस त्याचें परम कौतुक वाढूं लागले.

अध्ययन पूर्ण झाल्यावर त्यास ‘थेरै’ (स्थविर) ही पदवी देण्यांत आली. तो परत आपल्या गांवी जाण्यास निघाला तेव्हां कोरण्डक विहारांतील सर्व भिक्षुसंघ त्याला निरोप देण्यासाठीं एकत्र जमला. सर्वांचे कंठ वियोगदुःखानें दाढून आले होते, पण त्याचा

१ ‘त्रिपिटक’ अथवा ‘तिपिटक’ हा पाली भाषेतील ग्रंथ असून त्यांत बुद्धांच्या तोंडचीं वचनें व भाषणे दिली आहेत. (पिटक=पेटी.) ‘विनय’ पिटकामध्ये संघाचे नियम दिले आहेत. त्यांत भिक्षुभिक्षुणी यांच्या दिन-क्रमाचदूल व आचारांचदूल नियम दिले आहेत. ‘अभिधम्म’ पिटकांत नीति-तत्त्वांचा मानसशास्त्रदृष्ट्या विचार केला आहे. ‘सुत्त’ (सूत्र) पिटकामध्ये धर्म (धर्म) या विषयावर विवरणात्मक वाक्ये आहेत. सुत्त पिटकांत ५ निकाय म्हणजे सूत्रसंग्रह आहेत.

२ मराठी ‘थेरडा’ शब्द यापासूनच आला आहे.

मात्र अभिमानानें ताठला होता. इतके दिवस ज्यांच्या सहवासांत आपण आनंदांत काढिले ते गुरु व मित्र, आणि ते ज्या ठिकाणी काढिले तो विहार यांस सोहऱ्यन जातांना त्याच्या नेत्रांतून अश्रूंचा एक सुद्धां बिंदु गळाला नाहीं. त्याचें वय लहानच होतें. त्यांत त्याचा अतुल्य गौरव झाला; मग त्यास विनय कोठून येणार? पुष्कळ दिवस जगाच्या मोकळ्या पटांगणांत घालवून आपल्यापेक्षां अधिक श्रेष्ठ मनुष्याचें दर्शन झाल्याशिवाय स्वतःची खरी किंमत कळत नाहीं; व तसें होईपर्यंत हृदय आपला दरवाजा उघडून विनयाला आंत प्रवेश करू देत नाहीं.

“माझ्या प्रिय अंतेवासिका,” त्याचे आचार्य त्यास निरोप देतांना उपदेशू लागले, “छे! माझ्या मित्रा! कारण विद्येत तू आमच्यावर कडी केली असतां तुला अंतेवासिक तरी कसें म्हणावें? तुला उपदेश करण्याची आमची पात्रता नाहीं, तरी कर्तव्य म्हणूनच चार शब्द सांगतों ते ऐकून घे. तुला पुष्कळ ज्ञान प्राप्त झालें आहे; भगवान् गौतमाच्या धर्माचें सार तुला हस्तगत झालें आहे; तुझें अंतःकरण सद्वर्माचा लाभ अज्ञ जनांस करून देण्याच्या इच्छेनें व्यापलें पाहिजे. तुझ्या आचार्य-उपाध्यायांची तुझ्यावर पूर्ण कृपा आहे, तुझ्या सहाध्यायांचे तुझ्या ठिकाणी पूर्ण प्रेम आहे. ज्या उपासकांच्या घरीं तू गोचरासाठीं जात होतास त्यांना तुझे ठारीं उत्कट आदर आहे. भगवंताच्या कृपेचें व पूर्वजन्मीच्या सत्कर्माचें हें फळ आहे. याचा दुरुपयोग न होईल असें वर्तन ठेव. स्वतःच्या गौरवाकडे याचा व्यय कर. धर्मदेशकाचें कार्य सर्व कामांत अधिक अवघड असतें हें नीट लक्षांत ठेव. सांगतों हें वाक्य लोकांशीं

व्यवहार करतांना ध्यानांत ठेवून त्याप्रमाणे आचरण ठेव. 'वेळू-प्रमाणे नम्र हो, शालवृक्षीप्रमाणे ताढूं नकोस.' जे तुझा अपमान करतील त्यांचा प्रतिकार करण्याची इच्छा धरू नकोस. या नियमानें तुं वागशील तर तो तुला नक्षत्राप्रमाणे मार्गदर्शक होईल."

तरुण थेराच्या मनावर त्या वेळीं हा बोध कितपत टसला तें सांगवत नाहीं. केवळ लोकोपचारार्थ गुहजनांस अभिवादन करून व सहाध्यायांचा तुटक शब्दांनीं निरोप घेऊन तो आपल्या गांवाकडे निघाला. भिक्षुंस घालून दिलेल्या नियमाप्रमाणे त्याच्याजवळ त्याची वळकटी, भिक्षापात्र व औषधादि वस्तु ठेवण्याचें गाठोंयांशियाय कांहींहि नव्हते. युद्धांत जय मिळून गजासूढ होऊन एुढें-मागें सेवकजनांनीं वेष्टिलेल्या व राजधानीकडे परत येणाऱ्या राजाप्रमाणे त्याला विजयमद चढला होता. आपली कीर्ति किती वेळां तरी गांवापर्यंत पोंचली असेल. आपण गेल्यावरोबर आपला केवढा सत्कार होईल, नंदग्रामांतील एक ग्रामवासी तीन पिटकांत प्रवीण झाला आणि त्यानें पाखांच्यांस वादांत जिकिले म्हणून त्यांना किती अभिमान वाटत असेल, या कल्पनांत तो गर्क झाला होता.

प्रातःकाळची ती रम्य वेळ त्याच्या आत्मगौरवयुक्त कल्पनांस उत्तेजित करणारीच होती. रक्तवर्णाचें अर्धवट उगवलेले सूर्यविंब पाहून आपण काळांतरानें या सूर्याप्रमाणेंच तेजस्वी व प्रतापी होऊं आणि वैदिकधर्मानुयायी निशाचरांस चंडआतपानें गिरिकंदरांचा आश्रय ध्यावयास लावूं असा स्वपराक्रमजनित दृढ विश्वास त्याला उत्पन्न झाला. वृक्षलता आपले नूतन पळव आंदोलित करून, पक्षी आपले मधुर गायन करून आपल्यासारख्या ज्ञानी भिक्षूंचे स्वागत करीत आहेत असा त्याला भास झाला. परंतु वृक्षलता आणि पक्षी

---

१ आसण्याचें झाड.

हीं आपल्यासारखीं उद्दाम नसून गरीब-श्रीमंत, अविद्वान्-विद्वान्, वृद्ध-तरुण या सर्वांचें सारख्याच आदरानें व प्रेमानें स्वागत करतात हा विचार त्याला शिवला देखील नाहीं. त्या वेळच्या सृष्टिवैभवानें त्याचा ज्ञानमद अधिक चढला. सर्व नंदग्रामांत, राष्ट्रिक देशांत, जंबुद्वीपांतच काय, पण यवन-कंबोजादिक म्लेंच्छ राष्ट्रांत सुद्धां आपला लौकिक पसरेल, अलिकसुंदर, अंतियोक, मिलिंद यांसारखे परकी राजे आपल्या उपदेशामृतानें स्वतःस धन्य मानतील, आणि मांडलिकांच्या मुकुटांच्या घर्षणानें पायांस घडे पडलेले सार्वभौम आपल्या चरणांशीं अभिवादन करतील; चीन-इर्यांम आदि देशांतील यात्रेकरी शंकासमाधानार्थ—

“ भवान्, भवान् ” त्याच्या सुखस्वप्नाचा उद्घटपणानें भंग करणारा कोणाचासा आवाज ऐकूं आला.

त्यानें रागानें बळून पाहिले. सर्वांच्या आदरास पात्र असणाऱ्या तरुण त्रिपिटकधर आगमैनिगमसंपन्न स्थविराच्या सुखस्वप्नाच्या सुवर्णमय सूत्राचा भंग करणारा कोण हा उद्घट माणूस ? भिक्षूच्या ‘समार्थी’त व्यत्यय आणणे हा केवढा घोर अपराध !

तो रस्त्याच्या कडेशीं बसणारा, हातापायांचीं बोटें तुटलेला, नाक गळून पडलेला, विदूप चेहऱ्याचा महारोगी होता. आपल्या हांकेसरशीं या प्रस्त्यात भिक्षूनें आपल्याकडे निदान दृष्टिक्षेप तरी केला हें पाहून त्यास आनंद झाला, व आपले बोटटुटके पंजे जोळून गेंगाण्या आवाजानें त्यानें पुनः ‘भवान्’ हा शब्द उच्चारला. जो तो या महारोग्याचा तिरस्कार करीत असे. त्याच्या वाच्यास-हि उमे राहण्याची कोणाची तयारी नव्हती. परंतु आपल्या तरुण

स्थविराचे पुढे दिलेले शब्द ऐकतांच त्यास जो राग व आवेश आला त्याचें वर्णन कोण करील ?

भिक्षु म्हणाला, “ काय रे रोगिष्टा ! तुझ्या गांवचे सगळेच लोक असे घाणेरडे न् पांगळे आहेत काय ? अरे ! तुझें दर्शन या सकाळच्या प्रहरीं झाले हें मोठे अमंगळ झाले ! ”

यःकश्चित् भिक्षा मागून निर्वाह करणारा, केवळ तीन वर्षे आणि एका पात्राचा धनी आपला तिरस्कार करतो हें पाहून त्या महारोग्याचा त्वेष अनावर झाला. “ जा सुंदका ! ” तो ओरडला, “ ज्या परमेश्वरावर तुम्ही विश्वास ठेवीत नाहीं त्यानेंच मला महारोगी केलं, त्याला दोष दे. चालता हो ! ” असें बोलून अर्धवट खांचा झालेल्या आपल्या डोळ्यांतील अश्रु तो तुटक्या हातानें पुसूं लागला.

त्याची ती दीन मूर्ति पाहून भिक्षूचें हृदय द्रवूं लागले. आपल्या आचार्यांनीं शेवटीं केलेल्या उपदेशाची आठवण होऊन तोच उपदेश दसपट शक्तीनें त्याच्या स्मृतिपटलावर येऊन ठसला. आचार्यांनीं आपल्याला वेळूप्रमाणे नम्र होण्यास सांगितले. आपण त्या उपदेशप्रमाणे वर्तन केले काय ? नसेल तर त्या उपदेशाचा उपयोग काय ? आपण संपादलेल्या ज्ञानाचा, भगवान् बुद्धाच्या अनुयायित्वाचा आपण अवमान केला नाहीं काय ? नाशवंत शरीराच्या कुरूपतेमुळे ज्या पवित्र आत्म्याचा आपण घिक्कार केला त्या आत्म्यापुढे आपल्या आकुंचित ज्ञानाची थोरवी काय आहे ? आपल्या देहाच्या आंतील भाग या महारोग्याच्या बाब्य देहभागापेक्षां देखील अधिक दुर्गंधियुक्त आहे हें आपण ‘कायगता स्मृती’चें अध्ययन करितांना शिकलों असून केवळ शरीराच्या बाब्य कुरूपतेमुळे यास आपण कां दुखविले ? या विचारांनीं तरुण

भिक्षुच्या अंतःकरणास वृश्चिकदंशाच्या वेदना होऊं लागल्या. ज्या विस्तृत ज्ञानानें त्याच्या डोळ्यांवर अभिमानाचें झांपड पसरलें होतें त्यांचे ज्ञानशलाकेने त्यांत पश्चात्तापाचें अंजन घातलें. त्यानें महारोग्यास साष्टांग दंडवत घातला आणि आपणांस क्षमा करण्याविषयीं परोपरीने त्याची विनवणी करूं लागला.

“ तात, माझ्या हातून उत्तावलेपणा ज्ञाला, माझ्या उद्धट भाषणाची क्षमा कर. मीं तुझा अपराध केला आहे, पण त्याकरितां क्षमेची याचना करितों,” तो म्हणाला. परंतु महारोग्याच्या मनां-तील क्रोधाभिइतक्या थोड्या अश्रुबिंदूंर्णीं विज्ञाणारा नव्हता. लोकांच्या शिव्यांचे व निंदेचे वर्षांव वारंवार सहन कर-करून त्याच्या मनां-तील दुःख व त्वेष अनिवार ज्ञालीं होतीं. ज्याच्याशीं कोणीहि आजपर्यंत नम्रतेने वागत नव्हते व घडपणे बोलत देखील नव्हते, त्याला आपल्यापुढे दंडवत घालणारा एक असामान्य भिक्षु पाहून त्याच्यावरच सर्व त्वेषाचें उड्ऱे काढावें असें वाटल्यास त्यांत नवल नाहीं. तो ओरद्दून पुन्हा म्हणाला, “ जा, चालता हो. माझ्या पंगूपणाबद्दल माझी चेष्टा करूं नको, ईश्वराची चेष्टा कर. त्याला हांस, कदाचित् त्याच्यापेक्षां तूं जास्त कुशल कर्मकार असशील ! ”

ईश्वराचें नांव काढल्याबरोबर अंगाचा तिळपापड उडणारा व ईश्वराचें अस्तित्व खंडन करणारा आपला तरुण भिक्षु या वेळीं इतका गहिंवरला कीं, ईश्वर हा शब्द दोनदां ऐकूनहि त्यानें त्याचें अज्ञेयत्व सिद्ध करण्याचा यत्न केला नाहीं. महारोगी आपल्या जागेवरून उटून भिक्षेकरितां गांवाकडे जाऊं लागला. त्याच्या मागून क्षमेची याचना करणारा, काकुळतीस आलेला तो भिक्षु चालूं लागला. प्रत्येक पावलागणिक त्याचा अहंभाव गळत चालला

होता. गुरुचा शेवटचा उपदेश जर आपल्या कृतींत उतरला नाहीं, तर आपल्या विद्येचा आणि जन्माचा तरी काय उपयोग ?

कोरंडक विहारांत वर्षानुवर्ष ग्रंथकीटकै होऊन जें ज्ञान त्यानें संपादिले होतें त्याच्या दसपट ज्ञान जगाच्या उघडच्या ग्रंथांतील एकाच घडचानें त्यास मिळालें. त्याच्या शुष्क धर्मज्ञानावर अश्रुबिंदु पद्धन तें प्रेमाद्रौ झालें होतें. स्वतःच्या गौरवापेक्षां इतरांच्या अंतः-करणप्रवृत्तींचा मान त्याला जास्त मोलाचा वाढूं लागला होता. पुस्तकांचा अभ्यास हें आपले ध्येय नसून मनुष्याचा अभ्यास हेंच ध्येय आहे याची जाणीव त्याला झालेली होती.

चिं० वि० जोशी

( संशयाचे जालें व इतर गोष्टी )

### प्रश्न व सूचना .

( १ ) भिक्षु अध्ययन संपूर्ण आपल्या गांवाकडे जाण्यास निघाला असतां त्याच्या गुरुने केलेल्या उपदेशाचा चाळीस ओळींपर्यंत विस्तार करा.

( २ ) महारोग्यानें निर्भत्सना केल्यामुळे भिक्षुच्या मनांत झालेली क्रांति कितपत स्वाभाविक आहे ?

( ३ ) पुढील वाक्यांचा अर्थ सांगा:—

[ अ ] “पुण्यकळ दिवस जगाच्या मोकळ्या पट्यांगणांत घालवून आपल्यापेक्षां अधिक श्रेष्ठ मनुष्याचें दर्शन झाल्याशिवाय स्वतःची खरी किंमत कळत नाहीं, व तसें होईपर्यंत हृदय आपला दरवाजा उघडून विनयाला आंत प्रवेश करूं देत नाहीं.”

[ आ ] “वैदिक धर्मानुयायी निशाचरांस चंड आतपानें गिरि-कंदरांचा आश्रय ध्यावयास लावूं असा स्वपराक्रमजनित दृढ-विश्वास त्याला उत्पन्न झाला.”

(४) [ अ ] पुढील शब्दांवर व्याकरणात्मक टीपा आः—निशाचर,  
अनाठार्यी, विद्रूप, विषयकर्दम, अंतेवासी, यःकश्चित्.

[ आ ] ‘वर ताण करणे’ व ‘हात देणे’ या वाक्प्रचारांचा वाक्यांत  
उपयोग करून अर्थ सांगा.

(५) [ अ ] द्वंद्व समासांत लहान व आटोपशीर शब्द बहुधा आर्धी  
घालतात. असें असून पान २७८ मध्ये ‘गरीब-श्रीमंत’,  
‘अविद्वान्-विद्वान्’, ‘वृद्ध-तरुण’ या जोड्यांपैकीं दुसऱ्या  
जोडीत हा नियम कां पाळला गेलेला नाहीं ?

[ आ ] अलंकार ओळखा. (१) ज्ञान-शालाकेने दश्रात्तापाचे अंजन  
घातले. (२) आचार्यांनी आपल्याला वेळूप्रमाणे नम्र  
होण्यास सांगितले. (३) गुरुचा शेवटचा उपदेश जर  
आपल्या कृतीत उतरला नाहीं तर आपल्या विशेचा आणि  
जन्माचा तरी काय उपयोग ?

(६) “पुस्तकांचा अभ्यास हे आपले ध्येय नसून मनुष्यांचा अभ्यास  
हेच ध्येय आहे.” ह्या वाक्यांतील कल्यनेचा १० ओर्डीपर्यंत विस्तार करा.

---

### बेगम दिलआरा<sup>१</sup>

[ श्री० सौ० आनंदीबाई शिंके यांनी ‘कथाकुंज’ नांवाचे एक गोर्धीचे  
पुस्तक प्रसिद्ध केले आहे त्यांतून पुढील गोष्ट घेतली आहे. ती वाचकांना  
चमत्कृतिपूर्ण वाटेल यांत शंका नाही. निरीक्षणशक्ति व मार्भिकपणा हे गुण  
असल्यास विद्यालयीन उच्च शिक्षणाच्या अभावीं देखील चांगल्या गोर्धी  
लिहितां येणे कसे शक्य असते हे सौ० शिंके यांच्या या गोर्धीवरून ( व पुढे  
येणाऱ्या रा० य. गो. जोशी यांच्या ‘सुपारी’ या गोर्धीवरून ) दिसून येईल. ]

---

१ दिल + आला = सर्वश्रेष्ठ.

वसंतऋतूंतील एका सायंकाळच्या वेळीं सूर्याचीं सौम्य किरणे



शहरांतील मुख्य मशिदीच्या घुमटावर पडल्यामुळे त्यावरील सुवर्ण कळस चमकत होता. शहरांतील मुख्य रस्ते, तसेंच दिवाणाच्या महालापासून तों थेट मुख्य मशिदीपर्यंतचा रस्ता ध्वजापताकांनी शृंगारला होता. दुतक्का हातांत नंग्या तरवारी घेऊन घोडेस्वार उभे होते. सदर रस्त्यावरून इतर कोणाहि पथिकास जाण्यास ते घोडे-

सौ० आनंदीबाई शिंके स्वार मज्जाव करीत. कारण त्या रस्त्यानें दिवाणसाहेबांच्या बेगमेची स्वारी आपल्या कन्येसह निमाज पढण्यास्तव मशिदींत जाणार होती. दिवाणकन्या दिलआरा हिचा विवाह नबाबसाहेबांबरोबर होण्याचें निश्चित झाले होतें. परंतु मध्यंतरीं नबाब फार आजारी झाल्यामुळे हा विवाह लांबणीवर पडला होता. जर वरील अडथळा न येता तर दिलआरा ही नबाबसाहेबांची बेगम या नात्यानें आज मशिदींत गेली असती. तथापि ईश्वरानें खैरै करून नबाबसाहेबांचा पुनर्जन्म केला ही कांहीं थोड्या आनंदाची गोष्ट नव्हे. त्यांचें प्रकृतिमान दिवसेंदिवस सुधरू लागले.

वर ज्या दिवसाच्या संध्याकाळचा उल्लेख केला आहे, त्या दिवशीं सकाळीं तर गांवाबाहेरील पहाडी बंगल्याच्या चांदणीवर बसून स्वतः नबाबसाहेबांनी हकीमांना पारितोषके दिलीं होतीं. गांवांतहि कोठीसमोर गरिबांना खैरात वांटली जात होती. याप्रमाणे

१ कृता. २ गच्छीवर.

नगरांत आनंदोत्सवाची गर्दी चालली होती. नबाबसाहेबांना आराम वाटला म्हणून बेगमेची स्वारी आपल्या कन्येसह मुख्य मशिदींत अल्लाचें शुक्रगुजारण्यास्तव चालली होती. पौरजन, स्थिया -कोणी खिडकींतून, कोणी चांदणीवरून - आपल्या भावी राजीच्या व तिच्या आईच्या आच्छादित पालख्यांवर पुष्पवृष्टि करीत होत्या.

अशा थाटानें ही स्वारी मिरवत मिरवत नदीच्या कांठानें चालली असतां एक भिकारीण मलीन वस्त्र नेसलेली, हातांत तशीच एक मोडकीशी सारंगी घेऊन शिपायांच्या भीतीनें झपझप पावलें टाकीत मुख्य मशिदीकडे चालली होती. स्वारीला मागें टाकून ती थोड्याच वेळांत मुख्य मशिदीजवळ येऊन उभी राहिली. शिपायांनीं विचार-पूस केली नाहीं, इच्छित स्थळीं पोंचणे बिनधोक पार पडले, याबद्दल तिला फार आनंद झाला. तिचें मलीन मुख क्षणभर विलक्षण तेजस्वी बनले. वेडी विचारी, तिला वाटले, वाटेंत कोणी अडथळा करणार नाहीं! या आनंदाच्या भरांत मशिदीच्या पायरीवर पाय ठेवतांच एक स्वार कर्कश स्वरांत ओरडला.

“ ए, बाजू. येथें काय आहे? कोर्टींत खैरात वांटतात तिकडे जा.”

“ शिपाईदादा! मी गरीब भिकारीण चालून चालून फार शकले आहें. इथंच उभं राहूं याल तर मला गरिबाला स्वारीचं दर्शनाहि होईल, नी बेगमसाहेब जी खैरात वांटतील तीहि मला मिळेल. माझीं पोरंबाळं दुवा देतील.”

“ होय तर! तुझ्या पोरांच्या दुव्यानें आम्ही निहाल होऊं! ” तुच्छतेनें शिपाई म्हणाला, “ चल जा येथून.”

“ नका हो असं म्हणूं शिपाईदादा.” दीनवदनानें भिकारीण म्हणाली, “ मला इथं राहूं याल तर गरिबावर फार उपकार होतील.

त्यांची फेड तर माझ्या हातून काय होणार ? परंतु आपणांस आवडेला  
तर एक दोन गार्णी या सारंगीवर म्हणून दाखवीन दादा ! ”

“ तुला गातां येते काय ? अच्छा ! त्या कोंपन्यांत उभी रहा.  
स्वारी गेल्यावर ऐकूं तुझें गायन.”

गाण्याच्या आमिषानें शिपायानें तिची विनंति मान्य करून  
तिला एका कोंपन्यांत उमें राहण्यास परवानगी दिली. इतक्यांत  
चोपदार पुकारला. स्वारी येऊन थडकल्याची सूचना झाली. स्वार,  
शिपाई आपापल्या जागी मस्तक नम्र करून उमे राहिले होते. स्त्रीशिपायांनी पालस्या आंत नेल्या. ह्या योग्य संधीचा लाभ  
भिकारणीनें घेतला. इतर दासींवरोबर तीहि आंत शिरली. तिला  
मज्जाव करण्यास शिपाई तेथें नव्हते. स्वारी येतांच ते बाहेर रांगेनें  
उमे राहिले होते म्हणून भिकारणीचा आंत सहज प्रवेश झाला.

प्रार्थना वैगेरे झाल्यावर सर्व स्त्रीवृद्ध स्वच्छळानें बांगेत फिरूं  
लागला. दिलआराहि आईचा हात आपल्या दोन्ही हातांत घेऊन  
कारंज्याभोंवर्ती फिरत होती. रुप्याप्रमाणे चकाकणारी तिची ओढणी  
सूर्याच्या सोनेरी किरणांत विशेष खुलत होती. तिचे मोकळे केश  
वाञ्यानें भुरभुर उडत होते, व केसांचीं कांहीं कुरळे विशाल भाल-  
प्रदेशावर येऊन धनुष्याकार भृकुटींशीं स्पर्धा करीत होतीं. वरील  
सुंदर देखावा ती भिकारीण एका झाडाआहून पहात होती. तिचा  
फिक्ट चेहराहि क्षणभर आनंदानें प्रफुल झाला. अमीर-उमरावांच्या  
स्त्रियांस तेथेंच सोहून मायलेकी दोघीजणी फिरत फिरत भिकारीण  
उभी होती तेथें सहज आल्या. आपल्या भावी राज्यपुढे गुडघे टेकून  
व दोन्ही हात जोहून भिकारणीनें मस्तक नम्र केले. बोलण्याचाहि  
तिनें प्रयत्न केला. तथापि तो सफल झाला नाहीं. कांहीं अस्फुट  
शब्द तिच्या ओठांत उद्भवले व तेथेंच विराम पावले. तिची ती

दीनिवाणी स्थिति पाहून बेगमसाहेबांनी एक मोहोर तीस बक्षिस देण्याविषयीं दासीस हुक्म केला. “आई, तिळा गातां येते वाटतं; ती बघ तिच्याजवळ सारंगी आहे ती. अमिने, तिळा गायला सांग.” अमिनेने सांगण्यापूर्वीच दिलआरेचे हळू उच्चारिलेले शब्द भिकारीस ऐकूं आले. हातांत सारंगी घेऊन, ती खुंच्चा पिळून सूर बसवूं लागली. सूर बसविल्यावर गोड आवाजानें भिकारीण गाऊं लागली. सारंगीच्या सुराबरोबर तिचा आवाज मिळून गेला. सर्व स्त्रीवृद्द तिच्याभौंवतीं ब्रमरांप्रमाणे जमला. सर्वांच्या चित्तवृत्ति तल्लीन झाल्या होत्या. कारण भिकारीण गायनकलेंत बरीच कुशल वाटली. हां हां म्हणतां तिची वाटी मोहोरांनी भरून गेली. सूर्यास्त होण्याची वेळ झाली होती. बेगमसाहेबांनी जाण्याविषयीं गोष्ट काढली. पण कोणासहि जावेंसे वाटेना. आणखी एक गाणे ऐकल्यावर जावे असें सर्वानुमते ठरले. भिकारीण थकली होती. मोठ्याशा गाण्याच्या भरीस न पडतां स्वर बदलून खालील दोन ओळी उच्च स्वरांत आळवून आळवून पुनः पुनः ती म्हणूं लागली:—

दशा अब क्या हुई मेरी,  
करम की है गती न्यारी। दशा अब०

गायनश्रवणानें उल्हसित झालेल्या सर्वजणी जाण्यास उठल्या. दिलआरेशिवाय सर्वांच्या मुखावर मूर्तिमंत आनंद विलसत होता. अद्यापवर्यंत आनंदांत भाग घेणारी दिलआरा मात्र शेवटच्या दोन ओळी ऐकून अगदीं कावरीबावरी झाली होती. तथापि तिची ही स्थिति कोणाच्याही लक्षांत आली नाहीं. भिकारणीस यथाशक्ति बक्षिस देऊन सर्वजणी आनंदांत निमग्न होत्सात्या जावयास उठल्या.

“चल बेटा ! संध्याकाळ झाली.” तिचा हात धरून उठतां उठतां बेगमसाहेब म्हणाल्या.

“आई ! आतां चांदणं पडेल. इथं चांदण्यांत थोडा वेळ बसावं असं माझ्या मनांत आहे.” मनस्ताप दाबण्याचा प्रयत्न करीत दिलआरा म्हणाली.

“बं आहे. महालांत सरदारणी-मानकरणीना पानगुलाब दिले पाहिजेत म्हणून मी जातें. तुं ये मागाहून. अमीना ! रोषन ! संभाळून आणा हो माझ्या लाडकीला.”

असें सांगून बेगमसाहेब पालखींत बसल्या. इतर अमीरउमरावांच्या स्त्रिया आपआपल्या मेण्यांत बसल्या. कांहीं दासी व थोडे निवडक स्वार यांशिवाय बाकी लवाजम्यानिशीं बेगमसाहेबांची स्वारी पुढे झाली.

दिलआरेचा दासीवर्ग म्हणजे प्रौढ मुलीच होत्या. त्यांत पोक्त असें कोणी नव्हते. त्या एके ठिकाणी जमून गाऊऱ लागल्या. जरा एकीकडे अमीना व रोषन यांच्यासह दिलआरा बसली होती, व तिच्या पायांजवळ भिकारीण बसली होती. यःकश्चित् भिकारीण, परंतु तिच्याकडे पाहण्याची दिलआरेस छाती होईना. तिनें खालीं मान घातली होती. कांहीं वेळानें जवळच्या दोधी दासींना मोगऱ्याच्या कळ्या तोङ्गून त्या उमलल्यावर हार करून आणावयास तिनें पाठवून दिलें. त्यांनाहि तेंच पाहिजे होतें. आपल्या मैत्रिणीना गातांना-खेळतांना पाहून त्यांनाहि खेळावयास जावेंसे वाटे. परंतु बेगमसाहेबांनीं दिलआरेस संभाळण्याविषयीं बजावल्यामुळे निरूपाय होता. परंतु दिलची आज्ञा होतांच त्या तेव्हांच गेल्या व भिकारणीसह दिलआरा एकटी राहिली. तिला नखशिखान्त कंप भरला होता. बोलण्याचा प्रयत्न करीत असतां त्यांत तिला यश येईना. भिकारणीची स्थितीहि अशीच झाली होती. सारंगी बाजूला ठेवून आपल्या दोन्ही हातांचे स्वस्तिक बनवून तें तिनें आपल्या घडघड-

णाच्या छातीवर ठेविले होते व हक्कहक्क तिच्याजबळ येऊन ती उभी राहिली. एकीच्याहि तोंडून शब्द उमटेना. दोर्धीचेहि दीर्घ निःश्वास त्या शांत प्रदेशांत स्पष्ट ऐकूऱ येत होते. परंतु ती शांतता फार वेळ टिकली नाही. कंठ साफ करीत भिकारीण बोलू लागली—

“दिल! याप्रमाणे आतां किती शोक करशील? ‘रात्र थोडी नी सोंगें फार’ अशी सांप्रत आपली स्थिति आहे. आतां तुझ्या दासी येताल तोंपर्यंत माझ्याशीं कांहीं तरी बोल.”

“मी काय बोलूऱ? आपणांस मी विसरले असं का वाटतं आपल्याला? माझ्यासाठीं काय हें धाडस केलं? बरं तर बरं, नाहीं तर प्राणांवर बेतायचं!”

“मला माझ्या प्राणांची पर्वी नाहीं.” भिकारीण हंसून म्हणाली, “दिल! तुझ्या शेवटचा निरोप घेण्यासाठीं व तुझें शेवटचें दर्शन घेण्यासाठीं आज मी असें धाडस करून येथें आलों आहें. उद्यां तर तुं बादशहाची बेगम होशील. सर्व जग तुझ्यापुढे मस्तक वांकवील. याप्रमाणे सौख्यशिखरावर आरूढ झाल्यावर तुला केव्हांच शा हतभाग्याची विस्मृति पडेल, व नंतर आपली भेटहि होणार नाहीं. म्हणून मी आज मुद्दाम आलों आहें. त्यांत तुला दुखवून अपमान करण्याचा हेतु नाहीं. तसें तुं मानू नयेस.”

ती छावेषी भिकारीण आवेशयुक्त वाणीने याप्रमाणे बोलत असतां तिचे डोळे चंद्रप्रकाशांत विलक्षण तेजाने चमकत होते.

“आपणांस असं वाटतं काय, कीं नवाबाची बेगम होण्यांत मला सुख वाटते? नाहीं, नाहीं. बेगम होऊन राजमंदिरांत इतर राण्यांसह कुजत पडण्यापेक्षां एखाद्या झोंपडीत आपल्या सुखकर सहवासांत मला जास्त सुख वाटेल. तें राजवैभव मला आपणापुढे तुच्छ आहे. मी राजीखुषीने बादशहाची बेगम होण्यास कबूल नाहीं.

आपण पहाल बेगम ज्ञाल्यावर माझी काय स्थिति होते ती ! आईनं राहण्याविषयीं आपणांस आग्रह केला; पण आपण राहिलं नाहीं. जातांना माझी भेटसुद्धां घेतली नाहीं, किती हो आपण निष्ठुर ! ”

उद्वेग, असूया, खेद इत्यादि मनोविकारांमुळे तिचा चेहरा लाल ज्ञाला होता. तिचा हात आपल्या हातांत घेऊन तो छब्बवेषी म्हणाला, “ तें खरें, पण आपली कन्या राजाला देण्याचें सोडून मजसारख्या कफल्लकाला देण्याइतके तुझे आईबाप खुळे नाहींत. तुझ्या लभाकरितां मीं रहावें, असा मासाहेबांनीं आग्रह केला होता; परंतु ज्या वस्तूची मीं आशा केली ती परक्याची होतांना पहाण्यास माझ्यानें रहावेल का ? दिल, द्या दुर्दैव्याची तूं आठवण करीत होतीस हा तुझा थोरपणा आहे. ईश्वर तुला अक्षय सुखांत ठेवो ! मजविषयीं तूं कष्टी होऊं नको. मी कायमचा तुझ्या मार्गातून दूर होतों. पतीसिह तूं सुखानें नांद.”

तिचा हात सोडून तो छब्बवेषी जावयास उठला. तो बोलत होता तोंपर्यंत ती अश्रुपात करीत ऐकत होती. परंतु आपणांस रडत टाकून हा जात आहे असें पाहतांच तीहि ताढकन उठली, व आपल्या कांपन्या हातांत त्याचा कृश हात घट्ट खरून दीन स्वरानें म्हणाली— “ नका हो माझा अव्हेर करूं. मी येतेच बरोजर.”

“ असें वेड्यासारखें काय बरें करतेस दिल ? त्या बघ तुझ्या दासी इकडे येत आहेत. आतां मला गेलंच पाहिजे. तूं समजूतदार आहेस. पहा, रात्रच आड आहे. उद्यां तर तूं बाहशहाची बेगम होशील. उद्यां जर तूं माझें चिंतन करशील तर तें पाप होईल. कारण पतीविना अन्य पुरुषाचें चिंतन करणें पाप होय असें वा.... १९

आपल्या पवित्र कुराणांत सांगितलें आहे. राजाची राणी होण्याकरितां तूं जन्मली आहेस, मला तूं विसरून जा—”

“ अशक्य ! अगदींच अशक्य ! आपणांस विसरणे मला शक्य नाहीं. मनानें एकाला वरल्यावर देहानं दुसऱ्यास वरणं हें पाप नाहीं असं का कुराणांत सांगितलं आहे ? गडे, आपली मूर्ति हृदयांत बाळगणाऱ्या मला थ्या पवित्र ठिकाणीं नबाबापुढे शपथ घेण्यास कसा धीर होईल ? काजी जेव्हां कुराणावर हात ठेवून मला शपथ घेण्यास सांगेल तेव्हां माझी स्थिति काय होईल ? मी कशी जगेन ? ”

“ असे वेडे विचार करूं नकोस. अल्ला सर्व चांगलेंच करील. मी जातों.”

प्रेमभरानें तिच्या हाताचें चुंबन घेऊन तो चालला. आतां बोलण्यास वेळ नव्हता, कारण दासींचा हास्यधनि व पावळांचा आवाज जवळ ऐकावयास येत होता. दीनवदनानें ती निश्चल उभी होती. तिचें भान जवळ जवळ नाहींसें झालें होतें. जेव्हां तो छद्मवेषी चार-पांच पावळे चालून गेला तेव्हां ती दीनस्वरानें म्हणाली, “ शेवटीं जातांच ना मला टाकून ? बरं. पण माझी एवढी खूण तरी घेऊन जा.” गळ्यांतील रत्नहार काढून चटकन तिनें तो त्याकडे फेकला. तो जरा पुढेंच गेला होता; तरी तो हार त्याच्या सारंगीच्या खुंटीवर पडला. तो तसाच पुढे गेला. त्या शान्त वेळीं कोणाचेंसे विकट हास्य ऐकावयास आले. छद्मवेषी तर दृष्टिआड झाला होता. मग हें हास्य कोणाचें बरें ? विचारी दिलआरा पाषाणपुतळीसारखी निश्चल बनून तो गेला त्या दिशेकडे टक लावून पहात होती. चांदणे स्फटिकासारखें शुभ्र पडलें होतें. तरी तिला महालाकडे जाण्याचें भान नव्हतें. दासींनी

नानातच्छेचीं कुले गुंफून आणिलीं होतीं त्यांचा परिमळ सर्वत्र पसरला होता; तथापि तिकडे हि तिचे लक्ष नव्हते. तिची अशी चमत्कारिक स्थिति पाहून दासीहि घावरल्या. शेवटीं अमीनेने तिला शुद्धीवर आणले.

“बाईसाहेब, महालांत चलायचं ना? मासाहेब वाट पहात असतील.”

“काय म्हटलंस? अमीने, तुम्ही केव्हां आलांत ग?”

“आम्ही इथंच आहोत, बाईसाहेब! रात्र झाली. म्हटलं घरीं चलायचं ना? मासाहेबांनी स्वार पाठविला आहे.”

“होय का? चला जाऊं या. पण अमीने! ती मधांची भिकारीण कुठं आहे? तुम्हां कोणाला दिसली का ग?”

“छे बाईसाहेब! आम्हांला नाहीं दिसली. ती गेली असेल. तिला बक्षिसहि पुष्कळ मिळालं. मग कशाला राहील? चला, आपण जाऊं या.” तिला उठवीत अमीना म्हणाली, व तिला पालखींत बसवून सर्वजणी निघून गेल्या.

आज नगरांत जिकडे तिकडे आनंद व उत्साह दिसत होता. ध्वजापताकांनीं सर्व नगर शृंगारले होते. राजवाढ्याला व दिलबाग महालाला अपूर्व शोभा आली होती. आज नवाबसाहेबांचे लम्ब! अशा मंगल प्रसंगीं आनंदाला व उत्साहाला काय तोटा? तथापि आज एक व्यक्ति मात्र फार दुःखांत गढून गेलेली दिसत होती. दिलआरा, स्वतः नवरीमुलगी, काल रात्रीपासून दुःखी दिसत होती. रात्रीपासून तिला चैन नव्हते. रहून रहून तिने ढोळे मुठीसारखे सुजविले होते. आजचा दिवस सगळ्यांकरितां आनंद, उत्साह घेऊन उजाडला होता; परंतु दिलआरेकरितां मात्र त्याच्या उलट होता. तथापि त्याचे खरे कारण कोणालाहि ताडतां आले नाही. रात्रीं

फार बेळ मशिर्दींत राहिल्यामुळे तब्यत विघडली असेल, अथवा दृष्ट झाली असेल, अशा समजुतीनें तिची दृष्ट वगैरे काढण्यांत आली. नंतर तो विषय अजिबात विसरून गेला. जें तें आनंदातिशयानें तिला सजविष्णानटविष्णांत व तिची थट्टा करण्यांत दंग झालें होतें. ती बिचारी निमूटपणे सर्व सोशीत होती. सर्वांच्या आनंदांत व दिलआरेच्या दुःखांत तिसरा प्रहर केव्हांच उलटून संध्याकाळचे पांच वाजले. वराची स्वारी मोठ्या थाटानें मिरवत मिरवत वधू-मंडपीं येऊन दाखल झाली. काजीच्या मंगल आशीर्वादांत व वाद्यांच्या गजरांत लग्न लागले; व तें राजवंशी जोडपें त्या कालच्या मुख्य मशिर्दींत पायां पढावयास गेले ! बंदेगी झाल्यावर तेथेहि उभयतांनी शपथ घेतली. तथापि शपथ घेतांना वधूचा स्वर कंपित होत होता. लग्नमंडपांत आल्यापासून तिनें जी खालीं मान घातली होती, ती अद्यापि तशीच होती. वराची स्थिति मात्र तिच्या अगदीं उलट होती. नुकतेंच दुखण्यांतून उठल्यामुळे त्याचा राजवंशी चेहरा जरी फिक्कट दिसत होता, तरी त्याजवर एक प्रकारचे तेज होतें. आनंदातिशयानें क्षणोक्षणीं त्याचे नेत्र चमकत होते. शास्त्रविधि आटोपल्यावर त्यानें आपल्या गळ्यांतील रत्नहार काढून हास्यवदनानें वधूच्या कंठीं घातला. त्या हाराकडे दृष्टि जातांच विजेचा धक्का बसल्याप्रमाणे तीस झालें. तिनें हळूच वर पाहिले तेव्हां नबाबाचा चेहरा हास्ययुक्त परंतु गंभीर असा तीस दिसला. आश्रयनेंव भयानें तिचें मस्तक ब्रमण करू लागले, व 'हाय' एवढीं दोनच अक्षरे निःश्वासाबरोबर उच्चारून ती धाडकन खालीं पडली. नबाबांनीं तीस सावरून धरिले. तिच्या बेशुद्धीचें कारण कोणासहि कळेना. तशाच स्थिरींत तीस राजवाढ्यांत नेण्यांत आले. इतक्यांत हकीमहि

आले व औषधोपचार सुरु झाले. धास्तीमुळे छार्तीत जबरदस्त धक्का बसून मूर्ढा आली असें हकिमांचे म्हणणे पडले. सर्वांच्या आनंदांत विरजण पडल्यासारखे झाले होते. हकिमांच्या सतत उपचारांनी कांहीं वेळाने नवीन बेगमसाहेब शुद्धीवर आल्या. तथापि त्यांच्या हृदयावर जो आधात बसला होता, त्यामुळे दिवसेंदिवस त्या क्षीण होत चालल्या होत्या. सर्व दिवसभर निःश्वास सोडणे, कोणी जवळ-पास नसल्यास अश्रुविसर्जन करणे, स्वतःशींच पुटपुटणे असा त्यांचा क्रम होता. याप्रमाणे दुःखमय दिवस कंठीत असतां एके दिवशीं सकाळीं जागृत होतांच त्यांना बिछान्यावर एक पत्र सांपडले. त्यांच्या वाचनाने त्यांचा चेहरा प्रफुलित झाला. हकिमांच्या सतत परिश्रमाने साध्य होत नव्हते, तें एका कागदाच्या चिठोऱ्याच्या वाचनाने झाले ! तें पत्र येणेप्रमाणे :—

‘प्रिये, दिल ! तूं स्वतःस व्यर्थ त्रास करून घेतं आहेस. माझ्या-जवळ तुझा हार पाहून तुला कोडे पडले; परंतु त्याचा खुलासा वाचून तुझे तुलाच हंसू येईल; आपला विवाह निश्चित झाला, तथापि मीं तुला पाहिले नव्हते; तुझ्या रूपगुणांची परीक्षा घेण्याकरितां कांहीं तरी बहाणा करून स्त्रीवेषाने मी तुला गायन-वादन शिकाविण्याकरितां राहिलों; तुझ्या स्वभावाची परीक्षा झाल्यावर मी स्त्री नमून एक गरीब पुरुष आहें असें तुला जाहीर केले; नंतर मला तेथें राहण्याची कांहीं गरज नव्हती. माझे उद्दिष्ट कार्य झाले होते म्हणून मीं तुझा निरोप मागितला. तथापि तूं खुशीने निरोप देईनास, व आपल्या लमाचे दिवस नजीक आले होते, म्हणून मी मासाहेबांचा निरोप घेऊन एके दिवशीं निघून गेलों. नंतर आजारीपणांत कांहीं दिवस गेल्यावर लमाच्या पूर्व दिवशीं मशिर्दींत भिकारणीच्या वेषाने तुला भेटलों. याचे कारण मीं तुझा शिक्षक

होतों, तेव्हां तु वैभवाविषयीं तुच्छता दर्शवीत असस, ते तुझे विचार मनापासूनचे होते कीं काय व नबाबाची बेगम होण्याच्या आनंदांत पूर्वीच्या गरीब शिक्षकास विसरलीस कीं काय हें मला पहावयाचें होतें. म्हणून माझ्या गरिबींत मला कामास यावा म्हणून लग्घाच्या पूर्वदिवशीं तु दिलेला हार लग्घाच्या दिवशीं मी तुला मुद्दाम घातला म्हणून हा घोटाळा ज्ञाला !

तुझा प्रियकर,  
नबाब.'

वरील पत्र वाचून बेगमसाहेबांस आनंद होणें साहजिकच आहे. थोड्याच वेळांत नबाबसाहेबांची स्वारी तेथें आली. तेव्हां लग्घ ज्ञाल्या दिवसांत आजच प्रथम हास्यमुखानें त्यांनीं त्यांचें स्वागत केले. नंतर कृत्रिम क्रोधानें बेगमसाहेब म्हणाल्या—“अशी का मेली जीव घेणारी थट्ठा करायची ?”

“त्या रत्नहारानें हा सारा घोटाळा केला !” हंसत हंसत नबाबसाहेब म्हणाले. बेगमसाहेबांचें दुखणे आजपासून गेले. पुन्हा पूर्ववत् सर्वत्र आनंदोत्सव मुरु ज्ञाला. बेगमसाहेबांच्या आकस्मिक दुखण्याचें व एकदम वरें होण्याचें सर्वास आश्र्य वाटे, तथापि जनानखान्यांतील दासी आपआपसांत म्हणत—

“अहो, त्या सटव्या भिकारणीची दृष्ट ज्ञाली हो ! दुसरं कांहीं नाहीं.”

सौ० आनंदीबाई शिर्के  
( कथाकुंज )

### प्रश्न व सूचना

( १ ) ही गोष्ट बादशहानें केलेल्या वेषांतरावर उभारलेली आहे. वेषांतरावर उभारलेल्या गोर्धीत स्वाभाविकपणा असतो काय ? या गोर्धीत तो कितपत आहे ?

( २ ) वर्णनामध्ये कित्येक ठिकार्णी आरबी-फारसी शब्द आलेले आहेत, तर कित्येक ठिकार्णी संस्कृत शब्द आलेले आहेत. यांत औचित्यअनौचित्य कोठे झाले असल्यास सांगा.

( ३ ) राजा आजारी पडून त्याचा चेहरा फिक्ट झाला होता या वस्तु-स्थितीचा गोष्टीत कसा उपयोग करून घेतला आहे तें सांगा.

( ४ ) [ अ ] पुढील शब्दांची व्युत्पत्ति या:- मजाव, खैरात, यःकश्चित्.

[ आ ] पुढील समास सांगून अर्थ सांगाः—नखशिखवान्त, छझ-वेषी, स्वागत.

( ५ ) [ अ ] 'उमराव' हें वास्तविक 'अमीर'चे अनेकवचन आहे, परंतु आपण त्याचा एकवचनी उपयोग करतो. 'कवाइत' हाहि शब्द मुढांत असाच असून 'काइदा' याचे अनेक-वचन आहे.


[ आ ] 'हकीम' याचा मूळ अर्थ 'हिकमत' असलेला ( शहाणा ) असा आहे.

## स्वार्थत्यागाची भीमांसा

[ प्रो० नारायण सीताराम फडके यांचे नांव 'दौलत', 'जादूगार' इत्यादि मनोरम कादंबन्यांचे कर्ते म्हणून विशेष प्रसिद्ध असले तरी गंभीर स्वरूपांचे व विचारपरिष्ठुत असें वाढमय लिहिण्यांतहि ते कमी निष्णात आहेत असें नाही. ते स्वतः तत्त्वज्ञानाचे प्रोफेसर आहेत. गंभीर स्वरूपांनें सर्व प्रकारचे वाढ्य वाच्याची त्यांना हौस आहे व असें वाढ्य आपण स्वतःहि निर्माण करावे अशी त्यांची महत्त्वाकांक्षा असून पूर्णपणे पात्रताहि आहे, हें 'प्रतिभासाधन', 'आजचे तरुण ऋपुरुष व त्यांजपुढील प्रश्न' इत्यादि त्यांच्या पुस्तकांवरून सहज समजून येण्यासारखे आहे. पुढील उतारा वरीलपैकी दुसऱ्या पुस्तकांतून घेतला असून तें संबंध पुस्तक तरुण

विद्यार्थ्यांनी वाचावें अशी येथे शिफारस केल्याशिवाय राहवत नाही. आज-काल तरुण स्त्रीपुरुषांना स्वार्थत्याग करावासा वाटतो ही अभिनंदनीय गोष्ट आहे. हा स्वार्थत्याग कोणी, केव्हां, कितपत करावा हें पुढील उताऱ्यांत उत्तम रीतीनं सांगितले आहे. ]

कोणत्याहि व्यक्तीचा त्याग फलदायक होण्यास त्या व्यक्तीच्या



प्रो० ना. सी. फडके त्यांचा श्रमपरिहार करावा, तरी त्यापासून काय निष्पत्त होणार ?

तारुण्याच्या कालांत सर्वांत प्रबळ इच्छा हीच असते, व असाव्यास पाहिजेच, कीं प्रेम करावें आणि परत प्रेमाचा आनंद लुटावा. हें प्रेम प्रणयाच्याच स्वरूपाचें असेल असें समजण्याचें कारण नाहीं. आईचापांची भक्ति, सद्गुरुची उपासना, देशाचा अभिमान इत्यादि अनंत प्रकारांनी तें प्रेम व्यक्त होईल.

आत्मसमर्पणाची तीव्र इच्छा हेंच तारुण्यकालांतील जीविताचें सार होय. पण समर्पण करावयास जबळ कांहीं तरी संचय हवा

ठिकाणी आधीं व्यक्तित्व आलेले पाहिजे. त्याग करण्याच्या इच्छेला किंमत नाहीं असें नाहीं, पण देऊन टाकायला जबळ जेवढे असेल तेवढे त्या इच्छेचें चीज होईल. संन्याशाला दातृत्वाचा उमाळा आला तरी तो काय देणार ? किंवा वांझोटीला पान्हा फुटला तरी काय उपयोग ? भुईमुगाच्या रोपण्याला पुष्कळ वाटले, कीं येणाऱ्या जाणाऱ्या श्रान्त वाटसरूनना छाया देऊन

ना? सुंदर तरुणीवर प्रीति करून तिला वश करावयाचे झालें तरी तिच्यासाठीं जितका त्याग हातून घडेल तितकी तिची प्रीति जडेल, आणि त्याग करण्यासारखें अंगीं जितके अधिक बढ असेल तितका त्याग मोठा ठरेल. इतर प्रेमप्रकारांचेहि असेंच आहे. आपला अधिकार जितका मोठा असेल, आपली क्षमता जेवढी अधिक असेल तेवढा आपल्या स्वार्थत्यागाचा परिणाम अधिक होईल व त्या त्यागामुळे आपल्या क्षुब्ध भावनांना उन्मादशांतीचे सौख्य मिळावे ही जी आंतली इच्छा असते ती अधिक अंशांनीं पूर्ण होईल.

आपल्या अंगीं घेण्याचे सामर्थ्य जितके अधिक आलेले असेल तेवढे आपल्या त्यागाचे मोल वाढेल. ज्याच्या अंगीं घेण्याची ताकद नाहीं त्याने न घेतलें तरी त्या त्यागाला कांहीं अर्थच नाहीं. राजलक्ष्मी आणि संसारसौख्य पायांवर लोळत असतांना मानव-जातीच्या उद्धारासाठीं भिक्षु होणाऱ्या बुद्धाचा त्याग अलौकिक म्हणावयाचा. उपासमार टाळण्यासाठीं सैन्यांत दाखल होणाऱ्या बारगिराने देशासाठीं स्वार्थत्याग केला असें कोणी मानणार नाहीं. मन मानेल तर हातीं आलेली कल्याण-सुभेदाराची सून आपली म्हणतां येईल असा अधिकार असतांनाहि तिला 'माते' म्हणून हांक मारणाऱ्या शिवाजीमहाराजांचा त्याग अलौकिक ठरतो. सतरा विश्वे दारिद्र्याच्या मालकाने नूरजहानवर पापी नजर टाकली नाहीं तर त्यांत काय? मिळविण्याची सत्ता जितकी मोठी तितकी त्यागाची शोभा अधिक.

अमक्यासाठीं कांहीं तरी करावें, अमक्या व्यक्तीवर निरतिशय प्रेम करावें, अमक्या रुचीचे हृदय जिंकावें, समाजासाठीं झिजावें, देशासाठीं उडी ध्यावी, या साऱ्या भावना तरुण हृदयांत कमी-

जास्ती प्रमाणांत उठणारच. पण या भावनांची तहान खरोखर भागवावयाची असेल तर तरुण स्त्रीपुरुषांनी आपली क्षमता वाढविण्याकडे दुर्लक्ष करू नये. तारुण्यांत अंतःकरणाची धाव चालू असते, उज्ज्वल कृत्ये करावीशीं वाटत असतात, कधीं कधीं हें करूं कीं तें करूं अशी धाई होऊन स्थलकालमर्यादा झटपट ओलांडाव्यासें वाटतें याचा अर्थ काय? हें शिकूं कीं तें शिकूं? कोठवर शिकूं? लम्ब केव्हां करूं? कोणाशीं करूं? सामाजिक सुधारणेसाठीं झटूं कीं व्यापारांत शिरून बुद्धिप्रभाव दाखवूं? कुटुंबाचें कल्याण साधूं, कीं सारा भार देवावर टाकून देशासाठीं मरणाच्या वाटेवर पाऊल टाकूं? अशा प्रकारचे हजार प्रश्न तरुण स्त्रीपुरुषांच्या मनाचा गोंधळ उडवितात याचा अर्थ काय?

याचा अर्थ इतकाच, कीं दुसऱ्या कोणाला तरी सुखी करून त्यांत मिळणाऱ्या अवर्णनीय आनंदाचा उपभोग ध्यायसाठीं तरुणाचा जीव उत्सुक असतो. आपण सुखाचें केंद्र व्हावें, आपल्यापासून दशादिशांना सुखाचीं किरणे फांकावीं अशी योवनांत जिवाला ओढ लागलेली असते. पण जिवाचें हें कोडकौतुक पुरवावयाचें असेल तर सुखोत्पादक शक्ति आपल्या अंगीं आधीं भरपूर सांठली पाहिजे हें विसरतां कामा नये. विजेच्या बॅटरीच्या योगानें पुढे शेंकडॉं दीपज्योति प्रज्वलित व्हावयासाठीं आधीं ती भरावी लागते. त्याचप्रमाणे चहूंकडे सौख्यकिरणे फेंकणाऱ्या विंदूची स्थिति आपल्याला यावी असें वाटत असेल तर तारुण्याच्या पूर्वकालांत तशी योग्यता अंगीं आणण्यासाठीं अहर्निश झटलें पाहिजे. शेतकरी गोफण मारतो तें कधीं पाहिलें आहे काय? त्या गोफणींतला दगड गोफणीचा कढाडू आवाज होऊन सुटल्याबरोबर सूंडदिशीं जाऊन टिपण साधतो; पण तें साखण्यासाठीं आधीं कांहीं वेळ गोफण शेतकऱ्याच्या

डोक्यावर फिरावी लागते. तशी ती फिरल्याशिवाय दगड निशाणा-वर पडणार नाहीं.

सारांश, त्यागाची तळमळ आमच्या तरुण स्त्रीपुरुषांना लागली पाहिजे हें जितके खरें तितकेंच त्या त्यागाची उत्तम फलश्रुति होण्यासाठी तरुणांनी आपली योग्यता सर्व प्रकारे आधीं वाढविली पाहिजे हेंहि खरें. आज आभाळ सगळीकळूनच फाटलेले दिसत असल्यामुळे आमचीं माणसें भांबावून गेलीं आहेत. तरुणांची अधीर अंतःकरणे तर अधिकच भांबावून जात आहेत; पण अशा वेळींच वरील विवेचन कटाक्षाने लक्षांत ठेवावयास हवे.

आणखी ज्या एका गोष्टीचा अशा वेळीं विसर पडतो, पण जी सतत ध्यानांत वागविली पाहिजे म्हणून वर एकदां मीं म्हटले ती ही, कीं जवळच्यांची आबाळ करून दूरच्यांचे हित साधण्यासाठीं त्याग करण्यांत शहाणपणा नाहीं. प्रत्येक व्यक्ति अनेक वाढत्या परिधांच्या वरुळांच्या केंद्रस्थानीं आहे असें मागें एके ठिकाणीं सांगितलेले वाचकांस आठवत असेलच. या प्रत्येक वरुळावरील व्यक्तींशीं, संस्थांशीं किंवा तत्त्वांशीं व्यक्तींचा प्रसंगानुसार संबंध येत असतो व ज्या जोराचे आकर्षण घडेल त्या मानाने भादनांची भरती येऊन स्वार्थत्यागाचा मोह वाटत असतो.

या मोहामुळे पुष्कळदां असें होतें कीं, अखेरच्या वरुळावरील व्यक्तीसाठीं स्वार्थावर लाथ मारण्याच्या भरांत अगदीं निकटच्या वरुळावरच्या आपल्या जिव्हाळ्याच्या माणसांना कष्टांच्या व हाल-अपेष्टांच्या खाईत आपण लोटतों. हा प्रकार कितपत समर्थनीय आहे याची मला जबर शंका वाटते. कोणच्या कल्याणासाठीं कोणच्या कल्याणावर पाणी सोडावें किंवा सोऱ्हं नये हें निश्चितपणे सांगतां येणे कठीण आहे हें कबूल. कार्यकार्यविचार सोपा नाहीं-

तो सोपा नसल्यामुळेंच अर्जुनासारखा पराकमी आणि ज्ञानी पुरुष घटकाभर स्तंभित व मूढ होऊन गेला.

देशासाठीं घरादारावर तुळशीपत्र ठेवणेहि क्षम्यच नव्हे तर कर्तव्यच म्हणावें लागत असेल; पण मला वाटतें, तें असामान्य निकराच्या वेळीं. मायदेशावर शत्रु चालून येऊन समरकुंडच पेटल्यावर बायकोला वैधव्य येईल या भीतीनें घरीं राहणारा माणूस शहाणा ठरणार नाहीं याबद्दल वादच नाहीं. पण हें नीतिशास्त्र अपवादभूत निकराच्या घटकेपुरतें. नैमित्तिक तेंच नित्याचें मानणे चुकीचे आहे.

परंतु ही चूक आमच्या तरुण रुपिरुषांपैकीं पुण्कळांच्या हातून होत आहे. गांवात मोफत वाचनालयें स्थापणाऱ्यांच्याच घरांत निरक्षरता माजलेली मीं पाहिली आहे. मजुरांचे कष्ट करण्यासाठीं व्याख्यानांची झोड उडविणाऱ्यांच्या घरांत थकलेली आई आणि कोंवळ्या व्याची बायको मजुरासारखी राबून कसाबसा संसार उभा राखण्यासाठीं धांपा टाकतात, अशीं उदाहरणे मला माहीत आहेत. एखाद्या संस्थेचा वार्षिकोत्सव साजरा करण्याच्या तयारीत गुंतल्यामुळे घरीं आजारानें पडलेल्या बायकांपोरांकडे लक्ष घावयास ज्यांना वेळ नाहीं, असे स्वयंसेवक मला आढळले आहेत. देशाभिमानप्रवर्तक गाणीं गात फिरावयाची कामगिरी पतकरल्यामुळे ज्यांनी आपल्या घरच्या माणसांना नीटनीटके स्वायलाप्यायला मिळतें कीं नाहीं याची कधीं दादहि घेतली नाहीं अशीं माणसें माझ्या अवलोकनांत आलीं आहेत.

देशाच्या आजच्या स्थिरीत असल्या प्रकारांवर अभिप्राय देणे कठिण आहे; व हे प्रकार अनिष्ट होत असें म्हणावयाचें म्हणजे सत्य व प्रिय दोन्ही बोलल्याचें समाधान लाभणे शक्य नाहीं. पण

इतके म्हटले पाहिजे कीं, हे प्रकार सर्वस्वीं इष्ट तरी खचित नव्हेत, आणि तरुणांनी आपल्या वर्तनांत थोडीशी तरी प्रमाणबद्धता आणल्यास ते टळतील.

देशासाठीं संसारावर निखारे ठेवण्याच्या अपवादात्मक घटके-पेक्षां सामान्य काळांत व सरमिसळ सामान्य परिस्थितींत तरुण झीपुरुषांचे कर्तव्य कोणतें याचाच विचार येथे कर्तव्य आहे, व त्या दृष्टीने हें सांगितले पाहिजे, कीं राजकारणाचीं दूरचीं रोपटीं जगविण्यासाठीं आसपस्वकीयांच्या कल्याणावर पाय देणे योग्य नव्हे. स्वार्थत्याग केव्हांहि उदात्तच खरा; पण त्यांत प्रमाणबद्धता असुली तर तो निवळ उग्रच नव्हे तर चित्तवेधक आणि सु-परिणामी ठरेल. आधीं घरांत रमणीयता असावी आणि मग देशाचें सौंदर्य वाढविण्याचा उद्योग करावा.

याचा अर्थ तरुणांनी स्वार्थात मग राहून घरांतली तिजोरी फुगवावी असा विपर्यासाने करू नये. संपत्तीखेरीज संसारांत इतर हजार प्रकारचे सौंदर्य असावें लागतें. आम्हांला त्याची कल्पनाहि नसते. त्यामुळे आमच्या घराना खाणावळ आणि रेल्वे स्टेशनावरची वेटिंग रूम असें मिश्र स्वरूप आलेले दिसतें. घर सुंदर करण्याचे व घरच्यांना सुखासमाधानांत ठेवण्याचे कर्तव्य क्षुद्र नाहीं. किंवहुना या कर्तव्याकडे सर्वांनी लक्ष दिलें तर सारीं घरें सुखसंपत्त होऊन एकंदर राष्ट्राचा प्रश्न कांहीं अंशी आपोआप सुटेल. प्रत्येक झाड टवटवीत राहिले तर एकंदर बगीचाची शोभा आपोआप बरीचशी वाढल्यावांचून रहावयाची नाहीं. पैपैसा सांठवायची खबरदारी घेतली, कीं मोहरा आपोआप सांठतात असें म्हणतात तें खोटें नाहीं. निदान मी तरी तरुणांनी कर्तव्याचा अनुक्रम उगीचच्या उगीच उलटासुलटा करू नये असें

म्हणणाऱ्यापैकीं आहें. सार्वजनिक सर्वेत स्वयंसेवक म्हणून मिरविणाऱ्या तरुणांपेक्षां घरी माहेरपणास आलेल्या बहिणीचीं मुळे हौसेनें कडेखांद्यावर फिरावयास नेणारा तरुण मला अधिक आवडतो. भावनांची प्रखरता आणि त्यागाचा हौस तरुण स्त्रीपुरुषांच्या ठिकाणीं अवश्य असावी, पण ती हौस भागवितांना प्रमाणबद्धता सुटूं नये.

स्वार्थत्यागांत प्रमाणबद्धतेचे महत्त्व मानले पाहिजे आणि त्याग करण्यापूर्वीं तरुणांनी आपली योग्यता व क्षमता शक्य तेवढी वाढविली पाहिजे. या दोन मुद्द्यांवर मीं आतांपर्यंत जोर दिला. अर्थात् ही क्षमता कशी वाढवितां येहील हा प्रश्न येथें उपस्थित होतो व त्याचाच विचार पुढच्या प्रकरणांत करूं.

ना० सी० फडके  
( आजचे तरुण स्त्रीपुरुष व त्यांजपुढील प्रश्न )

### प्रश्न व सूचना

( १ ) प्रो० फडके यांची या उताऱ्यांतील विचारसरणी थोडक्यांत सांगून ती तुम्हांला कोणत्या बाचर्तीत कितपत पटते हैं सांगा.

( २ ) [ अ ] प्रो० फडके यांचे या उताऱ्यांतील चांगले दाखले निवडून काढा.

[ आ ] या उताऱ्यांतील समतोल व ताल्यद्व Balanced व Rhythmical वाक्यांच्या जोड्या निवडून काढा.

( ३ ) [ अ ] खालील वाक्यांचा अर्थ सांगून त्यांतील कल्पनेचा २०-२५ ओर्डीपर्यंत विस्तार करा, किंवा अश्या गृहस्थितीचे यथार्थ शब्दचित्र काढा.

“आमच्या घरांना खाणावळ आणि रेल्वे स्टेशनावरची वेटिंग रूम असें मिश्र स्वरूप आलेले दिसते.”

[ आ ] “पैपैसा सांठविष्याची खबरदारी घेतली, की मोहरा आपोआप सांठतात.” हें वाक्य कोणत्या इंग्रजी म्हणीचे रूपांतर आहे?

अशाच आणखी दोन इंग्रजी म्हणी घेऊन त्यांचे रूपांतर करण्याचा प्रयत्न करा.

[ इ ] वांड, माहेर, या शब्दांची व्युत्पत्ति या.

[ ई ] ...वर तुलशीपत्र ठेवणे, ...वर निखारा ठेवणे, या शब्दप्रचारांचा वाक्यांत उपयोग करा.

[ उ ] फलश्रुति, तारण्यसुलभ, अहर्निश हे समास सोडवून त्यांचा अर्थ सांगा.

[ ऊ ] 'सतरा विश्वे दारिद्र' म्हणजे काय? 'विश्वे' म्हणजे काय? 'अठरा विश्वे' म्हणण्याचा प्रधात असतांना 'सतरा विश्वे' असें चुकीने म्हटले आहे काय?

## सुंदर चित्र

[ रा. विष्णु सखाराम खांडेकर याना अलीकडील काढंबरीकार व लघुकथालेखक यांमध्ये उच्च रथान आहे. पुढील गोष्ट अगदीं लहान असल्यामुळे त्यांचा कल्पनाविलास, कोटीचाजपणा वर्गे गुण या गोष्टीत तितकेसे दिसत नाहीत; तथापि लघुकथेची कला त्यांतील गर्भित तच्च व कोंकणाचे वातावरण निर्माण करण्याचे कौशल्य या दृष्टीनों सदरहू गोष्ट वाचनीय आहे. ]

खास अंकासाठी चित्राची मागणी, आणि तीहि सर्वांत श्रेष्ठ अशा मासिकाकडून. मग ब्रह्मानंद निराळा थोडाच असतो! शेतकऱ्याच्या सुंदर मुलीला स्वतःच्या स्वरूपाची जाणीव नसते असें नाहीं, पण— पण राजपुत्र मागणी घालायला आला कीं, तिच्या अंतःकरणांत आश्चर्याच्याहि लहरी उसळत नाहीत का? त्या तरुण चित्रकाराची स्थिति अशीच झाली.

त्याच्या मनश्चक्षुंपुढें एक गगनचुंबी मंदिर उमें राहिले. “या सुंदर मंदिराचा पाया आज आपल्याला भरावयाचा आहे. असं मोहक चित्र निधालं पाहिजे कीं—”

सकाळ-संध्याकाळ तो समुद्रतीरावर जाऊन बसूऱ लागला; वय अष्टमीच्या ऐन मध्यरात्रीचा चंद्रोदय त्याने पाहिला, टेंकडीवरून दिसणाऱ्या भोंवतालच्या यैश्यभूमीचे त्याने निरक्षण केले, पण त्याचे मन कुठेच रमेना. भूक लागलेल्या तान्हा बाढाला ताई, काकी, मावशी यांनी कितीहि कुरवाळले तरी त्याची किरकिर कशी थांबणार? त्याला आईनेच पदराखाली—

त्याच्या तृष्णित कला-दृष्टीला त्याची माता दिसली. शेतांतल्या पायवाटेने जात असतांना त्याने सहज उजवीकडे पाहिले; पेरे नुकतेच पुरे झाले होते. हिरव्यागार मळ्याच्या एका मध्यल्या भागांत कांहीं कबुतरे डौलानें बसलीं होतीं. लांबून पाहणाराला मध्येच कुणीं तरी पाढऱ्या शुभ्र फुलांच्या राशी करून ठेवल्याचा भास झाला असता. चित्रकाराचीं पावळे हळुहळू त्या चाजूला वळलीं. कबुतरे मधून मधून माना मुरङ्गुन इकडे तिकडे पहात होतीं. मधूनच चोंचीने कांहीं तरी टिपीत होती. हिरव्या गालिचाच्या मध्यभागीं चाललेल्या त्यांच्या नाजुक चाळ्यांतील नृत्यकौशल्य पाहून चित्रकार मुग्ध झाला. उंच माडांची पार्श्वभूमि, नुकत्याच रुजलेल्या भाताचा कोमल हिरवा रंग, पांढरीं शुभ्र कबुतरे— किती सुंदर दृश्य! अमेरिकेच्या किनाऱ्यावर पाऊल टाकतांना कोलंबसाला किती आनंद झाला असेल याची चित्रकाराला आतां कल्पना आली.

आपण कवि नाहीं म्हणून त्याला वाईट वाटले. किती मनोहर दृश्य होतें तें. निरभ्र आकाशांत चमचम चमकणारा तारकापुंज, रमणीच्या पदरावर रुळणारी टपोऱ्या मोत्यांची माळ— किती तरी कल्पना त्या सुंदर कबुतरांकडे पाहून त्याला सुचल्या. आपली चाहूल लागली, कीं कबुतरे भर्कन उद्धन जातील म्हणून तो

थोडासा दूरच उभा राहिला. ‘हें दृश्य मला रेखाटतां आलें तर— किती नाजूक पांखरें ! आणि त्यांच्या हालचाली किती गोड ! या सुंदर चित्राची मोहिनी—मातृत्वहीन स्त्री गोजिरवाण्या मुलाकडे ज्या उत्कंठित दृष्टीने पहाते, ती या वेळीं त्याच्या रसिक नेत्रांत दिसत होती.

‘हः हः हः’ या कठोर उद्धारांनी त्याच्या कलासमाधीचा भंग झाला. कासटी नेसलेला एक काळाकुळकुळीत मनुप्य दुरुनच त्या कबुतरांना भिववीत चित्रकाराकडे येत होता. त्याचे कर्णकर्कश उद्धार ऐकतांच तीं हां-हां म्हणतां उद्धून गेलीं. आपल्या समाधीचा भंग करणाऱ्या मनुप्याकडे एखाद्या कोपिष्ठ ऋषीने पहावें त्याप्रमाणे चित्रकार त्या अडाणी मनुप्याकडे पाहूं लागला. शेतकऱ्यासारखा दिसणारा तो मनुप्य जवळ येतांच चित्रकार रागानें म्हणाला,

“ अरे वेढ्या—”

“ मी येडो ? आणि तू मात्र शाणो नाय मोटो ! ” तो तिरसटपणे उद्धारला.

“ कशी छान बसलीं होतीं बिचारीं पांखरं ? ”

“ अगदीं फोटोकचै बसलर्दीं, नाय् तीं ! ”

“ फोटो नाहीं, पण चित्र काढणार होतों ना मी त्यांच ! ”

“ तुमचा चितार झाललां, पण माझी पोराबाळां पेजेशिवाय मरतलीं होतीं तेचां ? ”

चित्रकार आश्वर्यानिं त्याच्याकडे पाहूं लागला. कलेला जीवन देणाऱ्या कबुतरांचा आणि या अडाणी मनुप्याच्या पोराबाळांच्या मरणाचा काय संबंध ?

१ फोटोकरितांच.

वा. २०

“ खूळ लागलंय तुला— ” तो उपहासानें शेतकन्याला म्हणाला.

“ माकां नायु, तुमकांच ! इतके मेरेरै या उभे होतास आणि एक पांखरूं हांबुऱ्यांचौं झालां नायू तुमच्या हातान् ? कालच पेरलंयू हो कुणैगो ! वीच जर खालां कबुतरांनीं, तर उपाशींच मरतीतया माझीं पोरांटोरां ! ”

खास अंकांत चित्रकाराचें त्याच सुंदर स्थळाचें चित्र प्रसिद्ध झालें, व तें सर्वांना आडवलेहि. त्यांतील कबुतरे मात्र डौलानें शेतांत बसलीं नसून भिऊन भुर्कन आकाशांत उडत होतीं.

वि० स० खांडेकर  
( यशवंत )

### प्रभ व सूचना

( १ ) या गोष्टीतील दाखले निवून काढा व ते कितपत योग्य आहेत तें ठरविष्याचा प्रयत्न करा.

( २ ) या गोष्टीत दोनतीन ठिकाणी वाक्यें अर्धवट सोडून दिली आहेत. असें करण्याचें कारण काय ?

( ३ ) कला व जीवन यांचा संबंध काय ? सदरहू गोष्टीत अखेरीस कबुतरे आकाशांत उडत असलेली दाखविष्याचें कारण काय ? ती शेतामध्ये जणूं कांहीं ‘फोटोकच’ बसलीं आहेत असें दाखविले असतें तर चित्र-कलेच्या दृष्टीनें कांहीं विघडले असतें काय ?

( ४ ) चित्रकार शेतकन्याला ‘अरे वेढ्या’ म्हणतो व शेतकरी तिरसट-पणे ‘मी येडो ! आणि तूं मात्र शाणो ! असें उलट विचारतो, दोघेहि कोणत्या अर्थानें शाहाणे किंवा वेडे याचें विवेचन करा.

१ मेरेला, कडेला. २ हांकलून देण्याचें. ३ भातशेताचा एक भाग.

## बोकड व माणूस

[ मोठ्या माणसांसाठीं एक छोटी गोष्ट ]

[ रा० प्रल्हाद केशव अत्रे यांची पुढील गोष्ट दिसण्यांत लहानशी दिसते पण तिचा आशय मोठा आहे. त्यांतील गर्भित विनोदहि ध्यानांत भरण्यासारखा आहे. ]

रविवारीं सहज वाचत पडलों होतों. ‘सुवोधकथा’ हें पुस्तक



प. के. अत्रे

बाजूस खालीं खोल भयंकर दरी ! तो जरा पुढे जातो तों समोरून दुसरा एक बोकड येत असतांना त्याला दिसला. दोघेहि अगदीं जवळ आले. आतां पुढे कसें जावयाचें ? ती वाट इतकी अरुंद होती कीं, एकाला जाणे

हातालगत होतें. तें उचलून वाचूं लागलों, तों पुढील गोष्ट नजरेस पडली. गोष्ट चांगलीच व परिचयाची; पण म्हटलें, पुन्हा एकदां वाचावी.

### शहाणे बोकड

एकदां एका डोंगरावर चरत असतां एक बोकड एका अतिशय अरुंद वाटेने चालला होता. ती वाट एका कड्याच्या कांठाने गेली होती. एका बाजूस उंच सुळका व दुसऱ्या

देखील कठीण होतें. मग दोघे एकमेकांस ओलांहून कसे जाणार ! एवढेच काय, पण त्यांपैकीं एकाला मार्गे वळून परत जाणेहि अशक्य होतें. जरा पाऊल घसरलें, कीं दर्रित पहून अंगाचा चुराडा व्हावयाचा ! शेवटीं त्यांतील एका बोकडाच्या डोक्यांत युक्ति आली. तो आपले पाय पोटाशीं दुमहून खालीं निजला. तेव्हां दुसरा बोकड त्याच्या अंगावरून पलीकडे गेला. अशा रीतीनें मोठ्या शहाणपणानें दोघांनीहि अडचणींतून उपाय काढला. मुलांनो, यापुढे तुम्ही शहाणपणानें व सलोस्थ्यानें वागणार ना ?

बोकडाच्या शहाणपणाचें कौतुक करीत मीं पुस्तक मिटून खालीं ठेविलें व ‘ज्ञानप्रकाश’चा ताजा अंक उचलला. प्रथमच पुढील हकीगत दृष्टीस पडली.

### भयंकर मारामारी

काल रोजीं पुणे-नगर रस्त्यावर दोन मोटर लॉरींच्या ड्रायव्हर व उतारू यांजमध्यें भयंकर मारामारी झाली. पुण्याहून नगरकडे ‘बलभीम’ कंपनीची गाडी चालली होती; व विस्त्र दिशेने नगरहून ‘चांदबिबी-शहाजहान’ कंपनीची गाडी येत होती. दोन्ही गाड्यांची गांठ एका अरुंद पुलावर पडली. फक्त एकच गाडी जाईल इतकाच तेथील रस्ता रुंद होता. दोन्हीहि गाड्या त्या ठिकाणीं अहून पडल्या. ‘बलभीम’ गाडीवाल्याचे म्हणणे असे कीं, “आपली गाडी पुलाच्या रस्त्यावर आधीं पोंहोचली.” तर ‘चांदबिबी’चा ड्रायव्हर ‘अल्लाची कसैम’

खाऊन आपली गाडी पुलावर आर्धी पांहोचल्याची खातरजमा करूं लागला. कोणीहि ऐकेना. बोलाचाली-वरून मारामारीस सुरुवात झाली, ड्रायव्हरांच्या मदतीला त्यांच्या गाढ्यांतील उतारूहि उतरले. खूपच गर्दी उसळली. जें हाताला लागेल त्याचा मारामारीस उपयोग करण्यांत आला. दहा लोकांना भयंकर जखमा झाल्या असून ‘बलभीम’ कंपनीच्या ड्रायव्हरचा डोळा फुटून अजिबात निकामी झाला आहे, व ‘चांदबिबी’ कंपनीच्या ड्रायव्हरच्या मांडीचे हाड मोडले आहे. दोघांचीहि स्थिति काळजी करण्यासारखी आहे. हलीं सर्वांना पुण्याच्या इस्पितळांत आणून ठेविले आहे. दोन्ही मोटारगाढ्यांचा मारामारींत चुराडा झाला !

डोळे मिट्रून मीं ज्ञानप्रकाश खालींच ठेविला. या गोष्टीचे तात्पर्य— तात्पर्य काय सांगावयाचे, कपाळ !

प्र० के० अञ्जे  
( रत्नाकर )

### प्रश्न व सूचना

- ( १ ) वरील गोष्टीचे रहस्य काय ?
  - ( २ ) [ अ ] बोलाचाली, मारामारी, निकामी या शब्दांवर व्याकरणात्मक टीपा द्या.
  - [ आ ] या गोष्टींतील वाक्ये अगदीं लहान आहेत. तीं लहान मुलांना समजावीं म्हणूनच लहान घातलीं आहेत को ?
-

## मोरोपंतांनी देशाभिमानाची काव्ये कां लिहिली नाहीत ?

[ मोरोपंतांनी रामायण-महाभारताहि महाकाव्यांतील विषयांवरच भक्तिरसपरिपूर्ण अशीं काव्ये लिहिली, परंतु देशाभिमान उत्पन्न करणारीं व वीररसपूर्ण काव्ये कां केळीं नाहीत असा प्रश्न पुष्कळ वेळां मनांत आल्याशिवाय राहत नाही. या प्रश्नाचें उत्तर प्रो० श्रीनिवास नारायण बनहड्डीयांनी आपल्या ‘मयूरकाव्यविवेचन’ या पुस्तकांत दिलेले आहे. त्यांतील कांहीं भाग पुढे दिला आहे.]

आमच्यां महाराष्ट्रांत कर्वीनीं भारतरामायणांच्याच कथा आघारास घेतल्या ही गोष्ट खंती बाळगण्याजोगी झाली नसून अत्यंत योग्य अशीच झाली आहे. उलट आपल्या काव्यासाठीं स्वतंत्र कथानक रचणे त्यांना भाग पडले असतें तर त्यांची काव्यरचना इतकी उठावदार व इतकी सुंदर झाली नसती असेंच आम्ही म्हणतों. “विठ्ठलावांचूनी आणीक जे वाणी | नायके मी कार्णी आपुलीया ||” असें म्हणून तिन्हीत्रिकाळ हरिनामाचा गजर करणारे तुकोबा तर राहोतच, परंतु काव्यनिर्मिताचा उद्देश पुष्कळ अशीं पुढे ठेवून चालणारे जे मयूरमुक्तेश्वरादि त्यांना विखवांच्या दुःखावर एकादें करुणरसपूर्ण काव्य लिहावयास सांगितलें असतें तर काय थाट उडाला असता याची कल्पना करणे अवघड नाही. भारत-भागवतांतील त्याच त्या कथा वर्णन करीत बसण्याच्या ऐवर्जीं त्या वेळच्या महाराष्ट्राच्या इतिहासाकडे लक्ष पुरवून महाराष्ट्रीय वीरांच्या अद्भुत पराक्रमांवर या कर्वीनीं काव्ये लिहिलीं नाहीत याबद्दल हळहळ वाटणाऱ्या रसिकांची गैरसमजूत देखली अशा तन्हेचीच होय. इतरांच्या प्रेरणेवरून कवि कर्वीं काव्ये रचीत नसतो; त्याच्या हृदयांत जें स्फुरतें

तेंच काव्यरूपानें बाहेर प्रकट होतें. एकाद्यानें स्वेच्छेनें सुलक्षणी गाईचें द्यान दिलें असतां त्यानें घोडा कां दिला नाहीं असें म्हणून उलट त्याच्यावरच ठपका ठेवण्यासारखेच हें राष्ट्रेतिहासप्रेमी लोकांचें रुसणें होय. शिवाजीमहाराजांसारख्या राष्ट्रोद्धारक वीर-पुरुषांच्या कथा त्या वेळच्या कर्वींच्या हृदयास उत्कटतेनें भासमान् झाल्या नाहीत, त्यांत त्यांचें हृदय तन्मय होऊन गेले नाहीं; अर्थात्च त्या कथा त्यांच्याकळून काव्यरूपानें ग्रथित होऊं शकल्या नाहीत. आतां या कथा उत्कट रीतीनें त्यांच्या मनावर न विबण्यास तरी काय कारणे होतीं हें पाहिले असतां त्यांचीं प्रामुख्यानें परमार्थप्रवण बनलेलीं अंतःकरणे हें एक कारण तर उघड दिसून येतेंच. त्यांचीं अंतःकरणे परमेश्वरभक्तीतच मुख्यतः तन्मय होऊन गेलीं असल्याकारणानें व्यावहारिक जगांतल्या घडामोडी कितीहि उदात्त व रमणीय असल्या तरी त्या त्यांच्या मनावर विशेष उत्कट परिणाम करीत नसत.

परंतु या एका कारणाशिवाय दुसरें कारणहि महत्त्वाचें व अवश्य लक्षांत घेण्याजोगें आहे. मोरोपंतादि कर्वींच्या वेळेस मराठे वीरांचे पराकम अगदीं नवे— ताजे होते. त्यांपैकीं कांहीं त्यांच्या काळाच्या पूर्वीं नुकतेच घडून आले होते व कांहीं तर प्रत्यक्ष त्यांच्या डोळ्यांसमोरच घडून येत होते. आणि वर्तमानकालीन, किंवा समीपवर्तिभूतकालीन वृत्तान्त मनुष्याच्या मनास उत्कटत्वानें भासत नाहीत. त्यांचें सौन्दर्यसर्वस्व त्यांच्या डोळ्यांत भरत नाहीं असा सामान्य नियम आहे. कोणत्याहि वस्तूचें जवळून निरीक्षण केल्यास तिच्यांतील दोषच विशेष लक्षांत येतात; तिच्या सौन्दर्याचा अनुभव ध्यावयाचा असल्यास दुरूनच तिचें निरीक्षण करावें लागतें. नाटक हें दिव्यांच्या झगझगाटांत दूर बसूनच अवलोकावें; अगदीं जवळ

जाऊन नटांचे निरीक्षण केल्यास तोच रस उत्पन्न होईल अशी अपेक्षा कोणी धरूं नये. चित्रकारांचीं चित्रेहि विशिष्ट अंतरावरूनच पहावीत; त्यापेक्षां जवळ जाऊन पाहूं नयेत असा नियम असतो. तेव्हां या सर्व गोष्टी लक्षांत घेतल्या असतां ज्या घडामोडी पंतांच्या काळीं अगदीं निकटवर्ती होत्या, किंवहुना ज्या घडामोडींमध्यें ते स्वतः वावरत होतें. त्यांची अद्भुतरम्यता त्यांस उत्कटत्वानें भासमान् झाली नाहीं, यांत त्यांचा कांहींच दोष नाहीं हें दिसून येईल. अत्यंत प्राचीन, किंवा काल्पनिक कथा याच मनुष्याच्या अद्भुत-रम्य भावनांचे पोषण करूं शकतात. निकटवर्ती वृत्तान्तामध्यें ती अद्भुतरम्यता येऊं शकत नाहीं. आजपर्यंतच्या सर्व महाकवींची उत्कृष्ट काव्ये अत्यंत प्राचीन इतिहासावर व काल्पनिक कथानकां-वरच रचलेलीं आहेत. तेव्हां पानपतचा वृत्तान्त तर राहोच, परंतु शिवाजीच्या चरित्रावरहि महाकाव्य होण्याचा समय पंतकाळीं आलेला नव्हता. पंत हे एक भाविक अंतःकरणाचे भोळसट पुराणिक होते ( वस्तुतः ते तसे नव्हतेच ) असें मानिले तरी, त्यांना निर-निराळ्या विषयांवर काव्ये लिहिण्यास सांगणाऱ्या अनेक सद्-गृहस्थांपैकीं एखाद्यानें तरी, सध्यां आपणांस स्फूर्तिदायक व अद्भुत वाटणाऱ्या मराठ्यांच्या इतिहासावर काव्य लिहिण्यास त्यांना कां सांगूं नये ! बाबा पाढ्ये भर्तृहरीच्या कथानकांचे भाषांतर करण्यास सांगतात, पांडुरंगराय हरिवंश लिहिण्यास सांगतो, तर सदाशिव पाढ्ये “ कृष्णामाहात्म्य ” मराठींत उतरण्याची आज्ञा करतो ! तात्पर्य, त्या वेळीं घडत असलेला मराठ्यांचा इतिहास तत्काळीन समाजाच्या मनांत अद्भुतरम्य कथांच्या रूपानें बिंबलेला नव्हता असेंच दिसून येतें. शिवाय प्रारंभ्यामध्यें गढलेल्या सध्यांच्या लोकांना विरोधामुळे पूर्वींचा स्वराज्याचा काल अत्यंत उज्ज्वल व

आदरणीय वाटतो तसा त्या काळांतच वावरणाऱ्या पंतादिकांना वाटण्याचे कारण नव्हतें. तात्पर्य, पंतांचे मन ज्या प्राचीन कथां-मध्ये व विचारांमध्ये रमले त्या कथांचा व त्या विचारांचाच त्यांनी मनापासून एकाग्र वृत्तीने उच्चार केला आणि हीच गोष्ट एकंदरीने योग्य झाली. तसें ते न करते तर त्यांच्या कृति नीरस व फिक्या उतरून महाराष्ट्राच्या जिवंत वाड्यायांत आज जें त्यांना उच्च स्थान आहे तें कर्हीहि प्राप्त झाले नसतें. ते कांहीं धंदेवाईक ग्रंथकार नव्हते; परमेश्वरभक्तीचा किंवा वाढमयसेवेचा त्यांनी व्यावहारिक दृष्टीने धंदा चालविला नव्हता. जे विचार, ज्या भावना व जीं राष्ट्रीय कथानके त्यांच्या मनांत दाढून बाहेर वाट शोधू लागलीं त्यांना त्यांनी भाषेच्या द्वारा बाहेर पडण्यास वाट दिली येवढेच. हाच त्यांचा निरक्षेप व्यवसाय होता व त्यांतच त्यांना समाधान वाटत होतें. स्वतः पंत आपल्या मनाची ही तृप्त वृत्ति पुढील सुंदर शब्दांनी प्रकट करतात:—

सजलजलदद्यामा ! रामा ! मर्नी सुख वाटते,  
चरिताचि तुझें भावें गावें असें मज वाटते ।  
जनकतनयाकांता ! शांताकृते रघुनायका !  
पुरिव सदया ! कामा या माधवा वरदायका !

श्री० ना० बनहड्डी  
( मयूरकाव्यविवेचन )

### प्रश्न व सूचना

( १ ) मोरोपंतांची काव्ये महाकाव्याच्या योग्यतेचीं आहेत असें कांहीं लोक मानतात. महाकाव्य म्हणजे काय ? महाकाव्ये म्हणून मानलेल्या मोरोपंतांच्या कांहीं काव्यांचीं नावें सांगा. महाकाव्य व संडकाव्य यांतील भेद ५-१० ओळीत सांगा.

(२) मोरोपंतांनी देशाभिमान उत्पन्न करणार्ही काव्ये कां लिहिली नाहीत?

(३) [अ] पुढील समासांचा विग्रह करून अर्थ सांगा:—परमार्थप्रवण, मयूरमुक्तेश्वरादि, निरपेक्ष.

[आ] कोणताहि ऐतिहासिक विषय काव्यविषय होण्याला मध्यं-तरीं कांहीं काल लोटावा लागतो हें दर्शविण्याकरितां प्रो० बनहट्टींनी कोणते दाखले घेतले आहेत?

[इ] तन्मय, द्वारा, तिन्हीत्रिकाळ या शब्दांवर व्याकरणात्मक टीपा आ.

[ई] “कवीच्या दृदयांत जें स्फुरतें तेंच काव्यरूपानें चाहेर प्रकट होतें” या कल्पनेचा १० ओर्डीत विस्तार करा.

## सुपारी

[रा० यशवंत गोपाळ जोशी हे उदयोन्मुख लघुकथालेखकांपैकी एक असून त्यांच्या लघुकथांमध्ये कौटुंबिक जीवनांतील साधे पण सुंदर देखावे चित्रित केलेले असतात. विशेषकरून प्रेमलघुणा व ध्येयवादित्व हे गुण त्यांच्या गोर्धीत गर्भित असलेले दिसून येतात. पुढील गोष्टीमध्ये साच्चिक करूणरस व कोमल हास्यरस यांचा इतका मिलाफ झाला आहे, कीं ही गोष्ट वाचीत असतां वाचकांच्या चेहऱ्यावर सित व डोळ्यांत अशु अशा प्रकार-ची स्थिति होऊन जाते. मार्भिक निरीक्षण, अंतर्मुख वृत्ति, मनाचा कोमलघुणा व स्वाभाविक आशावादित्व या गुणांची देणगी असल्यास उच्च शिक्षणाच्या अभावीं देखील चांगल्या वाढमयाची निर्मिति होऊं शकते हें रा० य. गो. जोशी इत्यादिकांचे उदाहरणांवरून दिसून येतें. ]

त्या वेळेला तिचें वय बारा वर्षांचें होतें आणि माझे अठरा वर्षांचें होते. आज भाऊविजेचा दिवस होता. कोंकणांतील माझे दोन चुलतभाऊ आज भाऊविजेकरितां आले होते.

माझ्या बहिणीचें नांव सुभद्रा. वय बारा वर्षे हें वर आलेच आहे. तिनें हड्ड घेतला, “आज भाऊ-बिज आहे; आज सगळा स्वैंपाक मीच करणार !”

“सोने—” —माझ्या बहिणीचे प्रचारांतले नांव—“तांदूळ किती घेतलेस ग !” आईनें विचारले.

“आईय्, तू नको बोलूंस; मी आपल्या अदमासानं करतें सगळं—भाजीला तिखटमीठसुद्धां—मी आपल्या अदमासानं घालणार; अगदीं चिंचगूळसुद्धां !”

य. गो. जोशी

आई आणि माझे चुलतभाऊ घरगुती गोष्टी बोलत बसले होते. आईनें म्हटले, “वरं, फजिती मात्र करून घेऊ नकोस हं !”

सुमारे तासभरानें आमच्या ‘बाहिणाबाई’नें ! पानें वाढल्याची वर्दी दिली. आम्ही सर्व भाऊ जेवायला बसलों.

“भाऊ, आमटी कशी झालीय् रे ?”

“वा, छान !” आमटीचा भुरका मारीत मीं म्हटले.

“होड ! छान झाली म्हणतोस आणि वाटींतली मात्र संपत्त नाहीं !”



माझा नेहमींचा अनुभव आहे, की माझ्या बाहिणीने एकादा जिन्नस केला—तो मीं चांगला आहे असें म्हटले—म्हणजे तो जिन्नस संपेपर्यंत मीं खाला पाहिजे ! कारण जिनसेचा ‘तुटवडा’ पडणे हें जिन्नस चांगला झाल्याचे लक्षण असें माझ्या बाहिणीचे तर्कशास्त्र होतें.

आतां मागचा भात ध्यायची वेळ आली होती. आंत भात उकरतांना भांड्याचा जो आवाज ऐकायला येत होता, त्यावरून भात संपुष्टांत आला होता हें मीं जाणले.

भात वाढायला आल्यावर माझ्या चुलतभावाने विचारले,  
“काय सोनूबाई, भात संपला वाटते !”

“होय संपतोय्” असें म्हणत आग्रहाआग्रहाने चुलतभावाना तिने भात वाढला. ताटांत फक्त चार शिते भात शिलक राहिला होता, व मला भात अजून ध्यायचा होता.

सोनूताई माझ्या पानाशीं आल्या व भाताचीं चार राहिलेलीं शिते माझ्या पानांत ढकळून घामाघूम झालेला आपला चेहरा हात खरकटे असल्यामुळे आपल्या मनगटाने पुशीत मला म्हणाल्या,  
“भाऊ, उठ रे आतां तू ! तुझं पोट भरलंय् !”

मीं कुतूहलपूर्ण नजरेने तिच्याकडे पाहिले.

“ऊठ ना !”

“अग पण हो !”

आणि नंतर ती जी स्वैपाकघरांत गेली ती आम्ही पानांवरून उठेपर्यंत कांहीं बाहेर आली नाहीं ! आमची हंसतां पुरेवाट झाली !

सख्खा भाऊ—त्याला हक्काने उपाशी उठायला सांगायला काय हरकत आहे ? माझें पोट जरी थोडेसें रिकामें होतें, तरी मी

आनंदानें उपाशीं उठलों. त्या तशा उपाशी उठण्यांत मला अतुल आनंद झाला होता.

\* \* \*

आतां सोनूताई लग्न होऊन आपल्या सासरीं गेल्या होत्या. तिचें सासर परगांवीं होतें. तिला एक ‘पुत्ररत्न’ झाले होतें व त्या चिरंजीवींचें वय आज पांच वर्षांचें होतें. आजहि भाऊबिजेचा दिवस होता. पण मी होतों पुण्यांत; आणि ती होती परगांवीं. पुण्यांतहि माझीं एक बहीण असल्यामुळे मी आमच्या सोनूताईकडे गेलों नव्हतों. नंतर तिनें सांगितलेल्या हकीगतीवरून व त्या हकी-गतीला माझ्या कल्पनेचें साहा देऊन ही हकीगत मीं लिहीत आहें.

रात्रीचे दहा-साडेदहा वाजले होते. सोनूताईच्या सासरीं भाऊ-बिजेच्या ओंवाळणीचा ‘प्रोग्राम’ होऊन गेला होता; पण सोनूताई आज कोणाला ओंवाळणार !

कुणीसें सांगितले, “ अग, तुझा भाऊ इथं नाहीं तर शकुनाचं देवाला आणि चंद्राला ओंवाळ तू ! ”

“ बं ! ”

त्या दिवशीं संध्याकाळपासूनच सोनूताईच्या अंतःकरणांत चलविचल चालली होती ! समुद्राच्या भरतीओहोटीप्रमाणें तिच्या मनांतले विचार खलखलत होते ! आणि समुद्रपाण्यावरून गार वारा वहावा त्याप्रमाणें तिचें श्वसन चालले होतें ! ती समोर पाही— अगदीं लांब नजर पोंहोचेपर्यंत पाही ! तिला वाटे, हीं घरे, हीं झाडे, हे डोंगर उर्मटासारखे मध्ये उमे आहेत, नाहीं तर माझा ‘भाऊराया’ मला इथून दिसला असता ! तिनें दिवे लावले आणि सहजच ती दाराला हात देऊन उभी राहिली. तोंडानें शब्द नाहीं,

अंगाची हालचाल नाहीं— मला वाटते श्वासोच्छ्वाससुद्धां एकदोन मिनिटे बंद होता किंवा असावा.

ती वेळ नक्की काय होती हरि जाणे ! त्याच वेळेला पुण्याला मलाहि थोडेंसे चुकल्याचुकल्यासारखे झाले होते. त्या वेळेला मी माझ्या पुण्यांतल्या बहिणीकळून—‘माई’ तिचे नांव—ओंवाळून घेण्याकरितां पाटावर बसले होतों आणि ओंवाळण्याकरितां म्हणून मीं तिला हांक मारली, “ए सोने—”

“सोनूताई परगांवी आहेत बरं का.” निरांजनासकट तबक हातांत घेत माई म्हणाली.

आणि अनुसंधानानें सांगायचे तर त्याच वेळेला बहुतेक ‘सोनी’ दरवाजांत स्तब्ध उभी असावी असें मला वाटले. तिनें तिचा देह जागच्या जागी उभा ठेवला. मनानें ती पुण्याला आली आणि बहुतेक म्हणूनच मीं ‘माई’ला ‘सोनी’ म्हणून हांक मारली ! झाले; तिच्या मनाचेहि समाधान झाले असावे, म्हणून तिचे मन परत गेले. ती हंसली.

हें मध्यंतरीचीं सांगितले बरे का ! नंतर तिनें देवाला ओंवाळले व अंगणांत जाऊन चंद्राला ओंवाळले !

चंद्राला ओंवाळणीच्या जगाच्या पाठीवर त्याच्या किती तरी बहिणी. तो प्रत्येकीला काय ओंवाळणी देणार ! आणि जी वस्तु बहिणीना ओंवाळणीला खरी पाहिजे असते ती देऊन कर्धीच संपत नाहीं. चंद्रानें समाधानाची व उत्साहाची ओंवाळणी घातली.

निरांजन ठेवण्याकरितां ती देवाजवळ गेली. तिचा लाडका मधु तिच्या पाठीला बिलगला आणि तिच्या खांद्यावरून आपला चिमुकला हात काढीत चिरंजीव बोलले, “आइय, ही बघ मामाच्यावरची मीं ओंवाळणी घालतों तुला !” असें म्हणून पठुचानें एक सुपारी

तबकांत टाकली ! तबकांतली सुपारी कडोसरीला खोंवून तिनें बाळाला— मधूला— उचलून घेतले व प्रेमानें त्याचें सदाच अपुरें वाटणारें चुंबन घेतले !

\* \* \*

ही गोष्ट लिहितांना माझी फार गोंधळलेली स्थिति झाली आहे. ही ‘गोष्ट’ गोष्टीकरितां नाहीं ! माझ्या मनाच्या सामाधानाकरितां आहे ! म्हणून जशी जशी आठवण होते तशी तशी लिहीत आहें. त्यामुळे कथाप्रसंग मार्गेपुढे होतील; पण त्याला माझा नाइलाज आहे ! मी आपल्याकडून व्यवस्थित लिहिण्याचा प्रयत्न करणार आहें— पण छे, चुकलोंच !

मधली एक गोष्ट सांगावयाची राहिली. आमच्या पुण्याच्या बहिणाबाई ज्या होत्या त्या स्वभावानें अत्यंत तल्ख ! एखाद्या ग्रभाचें उत्तर यायचें तें विजेसारखे कडाडत ! पण ती मायाकूहि तितकीच होती.

एका दिवाळीला काय झाले, अपराध होता माझाच कांहींसा, म्हणून आई मला बोलली. त्यावर मी आईला कांहीं तरी उल्टून बोललों. त्या वेळेला आमच्या बहिणाबाई हजर होत्या. तितक्यांत मीं तिला कांहींसे काम सांगितले, तों वजि कडाडली ! “तुला आईची किंमत नाहीं तर मला तरी कशाला काम सांगतोस ? मी नाहीं करीत तुझे कांहीं काम ! आणि तुला आईला असें उर्मट-पणाने बोलायचें असेल तर बोलत जाऊं नकोस माझ्याशी— मला जरूर नाहीं तुझी !” आणि तिचे डोळे पाण्याने भरून आले.

मी पुरुषी निष्ठुरतेने म्हणालों, “बरं, बरं. बोलूं नकोस माझ्याशी !” आणि मीं तिच्याशीं अबोला धरला. दिवाळी जवळ आली होती; नव्हे, आज नरकचतुर्दशीचा दिवस होता ! माझी

वहीण घरीं आली होती. आम्ही अजून एकमेकांशीं बोलावयाला लागलों नव्हतों.

दुपारी मायलेकी बोलत बसल्या होत्या. शेजारच्या खोर्लींतून मला त्यांचे बोलणे ऐकूं येत होतें.

“आईय्, भाऊ माझ्याकडून भाऊबिजेला ओंवाळून घेईल का ग?” गांगरलेल्या चेहऱ्यानें तिनें आईला विचारले.

“म्हणजे काय?” आई म्हणाली.

“नाहीं, अजून बोलायला लागला नाहीं तो माझ्याशीं, म्हणून म्हणतें.” मध्यें थोडा वेळ गेला आणि ती पुन्हा म्हणाली, “त्याला म्हणावं माझ्याकडून ओंवाळून घे! मी ती घातलेली ओंवाळणी उचलायची सुद्धा नाहीं!” पदराच्या टोंकानें डोळे टिपीत ती म्हणाली.

मी पटकन् तिथें गेलों आणि म्हटले, “माईय्!—”

“काय?” घातलेली पालथी मांडी उचलून आळस देत ती म्हणाली.

“कांहीं नाहीं!”

आम्ही एकमेकांकडे पाहून मनापासून हंसलों. आईनेहि आमच्या हंसण्याला साथ दिली.

झालें,—पुढे काय लिहूं? प्रसंगच संपला मग वर्णन तरी काय करूं? मी मनांत काय चरें पुटपुटत होतों? हं, केशवसुतांच्या काव्यांतील ओळ होती ती—

“ध्वनि हे ऐकुनि कितीकदां। दिडदा ८ दिडदा ८ दिडदा!—”

ओंवाळून घेण्यांत आणि ओंवाळण्यांत काय असते ? पैसे मिळविण्याकरितां का जेवण उपटण्याकरितां ? नाहीं, जें द्यायचे असते—द्यायचे असते—

आतां मला अगदीं गहिंवरून आले आहे; कारण ज्या ‘प्रसंगाकरितां’ म्हणून ही गोष्ट लिहायला घेतली, त्या प्रसंगाच्या आठवणीने मला कांहीं सुचेनासें शाळे आहे ! हिंवाळा—उन्हाळा—पावसाळा— माझ्या संसाराचा ‘उन्हाळा’ नुकताच झाला होता !

माझ्या बहिर्णींचा मी एकुलता एक भाऊ. आमच्या घरीं म्हणजे आतां मी व आई अशीं दोघेच राहिलों होतों. माझी बायको नुकतीच वारली होती आणि सांपत्तिक दृष्ट्या माझी स्थिति अगदीं खालावली होती ! कारण कांहीं एक नाहीं ! एकादा धंदा माझ्या अंगावर आला नव्हता किंवा कांहीं नाहीं ! पण मला प्रसंग पाहून वागतां येत नव्हतें. आपल्याला जें योग्य वाटेल तें बोलायचे आणि करायचे ! म्हणजे मी हेकेस्वोर नव्हतों. कुणीं समजावून सांगितले— पटवून दिले तर मी तसाहि वागत असें ! पण माझ्या अंतःकरणाला खोली नव्हती ! मी लौकर रागावत असें— लौकर थंड होत असें ! अगदीं ‘स्टो’सारखे ! आतां पेटलेला— किली सोडली कीं पेटण्याचा मागमूस सुद्धां नाहीं ! पण सर्वांच्या मनोवृत्ति अशा असतात का ? आणि माझी मनोवृत्तीच चांगली म्हणून तरी कशावरून ?

लोकांच्यावर माझा लौकर विश्वास बसत असे आणि म्हणूनच मी प्रत्येक वेळीं फसत असें ! लोकांच्या वायद्यावर मी आपल्या देण्याघेण्याचे वायदे करीत असें, त्यामुळे माझा व्यवहार म्हणजे ‘पोरखेळ’ ठरला होता ! दुसऱ्यांनी वायदा चुकविला तरी त्याची वा. २१

सबव मला खरी वाटे ! त्याची मला कींव येई; पण या भोळसट-पणामुळे मी आपली स्वतःची किंमत गमावून बसलों होतों ! जगाकडे पाहण्याची माझी दृष्टीच मुळीं सदोष होती ! कोजागिरी-च्या रात्रीं खेळीमेळीनें खेळायला जमावें-हंसावें-खिदळावें-मौज करावी, त्याप्रमाणे जगांत आपण खेळावयाला आलों आहोंत ही माझी कल्पना !

पण व्यवहार म्हणजे खेळ नव्हे ! एवंच काय, कीं कारण नसतांना मीं आपल्याभोंवर्तीं कर्जाचा बोजवारा उभा करून घेतला होता आणि त्यांत आणखी बायको मेलेली !

हो—तें एक सांगायचें राहिलेंच ! बायको मेली तेव्हांपासून मी होतां होईतों तिच्याविषयीं बोलणें टाळीत असें; पण जे एक एक शिष्ट येत करूणरसाची सारंगी घेऊन — मग कुणी आला कीं मीच सुरुवात करीत असें, “ हें पहा मिस्टर, माझी किनई बायको मेली आहे. फार वाईट गोष्ट झाली; पण करणार काय आपण त्याला—” मग मात्र कुणी विचारीनासें झाले. अशांत दिवाळी आली. मीं ठरविले होतें, दिवाळींत कांहीएक करावयाचें नाहीं. आपले हात पांघरून हंसतमुखानें आजूबाजूला पाण्याचें हीच आपली यंदाची दिवाळी !

व्यवहाराचे फटाकडे वाजवून आपले हात पोळले आहेत ! कशाला जा त्या धांगडधिंग्यांत ! वाटलें, जगाच्या सामन्यांतील ‘आउट’ झालेला ‘गडी’ म्हणून जगाचा खेळच आपण आपले आपुलकीनें लांबून पाहात बसावें ! आणि जगानें पेटलेले फटाकडे आपल्या अंगावर टाकले तर—?

ही कल्पना मनांत आल्यावर मी आपला आपल्याशींच हंसलों !

दिवाळीचा सण तर मीं बहुतेक पार पाडला. आज शेवटचा भाऊबिजेचा दिवस—

सकाळीच्या आमच्या पुण्यांतल्या बहिणाबाई आल्या आणि म्हणाल्या, “भाऊ, आंघोळीला चल.”

मनाला वाटले आतां मी नको कसें म्हणूं? बहिणीच्या चेहऱ्यावरची हास्याची फुलबाजी—तिच्या दृष्टीने सुतकी ठरणाऱ्या माझ्या विचारानें विज्ञवून टाकूं? मग काय, मनांत नसतांना मी आपले खेळणे करून घेऊं?

“हें रे काय, चल ना लवकर. मला उशीर होतोय्!” झाड-सारवणुकीकरितां, रंगसफेती करण्याकरितां दिवाणखाना मोकळा करावा, त्याप्रमाणे माझ्या ढोक्यांतील विचारांचा दिवाणखाना सताड उघडा आणि मोकळा झाला होता! आणि तशा दिवाणखान्याचीं सर्व खिडक्यादारे उघडीं ठेविलीं आणि त्यांत दुपारचे उन्ह घुसले म्हणजे तिथें कसें भयाण वातावरण निर्माण होतें, तसें माझें झाले होतें.

एक हात पाठीवर आडवा टाकून आणि दुसऱ्या हातानें स्वतःच्या नाकपुऱ्या दाबून धरीत मी बहिणीकडे पाहूं लागलों. तीहि माझ्याकडे पाहूं लागली. मला माझा श्वास आवरेना. गुलाबदारींतून गुलाबपाणी जसें भुरुभुरु बाहेर येतें त्याप्रमाणे माझ्या नाकांतील श्वास सुटला आणि मीं गमतीने हंसत म्हटले, “चल!”

आंतून आईने विचारले, “येतोय् का ग तो?”

जमिनीवरचे कसलेंसे फडके उचलीत बहीण म्हणाली, “हो!”

मी अंगाला लावून घेण्याकरितां पाटावर येऊन बसलों. मला वाटले काय थऱ्या आहे! भाऊबीज म्हणजे काय, दिवाळी म्हणजे

काय, ओंवाळणी म्हणजे काय आणि काय म्हणजे काय ! मी लहरीत येऊन एका तळहातावर दुसऱ्या हाताच्या बोटांनी तबल्यासारख्या टिचक्या वाजवायला लागले.

अंगाला लावतां लावतां माझ्या बहिणीने मला विचारले, “भाऊ, आज भाऊबिजेला काय करू ? ”

“ पिठळं आणि भाकरी ! ”

“ भलतंच काय रे बोलतोस ? ”

“ भलतंच नव्हे, हिशेबानें बोलतों आहें मी. भाऊबिजेला मेजवानी पिठळं आणि भाकरी व ओंवाळणीला आखी सुपारी ! खरंच आईय्, सुपारी आहे का ग घरांत ? ” घरांत माझी एक भाची होती. विमला नांव तिचे.

पोरीने खरोखरीच सुपारीच्या डब्यांत हात घातला. डब्यांत कांहींच नव्हते. वांकडे तिकडे हात झाडीत विमल म्हणाली, “ हुड्हत ! आईय्, सुपारी नाहीं डब्यांत ! ”

वरील वाक्य ऐकून मला काय अभिमान वाटला ! नाहीं म्हणजे एकाहि गोष्ट आज माझ्या घरांत नाहीं ! मी म्हणालों, “ माईय्, आज आपली भाग्यशाळी भाऊबीज ! चतुरशिंगीच्या रानांत वनभोजनाला बसावे अशी माझ्या घरांत आज गंमत होणार आहे ! घर साहित्याशिवाय मैदानासारखे मोकळे आहे ! आणि आज आमच्या बहिणाबाई आपल्या खर्चानें आमच्या घरांत स्वैंपाक करणार आहेत. आज आपले घरांतच वनभोजन ! ”

माझी बहीण करुणरसांत हंसली.

म्हणजे असें, माझ्या सध्यांच्या स्थितीबद्दल करुणा आणि त्या स्थितीत मीं धारण केलेल्या आनंदी वृत्तीबद्दल हंसणे !

वास्तविक भाऊबीजेला मी माझ्या बहिणच्या घरीच जेवायला

जायचा; पण परिस्थितीच्या कव्यावरून खालीं पडल्यामुळे मी आसेषांत जायला लाजत होतों हें माझ्या बहिणीला माहीत होतें आणि म्हणूनच मला जेवायचे आमंत्रण आपल्या घरीं न करतां ती आपण होऊन माझ्याकडे आली होती.

सध्यां फक्त मी कल्पना करण्यांत तरबेज झालों होतों ! आपल्या-भोवर्तीं एकादी विशिष्ट परिस्थिति निर्माण झाली कीं, तीवर एखादी सुंदरशी कल्पना बसवायची – जगाचा अजिबात विचारच करायचा नाहीं – अशी माझी वृत्ति अलीकडे झाली होती.

त्याप्रमाणे मीं एक कल्पना बसविली. आजपर्यंत झालेल्या भाऊबीजेंत आजचीच भाऊबीज मला गमतीदार वाटत होती !

एकाचा कुंडींत आपल्याला एकादें फुलझाड लावावयाचे असलें म्हणजे आपण अगोदर त्या कुंडीच्या तळाशीं एक वारीकसे भोंक पाडतों आणि मग त्यांत माती भरून फुलझाड लावतों. धड कुंडीला भोंक पाडण्याचे काय कारण ? मला वाटतें आपल्या मनो-भावनेच्या कुंडीलाहि असेंच छिद्र असायला पाहिजे, तरच आपल्या प्रकृतीला मानवेल येवढी सुखदुःखाची आंच कायम ठेवून बाकी या छिद्रावाटे वाहून जाईल आणि आपल्या मनाचे झाड प्रफुलित राहील. सुंदर विचारा-आचारांचीं फुले येतील त्याला !

मी आंघोळीला बसलों. माझी बहीण मला पाणी घालीत होती. आज माझ्या घरांत पाण्याची मात्र विपुलता होती ! दोन-तीन बादल्या पाणी आज माझ्याकरितां तापविलें गेले होतें. तें तपेलीनें माझी बहीण माझ्या अंगावर ओतीत होती आणि एखाद्या पुष्करणींतील कारंज्याखालीं बसून जलकीडा करावी अशा थाटानें माझी आंघोळ चालली होती. मध्येंच बहिणीनें म्हणावे, “ भाऊ, पाठ चोळूं का रे ? ” मीं म्हणावे, “ हुं.”

आणि बहीण पाठ चोकूं लागली. त्या हस्तस्पर्शापुढे व्हाइट रोज, व्हिनोलिया, खस, चंदन वगैरे साबण रइ होते !

आंघोळ झाली. पदार्थ अगदीं थोडा असला, कीं आपण त्याला देवाचा 'नैवद्य' म्हणतो, आज मीहि दैर्वावृत्तिच्या गप्पा मारीत होतों; म्हणून देवाच्या 'नैवेद्या'प्रमाणे शिरा मला मिळाला. तो खाऊन मोठी कोरडी ढेंकर देऊन मी आपल्या खोलींत आलों.

"भाऊ, जातें हं. संध्याकाळीं ओंवाळायला येईन आतां ! "

मीं 'बरं' म्हटलं आणि बहीण निघून गेली ! मी संध्याकाळची वाट पहात बसलों. आणि मी वाट पहात बसलों नसतों तरी संध्याकाळ झालीच असती ! पण मी—

अखेर संध्याकाळ झाली. माझ्या घराच्या मोकळ्या मैदानांत अंबूपूर्णेन—माझ्या बहिणीने—येऊन स्वैंपाक तयार केला; आणि आईला म्हणाली, "आईय्, अगोदर ओंवाळायचं ना ? "

"हं ! " माझी आई म्हणाली.

"भाऊ, चल ना बस पाटावर."

ओंवाळायची तयारी झाली.

व्यवहाराला लाज नसेल, पण अंतःकरणांतली लाज कशी नाहींशी होणार ?

बहिणीने ओंवाळायला हांक मारतांच माझ्या अंतःकरणाने झटकून अश्रूंचे फवारे माझ्या डोळ्यांनून वाहेर फेंकले आणि तीच 'ओंवाळणी' घेऊन मी पाटावर येऊन बसलों, व केंविलवाण्या स्वरांत आईला म्हणालों, "आईय्, बघ ना एकादी सत्तेची सुपारी आपल्या घरांत असली तर ! "

आई उठली. तिनें एकदोन डबे चांचपले; कुठे एक हिरव्या-

बेहळ्यांचा डबा होता तो उघडून पाहिला. त्यांत एकुलती एक सुपारी सांपडली. “हं ही घे.” आईने तिथूनच सुपारी टाकलीन् आणि पाटावर बसून मीं ती अलडपणानें झेलली. बहिणीनें मला ओंवाळळें. मीं सुपारी ओंवाळणी म्हणून टाकली, आम्हां बहीण-भांवंडांना गहिंवरून आलें; पण तेच अश्रु पचवून आम्हीं त्यांचा आनंद निर्माण केला !

असेहि कांहीं दिवस गेले. अलीकडे मला व्यवहार थोडासा कळूळ लागला होता; म्हणून संपत्तीचा केरकचरा माझ्या घरांत पुन्हा सांचत चालला होता !

या गोष्टीला नऊ दहा महिने झाले. मला वाटलें, आपण आतां पोटभर सुखानें जेवतों आहोंत. आपल्या बहिणीनाहि माहेरपणाला बोलावून ध्यावें आतां; म्हणून मी परगांवच्या बहिणीला पत्र लिहिलें. ती उलट टपाळाने उत्तर यावें त्याप्रमाणे मुलांसकट आली, आणि माझी पुण्यांतली बहीण बाळंतपणाकरितां म्हणूनच आमच्याकडे आली. आठपंधरा दिवसांनीं ती बाळंतीण झाली. तिला मुलगा झाला. आज त्याचें बारसें होतें. बारशाचा स्वैंपाक सर्व झाला; पण फक्त केशर आणायचें राहिले होतें. आई म्हणाली, “भाऊ, केशर घेऊन येतोस काय ? ”

बहीण ऐकतच होती; ती म्हणाली, “आतां कशाला उन्हाचा पाठवितेस त्याला केशर आणायला ? माझ्या टूकेत आहे केशर.” असें म्हणून बहिणीनें टूकेची किली माझ्यापुढे फेंकली. ती घेऊन मीं बहिणीची टूक उघडली. केशराची डबी तर मला सांपडलीच; पण त्याच्याच शेजारीं एक मखमलीची डबी होती. ही काय भानगड आहे हें बहिणीला विचारावें म्हणून ती डबी घेऊन मीं तिच्याकडे गेलों व तिला विचारलें, “माईय्, काय आहे ग या

डरींत ? ” कल्पना नसतांना नाटकांत एकदम ट्रान्फर सीन उघडावा तसें झाले !

माझी बहीण ताडकन् बाजेवरून उठली आणि माझ्या हाताला झोँबून ती डबी घेऊ लागली व तोंडाने बडबडत होती, “ तुला काय करायचे आहे रे ? माझी आपली गंमत आहे त्यांत ! ” आणि माझ्या हाताशीं झोँवत आईकडे वकून म्हणाली, ‘आईयू बघ ग !’

आई ती गंमत खरेंच पहात होती ! मीं त्या खांदर्लींत पटकन ती डबी उघडून पाहिली तों त्यांत काय — ! एक सुपारी होती ! “ हें काय ग माई ? हीच का गंमत ? आणि ही सुपारी मीं पाहूं नये म्हणून का झटलीस तुं माझ्या अंगाशीं ! कसली आहे सुपारी ती ? ”

लाजून जमिनीकडे व आईकडे पहात माई म्हणाली, “ भाऊ-बिजेच्या ओंवाळणीची ! ”

कांचेला पारा लावला कीं त्याचा आरसा होतो, आणि त्यांत आपले तोंड दिसतें; व पारा काढून टाकला कीं त्या कांचेतून आपण आरपार पाहूं शकतों; आणि त्या कांचेत आपण आपले तोंड पाहण्याचा प्रयत्न केलाच तर अगदीं फिकट दिसतें ! गेल्या भाऊ-बिजेच्या ओंवाळणीची सुपारी एवढे ऐकल्याबरोबर माझी जी भांबावल्यासारखी वृत्ति झाली होती ती सांवरीत असतांनाच कांच, पारा, आरसा वैगेरे विचार माझ्या मनांत आले ! काय त्याचा अर्थ असेल परमेश्वर जाणे ! “ भाऊबिजेची सुपारी ! काय ग, एवढी जपूनशी ठेवली आहेस ? ”

पदरानें आपले डोळे पुशीत ती म्हणाली, “ मला ती पाहूनच आनंद वाटतो. माझ्या जिवाचा तो विरंगुळा आहे ! माझं माहेरचं सुख त्या सुपारींत भरलं आहे असं मला वाटतं ! ” इतक्यांत आमच्या

परगांवच्या बहिणाबाई तिथून बाहेर गेल्या व त्याहि हातांत एक सुपारी घेऊन आल्या व म्हणाल्या, “ भाऊ, खरंच, कां असं होतं कुणास ठाऊक ? ही पाहिलीस का, माझ्या मधून थड्ऱेन ही सुपारी मला ओंवाळणी म्हणून घातली आहेन ! लुच्चा म्हणाला, ‘आईयु, मामा नाहीं इथं, मी घालतों तुला ओंवाळणी’. म्हणून ही सुपारी घातलीन् ओंवाळणीच्या तबकांत; मला नवल वाटले म्हणून ती सुपारी मीं तशीच जपून ठेविली आहे ! ”

लहान मुलांना एकादी गोष्ट सांगितली कीं, लगेच जसें त्या गोष्टींतील तात्पर्य आपण त्यांना समजावून सांगतों त्या थाटांत मीं प्रवचन चालू केलें, “ माई, सोने, आनंद-गंमत—मौज आहे ! सगळ्या सुखदुःखांची चव या सुपारीसारखी आहे; फक्त भावनेचा ओलावा पाहिजे ! आपण पूजा करतांना, लभसमारंभांत देवतांचं आवाहन या सुपारीच्या रूपानं करतों—काय ? ”

मला पुढे शब्द आठवेना. मला गाहिंवरून आलें. बहिणींच्या डोळ्यांत हि आंसवांचा पाऊस भरून आला. मी पुन्हा बोलण्याचा प्रयत्न केला; पण—“ काय—काय—काय,” यापलीकडे माझी जीभ वळेना. अखेर आवंदा गिकून मीं म्हटलें, “ भगिनींनो, सुपारींत आपण सुख पाहूं शकतां— काय तुमच्या प्रेमलघणाचं वर्णन करावं ! मी तुमचा भाऊ आहें याबद्दल मला धन्यता वाटते. प्रेमल पांखरांनो, असेंच आनंदांत नाचा— बागडा. सुखाचें सार सुपारींत पाहण्यांत मोठेपणा आहे—उदाचृपणा आहे ! ” मीं आपलें बोलणें संपविलें; कारण त्या प्रेमल प्रसंगानें त्या भारून गेल्या होत्या आणि वटवट फक्त माझीच चालली होती. अखेर मीहि थांबलों आणि पुतळ्या-प्रमाणें निश्चल उभ्या राहिलेल्या त्या निर्व्याज प्रेमदेवतांकडे आनंदानें हुरकून पाहात राहिलों.

अशा भारलेल्या स्थिरतीत किती तरी वेळ निघून गेला. कोणीच हालेना. अखेर 'बाजेवरची सारंगी' वाजू लागली तशी मार्झ पसार झाली. तिनें आपल्या बाळाला घेतलें आणि एकीकडे त्याला स्तनपान देत ती माझ्याकडे च पाहत होती. असा मायेचा ओलावा माझ्यामोऱ्यांती असतांना मी 'सुखी' नाहीं हें म्हणण्यांत काय अर्थ आहे !

य० गो० जोशी  
( पुनर्भेट )

### प्रश्न व सूचना

( १ ) 'वसंति हि प्रेमिण गुणा न वस्तुनि' ( प्रेमामध्ये गुण असतात, वस्तुमध्ये नव्हे ) यावर ३० ओळीपर्यंत एक नियंथ लिहा.

( २ ) प्रस्तृत गोष्टीमध्ये कथानकाचे धागे मार्गेपुढे झालेले दिसतात. हा दोष की काय याची चर्चा करा.

( ३ ) या गोष्टीतील योगायोगाचीं उदाहरणे सांगून ती कितपत निर्दोष आहेत याचें विवेचन करा.

( ४ ) या गोष्टीत लहान लहानच पण मोठे हृदयद्रावक असे कांहीं प्रसंग वर्णिलेले आहेत. त्यांतील कांहींचा निर्देश करून एकांतील रसाचा किंचित् विस्ताराने आविष्कार करा.

( ५ ) पुढील बाक्यांचा संसदर्भ अर्थ सांगा:—

[ अ ] हिंवाळा, उन्हाळा, पावसाळा—माझ्या संसाराचा 'उन्हाळा' नुकताच झाला होता.

[ आ ] पण व्यवहार म्हणजे खेळ नव्हे.

[ इ ] जगाच्या सामन्यांतील 'आउट' झालेला 'गडी' म्हणून जगाचा खेळ आपण आपले आपुलकीने लांबून पहात बसावे,

[ ई ] अखेर बाजेवरची 'सारंगी' वाजूळ लागली.

(६) [ अ ] 'नीरांजन', 'संपुष्ट' व 'चिरंजीव' यांची व्युत्पत्ति आ.

[ आ ] पुढील समासांचा विग्रह कराः—

अतुल, भाऊबीज, निर्व्याज.

[ इ ] पुढील शब्दांचे किंवा शब्दसमूहांचे अर्थ सांगाः—

वायदा, संपुष्टांत येणे, हंसण्याला साथ देणे.

(७) [ अ ] बहिणाचाई, भाऊराया, चिरंजीव, पुत्ररत्न या शब्दांतील विनोद कसा साधला आहे हें दाखवा.

[ आ ] या गोष्टींतील विनोदाची उभारणी केवळ शाब्दिक कोट्यांवर न करतां विशिष्ट प्रसंगांवर केलेली आहे हें उदारणांनी स्पष्ट करून सांगा.

---

## संदर्भ-ग्रंथ



विद्यार्थी व शिक्षक यांना पुढील ग्रंथांचा चांगला उपयोग होईल. ते प्रत्येकापाशी नसले तरी निदान शाळेच्या ग्रंथालयांत तरी ते अवश्य असले पाहिजेत.

- ( १ ) मराठी-इंग्रजी कोश ( मोल्स्वर्थ )
- ( २ ) सरस्वती कोश ( वि. वा. भिडे )
- ( ३ ) शब्दकोश ( भाग चवथा प्रसिद्ध झाला आहे; शब्द-कोश-मंडळ )
- ( ४ ) गीर्वाण लघुकोश ( ज. वि. ओक )
- ( ५ ) संस्कृत-इंग्रजी कोश ( वा. शि. आपटे )
- ( ६ ) फार्सी-मराठी कोश ( मा. त्रिं. पटवर्धन )
- ( ७ ) मराठी शब्द-रत्नाकर ( वा. गो. आपटे )
- ( ८ ) प्राचीन चरित्रकोश ( सिद्धेश्वरशास्त्री चित्राव )
- ( ९ ) अर्धाचीन मराठी वाङ्मयसेवक ( गं. दे. खानोलकर )
- ( १० ) भाषाशास्त्र आणि मराठी भाषा ( कृ. पां. कुलकर्णी )
- ( ११ ) मराठी भाषा-उद्गम आणि विकास ( कृ. पां. कुलकर्णी )
- ( १२ ) महाराष्ट्र-सारस्वत ( वि. ल. भावे )
- ( १३ ) मराठी गद्याचा इंग्रजी अवतार ( द. वा. पोतदार )
- ( १४ ) प्रतिभा-साधन ( ना. सी. फडके )
- ( १५ ) अभिनव काव्यप्रकाश ( रा. श्री. जोग )
- ( १६ ) शास्त्रीय मराठी व्याकरण ( मो. के. दामले )
- ( १७ ) मराठी भाषेची घटना ( रा. भि. जोशी )
- ( १८ ) मराठी वाक्प्रचार व म्हणी ( वि. वा. भिडे )
- ( १९ ) मराठीची सजावट ( मुजुमदार-सांगली )
- ( २० ) काव्यालोचन ( द. के. केळकर )
- ( २१ ) खारस्वत-समीक्षा ( आगाशे )



---

## चारिंचे व टीफा

---



# चरित्रे व टीपा

—४८—

## कोल्हाचे शहाणपण

पंचोपाख्यानाचे पूर्वी मराठीत महानुभावीय लेखकांनीच थोडेसे गद्य लिहिले; या वाढ्याचे नमुने रा० य. खु. देशपांडे यांच्या पुस्तकांत व भावे यांचे ‘महाराष्ट्र सारस्वतां’त पाहावयास सांपडतील. एक नमुना म्हणून खाली ५-६ ओळी दिल्या आहेत:— गांवां हस्ती आला तै जात्येध॑ हस्तीतै पाहौं गेले : एके पावो देखिला : एके सॉड देखिली : एके कानु देखिला : एके पाठि देखिली : एके पोट देखिले : एके पूऱ्ये देखिले : मग एकमेकेसॉ सवादति : हारे तुवां हस्ति देखिला : पावो देखिला तो म्हणे हस्ति खांचासारिखा : सॉड देखिली म्हणे हस्ति मूसळासारिखा : कानु देखिला तो म्हणे हस्ति सूपासारिखा : पाठि देखिली तो .म्हणे हस्ति भिती-सारिखा : पोटू देखिले तो म्हणे हस्ति कोथळेयासारिखा : पूऱ्ये देखिले तो म्हणे हस्ति खरोख्यासारिखा : ऐसे एकमेका उरोधीति : तेयांमध्ये डोळसू असे तो म्हणे हा हस्तीचा एकेकु अवयेतु होय : पर हस्ति नव्हे : ऐसा अवयवी युक्त तो हस्ती : ||

[ या धड्यांतील ओळ ११ मध्ये ‘त्वादतु’ या शब्दावहूल ग्वाल्हेरचे प्रो० रा. ह. दिवेकर हे ‘राखतु’ असा पाठ सुचवितात तोच बरोबर दिसतो. ]

## छत्रपति शिवाजीचे एक पत्र

पुस्तकांत दिलेल्या पत्रावरून शिवाजीचे काळीं फारशीचा किती अंमल होता हें ! दिसून येईल. त्याचे अगोदर सुमारे १५० वर्षांपूर्वी लिहिलेल्या एका पत्रांतील उतारा खालीं दिला आहे. त्यावरून त्याहि काळीं फारशीचा अंमल व्यावहारिक बाबतीत तरी जारी होता हें ध्यानांत येईल.

<sup>१</sup> जन्मापासून आंधळा. <sup>२</sup> पुच्छ, शैंपूट.

“ आज रखूतखाने राजश्री बाबाजी राजे भोसले दामदौलतहूं  
 विजानेबु कारकुनानी हाच व इस्तकबाल व मोकदमानी कसचे  
 पाडेडगौऊ विदानद सुा समान तिसैन व तिसा मया दरवज  
 इनाम बदल धर्मदाऊ बो रामेश्वरभट बिन नारायणभट  
 चिंतामनीभट बिन बालंभट सेकिन आरबी मुदगल हर्ची जर्मीन  
 दर सवाद प्रज रामजी चिखलठाणा गजशरायनी चावर ।। सवा  
 एदमो नखतथाती व महसुल कुलबाब कुलकानू दिघले असे दुमाला  
 कीजे अवलादी अफलादी चालो दीजे दर हर साल खुर्दखताचा  
 उज्जूर न कीजे तुम्ही तालीक घेऊ असेली खुर्दखत इनामदार  
 मजकुरापासी दीजे मोर्तु तारीख २५ माहे जमादिलोवलु ”

हा उतारा मराठी म्हणण्यापेक्षां फारशी म्हटला असतांच जास्त शोभेल.  
 शिवकालीन दुसरीं काहीं पत्रे पाहणे असल्यास राजवाढ्यांचा एतद्विषयक  
 खंड पाहावा. ( अर्थे लावण्याची इच्छा असल्यास जिज्ञासूनीं प्रो० मा. च्यं.  
 पटवर्धन यांच्या फार्सी-मराठी कोशांत शब्द पहावेत. )

---

### वंशपरंपरा वतने कां देऊं नयेत

‘लोकी जे कोणास न होय’, ‘सकतात’, ‘होत्साता’, ‘उपयोगास येई  
 अशी’—या रूपांकडे व ‘भूपति असे भूकरितां म्हणावे’ यांतील ‘करितां’  
 या शब्दांच्या अर्थाकडे लक्ष द्यावे.

---

### वसई फत्ते झाली

राजवाडे व पारसनीस यांनी छापलेल्या मूळ पत्रांत  
 वसई वसई होती त्याबद्दल वसई बसई होती असे वाचले पाहिजे.

त्या वेळच्या राजकारणी व व्यावहारिक लोकांच्या बोलण्याच्या व  
 लिहिण्याच्या ओघांत आलंकारिक वाक्ये कर्शी येत होती हे पाहण्यासारखे  
 आहे. भावना प्रबल असल्या व जवळ बोलण्यासारखे असले म्हणजे अनुरूप  
 भाषेसंबंधी फार काळजी करावी लागत नाही हे यावरून येईल.

चाजीराव-चिमाजीअप्पांसारखे मोठमोठे व्यवहारकुशल लोक देत्वील गुरुच्या भजनी लागत असत हें विचार करण्यासारखे आहे.

ब्रह्मेन्द्रस्वामीसंबंधानें राजवाडे यांचें मत प्रतिकूल व पारसनीस यांचें अनु-कूल होतें. जिज्ञासूंनीं दोघांचेहि ग्रंथ पहावेत. त्याचप्रमाणे सानेकृत साईची बत्वर व सरदेसाई यांनी संपादिलेले ‘पेशवे दत्तरांतून’ निवडले कागद यांतील ‘वसई मोहीम’ पा. १६ पहा. यशवंत नरसिंह केळकर यांनी लिहिलेले ‘वसईची मोहीम’ हेहि जिज्ञासूंनीं पहावें.

---

### पानपतचा पळ

पानपतसंबंधी ‘भाऊसाहेबांची बत्वर’ तर विद्यार्थ्यांनी वाचण्याजोगी आहेच; पण त्याशिवाय रघुनाथ यादवकृत पानपतची बत्वर ( साने यांनी संपादिलेली ) व चिंतामणराव वैद्य यांची ‘दुर्देवी रंगू’ ही कादंबरी, ही पुस्तके वाचण्यासारखी आहेत.

---

### शिवाजीमहाराजांचा निधनप्रसंग

ऐतिहासिक सत्याचे दृष्टीने बत्वरीत कितपत विश्वास ठेवतां येईल यासंबंधी शिक्षकांनी विद्यार्थ्यांशी चर्चा करावी.

चिटणीस-धराण्यासंबंधी व चिटणिशी कामासंबंधी अधिक माहिती हवी असल्यास महाराष्ट्रीय ज्ञानकोश भाग १३ पाहावा.

सदर मल्हारराव चिटणीस हा सातारचे प्रतापसिंह छत्रपतींचा चिटणीस असून त्यास सर्व चिटणीशी दफतर उपलब्ध होतें. प्रसिद्ध इतिहासकार ग्रॅट डॉ. याने मराठयांचा इतिहास लिहिताना चिटणिशी बत्वरीचा बराच उपयोग केला आहे.

---

## नुकसान झालें पण दोष कोणाचा ?

इंग्रजी अंमलाच्या अब्बल अमदार्नीत मराठी भाषांतरित व शालोप-योगी पुस्तके वर्णाच निर्माण झाली. यासंबंधी व तत्कालीन इतर लेखकां-संबंधी अधिक माहिती प्रो० पोतदार यांच्या ‘मराठी गद्याचा इंग्रजी अवतार’ या पुस्तकांत पाहावयास सांपडेल.

---

## शतपत्रांचा इत्यर्थ

गोपाळ हरि देशभूख ऊर्फ ‘लोकहितवादी’ः—( १८२३-१८९२ ). यांची योग्यता त्यांचे वेळच्या लोकांना जरी कळली नाही व गोपाळरावांना छळवाद सोसावा लागला तरी अलीकडे ती कळूऱ लागली आहे, व त्यांचे-बद्दलचा आदर वृद्धिंगत होत चालला आहे. त्यांनी आपला मुलगा शिक्षणाकरितां विलायतेस पाठविला याबद्दल त्यांना ज्ञातिवहिष्कृत करण्याचा प्रयत्न झाल ही एकच गोष्ट तत्कालीन समाजाची मनःस्थिति दर्शविष्यास पुरेशी आहे. लोकहितवादी हे विद्वान् असून त्यांना मराठी, संस्कृत व इंग्रजी यांशिवाय गुजराथी, फारशी व हिंदुस्थानी या भाषाहि अवगत असत. “जो कोणी भेटेल त्याला विचारून माहिनी मिळवावी, इंग्रजी ग्रंथ वाचून त्यांवरूनहि टिपणे करावी व एखाद्या वर्तमानपत्रांत ती माहिती प्रसिद्ध करावी असा त्यांचा नित्य परिपाठ असे.....विद्यार्जनाच्या दुकानां-तील रोजकीर्द असें नांव त्यांच्या ग्रंथांना देतां येईल.” ( न. चिं. केळकर )

लोकहितवादींसंबंधी अधिक माहिती पुढील ग्रंथांत मिळेल:

- ( १ ) प्रो० ग. ह. केळकर यानी लिहिलेले लोकहितवादींचे चरित्र;
- ( २ ) कृ. ना. आठव्ये यानी लिहिलेले चरित्र; ( ३ ) न. चिं. केळकरकृत टिळकचरित्र भाग १; ( ४ ) महाराष्ट्रीय ज्ञानकोश; ( ५ ) न. र. फाटककृत रानडे यांचे चरित्र.

## ज्यास कोणत्याहि गोष्टीची ददात नाहीं त्याची ददात

कृष्णशास्त्री चिपळूणकरः—( १८२४-१८७८ ). प्रथम यांनी पुण्याच्या पाठशाळेत वेदपठन व शास्त्राध्ययन केले. ते इतके बुद्धिवान् होते, कीं त्यांचे गुरु मोरशास्त्री साठे हे त्यांस वृहस्पति म्हणत असत; व त्यांनीच १८४८ चे सुमारास इंग्रजी शाळा उघडलेली पाहून व पुढील सर्व भविष्य ओळखून कृष्णशास्त्र्यांना असा उपदेश केला कीं, “याउपर स्वांचावर शालजोडी टाकून हिंडध्यांत प्रतिष्ठा राहणार नाहीं; तूं शहाणा असलास तर इंग्रजी शीक.” शिष्यानें गुरुचा हा उपदेश मान्य करून लवकरच इंग्रजीत प्राविष्ट्य मिळविले. इंग्रजी विद्याभ्यास आटोपल्यावर १८५२ मध्ये त्यांना ट्रान्स्लेशन एकिझ-विशनरची जागा मिळाली. ज्या पाठशाळेत ते शिकले त्याच पाठशाळेत ते पुढे प्रोफेसर झाले. हलुहलू त्यांचा सरकारांतील हुदा व लोकांतील मान-मान्यता वाढत जाऊन पुण्यांतील विद्वान व थोर मंडळीत ते अग्रस्थानी आले. त्यांनी ‘शाळापत्रका’त व्याकरणावर जे निवंध प्रसिद्ध केले ते मोठे मार्भिक आहेत. जॉन्सनचे ‘रासेलस,’ व ‘अरेबिअन नाइट्स’ यांची त्यांनी केलेली भाषांतरे सर्वमान्य ज्ञाली आहेत. त्यांचा “अनेकविद्यामूलूतत्त्वसंग्रह” हा विविध माहितीने भरलेला ग्रंथ विद्यार्थ्यांना फार उपयुक्त आहे. ‘साक्रेतिसाचे चरित्र’ लहान पण गोड आहे. ते कविताहि ‘सुंदर करीत, पण त्या बहुतेक भाषान्तरात्मक आहेत. त्यांच्या ‘पद्यमंजरी’त त्यांची सर्व भाषांतरित काव्ये आलीं आहेत. पैकीं त्यांचे ‘मेघदूता’चे भाषांतर उपलब्ध भाषांतरांत अद्यापि श्रेष्ठस्थानीं आहे. त्यांची ‘विद्याप्रशंसा’ विद्यार्थ्यांच्या परिचयाचीच आहे. मिशनाच्यांचा हिंदुधर्मावर हल्ला चढलेला पाहून त्यांनी ‘विचारलहरी’ नांवाचे वर्तमानपत्र काढले होते; पण ते फार वर्षे चालले नाहीं.

कृष्णशास्त्र्यांचे ग्रंथांमुळे मराठी भाषेला एक प्रकारचे सरळ, सुगम व भारदस्त असें वळण लागले. त्यांचे लिखाण मनाला आनंद देते, परंतु स्वतंत्र प्रतिभेदे तेज त्यांत नसल्यामुळे त्यांची लोकप्रियता फार काळपर्यंत टिकणे शक्य नव्हते.

संदर्भग्रंथः—विष्णुशास्त्री चिपळूणकरचरित्र (लक्ष्मणराव चिपळूणकरकृत).

## टीकाकाराचे अंगीं अवश्य असलेले गुण

विष्णुशास्त्री चिपळूणकरः—( १८५० ते १८८२ ). हे कृष्णशास्त्री चिपळूणकरांचे चिरंजीव. कृष्णशास्त्र्यांना मिशन-न्यांचा स्वधर्मावरील हळा बराच बोंचला, तसाच विष्णुशास्त्र्यांना इंग्रजी राज्याचा, त्यांच्या चाली-रीतींचा वैगैरे हळा बोंचला. त्यांना इंग्रजी राज्यापासून होऊं शकणारे फायदे कळत होते, पण हे फायदे करून घेण्याची लायकी उत्पन्न करून घेण्याकरितां स्वदेशबांधवांचे जाड्य घालवून त्यांच्यांत स्वाभिमान जागृत करणे त्यांना आवश्यक वाटले. इंग्रजांचे गुण घेण्यासारखे असतील ते अवश्य घ्यावेत असें त्यांचे म्हणणे होते. स्वदेशीयांची जागृती राजकारणाच्या बाबतींत नव्हे तर इतर सर्व बाबतींत करण्याचा त्यांचा प्रयत्न होता. शिक्षणाचा प्रसार व्हावा व तें आपल्या हातांत असावे म्हणून त्यांनी १८८० मध्ये ‘न्यू इंग्लिश स्कूल’ काढले; कलाभिवृद्ध्यर्थ ‘चित्रशाळा’ स्थापिली; लोकजागृतीकरितां ‘केसरी’ हे वर्तमानपत्र काढले; पर-प्रांतांत लोकजागृतीचे काम करण्याकरितां ‘Mahratta’ हे इंग्रजी वर्तमानपत्र काढले; वाचनाभिरुचीचे पोषण करण्याकरितां ‘किताबखाना’ काढला आणि ग्रंथप्रकाशनासाठी ‘आर्यभूषण’ छापखाना काढला.

संदर्भग्रंथः—( १ ) विष्णुशास्त्री चिपळूणकर यांचे चरित्र ( लक्ष्मणराव चिपळूणकर ); (२) विष्णु कण्ठ चिपळूणकर, टीकात्मक निबंध ( गजानन चंद्रक माडखोलकर ); (३) महाराष्ट्राचे पंचप्राण ( करमरकर ); (४) विष्णुशास्त्री चिपळूणकर यांचे द्विविध दर्शन ( बनहडी व माडखोलकर ).

## स्त्रीपुरुषांना एकच शिक्षण व तेहि एकत्र घावें

गोपाळ गणेश आगरकरः—( १८५६ ते १८९५ ). यांचे घेय विष्णुशास्त्री चिपळूणकर यांचेप्रमाणेच देशाची सर्वांगीण सुधारणा व्हावी असें होते. तेहि शास्त्रीबुवांच्या न्यू इंग्लिश स्कूलच्या आद्यसंस्थापकांपैकी एक होते. फर्गुसन कॉलेजचे ते प्रिनिसपल होते. या संस्थेच्या द्वारेच नव्हे तर

वर्तमानपत्राच्या व स्वतःच्या उदाहरणाच्या द्वारे ते लोकशिक्षणाचे काम करीत होते. राजकारणाकडे त्यांचे दुर्लक्ष होते हें म्हणणे अगदीं चूक आहे, पण सामाजिक प्रश्नांकडे त्यांचा अधिक ओढा हे मात्र खरे, १८८८ मध्ये त्यांनी ‘सुधारक’ काढला. मार्गे दिलेल्या उतान्यावरून त्यांच्या विचारांची दिशा कळून येईल. भापाप्रभुत्वादि त्यांत चांगले दिसून येईल. ‘सुधारकां-तील त्यांच्या लेखांशिवाय त्यांचा व्याकरणावर ‘वाक्यमीमांसा’ नांवाचा एक विस्तृत निबंध आहे; ‘आमचे डोंगरीवरील १०१ दिवस’ हे लहानसे पुस्तक व ‘हॅम्लेट’ नाटकाचे मराठी भापांतर ‘विकारविलसित’ हीं त्यांचीं दोनहि पुस्तके भाषेच्या दृष्टीने सुंदर आहेत. त्यांचीं समाजसुधारणेसंबंधी मर्ते लोकांना आवडणारीं नव्हतीं; शिवाय “इष्ट असेल ते बोलणार व शक्य असेल ते करणार” अशा प्रकारची त्यांची बाणेदार वृत्ति होती, म्हणून त्यांच्यावर लोकनिन्देचे पुष्कळ प्रहार झाले, पण ते कर्धीहि डगमगले नाहीत. त्यांचा स्वभाव फार शान्त, उदार व प्रेमळ होता.

**संदर्भग्रंथः—**( १ ) आगरकरांवरील चरित्रात्मक निबंध (मा० दा० आळ-तेकर); ( २ ) आगरकर अंक (मनोरंजन-जुलै १९१६); ( ३ ) टिळक-चित्र (न० चि० केळकर); (४) आगरकर—र्वाचीन मराठी वाङ्य-सेवक खंड१ (ग० दे० खानोलकर); (५) आगरकर व्यक्ति व कार्य (वि० स० खांडेकर).

## विष्णुशास्त्र्यांच्या पूर्वीचे महाराष्ट्रीय पुढारी

**बाळ गंगाधर टिळकः—**( १८५६ ते १९२० ). यांना ‘लोकमान्य’ या नांवाने पुष्कळ लोक ओळखतात. यावरून लोकमान्यत्व हा त्यांच्या अनेक विशेषांपैकीं एक विशेष स्पष्टपणे कळून येतो. विष्णुशास्त्री चिपळूणकर, आगरकर व टिळक हे डेक्कन कॉलेजांत, ‘न्यू इंग्लिश स्कूल’च्या स्थापनेच्या वेळेस व ‘केसरी’ काढण्याच्या वेळेस जरी एक विचाराचे होते, तथापि त्यांच्या विचारांचे व कार्याचे प्रवाह पुढे भिन्न दिशांनी वाहूं लागले. हें असे कां झाले याचा विचार करण्याचे हे स्थल नव्हे.

लो० टिळकांच्या ‘केसरी’वर खटले होऊन त्यांना तीनदां तुरुंगवास भोगावा लागला. त्यांतील राजकीय दृष्ट्या न्याय्यान्याय्यता ‘काळ’ ठरवीलच.

हे मात्र निश्चित कीं, त्यांच्या शेवटल्या सहा वर्षांच्या तुरुंगवासानें मराठी वाञ्छयाचा फायदा झाला; कारण ‘गीतारहस्या’सारखा अप्रतिम ग्रंथ याच अवधीन लिहून झाल्या. गीतेचा अर्थ कर्मयोगपर लावण्याचा या ग्रंथांत प्रयत्न केलेला आहे तो तज्ज्ञाना मान्य होवो न होवो, भाषेच्या व विद्वत्तेच्या दृष्टीने तो सर्वांना आदरणीय झाला आहे. लो० टिळकांचे इंग्रजीतहि दोन ग्रंथ आहेत ( पाहिल्या प्रथम त्यांनी इंग्रजीतच ग्रंथ लिहिले ) व तेहि विद्वन्मान्य झाले आहेत. त्यांची नावे:—( १ ) The Orion. ( २ ) The Arctic Home in the Vedas. अलीकडे त्यांच्या चिरंजीवींनी त्यांचे किरकोळ इंग्रजी लेख व कांहीं अप्रसिद्ध अर्शी टांचणे ‘Vedic Chronology and Vedang Jyotish’ असें नांव देऊन पुस्तकरूपानें प्रसिद्ध केली आहेत.

संदर्भग्रंथ:—( १ ) टिळक चरित्र ( न० च० केळकर ); ( २ ) आगरकरांवरील चरित्रात्मक ग्रंथ ( मा० दा० आळतेकर ); ( ३ ) टिळक जीवन रहस्य ( चापूराव आंबेकर )

## माझे कांहीं स्वभावदोष

धोंडो केशव कर्वे:— जन्म १८५६; बी. ए. १८८४; गणिताचे प्रोफेसर-फर्युसन कॉलेज १८९१, अनाथयालिकाश्रम ( हिंगणे ) स्थापना १९००; महिलाविद्यालय-स्थापना १९०७; निष्कामकर्ममठ-स्थापना १९०८; महिलाश्रम-स्थापना १९१६; महिला विद्यापीठ-स्थापना १९१६.

‘प्रत्येक मनुष्याला निदान एक तरी चांगले पुस्तक लिहितां येईल,— जर त्यानें आपले खरेखुरे अनुभव अथार्थनेने व संपूर्णतेने दिले तर—’ असें एका ग्रंथकारानें म्हटले आहे. मग प्रो० कर्वे यांच्यासारख्या थोर गृहस्थांचे आत्मचरित्र तर केवळाहि चांगलेच ब्हावयाचे. तें विचाराच्या व बोधाच्या दृष्टीनीच नव्हे तर भाषेच्या दृष्टीनेहि महत्त्वाचे झाले आहे. व्यक्तिदृष्ट्या प्रो० कर्वे यांचे चरित्र बोधपूर्ण व स्फुर्तिदायक असून महाराष्ट्रांतील २-३ ख्लीशिक्षणसंस्थांचा इतिहास सदर आत्मवृत्तांत ग्रथित असल्यामुळे त्याला विशेषच महत्त्व आहे. संस्था काढण्यांत व त्या यशस्वी रीतीनें चालवून

दाखविष्णांत कोणत्या अडचणी येतात व कोणतीं धोरणे संभाळार्वी लागतात यांचीहि समग्र माहिती मनमोकळेपणाने व कांहींहि आडपडदा न ठेवतां—स्वतःचे दोय व चुका देखील प्रांजलपणे कबूल करून—या ग्रंथांत सांगितलेली असल्यामुळे तो फारच मननीय झाला आहे.

प्रो० कर्वै यांचा लेखन हा व्यवसाय नसला. तरी वर्ष्य विषयाची आमूलाग्र माहिती, कार्याचदलची खरी आस्था व ध्येयावरची अचल निया या त्यांच्या गुणामुळे त्यांच्या लेखनांत सरळपणा, प्रसाद व एक प्रकारचे सहजमाधुर्य हीं दिसून येतात.

मराठी भाषेत आत्मचरित्रे फार थोडीं आहेत. प्रो० धर्मानंद कौसंबी यांचे 'निवेदन', सातारचे सीताराम गणेश देवधर यांचे 'आत्मचरित्र', प्रो० भाटे यांची आत्मचरित्रपर 'प्रेम की लौकिक' ही कांदबरी, बुकर टी. वॉशिंग्टन यांच्या आत्मचरित्राचे श्री० गुणाजी यांनी केलेले 'आत्मोद्धार' नांवाचे मराठी भाषांतर, श्री० पार्वतीचाई आठवले यांनी लिहिलेले 'माझी कहाणी', कै. लक्ष्मीचाई टिळक यांची 'सृतिचित्रे' हीं पुस्तके विद्यार्थींनी वाचण्यासारखी आहेत. श्री० नरसिंह चिंतामण केळकर यांनीहि स्वतःचे चरित्र लिहिले आहे असें ऐकिवांत आहे; परंतु ते अद्यापि प्रसिद्ध झालेले नाही.

## मराठी भाषा आणि तिच्यावर इतर भाषांचा परिणाम

चिंतामण विनायक वैद्यः—जन्म—कल्याण, १८ ऑक्टोबर १८६१; शिक्षण—एलिफन्स्टन हायस्कूल व कॉलेज, बी. ए. १८८०; एम. ए. १८८२; एल्पेल. बी. १८८४; या चार वर्षांचे अवधींत कॉलेजांत फेले व सुपरिंटेंडेंट. सर्व परीक्षांमध्ये पहिल्या नंबरचीं अनेक वक्षिसें; वकिली १८८५—१८८६ (ठाणे); डिं. ज़ज्ज-उज्जैन (पगार रु० ५००); चीफ जिस्टिस घालेर १८९६; १९०५ मध्ये आजारीपणामुळे नोकरीचा राजी-नामा; कॉमेसचे कार्य १९०५ ते १९३०.

वरील टांचणामध्ये चिंतामणराव वैद्य यांच्या विशेष गुणांचा उल्लेखहि आलेला नाही. पहिल्यापासूनच ते मोठे विद्याव्यासंगी असून वाढ्याच्य

अनेक क्षेत्रांमध्ये त्यांनी बहुमोल कामगिरी केली आहे. त्यांच्या लेखनाला सुरुवात क्रियांच्या उन्नतीसंबंधीं त्यांनी जी ‘अबलोन्नति लेखमाला’ ‘केसरी’ पत्रांतून क्रमशः लिहिली त्या लेखमालेने १८९० मध्ये झाली. घ्वालेरचे सर-न्यायाधीशाचे काम करीत असतांनाच त्यांनी ‘Mahabharat : a Criticism’, ‘Riddle of the Raamayan’, व ‘Epic India’ हे निकेतसात्मक व विद्वत्प्रचुर असे इंग्रजी ग्रंथ लिहिले. ‘महाभारत-उपसंहार’, ‘भद्ययुगीन भारत’, ‘हिंदु धर्माचीं तत्त्वे’, विविधज्ञानविस्तारांत प्रसिद्ध झालेली ‘निबंध व भाषणे’, ‘ऐतिहासिक निबंध’ (ज्ञानप्रकाश)-या ग्रंथां-वरून त्यांची बहुश्रुतता, त्यांचा दाढगा उद्योग, त्यांची स्मरणशक्ति, व तर्क-पटुता हे गुण दिसून येतात. ‘दुर्देवी रंग’ या ऐतिहासिक कांदंचरीत ऐतिहासिक सत्य व कल्पनेचा विलास यांचा सुंदर मिलाफ झाला असून पुराणाभ्यासजड वाटणाऱ्या विद्रोनाच्या हातून विविधरसपरिप्लुत अशी ही सुंदर निर्मिति कशी झाली याचे आश्रव्य वाटते ! ‘माज्ञा प्रवास’ या त्यांच्या पुस्तकामध्ये कोणी गोडसे या नांवाच्या गृहस्थाने त्यांना सांगितलेली १८५७ सालच्या बंडाची हकीकत मनोरम भाषेत सांगितलेली आहे. ‘History of Mediaeval Hindu India’, ‘History of Sanskrit Literature’ ( Vaidic Period ), ‘Shiwaji, the Founder of Maratha Swaraj’ हे विद्वत्तापूर्ण ग्रंथ त्यांनी अलीकडे आठ-दहा वर्षांत लिहिलेले आहेत. त्यांची ‘श्रीरामचरित्र’, ‘श्रीकृष्णचरित्र’ व ‘भारतीय वीरकथा’ ही पुस्तके विद्यार्थ्यांनी अवश्य वाचप्यासारखी आहेत. या सर्व प्रकारच्या लिखाणावरून वाड्याचे दृष्टीने महाराष्ट्राला ते कसे ललामभूत आहेत हे ध्यानांत येईल. हइली ते महाभारताचे मराठी भापांतर, संपादन, व संशोधन करीत आहेत.

### पळसाला पाने तीनच

धनुर्धरी ( रामचंद्र विनायक टिकेकर )—जन्म १८६२. मृत्यु १९०७. शिक्षण धारवाड येथे इंग्रजी ५ इयत्तापर्यंत. शिक्षण पुरें होण्यापूर्वीच गरिबी-मुळे धारवाड येयेच M. S. M. रेल्वेच्या अकॉट ऑफिसांत नौकरी धरावी

लागली. लौकरच नौकरी सुटून वाढ्यक्षेत्रांत पडले. केसरी वर्तमानपत्रांत 'धनुर्धारी' नांवाने लिहिण्यास आरंभ केला. धनुर्धारींचे लेख हरतन्हेच्या विषयांवर असून त्यांतील वाच्याण मोठे परिणामकारक असत. त्यांनी ऐतिहासिक, धार्मिक, औद्योगिक वगैरे विषयांवर बर्चेचर्शी लहान लहान वाचनीय पुस्तके लिहिली आहेत.

'वांईकर भटजी' हे त्यांचे सर्वांत प्रसिद्ध पुस्तक होय. हे पुस्तक स्वतंत्रच असून 'विहकार ऑफ वेकफील्ड' ही कादंबरी कल्पना सुचण्यास निमित्तमात्र ज्ञात्यामुळे उष्टेपणाचा त्याला केवळ नांवाचा विटाळ झाला आहे. धनुर्धारी यांच्या भाषेत साथेपणा असून खोंचदारपणाहि आहे, मुखोधता असून अर्थगांभीर्य आहे व घरगुती विनोदाचा वर थर अमला तरी बुडाशी तात्त्विक विचारप्रवणता आहे.

( वांईकर भटजीचे सुरुवातीस रा० सा० कानिटकर यांचा प्रस्तावनावजा लेख व त्यांचे चिरंजीवांनी जोडलेले चरित्र पाहावे. )

---

## अखेर

हरि नारायण आपटे:—( १८६४ ते १९१९ ). यांना विष्णुशास्त्री चिपळूणकर, आगरकर व टिळक हे त्रिवर्ग न्यू इंग्लिश स्कूलमध्ये शिक्षक होते. हरिभाऊंनी तीनहि गुरुंपासून ध्यावयाचें ते घेऊन आपले स्वतंत्र ध्येय ठरविले व एका स्वतंत्र मार्गाचा अवलंब केला. ललितवाढ्याच्या द्वारे त्यांनी देशाभिमान जागृत केला, स्वाभिमान उत्पन्न केला, समाजसुधारणेकडे लोकांचे लक्ष वेधले, स्त्री-शिक्षणादि कांहीं गोप्ती आदरणीय केल्या, समाजांतील कांहीं व्यंगे चवाक्यावर आणली, व राजकारण हे समाजसुधारणेकडे दुर्लक्ष न करितां स्वार्थत्यागपूर्वक निरपेक्षतेने आमरण चालविष्ण्याचें व्रत म्हणून उदारवुद्धीने कसें करावे हे सुन्नविले. स्थानिकस्वराज्याच्या कारभारांत व अधिक व्यापक स्वरूपाच्या कार्यातहि लक्ष घालून ते आपण वाढ्याच्या द्वारे शिकविलेली तत्त्वे परिस्थितीला अनुसरून कृतीत आणण्याचा प्रयत्न करीत. उषःकाल, केवळ स्वराज्यासाठी, गड आला पण सिंह गेला, पण लक्षांत कोण घेतो—,

मी, मायेचा बाजार, इत्यादि ऐतिहासिक व सामाजिक कादंबन्या सर्वोच्च्या परिचयाच्या आहेत. संख्या व गुण या दोनहि बाबरीत त्यांचे स्थान उच्च आहे. या कादंबन्यांपैकी ‘पण लक्षांत कोण घेतो’ याशिवाय इतर कादंबन्या प्रथम त्यांच्या ‘करमणूक’ पत्रांत प्रसिद्ध झाल्या. त्यांनी ‘संत सखूबाई’ व ‘सती पिंगल’ हीं नाटके व कांहीं प्रहसनेहि लिहिली आहेत. ‘विद्गम वाङ्मय’, ‘मराठी वाङ्मयाचा अभ्यास’, अकोले येथील व्याख्यान, Wilson Philological Lectures अशीं त्यांचीं कांहीं व्याख्याने वाचनीय आहेत. ‘भासाच्या नाटककथा’ व ‘स्फुट गोप्ती’ हीं त्यांचीं पुस्तके विद्यार्थ्यांनी अवश्य वाचावीत. त्यांना संस्कृत व इंग्रजी यांशिवाय बंगाली, केंच, जर्मन याहिं भाषा अवगत असून हरतच्छेचीं पुस्तके वाचण्याचा व संग्रह करण्याचा त्यांना फार नाद असे.

जास्त माहितीकरितां वेणुबाई पानसे व रा० चा० मा० अंदेकर यांनी लिहिलेली हरिभाऊंची चरित्रे अवश्य वाचावीत. वा० ना० देशपांडे यांचे पुस्तकहि वाचनीय आहे. विविधज्ञानविस्तारांतील ( १९२० मधील ) काशीचाई कानिटकर यांचा लेख; तसेच हरिभाऊ आपट्यावरील दोन निंबध ( प्रो० येरवडेकर व श्री० वाग्भट ना० देशपांडे यांनी लिहिले ) हेहि पहावेत. नी० म० केळकर यांनी नुकतेच प्रसिद्ध केलेले हरिभाऊ आपटे या नांवाचे पुस्तक फार मार्मिक आहे.

## रायगडावरील संपात्ति

शिवराम महादेव परांजपे:—( १८६४-१९२९ ) सालीं एम. ए. चे परीक्षेत ‘भवानदास प्राईज’ व ‘गोकुळदासजी झाला वेदान्त प्राईज’ हीं त्यांना मिळालीं. लौकरच ते पुणे येथे त्या वेळीं नुकत्याच सुरु झालेल्या महाराष्ट्र कॉलेजमध्ये संस्कृतचे प्रोफेसर झाले, परंतु गणपत्युत्सवांत व राजकारणांत त्यांनी जो भाग घेतला तो पचासारखा नसल्यामुळे त्यांनी पुढील वर्षीच राजीनामा दिला. इ. स. १८९७ मध्ये त्यांनी ‘काळ’ वर्तमानपत्र काढून तत्कालीन समाजाला व राज्यकर्त्यांना काळाची जाणीव करून दिली.

काळांतील त्यांचे लेख व क्रोक्किपूर्ण असून मोठे परिणामकारक असत. इतके की, सरकारास ते आक्षेपाही वाढून त्यांच्यावर इ. स. १९०८ मध्ये खटला भरण्यांत आला व त्यांत त्यांना शिक्षा झाली. राजकारणावरील लेखांशिवाय गंभीर, ताच्चिक, व वाढ्यात्मक विषयांवरहि त्यांनी पुष्कळ लेख लिहिले असून ते सर्व विद्वत्तापूर्ण आहेत. त्यांनी मानाजीराव, कांदंबरी, पहिला पांडव इत्यादि नाटके, आणि कांहीं गोष्ठी व कांदंबन्याहि लिहिल्या आहेत. त्यांचे वक्तृत्व अप्रतिम व वैशिष्ट्यपूर्ण होतें, -ते ऐकलेल्यांना ते विसरणे शक्य नाहीं, व न ऐकलेल्यांना त्याची कल्पना येणे शक्य नाहीं. इ. स. १९२९ सालच्या साहित्यसंमेलनांचे अध्यक्षस्थान त्यांना मिळाले व नंतर लौकरच ते मृत्यु पावले.

इ. स. १९२९ चे रत्नाकरांत श्री० म० माटे, ल० ब० भोपटकर, व दि० वा० दिवेकर यांनी परांजप्यासंचंधी लिहिलेले लेख वाचनीय आहेत.

---

## पेशवाईंतील कांहीं चुका

**विश्वनाथ काशिनाथ राजवाडे:**—( जन्म १८६४. मृत्यु ३१ डिसेंबर १९२६ ). हे मोठे विद्वान्, मार्मिक, अंतर्भौदी व स्वतंत्र प्रतिभेदे इतिहास-भक्त होते. महाराष्ट्रांतील इतिहास-संशोधनाला यांनी एक स्वतंत्र वळण दिले हें कोणीहि कधूल करील. त्यांनी स्वार्थत्यागपूर्वक महाराष्ट्रांतील ‘इतिहासाचीं साधने’ ( कागदपत्रे, शिलालेख, ताम्रपट, नार्णी वैगेरे, विशेषतः कागदपत्रे ) मिळवून लोकांच्या नजरेस आणलीं व त्यावरून स्वतंत्र बुद्धीनै अनुमाने काढण्याचा प्रयत्न केला. त्यांचे कांहीं लेख प्रस्तावनांच्या रूपाचे आहेत; कांहीं स्वतंत्र रीतीने ग्रंथमाला. विश्ववृत्त, सरस्वतीमांदिर इत्यादि मासिक पुस्तकांतून वैगेरे छापलेले आहेत. ‘राधामाधव-विलासचंपू’, ‘महिकावतीची बखर’, ‘इतिहासाचीं साधने’ ( खंड १,४,६ व ८ ) इत्यादि पुस्तकांच्या प्रस्तावना फार महत्वाच्या आहेत. ‘भाषांतर’ नामक मासिकांत त्यांनी प्रेटोन्या कांहीं संवादांचे भाषांतर केले आहे. मराठी कांदंबन्यांवरील त्यांचा लेख वाचनीय आहे. ‘संस्कृत भाषेचा उलगडा’ हा ग्रंथ भाषाशास्त्र

व समाज-शास्त्र या दृष्टीनीं फार महत्त्वाचा आहे. ‘ज्ञानेश्वरीचे व्याकरण’, ‘सुबंत-विचार’, ‘तिणूत-विचार’ हीं पुस्तके मराठी वैश्याकरण्याला वाचल्या-शिवाय गत्यंतर नाहीं अशा योग्यतेचीं आहेत. मराठी छंदांसंबंधीं त्यांनीं एक सुंदर लेख लिहिला होता तो पुस्तकरूपाने प्रसिद्ध झाला आहे. यांचे कांहीं सिद्धान्त दिसप्यांत विलक्षण दिसतात, पण सत्य हें पुष्कळ वेळां विलक्षण असते. हे सिद्धान्त मांडण्याची त्यांची पद्धति किंत्येक वेळां प्रतिपक्ष्याला अपमानकारक वाटेल अशी होती व त्यांचा स्वभावहि किंचित् संडेतोड होता म्हणून ते लोकप्रिय होणे शक्य नव्हतें; तथापि त्यांच्या बुद्धिमत्तेबद्दल, विद्रूतेबद्दल व स्वार्थत्यागाबद्दल सर्वत्र आदर होता.

ब्राह्मण्य, जातिभेद वैरे जुन्या परंपरेबद्दल व मतांबद्दल जरी त्यांच्या मनांत आदर होता असें वाटलें तरी अखेरी अखेरीस त्यांचीं मर्ते पुराणाभिमानी लोकांना विलक्षण वाटणारीं व अमान्य होणारीं अशीं झालीं.

---

## वर्तमानपत्रकर्ता

**श्रीपाद कृष्ण कोलहटकर:**—(जन्म १८७१ नागपूर येथें; मृत्यु १९३४). प्राथमिक व दुश्यम शिक्षण अकोला (वळ्हाड); कॉलेज-डेक्कन. १८९१ ची. ए. हे नाटककार, विनोदी लेखक, मार्मिक टीकाकार, लघुकथालेखक व कादंबरी-कार म्हणून प्रसिद्ध होते. त्यांची नाटके:—वीरतनय, गुतमंजूप, मूकनायक, मतिविकार, परिवर्तन, वधूपरीक्षा, शिवपाविच्य, प्रेमशोधन, अमसाफल्य, जन्मरहस्य, सहचारिणी; त्यांच्या कादंबन्या म्हणजे ‘दुट्टपी का दुहेरी?’ व ‘श्यामसुंदर’ अशा दोनच. त्यांचे बरेच विनोदी लेख ‘साहित्य-बत्तिशी’ किंवा ‘सुदाभ्याचे पोहे’ या नांवाच्या पुस्तकांत संग्रहित आहेत. त्यांच्या व न० चिं० केळकर यांच्या कांहीं लघुकथा ‘कथासप्तकांत’ वाचावयास मिळतील. त्यांच्या विवेचनात्मक व टीकात्मक निबंधांचा संग्रह ‘कोलहटकरांचा लेखसंग्रह’ या नांवाने प्रसिद्ध झाला आहे. त्यांच्या कांहीं कविता ‘गीतोपायन’ नांवाच्या संग्रहांत प्रसिद्ध झाल्या आहेत.

‘आयुनिक मराठी वाङ्मयांतील विनोदयुगाचे ‘प्रवर्तनकार’ असें रा. न० चिं० केळकर यांनी कोळहटकरांसंबंधी म्हटले आहे. पूर्वी विनोदावरच भर दिलेले लेख नसत; ते लिहिण्यास कोळहटकरांनी सुश्वात केली. त्यांच्या विनोदांत शाब्दिक कोट्या तर आहेतच, पण याहून अधिक योग्यतेचा जो विनोद—म्हणजे प्रसंगनिष्ठा, विसंगति, अतिशयोक्ति वैरेवर आधारलेला जो विनोद— तोहि यांच्या लेखांत उत्कटत्वानें दिसून येतो. सामाजिक व धार्मिक सुधारणा ब्हावी अशा प्रकारचा त्याच्या लिखाणाचा रोख आहे. अभिमानास थड्येसारखें चांगले अंजन नाही हा आपला नेहमीचा अनुभव आहे असें ते म्हणतात; व हरतच्छेचा दुरभिमान दडवण्याकरितां विनोदात्मक अंजनाचा ते उपयोग करतात. अध्यक्ष ज्योतिष-संमेलन, सांगली, १९२०; अध्यक्ष कवि-संमेलन, पुणे, १९२२; अध्यक्ष साहित्य-संमेलन, पुणे, १९२७.

**संदर्भग्रंथः**—कोळहटकरांचे चरित्र ( खानोलकर ); कोळहटकरांचा लेख-संग्रह व त्याला जोडलेली श्री. न० चिं० केळकरांची प्रस्तावना; सर्वसामान्य विनोदासंबंधी श्री० न० चिं० केळकर यांचे ‘सुभाषित व विनोद’; कोळहटकरांचे आत्मचरित्र; ( कोळहटकरांचे चरित्र वि० स० खांडेकर व ग० च्य० माडत्योलकर लिहीत आहेत तें वाचनीय असणारच. )

---

## संत व सत्संगाची महती

**लक्ष्मण रामचंद्र पांगारकरः**—( जन्म शके १७९४, आषाढ वय ११, वृधवार ३१ जुलै १८७२ ). शिक्षण बहुतेक पुणे न्यू इंगिलश स्कूल, व फर्युसन कॉलेजांत. मॅट्रिक १८३१; बी. ए. १८९९. ५-६ वर्षे पंढरपूर, पुणे व उमरावती येथे शिक्षकांचे काम केल्यानंतर १९०७ चे फेब्रुवारीत त्यांनी ‘मुमुक्षु’स जन्म दिला. हा प्रथम १३ वर्षे साताहिक व नंतर मासिक स्वरूपांत प्रसिद्ध होत आहे. त्यांनी तीस-एक लहानमोठे ग्रंथ लिहिले असून त्यांपैर्की कांहींची नांवे खाली दिली आहेत:—

१९०४—भक्तिमार्गप्रदीप, निवंधमालेचे स्वरूप व कार्य, मोरोपंती वैचे, १९०८:—मोरोपंतांचे चरित्र; १९१०:—एकनाथचरित्र; व नाथभागवत; १९१२:—ज्ञानेश्वरचरित्र; १९२०:—तुकारामचरित्र; १९२३-२४:—सार्थ दासबोध, मनोबोध; १९३२:—मराठी वाढऱ्याचा इतिहास, खंड-१, व २.

त्यांनी महाराष्ट्रभर व बाहेरहि प्रवास, यात्रा, व्याख्याने व प्रवचने यांचे योगाने पारमार्थिक वाढऱ्य लोकांत प्रसुत केले. यांची प्रवृत्ति अध्यात्म-मार्गांकडे विशेष असून त्यांची वाणी रसाळ व श्रोत्यांना तल्लीन करून सोडणारी आहे.

---

## माझी आगगाडी कशी चुकली

नरसिंह चिंतामण केळकर:—( जन्म १८७२ ). हे मोठे विद्वान्, मार्मिक व चतुरस्त लेखक आणि संपादक आहेत. ‘मराठे व इंग्रज’ आणि ‘सुभाषित व विनोद’ हे विवेचनात्मक ग्रंथ; तसेच ‘सरोजिनी’, ‘नवर-देवाची जोडगोळी’ ही रूपांतरात्मक नाटके; व ‘चंद्रगुप्त’, ‘तोतयाचे बंड’, ‘कृष्णार्जुनयुद्ध’ व ‘भानुदास’ ही त्यांची स्वतंत्र नाटके प्रसिद्ध आहेत. लो. टिळक यांचे मोठे चरित्र, आयर्लॅडचा इतिहास, तसेच गॅरिवाळ्डी व आयरिश देशभक्तांची चरित्रे यांनी लिहिली आहेत. ‘नवलपूरचा संस्थानिक’ या नांवाची एक कादंवरीहि त्यांनी लिहिली आहे. त्यांचे केसरीतील किरकोळ लेखहि पुस्तकरूपाने संग्रहित केलेले आहेत व ते वाचनीय आहेत. समर्पक दाखले, विचारांचा समतोल्पणा, सुसंस्कृत विनोदाची छटा, भाषेची ठाकटिकी इत्यादि विशेष त्यांच्या लेखनांत व भाषणांत दिसून येतात.

संदर्भग्रंथ:—‘केळकर’ ( त्यांच्या ६१ व्या वर्षाच्या निमित्ताने प्रसिद्ध झालेला मोठा ग्रंथ; यांत त्यांचे चरित्र असून त्यांच्या हरतच्छेच्या वाढऱ्यात्मक कामगिरीचे परीक्षण केले आहे. ) एका ‘परिचित’ने ‘लोकशिक्षणां’त अॅगस्ट १९३२ मध्ये प्रसिद्ध केलेला टीकात्मक लेख मननीय आहे. ‘प्रतिभें’त ( वर्ष १, अंक १६ मध्ये ) रा. वि. स. खांडेकर यांनी केळकरांचे स्वभावचित्र काढले आहे तें वाचनीय आहे.

---

## न्यायाची सूक्ष्म दृष्टि

कृष्णाजी प्रभाकर खाडिलकरः—( जन्म १८७२ ). बी. ए. १८९२. १८९२-९४ सांगली हायस्कूलमध्ये शिक्षक. १८९७ केसरी संस्थेत दाखल. १९०२ नेपालप्रवास. १९०८-१० केसरी मुख्य संपादक. हे प्रथम केसरीच्या संपादकवर्गीतले ओजस्वी लेखक या नात्यानें ख्यातीस आले. टिळकांच्या मृत्युनंतर ते 'लोकमान्य' नांवाच्या दैनिकाचे संपादक झाले, व नंतर कांहीं वर्षे स्वतःच्या मालकीचे 'नवाकाळ' पत्र ते चालवीत होते. केसरीचे मुख्य संपादक होण्यापूर्वीच त्यानीं नाट्यलेखनाच्या क्षेत्रांत प्रवेश केला होता ( १९०३ ). मराठी भाषेत त्यांच्या नाट्यकृती चिरकाल टिकणाऱ्या आहेत. यांची कांचनगडची मोहना, सर्वाई माधवरावांचा मृत्यु, बायकांचे बंड, कीचकवध, भाऊबंदकी, सवतीमत्सर वगैरे गद्य; व मानापमान, विद्याहरण, स्वयंवर, भेनका, द्रौपदी, सावित्री इत्यादि संगीत नाटके सर्वविश्रृत असून रंगभूमीवर उठावदारपणामुळे लोकप्रिय गणर्लीं गेलीं आहेत. युरोपीय महायुद्धाच्या काळांत त्यानीं चित्रमयजगतमध्ये दरमहा युद्धाची हालहवाल—मागत्या-पुढत्या परिणामांच्या विवेचनासह—लिहिण्याचा क्रम ठेवला होता. केसरीत लिहिलेले यांचे अनेक लेख विचार आणि भाषाशैली या दोन्ही दृष्टीनी अभ्यास करण्यालायक आहेत.

संदर्भग्रन्थः—स्वाडिलकरांची नाट्यसृष्टि ( धारपुरे ); महाराष्ट्र नाट्यकला च नाट्यवाङ्य ( दंडवते ); नाट्याचार्य स्वाडिलकर ( श. ना. सहस्रबुद्धे ).

## माझा पहिला डुकर

जनरल नानासाहेब गणपतराव शिंदे:—( जन्म १८७६ ). शिक्षण बडोदा कॉलेज. १८९५ मध्ये सैन्यांत नौकरीस आरंभ. १९०५ मध्ये कॅट्टन् कमॅंडिंग, १९१० भेजर कमॅंडिंग; १९१७ ए. डी. सी. डु हिज् हायनेस, व कर्नल कमॅंडिंग; १९२२ काढी जिल्हांत दरवडेखोरांना पकडण्याच्या कामागिरीवर; जी. ओ. सी. १९२७ 'राजरत्न' सुवर्णपदक मिळाले; स्वागताध्यक्ष, साहित्य संमेलन, बडोदे, १९३५.

यांनी बडोदे संस्थानांतील सैन्यासंबंधीच्या नियमांच्याद्वारा वगैरे कांहीं मराठी व इंग्रजी पुस्तके संस्थानाकरितां लिहिलेली आहेत. यांनी स्वतः प्रसिद्ध केलेली पुस्तके पुष्कळ व निरनिराळ्या विषयांवर आहेत. पैकी कांहीं खालीं दिलीं आहेत:—

१ मराठ्यांच्या प्रसिद्ध लढाया. २ हिंदुस्थानचा लष्करी इतिहास.  
३ सुविचारतनमाला. ४ शिस्त. ५ एका शिपायाचे आत्मचरित्र.

शिकारीसंबंधाने, पानपतच्या वगैरे लढायांसंबंधाने त्यांनी अनेक मासिकांत जे लेख लिहिले आहेत ते पुस्तकरूपाने संग्रह करण्यासारखे आहेत. लढाया, शिकार, खेळ वगैरेसंबंधाने त्यांना प्रत्यक्ष माहिती असल्यामुळे त्यांच्या भाषेत एक प्रकारचा जिवंतपणा असून त्या त्या विषयांतील पारिभाषिक शब्द त्यांच्या लिहिण्यांत सहजगत्याच येतात.

## शिवाजी

अण्णा बाबाजी लट्टे:—(जन्म १८७८). शिक्षण डेक्न कॉलेज; एम्.ए., एल्लेल. बी. कोल्हापूर येथील राजाराम कॉलेजमध्ये इंग्रजीचे प्रोफेसर (१९०७-११); एज्युकेशनल इन्स्पेक्टर-कोल्हापूर (१९१४); ‘डेक्न रयत’चे संपादक (१९१८-२०); लेजिस्लेटिव असेंबलीचे सभासद (१९२१-२३); युनिव्हर्सिटी रिफॉर्म कमिटीचे सभासद (१९२४); कोल्हापूरचे दिवाण (१९३० पर्यंत); युद्ध चेळगांवास विकिली. यांची पुस्तके:—

(1) Introduction to Jainism; (2) Growth of British Empire in India; (3) Memoirs of Shahu Chhatrapati, (४) मराठी वर्तमानपत्रे व मासिके यांतील लेख. हे उदारमतवादी असून समाजसुधारणा व राजकीय सुधारणा यांकडे यांचे विशेष लक्ष आहे. संस्थानी राजकारणासंबंधी तर ते तज्ज्ञापैकीं एक आहेत. त्यांच्या मतांमध्ये समतोलपणा असून भाषेत सरठपणा व स्पष्टवर्तेपणा हे गुण विशेष दृष्टीस पडतात.

## विभूति व परिस्थिति

माधव श्रीहरि ऊर्फ बापूजी अणे:—(जन्म १८८० ऑगस्ट २९); शिक्षण—बी. ए. १९०२ कलकत्ता; बो. एल. १९०७; यवतमाळचे सुप्रसिद्ध वकील, व महाराष्ट्रांतील राजकीय पुढाऱ्यांपैकीं धडाडीचे एक. हे केवळ राजकारणांतच लक्ष देतात असें नसून वाढ्याचा व्यासंगहि त्यांस पहिल्यापासून आहे. निःशब्दप्रतिकार, धर्ममीमांसा, मराठी वाढ्यांतील मासिके, इत्यादि निर्बंध व लेख आणि भाषणे यांचा संग्रह यवतमाळ येथील ‘बापूजी वाढ्यमंडळ’ने प्रसिद्ध केला आहे तो वाचनीय आहे. याशिवाय १०।१५ ग्रंथांस त्यांनी प्रस्तावना लिहिल्या आहेत. पैकीं आनंदगीत (भाग १२।३), उत्तमशोककृत प्राकृत सप्तशति, लो० टिळकांच्या आठवणी व आख्यायिका, कर्मवीरने प्रसिद्ध केलेले लो० टिळकांचे चरित्र, गोसावीसांप्रदाय (भाग १), पतितपरावर्तन, इत्यादि ग्रंथांना लिहिलेल्या प्रस्तावना बन्याच विस्तृत व विद्वत्तापरिपूर्ण आहेत. १९२९ सालीं ग्वालेर येथे भरलेल्या साहित्य-संमेलनाचे ते अध्यक्ष होते. सध्यां त्यांनी ‘श्रीकृष्णचरित्र व द्वापरकालीन भरतखंड’ आणि ‘महाभारतासंबंधीं काहीं विचार’ हे दोन ग्रंथ लिहिण्याकरितां हातां घेतले आहेत. १९२० पासून १० वर्षे वळ्हाड प्रांतिक काँग्रेस कमिटीचे अध्यक्ष. १९२३ वळ्हाडतके असेव्हीत सभासद.

यांची भाषा सरळ, ओजस्वी व जुन्या संस्कृत वाढ्यांतील दाखले, श्लोक, उपमादि अलंकार, इत्यादिकांनी युक्त अशी असते.

संदर्भग्रंथ:—१ अणे यांचे चरित्र (श्री० स. ह. चहाळ यांनी लिहिलेले). २ लोकनायक अणे यांचे लेख व भाषणे (संग्राहक-भीमराव हणमंत जतकर, यवतमाळ). ३ लो० ना० बापूजी अणे (दा. वै. आठव्ये, लोकशिक्षण, नोव्हेंबर १९३२).

## ‘हक्क’ का ‘प्रेम’

वामन मल्हार जोशी:—(जन्म १८८३). शिक्षण डेक्कन कॉलेज, बी. ए. १९०४; फेलो १९०४-६; एम. ए. १९०६. समर्थ विद्यालयाला

मिळाले १९०७; मराठा व मेसेज़ यांचे उपसंपादक १९१३-१६; ‘विश्ववृत्ता’चे सहसंपादक १९१८; १९१८ पासून प्रोफेसर (मराठी व मानसशास्त्र); भारतवर्षीय महिला विद्यापीठ; आजन्म-सेवक अनाथ बालिकाश्रम मंडळ-हिंगणे १९२० पासून; अध्यक्ष साहित्यसंमेलन, मुंबई १९३०. यांनी रागिणी, नलिनी, सुशीलेचा देव आणि ‘इन्दु काळे व सरला भोळे’ या चार कादंबन्या; ‘आश्रम-हरिणी’ ही एक लहानशी कादंबरी; ‘नीतिशास्त्र-प्रवेश’ व ‘साक्रेटिसाचे संवाद’ हीं दोन गंभीर विषयावरील पुस्तके; ‘नवपुष्पकरंडक’ हें किरकोळ गोष्ठीचा वैगेरे संग्रह करणारे पुस्तक; तसेच ‘विचार-विलास’ हें निरनिराक्रया प्रकारच्या लेखांचे संग्रहात्मक पुस्तक, अशा प्रकारची वाङ्गमयसेवा केली आहे. रा० न. र. फाटक ‘गद्यमुक्ताहारांत’ म्हणतात:—

“यांनी लिहिलेल्या कादंबन्यांत ‘रागिणी’ ही कादंबरी विशेष लोक-प्रिय झाली आहे. यांचे लेख समतोल, विचारप्रवर्तक व ज्ञानप्रचुर असे असतात. यांनी लिहिलेल्या वाङ्गमय विषयावरील टीका बहुतेक ‘विविध-ज्ञानविस्तारांतून’ प्रसिद्ध झाल्या आहेत; आणि त्या टीकांचा रोख ग्रंथकाराचे रहस्य ओळखून त्याच्या कृतीशीं समरस होऊन गुणदोषविवेचन करावयाचे असा असतो.”

**संदर्भग्रंथ:**—‘रत्नाकर’मधील १९३० एप्रिलच्या अंकांत रा. येरवडेकर यांनी लिहिलेले चरित्र पहा. तसेच ‘मे’च्या अंकांतालि प्रो० मायदेव यांनी लिहिलेले स्वभावचित्र; ना. म. पटवर्धन यांनी ‘प्रतिभें’त लिहिलेले स्वभावचित्र; रा० रा. प्र. कानेटकर यांनी लिहिलेले चरित्र.

## महानुभावीय मराठी वाङ्गमय

यशवंत खुशाल देशपांडे:—वन्हाडांतील प्राचीन देशपांडे घराण्यांत जन्म (ता. १४९-१८८४). शिक्षण अमरावती व मुंबई येथें; मराठी व इंग्रजी विषय घेऊन त्यांनी एम. ए., एलएल. बी. झाल्यावर यवतमाळ येथें वकिलीचा व्यवसाय सुरु केला. प्राचीन मराठी वाङ्गमय आणि इतिहास

यांच्या संशोधनाचा पहिल्यापासून व्यासंग. संशोधनाचें केंद्र वळ्हाडांत व्हावें म्हणून यवतमाळ येथे 'शारदाश्रम' संस्था स्थापन केली. महानुभावीय मराठी वाङ्मय, विष्णुदासांची कविता, श्रीक्रिद्धिपूरवर्णन हे ग्रंथ व कांहीं निबंध या मंडळामार्फत प्रसिद्ध करविले आहेत. प्राचीन मराठी वाङ्मयांतून नरेंद्रकविकृत लीलाचरित्र, रुक्मणीहरण, इत्यादि ग्रंथ सटीप व विचिकित्सक प्रस्तावनांसह लैकरच प्रसिद्ध करणार आहेत. हे नागपूर युनिव्हर्सिटीचे सभासद, इंडियन् दिस्ट्रिक्ट रेकर्ड्स् कमिशनरचे ३ वर्षे सभासद असून वाङ्मयक्षेत्रांत त्यांनी चांगले नांव मिळविलेले आहे.

यांची भाषा अलंकारादिकांनी भंडित नसली तरी साधेपणा व सरळपणा यांमुळे आणि संशोधकाची वृत्ति तिच्यांत प्रतिबिंधित होत असल्यामुळे ती लोकांना प्रिय होते.

---

## कवितेचें कर्तृत्व

**राम गणेश गडकरी:**—( १८८५ ते १९१९ ) हे कवि, विनोदी लेखक व नाटककार म्हणून प्रसिद्ध आहेत. कवित्वाच्या बाबर्तीं 'केशवसुत' व बाकीच्या दोन बाबर्तीं त्यांनी श्रीपाद कृष्ण कोल्हटकर यांना प्रथम गुरु केलेले दिसते. पण गडकन्यांचेहि वैशिष्ट्य आहेच आहे. 'वाग्वैजयंती' नांवाच्या पुस्तकांत त्यांच्या बहुतेक स्फुट कविता प्रसिद्ध झाल्या आहेत. त्यांचीं नाटके म्हणजे—( १ ) प्रेमसंन्यास, ( २ ) पुण्यप्रभाव, ( ३ ) भावबंधन, ( ४ ) एकच प्याला व ( ५ ) राजसंन्यास ( अर्धवट राहिलेले ). 'वेड्यांचा बाजार' हे फार्सवजा नाटक व 'मूकनायक' नांवांचे अगदीं लहान—पांच मिनिटांत वाचून होईल असें नाटक हींहि वाचनीय आहेत. 'संपूर्ण बाळकराम' या पुस्तकांत त्यांचे बरेचसे विनोदी लेख आलेले आहेत.

**संदर्भग्रंथ:**—( १ ) गडकरी-व्याक्ति व वाङ्मय ( वि. स. खांडेकर ); ( २ ) गडकन्यांचा विनोद ( शि. गो. भावे ); ( ३ ) गडकरी ( हर्षे ); ( ४ ) संपूर्ण बालकराम या पुस्तकास लिहिलेली रा. अत्रे यांची प्रस्तावना.

---

## एका अस्पृष्टाच्या डायरीतील पाने

श्रीपाद महादेव माटेः—( जन्म १८८६ ). शिक्षण सातारा व पुणे येथे. एम. ए. मराठी विषय घेऊन. बी.ए. ज्ञाल्यापासून शिक्षकाचे काम. ( प्रथम न्यू इंग्लिश स्कूलमध्ये, नंतर नूतन मराठी विद्यालयांत. आतां सर परशुरामभाऊ कॉलेजांत प्रोफेसर.) उत्तम शिक्षक म्हणून त्यांची फार स्व्याति आहे. १९०८ मध्ये ‘काळ’ पत्रांत व नागपूरच्या ‘देशसेवका’त त्यांनी कांही लेख लिहिले. लेखनाचा हा उपक्रम आतांपर्यंत चालू आहे. १९१७ पासून अस्पृश्योद्धाराचे काम त्यांनी हाती घेतले असून त्यांत ते मानापमान न पाहतां, जिवापाड मेहनत करीत आहेत. सामाजिक सुधारणा ही समाज-शास्त्राला धरून असावी असा त्यांचा कटाक्ष आहे; व ते समाजशास्त्राचा हि चांगला अभ्यास करीत असतात. अस्पृश्योद्धार वैरे सामाजिक प्रश्नांसंबंधी तसेच वाङ्मयात्मक विप्रवारहि त्यांनी केसरी, रत्नाकर वैरे नियतकालिकांत लेख लिहिले असून ‘बालकवि’ व ‘माधवानुज’ यांच्या कवितासंग्रहांना त्यांनी मोळ्या मार्भिक प्रस्तावना लिहिल्या आहेत. त्यांनी कांही कविताहि लिहिलेल्या आहेत. ‘पाश्चात्य पुस्तप्रेष्ठ’ या पुस्तकांत त्यांनी कांही पाश्चात्य थोर पुस्तपांची चरित्रे दिली असून ती वाचनीय आहेत. यांनी ‘केसरीप्रबोध’ व ‘महाराष्ट्र सांवत्सरिक’ असे दोन उपयुक्त संदर्भ-ग्रंथ संपादिलेले आहेत. ‘अस्पृष्टाचा प्रश्न’ हा ग्रंथ त्यांच्या नांवलौकिकांत भर घालणारा आहे.

माटे यांच्या भाषेत जुनीं काब्ये, चत्वारी, वैरेंतील शब्द, त्याचप्रमाणे खेळ्यांत राहणाऱ्या लोकांच्या तोंडीं असलेले शब्द हे मधून मधून पेरलेले असतात. त्याचप्रमाणे नवीन शब्द बनविण्याची त्यांना फार आवड आहे. यामुळे त्यांच्या भाषेत पुष्कळ वेळां सामर्थ्य व अर्थानुगमित्व उत्पन्न झाले असले तरी क्वचित् प्रसंगीं थोडासा क्लिप्पणा व विजोडपणा हे दोप उत्पन्न झालेले दिसतात.

---

## तीन नाट्यछटा

शंकर काशीनाथ गगें:—हे ‘दिवाकर’ या नांवानें नाट्यछटा लिहीत असत. यांचा जन्म सन १८८९ साली पुणे येथे झाला व ते १ ऑक्टोबर सन १९३१ रोजीं वारले. त्यांचे सर्व शिक्षण पुणे नूतन मराठी विद्यालयांत झाले; व ते १९१६ पासून अखेरपर्यंत न०० म० विद्यालयांतच इंग्रजीचे प्रत्यक्ष पद्धतीने शिक्षिणारे एक नाणावलेले शिक्षक म्हणून प्रसिद्ध होते. मध्यंतरीच्या काळांत ( १९०९ ते १२ पर्यंत ) ते पोलीस सुपरिटेंडेंटचे ऑफिसमध्ये होते. पुढे १९१२-१५ पर्यंत डिप्रेस्ड छासेस मिशनच्या सेट्रल प्रायमरी स्कूलमध्ये शिक्षक होते. वयाच्या अकरा-वाराव्या वर्षांपासून यांना सुप्रिसिद्ध नट गणपतराव जोशी यांच्या शाहू नगरवासी नाटक मंडळीच्या नाटकांचे प्रयोग पाहण्याचे बरेच योग आले. यांच्या वडिलांना नाटकांचा बराच नाद असल्यामुळे गर्गे यांना अभिनयकुशल नटांची नाटके पाहण्याची संधि लाभली, व या निमित्ताने गद्य नाटकांतील स्वगत भाषणांचा त्यांच्यावर बराच परिणाम झाला होता. कै० प्रिं वा. ब. पटवर्धन यांच्या साहचर्याने त्यांना इंग्लिश कवि ब्राउनिंग याच्या काव्याची गोडी लागली. ब्राउनिंगचे Dramatic Monologues ( आत्मकथनात्मक एकपात्री संभापणे ) वाचून यांना नाट्यछटा लिहिण्याची स्फुर्ति झाली. नाट्यछटा हें नांव कै० वा. ब. पटवर्धन यांनी सुचविले. मराठी आधुनिक कवीपैकीं केशवसुत यांचे हे मोठे भज्ज होते. १९१३ साली यांनी केसरीत नाट्यछटा लिहिण्यास सुरुवात केली. यांच्या नाट्यछटा सुमारे ६० असून त्या पुस्तकरूपाने एकत्र प्रसिद्ध झाल्या आहेत. नाट्यछटेचा प्रकार कै० दादा गोगटे यांनी मनोरंजनमध्ये ‘नेपथ्यपाठ’ लिहून व रा० कुलकर्णी यांनी ‘करमणुकी’मध्ये तसेच लेख लिहून १९१० चे सुमारास सुरु केला होता; पण त्या वेळी नाट्यछटा हें नांव रुढ नव्हते. हें नांव व हा प्रकार रुढ करण्याचा मान गर्गे यांचा आहे ( विविधवृत्त १६ जुलै १९३३ पहा.)

लिहिलेली पुस्तकेः—‘कार्कून’, ‘आय. सी. एस.’ हीं नाटके आहेत. सदरहू नाटकांची पुस्तके अप्रसिद्ध आहेत. तीं लवकरच प्रसिद्ध होतील.

## कहाणी

दत्तो वामन पोतदारः—जन्म शके १८१२. मुक्काम चिरवाडी, जि० कुलाबा. कन्हाडा ब्राह्मण, गोत्र अत्रि. मैट्रिक ( नू० म० विद्यालय, शके १८२८ ); बी. ए. ( फर्युसन कॉलेज १८३२ ); शिक्षक ( नू० म० विद्यालय शके १८३४ ); आजीव-सभासद ( शिक्षण-प्रसारक मंडळी, शके १८३७ ).

यांचा स्वदेशाभिमान व स्वभाषाभिमान प्रसिद्ध असून त्यांचे कर्तृत्वहि वाखाणण्याजोगे आहे. इतिहास-संशोधनाकडे त्यांचे विशेष लक्ष असून पुणे येथील इतिहास-संशोधन मंडळाच्या आधारस्तंभापैकीं ते एक आहेत. १८३४ ते ३९ पर्यंत वसंत व्याख्यान-मालेचे ते चिटणीस होते. त्यांचे 'मराठी गद्याचा इंग्रजी अवतार' हे शके १८४४ मध्ये प्रसिद्ध झालेले पुस्तक मराठी गद्याच्या इतिहासजिज्ञासुंस अत्यंत उपयुक्त आहे. रा० न. चि॒. केळकर यांनी लिहिलेल्या 'मराठे व इंग्रज' या पुस्तकाचे रा॒. पोतदारांनी केलेले विस्तृत परीक्षणहि ('मराठे-इंग्रज परीक्षण' शके १८४४) वाचनीय आहे. त्यांनी शाळांतील मुलांना वेळोवेळी केलेला 'वासंतिक उपदेश' विद्यार्थ्यांना फार बोधप्रद आहे. त्यांचे दुसरेहि अनेक लेख मराठी मासिकांत निरनिराळ्या वेळी प्रसिद्ध झाले आहेत. ते इंडियन हिस्टॉरिकल रेकर्ड कमिशनचे जादा जोड-सभासद होते.

त्यांची भाषा अस्सल मराठी वळणाची असून तिच्यांतील लहान लहान, ठसकेबाज, जुन्या ऐतिहासिक शब्दांनीं व वाकप्रचारांनीं युक्त अशा वाक्यांनीं तिला एक प्रकारचे वैशिष्ट्य आले आहे.

## पश्चात्तस भिक्षु

चिंतामण विनायक जोशीः—जन्म पुणे येथे १९ जानेवारी १८९२ रोजी. शिक्षण-नूतन मराठी विद्यालय व फर्युसन कॉलेजामध्ये. एम्. ए. झाल्यावर ४ वर्षे यांनी शिक्षकांचे काम केले. १९२० ते १९२९ पर्यंत

बडोदा कॉलेजांत मराठी, इंग्रजी व पाली भाषांचे प्रोफेसर झाले. त्यांतच १९२८ मध्ये बडोदे राज्याच्या मुख्य दफ्तरदाराचे जागीं नेमणूक झाली व त्याच जागीं हलीं आहेत. बडोदा येथील दहाव्या साहित्यसंमेलनाचे ते चिटणीस होते; त्याचप्रमाणे ‘सहविचार’ दैमासिकाचे सहसंपादक होते. त्यांचे विनोदी लेख वेळोवेळी निरनिराळ्या मासिकांतून प्रसिद्ध झाले आहेत. त्यांनी ‘एरंडाचे गुन्हाळ’, ‘संशयाचे जाळे’, ‘जातकांतील निवडक गोषी’, ‘मऱ्युअल औफ पाली’, ‘सद्भमण्पकासिनी’, ‘वायफलाचा मला’ इत्यादि पुस्तके लिहिली आहेत. यांच्या लेखनांत स्वतंत्रता, विनोद व एक प्रकारचा खोचदारपणा हे गुण दृष्टीस पडतात. (रा० वा. वि. जोशी, वकील बडोदे, यांनी २७।३।३३ च्या ‘प्रतिमे’च्या अंकांत प्रो० जोशी यांचे स्वभावचित्र काढलेले आहे ते पहा.)

---

## बेगम दिलआरा

सौ० आनंदीबाई शिर्के:—जन्म १८९२ बडोदे येथे. प्राथमिक शिक्षण बडोदे संस्थानांत निरनिराळ्या प्रांतीं गुजरार्थीतून व मराठीतून. यांची युनिव्हर्सिटीची कोणतीहि परीक्षा झाली नाहीं, तथापि त्या इंग्रजीहि जाणतात; त्यांना हिंदीहि येते. हरिभाऊ आपटयांची ‘पण लक्षांत कोण घेतो’ व गुजरार्थीतील ‘सरस्वतिचंद्र’ या कादंबन्या अगदीं लहानपणीच त्यांच्या वाचनांत आल्या. “इतक्या लहानपणीं कीं, त्या कात्पनिक कादंबन्या न वाटतां, खन्याखुन्या गोषी मला त्या वेळीं वाटत” असे त्या एके ठिकाणी म्हणतात. वरील कादंबन्यांप्रमाणे आपणहि खन्या गोषी सभोवतालांतून शोधून काढून लिहाव्या असे तेब्हांपासून त्यांस वाढू लागले. यांचे माहेरचे नांव अनसुया असे होते. तथापि त्यांनी प्रथम ‘कुमारी आनंदी’ हे टोपण नांव घेऊन कांहीं गोषी लिहिल्या. ‘शारदाचाईचे संसारचित्र’ ही त्यांची पहिली गोष्ट असून ती १९१० साली मासिक मनोरंजनामध्ये प्रसिद्ध झाली. ‘बेगम दिलआरा’ ही ‘मराठा मित्र’ मासिकांत प्रसिद्ध गोष्ट श्री० तात्यासाहेब कोल्हटकर यांना फार आवऱ्यून त्यांनी लेखिकेस एक अभिनंदनपर पत्र लिहिले होते. श्री० कोल्हटकर यांचे वरील गोषीकडे जसे लक्ष

वेधले तसेच आणत्वी एका व्यक्तीचेहि लक्ष वेधले व ती व्यक्ति म्हणजे त्या वेळचे 'मराठा मित्र' मासिकाचे सहसंपादक श्री० शी. स. शिंके ही होय. 'कु० आनंदी' यांच्या मराठा मित्र मासिकांत प्रसिद्ध झालेल्या सर्व गोष्टी रा० शिंके यांच्या नजेरेखालून जात; तथापि १९१३ एप्रिलपर्यंत उभयतांचा प्रत्यक्ष परिचय नव्हता. नंतर त्याच वर्षी १८ डिसेंबरला उभयतांचा विवाह झाला. श्री० शिंके हे डिस्ट्रिक्ट स्कूल बोर्डाचे अँडमिनिस्ट्रेटिव्ह ऑफिसर आहेत, व सौ० आनंदीचाई शिंके याहि त्याच चोर्डीत गेली ७ वर्षे समासद आहेत. त्यांच्या गोष्टीचा दुसरा संग्रह 'कुंजविकास' नांवाचा दोन वर्षांपूर्वी प्रसिद्ध झाला आहे.

## स्वार्थत्यागाची मीमांसा

नारायण सीताराम फडके:—जन्म ४-८-१८९४. मॅट्रिक्युलेशन न०० म० विद्यालय; एम. ए. फर्युसन कॉलेज; १९१६-१९ प्रोफेसर न्यू पूना कॉलेज; १९२६ पासून प्रोफेसर राजाराम कॉलेज, कोल्हापूर. हे इंटर-मीजिएटचे वर्गीत असतांनाच लेख लिहू लागले. यांची 'अल्ला हो अकबर' ही पहिली कादंबरी ते एम. ए. चा अभ्यास करीत असतांना ( १९१६ ) प्रसिद्ध झाली. आज त्यांच्या नांवावर २०-२५ पुस्तके प्रसिद्ध असून त्यांपैकी ७-८ कादंबन्या आहेत. या कादंबन्यांपैकी 'अटकेपार', 'दौलत', 'जादूगार', 'निरंजन', 'उद्धार' व 'कलंकशोभा' या विशेष लोकप्रिय आहेत. 'काश्मीरचा गुलाब' या नांवाची त्यांची कादंबरी लवकरच प्रसिद्ध होणार आहे. यांनी युगांतर नाटक लिहिले आहे. यांच्या गंभीर स्वरूपाच्या पुस्तकां-पैकी 'प्रतिभासाधन', 'आजकालच्या तरुण स्त्री-पुरुषांपुढील प्रश्न', 'मानस-मंदिर', 'आधुनिक गीता' हीं विशेष प्रसिद्ध आहेत. पहिल्या पुस्तकाला आधारभूत असे अनेक ग्रंथ असले तरी विद्वानांचे विचार पचवून व स्वतः विचार करून त्यांनी ते लिहिले असल्याबद्दल त्यांत प्रत्यन्तर पुरावा आहे. या ग्रंथामुळे मराठी टाकिशास्त्रात्मक ग्रंथांमध्ये चांगली भर पडलेली आहे. चरित्रात्मक वाङ्मयामध्येहि त्यांनी भर घातली असून त्यांचे स्फुट निंबंध व किरकोळ लेख तर पुष्कळच आहेत. यांतील कांही व्यक्तिवैशिष्ट्यात्मक सुंदर

नियंथं 'गुजगोष्टी' नांवाच्या वाचनीय पुस्तकांत संग्रहित आहेत. त्यांनी इंग्रजीतहि ( Sex Problem in India, Psychology वरैरे ) कांही पुस्तके लिहिली आहेत.

हुवेहूच वर्णन करण्याची त्यांची हातोटी वाखणण्यासारखी असून त्यांच्या भाषेमध्ये एक प्रकारचा विलास, खेळकरपणा व नटवेपणाहि आहे. ललित-कलांवर त्यांची योग्य भक्ति आहे व याचे एक लहानसे उदाहरण म्हणजे त्यांच्या कांदंबन्यांतील कांही नायक इतर कांदंबन्यांतील नायकांप्रमाणे ठरीव ठशाचे नसून कलेचे अनन्य भक्त आहेत. कलाविलासामध्ये ध्येयाची फारशी लुडशूड नसावी असें जरी त्यांचे मत दिसले तरी व्यवहार हा ध्येयशून्य असावा असें त्यांचे मुळींच मत नाही. थोडक्यांत सांगावयाचे म्हणजे व्यवहाराला काल्पनिक ध्येयांच्या अस्मानांत न चढवितां उलट स्वर्गीय ध्येये भूमीवरील व्यवहारांत करी उतरवितां येतील हें त्यांनी सांगितले आहे.

( व्यजिपरिचयाकरितां ३ जुलै १९३३ च्या 'प्रतिभें'तील प्रो० वाडेकरांचा लेख पहा. )

## सुंदर चित्र

विष्णु सखाराम खांडेकरः—जन्म ( १८९८ ). शिक्षण प्राथमिक व दुर्यम सांगली येथे. पुढे फर्ग्युसन कॉलेजांत इंटरपर्फेट. शिरोडे ( जिं० रत्नागिरी ) येथील टयुटोरिअल इंगिलिश स्कूलचे हे हेडमास्टर असून सावंतवाडी येथे प्रसिद्ध होणाऱ्या 'वैनतेय' सासाहिकाच्या वाङ्यविभागाचे हे संपादक आहेत. १९३५ साली भरलेल्या गोवे प्रांताच्या साहित्यसंमेलनाचे ते अध्यक्ष होते. यांची प्रकाशित पुस्तके:—हृदयाची हांक, कांचनमृग, उल्का, दोन ध्रुव ( कांदंबन्या ); रंकाचे राज्य ( नाटक ); नवमलिका, ऊन-पाऊस, दंव-चिंदु ( कथासंग्रह ); गडकरी—व्यक्ति व वाङ्य; आगरकर—व्यक्ति व कार्य ( चरित्रात्मक नियंथ ); वायुलहरी ( कलात्मक नियंथ ). रा. खांडेकर व रा. माडखोलकर श्रीपाद कृष्ण कोल्हटकरांचे चरित्र लिहीत आहेत ते लवकरच प्रासिद्ध होईल. खांडेकरांनी 'छाया' या चित्रपटांचे कथानक लिहून त्या क्षेत्रांतहि पदार्पण केले आहे.

हे कोलहटकरांच्या पड्हशिष्यापैकी एक असून त्यांच्या लिखाणाची यांचेवर बरीच छाया पडली आहे, त्यांच्या भाषेत चमत्कारपूर्ण अलंकार व व मार्भिक कोटशा पुष्कळ असतात, परंतु अतिरेकामुळे क्वचित् प्रसंगी दोष उत्पन्न होतो. आधुनिक लघुकथालेखकांमध्ये तें पहिल्या पंतीतले असून टीकालेखकांमध्ये व काढबरीकारांमध्ये त्यांचे स्थान बरेच उन्च आहे. त्यांच्यामध्ये वक्तृत्वकलाहि चांगली आहे. ( चरित्राकरितां 'प्रतिभा' वर्ष १, अंक ११ पहा. )

---

## बोकड व माणूस

प्रलहाद केशव अव्रेः—( जन्म १८९८ ). शिक्षण-म० ए० सो० चें हायस्कूल व फर्ग्युसन कॉलेज, पुणे. १९१९ त बी. ए. झाल्यावर मुंबई येथील भर्डी हायस्कूलमध्ये शिक्षकाची नोकरी केली, व पुढे लौकरच तेथील बी. टी. कॉलेजमध्ये जाऊन त्या परीक्षेत त्यांनी १ ला नंबर भिळविला ( १९२६ ) बी. टी. झाल्यावर कांहीं वर्षे ते पुणे येथील 'कॅप एज्युकेशन सोसायटी'मध्ये हेडमास्टर म्हणून काम करीत होते. १९२८ मध्ये ते शिक्षणशास्त्राचा विशेष अभ्यास करण्याकरितां विलायतेस गेले व तेथील टी. डी. च्या परीक्षेतहि त्यांनी उत्तम लौकिक मिळविला. परत आल्यावर पुन्हा ते आपल्या मूळच्या जागेवर रुजू झाले, व सध्यां ते तेथेच काम करीत आहेत. महाराष्ट्रांतील प्रमुख शिक्षणशास्त्रज्ञांमध्ये त्यांची गणना होते. नुकतेच त्यांनी पुण्यासच 'आगरकर हायस्कूल' काढले आहे. ते 'मनोरमा' व 'अध्यापन' मासिकाचे संपादक होते.

यांनी 'केशवकुमार' या नांवानें बन्याच कविता लिहिल्या आहेत; व त्यांतील कांहीं विनोदी कवितांचा संग्रह 'झेड्हर्ची फुले' या नांवानें प्रसिद्ध झाला आहे. या पुस्तकानें त्यांना विशेष कवितीचा लाभ करून दिला; कारण अशा विनोदात्मक, उपहासात्मक, किंवा विडंबनात्मक कवितांचा इतका चांगला संग्रह मराठी वाढ्यांत अपूर्व होता. महाराष्ट्रारदा भाग २ यांत त्यांनी आधुनिक कवीच्या कवितांचा संग्रह केला आहे, गुरुदक्षिणा,

वीरवचन, साष्टांग नमस्कार, घराबाहेर, भ्रमाचा भोपळा, उद्यांचा संसार इत्यादि नाटके त्यांनी लिहिली आहेत. नाटकासंबंधी एक चर्चात्मक पुस्तक लिहिण्याचे त्यांनी योजिले आहे. तें प्रसिद्ध ज्ञात्यास एका चांगल्या पुस्तकाची भर पडेल.

यांचे गद्यलेखनहि मार्मिक व विनोदपूर्ण असते. त्यांच्या कांहीं लघु-कथाहि वाचनीय आहेत. यांनी प्रचलित क्रमिक पुस्तकांतील दोप लेखांच्या व व्याख्यानांच्या द्वारे लोकांपुढे मांडले असून स्वतःच्या कल्पनेप्रमाणे कांहीं शालोपयोगी क्रमिक पुस्तके त्यांनी तयार केली आहेत.

---

## मोरोपंतांनी देशाभिमानाची काव्ये कां लिहिलीं नाहीत ?

श्रीनिवास नारायण बनहट्टी:—(जन्म तारीख ६ मार्च १९०१). शिक्षण-पुणे, डेक्कन कॉलेज. १९२१ ते १९२३ दक्षिणफेलो, डेक्कन कॉलेज. एम. ए. १९२३; या परीक्षेत ‘ज्ञाला वेदान्त प्राईज’ वर्गे ३-४ बक्षिसे. एल्फेल. ची. १९२५; मराठीचे अध्यापक-एल्फिन्स्टन कॉलेज, मुंबई १९२६-२७; मराठीचे अध्यापक मॉरिस कॉलेज, नागपूर १९२७.

यांचे वडील नारायण दासो बनहट्टी हे मोठे व्युत्पन्न लेखक असून त्यांच्या चिरंजीवांचे संस्कृत-विषयक प्रेम व बहुश्रुतता हीं वडिलार्जित आहेत. यांनी ‘मयूरकाव्यविवेचन’ हा ग्रंथ लिहून मोरोपंतांविषयीच्या वाढ्यांत चांगली भर घातली आहे. ‘ज्ञानोपासना’ व ‘भारतीयांचे कर्तव्य’ या ग्रंथांत त्यांची बहुश्रुतता व व्यापक आणि मार्मिक बुद्धि दिसून येतात. यांनी ‘विष्णुशास्त्री चिपकूणकर यांचे आधुनिक आक्षेपक’, ‘मराठी वाढ्याचे आणखी एक अज्ञात दालन’, ‘लोकमान्य ठिळकांची धर्मविषयक मते’, ‘मराठी वाढ्याची पाठशास्त्री’ इत्यादि बरेच लेख निरनिराळ्या मासिकांत लिहिलेले आहेत. यांच्या लेखांत कोट्या, अलंकार वर्गेरेचा लखलखाट नसला तरी विवेचनाची सूक्ष्मता, विचाराचा समतोलपणा व भाषेचा भारदस्तपणा इत्यादि

गुण दिसून येतात. यांनी 'नवभारत ग्रंथमाला' नांवाची एक ग्रंथमाला संपादिलेली आहे.

---

## सुपारी

यशवंत गोपाळ जोशी:— जन्म १२ डिसेंबर १९०१, डिक्साळ येथे. शिक्षण:—इंग्रजी ४ थी पास. धंदा लिथोग्राफर.

यांचे शालीय शिक्षण जरी फार- किंवहुना मुळींच- झालेले नसले तरी अलीकडील लघुकथालेखकांमध्ये त्यांनी चांगलेंच नांव मिळविलेले आहे. यांच्या गोष्टींचा संग्रह 'पुनर्भैट' भाग १ व २ या पुस्तकांत झालेला आहे. यांची 'हिरकणी' ( कादंबरी ), 'संगीत श्रीमुखांत' व 'भोळाशंकर' हीं दोन नाटके प्रसिद्ध झालीं असून मोरपिसे ही स्वतंत्र सामाजिक कादंबरी व सुखाचा शोध हें नाटक अशी लवकरच प्रसिद्ध होणार आहेत. ““आवडत्या गोष्टी”” या नांवाच्या कथासंग्रहाचे यांनी संपादन केले आहे.

यांच्या लघुकथांमध्ये कात्पनिक ध्येये किंवा प्रेमप्रसंग यांचे विशेष वर्णन नसून सर्वसामान्य कुटुंबांमध्ये दिसून येणाऱ्या साध्या व स्वाभाविक प्रसंगांचे रसयुक्त व हृदयसपर्शी असें वर्णन असते. प्रसंग नेहर्मींचे, भाषा साधी, वर्णने अतिशयोक्तिरहित असें असून देखील त्यांत ध्येयवाद व सुसंस्कृत भावना गर्भित असल्यामुळे त्यांच्या लघुकथा थोड्याच दिवसांत बरीच प्रसिद्धि पावल्या आहेत.

---

# याच लेखकांनी लिहिलेलीं पुस्तके

|                                                                                   |        |
|-----------------------------------------------------------------------------------|--------|
| प्रो० वा. म. जोशी, एम. ए., महिलापाठशाला, एरंडवणे, पुणे ४.                         |        |
| * १ रागिणी ( आवृत्ति ३ री )                                                       | ३-०-०  |
| * २ आश्रमहरिणी ( आवृत्ति ३ री )                                                   | ०-६-०  |
| * ३ नलिनी                                                                         | २-४-०  |
| * ४ सुशीलेचा देव ( आवृत्ति २ री )                                                 | २-०-०  |
| ५ इंदु काळे व सरला भोळे                                                           | १-०-०  |
| * ६ नीतिशास्त्रप्रवेश ( आवृत्ति ३ री )                                            | ४-०-०  |
| * ७ साकेटिसाचे संवाद                                                              | ३-८-०  |
| * ८ नवपुण्यकरंडक                                                                  | ०-८-०  |
| * ९ विचारविलास                                                                    | ३-०-०  |
| * १० A Gist of the Geeta Rahasya ( प्रती संपल्या )                                | ०-८-०  |
| ¶ ११ वाञ्छयमाला पुष्प १ ले ( आवृत्ति २ री ) रा. ना. म. पटवर्धन<br>याचे सहकारितेने | १-४-०  |
| प्रिं० ना. म. पटवर्धन, एम. ए., एल. टी., अध्यापिकाशाला, हिंगणे.                    |        |
| * १ आमची ( दिवाळी ) ( आवृत्ति २ री )                                              | ०-६-०  |
| २ जगांतील मौजा ( आवृत्ति २ री )                                                   | ०-६-०  |
| ३ जगांतील मुले                                                                    | ०-१०-० |
| ४ साम्राज्यांतील आपले संवंघी                                                      | ०-१०-० |
| * ५ जगांतील प्रमुख दिके व ती पिकविणारे लोक                                        | ०-६-०  |
| ६ आमच्या इंदूंतॆ शिक्षण ( यशोदा चिंतामणी ट्रस्टने पुरस्कारिलेले )                 | १-०-०  |
| हिंगणे येथील अनाथबालिकाश्रम संस्थांमधील इतर<br>लेखक-लेखिकांनी लिहिलेलीं पुस्तके   |        |
| प्रो० धोंडो केशव कर्वे, बी. ए., संस्थेचे संस्थापक.                                |        |
| १ आत्मवृत्त ( आवृत्ति २ री )                                                      | ३-०-०  |
| २ संक्षिप्त आत्मवृत्त                                                             | ०-१२-० |

श्री० पार्वतीबाई आठवले, अनाथबालिकाश्रम.

१ माझी कहाणी ( आवृत्ति २ री )

२ My Story ( Translated by Rev. Abbott )

डॉ० कमलाबाई देशपांडे, जी. ए., पीएच. डी., महिलापाठशाळा, पुणे.

१ गीत-द्विदल ( रा० य. न. केळकर यांचे सहकार्यानें ) ०-८-०

कु० बाल्लभाई खरे, पी. ए., महिलाश्रम हायस्कूल, हिंगणे.

\*१ अलंकार-मंजूषा ३-८-०

२ हिंदु व्यवहार-धर्मशास्त्र ( श्री० का. न. केळकर यांचे सहकार्यानें )

४-०-०

\*३ रानफुले ०-४-०

४ खियांच्या हळांची सुधारणा ( श्री० का. न. केळकर यांचे सहकार्यानें )

०-४-०

कै० गो. म. चिपळूणकर, एम. ए., कन्याशाळा, पुणे.

१ Scientific Basis of Women's Education. Rs. ३-०-०

प्रो० वा. गो. मायदेव, एम.ए., महिलापाठशाळा, पुणे.

\*१ तांबे यांची कविता १-८-०

॥२ काव्यमकरंद ०-१०-०

\*३ गरिबाची गोष्ट ०-८-०

४ अभिनयगीत ( लहान मुलांकरितां गाणी ) ०-६-०

श्री० भा. धो० कर्वे, वी. एस्सी., वी. टी., एम. इड., अध्यापिकाशाळा, हिंगणे.

\*१ शिक्षणविषयक-नवे विचार ३-०-०

२ “ मी कसा झालो ! ” ०-८-०

श्री० वि. आ. मोडक, वी. ए., वी. टी., महिलाश्रम, हिंगणे.

\*१ भूगोलावरील काहीं विचित्र प्राणी १-०-०

२ भूगोलावरील साहसी प्रवासी ०-१०-०

३ भूगोलावरील वनस्पतींचे प्रदेश ०-१२-०

४ मारतीय बांधवांचे भूप्रदेश

५ वर्णनात्मक भूगोल ( बा. गं. नेने यांचे सहाकरितेने )

श्री० मा. स. मोने, अध्यापिकाशाला, हिंगणे.

\* १ मराठी भाषेचे व्याकरणकार २-०-०.

¶ २ आपले बोलणे-व्याकरणाची क्रमिक पुस्तके भाग १ ते ४

किंमत अनुक्रमे ३, ४, ५, व ६ आणे

\* ६ संक्षिप्त मराठी व्याकरण ( वह. फा. परीक्षेच्या उजळणीकरितां )

०-४-६

७ पंचवार्षिक ( प. भीष्माचार्यकृत )

[ महानुभावीय वाड्यय-जिज्ञासूंकरितां ]

०-४-०

८ मराठी व्याकरण व साहित्य --

[ प्रौढ विद्यार्थी व शिक्षक यांजकरितां ] [ छापत आहे ]

श्री० पतकी-प्रचलित राज्यव्यवस्था

ही सर्व पुस्तके व्यवस्थापक, पुस्तक-विक्री-खाते, हिंगणे बुद्धक, पुणे ४  
येथे विकत मिळतील.

\* लायब्ररी व बक्षिसाकरितां मंजूर.

† पुरवणीवाचनाकरितां मंजूर.

¶ अभ्यास पुस्तक [ टेक्स्ट ] म्हणून मंजूर.









४ भारतीय बांधवाचे भूप्रदेश

५ वर्णनात्मक भूगोल ( बा. गं. नेने यांचे सहाकरितें )